

सहस्राक्षः

92  
E 11



परमहंसपरिव्राजकचार्यश्रीसदानन्दगिरिविरचितः

लवजित्युत्रेण मथुरादासेन स्वर्गतात्मतनया

लाडकौबाईनामस्मरणाय

मुंबापुर्यां गणपतकृष्णाजीमुद्रायंत्रालये


इक्ष्विक्पुटरसाख्याधिकारिनियुक्तेन दुमाळइत्युपाभिरुयेन

नारोकृष्णाभिरुयेनांकयित्वा

प्रसिद्धि नीतः

शकाब्दाः १४९२

सन १८७०



சென்னை, 1911

சென்னை, 1911

சென்னை, 1911

சென்னை, 1911

சென்னை, 1911

சென்னை, 1911

சென்னை

சென்னை

சென்னை

சென்னை

## प्रस्तावना.



श्रीमद्भुमारमणचरणकोकनदेषुविलसन्तु सर्वदा चैतश्चञ्चरी  
कास्सज्जनानामनवरतानन्दभरपूर्णाः ॥ आसीत्कश्चिदौत्तराहोऽने  
कनगनगरारामरमणीयस्य निरुपमकमलकुलसंकुलसरस्सहस्रस्य  
कविविद्वन्मस्करिगणकमनीयस्य कश्मीरमण्डलस्य निकटनिवा  
सीकात्यायनीकान्तकृपापात्रसारस्वतोविप्रः ॥ तेन चानपत्यताप्र  
तप्तचेतसा कस्यचित्कर्मन्दिनोनुग्रहेण चिराद्दृष्टाः पुत्रमुखमुधां  
शवः ॥ तन्मध्याह्नाथमिकस्तनूजन्मा स्वप्रतिज्ञापालनपरेण कु  
रुक्षेत्रारण्यपुण्यावनिनिवासशालिने तस्माएवं यतिवर्ग्ययं समपि  
तः । सचप्राक्तनसंस्कारबलादप्येनैव कालेनाधिगतपाणिनीयगो  
नर्दीयशास्त्रसर्वस्वोनवद्वीपगमनेन संपादितकणभुक्चरणाक्षसिद्धा  
न्तसंपत् भ्रातृप्राभाकरमतपारावारवारदृष्ट्वा व्याससूत्रशारीरका  
दिनिखिलनिगमान्तपयःपयोधिपारीणः काश्यादिपत्तनेषु स्वदिग्वि  
जयं नाटयन्दिगजइव देशिकमण्डलारखण्डलश्रीशङ्करार्यसिद्धा  
न्तसन्मार्गाऽवरोधिनी वादिविटपानामूलं समुत्पाटयंस्तत्तद्देशक्षमा  
पालपूजितपादपद्मोऽनेकभूजानिलब्धच्छत्रचामराद्यखिलराजचि  
न्हउत्तरदिक्स्थशङ्कराचार्याभिमानितामुद्वहन्सकलसद्गुणरत्नरोहण  
गिरिस्तदानन्दगिरिरित्यभिख्यामलङ्घुर्वनिखिलदेशावलोकनकौ

तुकी हरिच्चक्रचंक्रमणक्रमेण समाससाद मेदपाटविषयराजधा  
नीम् ॥ .


अथ तत्सत्कीर्त्तिश्रवणसमुत्पन्नदर्शनाभिलाषेण योजनपरि  
मितभूभागं सन्मुखसमागतेन श्रीमच्चन्द्रचूडचरणदत्तावधानेन स  
द्गुणसंपन्निधानेन सरूपसिंहाभिधानेनोदयपुटभेदनाधिपतिना स  
मानीय निजनगरं स्वगुरुवर्यस्यया स्थापितः ॥ तदनन्तरं प्रतिदिनव  
र्द्धमानप्रतापैर्निजविद्याविभववशीकृतानेकविद्वद्भिस्त्वसिद्धान्तप्रति  
पादनपुरस्सरापरमतोत्पाटनप्रबलयुक्तिकप्रचुरप्रबन्धकद्विर्वागीश्व  
रीविहारभूभृद्भिस्तैस्तथा चरितं यथाऽऽकल्पमप्याल्हादिताखिलवि  
द्वद्वरविहङ्गानिस्तापनिर्मलीकृतसमस्तमनुजमानसभूमयस्सत्कीर्त्ति  
कूलंकषानिर्विरामाभवितारः ॥ येषाञ्च सद्विद्यावैदग्ध्यवाक्पा  
टवप्रौढप्रतापान्निखिलावनिमण्डलमण्डनानि विद्वन्मण्डलानि न  
प्रेषणाद्यापि विस्मरन्ति ॥ कदाचित्तीर्थयात्राप्रसंगवशादुदयपुरं  
प्राप्ताविद्वांसो गोस्वामिनः श्रीजीवनजिच्छर्माणः समर्पयामासुरात्म  
रचितां बालकृष्णचंपूमुदयपुरभूजानिसरूपसिंहाय तां विलोक्य सो  
पि स्वामिनां सकाशे प्रेषयामास तद्विलोकनसमुत्पन्नतत्समागमा  
भिलाषैश्वर्यैः समागमायामंत्रिता अपि ते गोस्वामिनः कस्माच्चित्  
कार्यवशात् प्रयाणप्रणयिनः संबभूवुः ॥ एवमनेकप्रतिद्वंद्विवि  
द्वदनुभूतप्रौढप्रतापाः प्रत्यक्कुप्स्थतीर्थयात्राप्रसङ्गेन सौराष्ट्रभू  
भागं भूषयन्तोभावनगरक्षितिजानिमान्येन वेदशिखरनिहितनि  
ष्ठेन चमत्कारनगरनिवासिनागरगृहस्थविप्रेण सन्तोषरामनामके  
न श्रीवल्लभसिद्धान्तखण्डनपूर्वकाद्वैतसिद्धान्तमण्डनाय प्रार्थिता  
स्सन्तस्त्वयमुपशमशीला अपि प्रज्ञाविरहिणां संसारकूपाद्वहि



निःसारणं स्वधर्मं जानन्तस्समवलोक्य तदीयाणुभाष्यविद्वन्म  
ण्डनशुद्धाद्वैतमार्त्तण्डादीन्यथान् परार्थमेव धृतशरीरास्ते श्रुति  
स्मृत्यविरुद्धानेकप्रौढोक्तिभिः प्रथमतश्शुद्धाद्वैतमार्त्तण्डमनन्तरञ्च  
विद्वन्मण्डनं सटीकं खण्डयन्तस्सहस्राक्षनामकमपूर्वनिबन्धमिमं  
रचयामासुः ॥ सचश्रीवल्लभार्यमतानुयायिना सर्वश्रेयोभिला  
षिणा भट्टिवंशजेन लवजित्तनूजन्मना मथुरादासवर्मणा शैरनये  
ननन्दनिशाकरप्रमितविक्रमवर्षान्तर्गतोर्जमासवलक्षपक्षचतुर्दशी  
समासादितनिलिपनिलयवासायालाडकौबाईसमाख्यायानिजा  
ङ्गजायाः प्रचुरकालातिक्रमणेनाप्यनुन्मूलनीयमूलः प्रचण्डवा  
तवर्षातपैरप्यलोपनीयलावण्यस्सकललोकलोचनानन्दजनकः  
कोपिस्मरणस्तंभइवायमनेकद्वैतमतान्धकारसंभ्रान्तदृग्भ्योजनेभ्यः  
सन्मार्गावबोधप्रदानप्रवीणो मयाङ्कयित्वा प्रसिद्धिनीतः ॥ विलो  
क्येमनिबन्धं संभूय सर्वेपि श्रीवल्लभवंशीयास्वकीयसिद्धान्ता  
नुसारेण तत्खण्डनाय बद्धपरिकराभवितारइति महतीमाशामन्मन  
सि स्थापयामि ॥ हन्तायमसन्तोषोयत्केपि ते वीणावेणुमृदङ्गाद्यने  
कवाद्यवादननिष्ठचित्तास्सङ्गीतमेव संसारसारं मन्यमानाःप्रबलेन श  
ङ्करसिद्धान्तिसिन्धुरेणामूलतउन्मूलितं स्वसिद्धान्तशाखिनं दृष्ट्वापि  
नपश्यन्तीति ॥ हाहंतनिगमागमोक्तस्वधर्मपालनप्रीतिस्वकीयसिद्धां  
तदृढीकरणबद्धपरिकरताव्याससूत्रभाष्यकरणशक्तिमत्ताशमदमति  
तिक्ष्णोपरतिब्रह्मण्यताब्रह्मनिष्ठताद्यखिलाचार्यचिन्हविरहिणां केवल  
माचार्यकुलउत्पत्तितएवाचार्यपदाभिमानमुद्धृतां तेषां नैतर्त्तिकचि  
दपि त्रपाकरमस्ति॥ तद्वयामयात्माऽनवरतनिखिलजगज्जनहितपरा

यणस्सर्वज्ञस्सर्वशक्तिमानीश्वरस्तेभ्यस्सम्पार्मदक्षिणीं दृशं प्रयच्छता  
दितिप्रार्थये परात्मानम् ॥

जयंत्वद्वैतार्यास्सकलवसुधाख्यातयशसः श्रिताद्वैताभासाः  
परमततमश्चण्डकिरणाः ॥ यशोदेहेनास्मिन् जयति सततं सुस्थिति-  
जुषो विपश्चिद्व्याप्ते यतिवरसदानन्दगिरयः ॥



## अनुक्रमणिका.



१ अस्य ग्रन्थस्य भागद्वयमस्ति ॥ तत्र पूर्वभागएकादशपद्यै  
सटीकस्य शुद्धाद्वैतमार्त्तण्डस्य खण्डनं चोत्तरभागे सटीकविद्वम्भ  
ण्डनखण्डनमस्ति ॥ अथ प्रथम भागप्रथमश्लोके तद्दीकायाञ्चसक  
लाचार्यचूडामणीभूतश्रीशङ्कराचार्यनमस्कारपूर्वकशप्तब्राह्मणकुल  
निर्णयोत्तरं ग्रन्थनामनिर्देशः

२ द्वितीयपद्ये तद्व्याख्याने च खण्डनीयग्रन्थद्वयोक्त्यनन्तरं  
सटीकशुद्धाद्वैतमार्त्तण्डोक्तशुद्धाद्वैतनिरुक्तिखण्डनम्

३ तृतीयपद्ये तद्दीकायाञ्चेश्वरेच्छाया जगद्धेतुवादस्य सवि-  
स्तरं खण्डनम्

४ चतुर्थश्लोकतद्विवरणयोस्साकारब्रह्मवादखण्डनम्

५ सव्याख्ये पञ्चमपद्ये जगतोमायिकत्वनश्वरत्वे निर्णीते

६ सटीके षष्ठश्लोके ब्रह्मणः कर्तृत्वविचारः

७ सप्तमे सव्याख्ये पद्ये जीवाणुत्वादिवादनिराकरणम्

८ अष्टमपद्ये सव्याख्याने प्रतिबिम्बवादस्थापनम् ॥

९ नवमे श्लोके सटीके क्रीडार्थं ब्रह्मणोजगन्निर्माणमित्य  
स्य सविस्तरं खण्डनम् ॥

१० दशमे श्लोके तद्दीकायाञ्च सर्वस्य नामरूपात्मकप्रपञ्च  
स्य ब्रह्मरूपतोक्तिखण्डनम् ॥

११ एकादशमितपद्ये सटीके सर्वद्वैतमतेभ्यस्तिलाञ्जलिप्रदा  
नानन्तरं ब्रह्मात्मावगतिनिरूपणम् ॥ एवंसमाप्तः पूर्वभागः

अथोत्तरार्द्धे विद्वन्मण्डनस्य पञ्चाशत्खण्डानि कल्पयित्वा  
प्रत्येकं २ ग्रन्थकृतस्वामिनः सविस्तरं खण्डयित्वा दिग्विजयडि  
ण्डिममिमं निबन्धं सर्वजनाच्छ्रावयामासुः ॥

द्वैतध्वान्तक्षयकरो ग्रन्थार्कोयंसमुद्धृतः॥ यतस्सजयतानित्यं  
सदानन्दगिरिर्गिरिः ॥

श्री

सहस्राक्ष

प्रारंभः

श्रीगणेशायनमः ॥ ओंतत्सत्स्वनिषेवितिष्यमल  
ल्लङ्घ्रीशंकरंदेशिकं न्याय्यश्रौतमतस्य शिष्यसहि  
तं नत्वा पुरा ब्राह्मणैः ॥ शमैर्विप्रकुलोद्भवैः श्रुतिप  
थादुष्टार्थबोधैर्नरा माप्रच्याविषतेति तान्प्रति मया  
ज्ञाप्यः सहस्रेक्षणः ॥ १ ॥

॥ श्रीगणेशायनमः ॥ ॐ श्रीसदानन्दायनमः ॥ ओमित्यादिपद-  
त्रयेण ब्रह्मनिर्दिश्यते ॥ ओंतत्सदिति निर्देशो ब्रह्मणस्त्रिविधस्मृ-  
तइति भगवदुक्तेः ॥ १ ॥ श्रीशङ्कराचार्यस्य स्वभक्तकलिमलहर्तृत्वं  
श्रौतधर्मोपदेष्टृत्वं च कौर्मै पूर्वखण्डे त्रिशोऽध्याये वर्णितम् ॥ त-  
थाहि ॥ करिष्यत्यवताराणि शंकरो नीललोहितः ॥ श्रौतस्मार्त्त-  
प्रतिष्ठार्थं भक्तानां हितकाम्यया ॥ १ ॥ उपदेक्ष्यति तज्ज्ञानं शि-  
ष्याणां ब्रह्मसंज्ञितम् ॥ सर्ववेदान्तसारं हि धर्मान्वेदनिदर्शनान् ॥ २ ॥  
ये तं प्रीत्या निषेवन्ते येन केनोपचारतः ॥ विजित्य कलिजान्दो-  
षान्यान्ति ते परमं पदं ॥ ३ ॥ अनायासेन सुमहत्पुण्यं ते या-

न्ति मानवाः ॥ अनेकदोषदुष्टस्य कल्लेरेषमहाङ्गुणः ॥ ४ ॥ इति ॥  
 करिष्यत्यवताराणीत्यत्राऽवतारशब्दोऽवेतृस्त्रोरित्यधिकरणघञन्तः ॥  
 तेन पुल्लिङ्गनियमो न ॥ अत्र इहाऽवतारिता लोके इत्येवाऽसंदिग्धं  
 शिवमात्राऽवतारबोधकवाक्यप्रयोगे कर्त्तव्येऽवताराणि करिष्य-  
 तीति स्वेतरसाधारणाऽवतारकरणबोधहेतुवाक्यप्रयोगं कुर्वता अ-  
 वतरन्ति येष्वित्यर्थसूचनात्स्वस्य परेषां चाऽवताराणि करिष्यती-  
 ति सूचितम् ॥ तत्र च के तद्वतरइत्याकांक्षा उपदेक्ष्यति तज्ज्ञानं  
 शिष्याणां ब्रह्मसंज्ञितमिति प्रत्यासन्नेन वाक्येन शाम्यते एवञ्च  
 शिष्याणामप्यवतारत्वं बोधितम् ॥ एतेन कलीनां बहुत्वेन प्रति-  
 कलि शङ्करावतारसत्त्वेन चावतारबहुत्वसिद्धौ बहुवचनस्य प्रक्षा-  
 णशक्तिकतया शिष्याणामवतारत्वे न मानमिति कस्यचिदुक्तिः  
 प्रत्युक्ता ॥ किञ्च चतुर्भिः सह शिष्यैस्तु शङ्करोऽवतारिष्यतीति वा-  
 युपुराणमप्यत्र मानम् ॥ तत्रहि शिष्याणामवतारक्रियया साहि-  
 त्यमुक्तम् ॥ एवंच तच्छिष्याणां सामान्यतोऽवतारत्वे सिद्धे बुद्ध्या  
 द्युक्तिष्विवेहाऽप्रामाण्ये मानाभावेन तदुक्तीनां व्यासाद्युक्तिव-  
 त्प्रामाण्ये शङ्करदिग्विजयादिरूपतदुक्तिभिर्विशिष्य तेषां तत्तदव-  
 तारत्वं निश्चेतव्यमिति तेषां सर्वेषामपि कलिमलहर्तृतया नमनी-  
 यत्वेन शिष्यसहितमित्युक्तम् ॥ प्रत्यक्षत्वाऽनुमितत्वाभ्यां द्विवि-  
 धया श्रुत्योक्तस्य धर्मस्य पुराणे श्रौतस्मार्त्तेतिभेदेन कीर्त्तनेऽपि  
 इहाऽभेदविवक्षया श्रौतत्वेनैव कीर्त्तनं श्रौतेति ॥ ज्ञानमुपदेक्ष्यति  
 उपदेशेन संपादयिष्यति ॥ ब्रह्मसंज्ञितम् ब्रह्मविषयकं सर्ववेदा-  
 न्तानां सारं फलम् ॥ यद्वा ब्रह्मसंज्ञितं ब्रह्माऽऽख्यं ॥ सर्ववेदान्त-  
 सारं सर्ववेदान्ततात्पर्यविषयभूतं ॥ ज्ञानं चिद्रूपम् उपदेक्ष्यति व-

णीयिष्यति ॥ धर्मान्वेदनिदर्शनानित्यत्रोपदेक्ष्यतीत्यनुवर्त्य पृथ-  
 ग्वाक्यता ज्ञेया ॥ निदर्श्यन्तेऽनेनेति निदर्शनम् वेदोनिदर्शनं येषां  
 ते वेदनिदर्शना वेदप्रमाणकास्तानित्यर्थः ॥ ननु पुराणे विजित्य  
 कलिजान्दोषानित्यत्र दोषजयादिकं प्रति सेवकानामेव कर्तृत्वमु-  
 क्तं तत्कथं शङ्कराचार्यस्य कलिमलहर्तृत्वमुच्यते इति चेद् वक्ष्यमा-  
 णरीत्येश्वरस्य कर्मफलदातृत्वे जीवानां तद्वारैव फलाऽऽस्येति गृहा-  
 ण ॥ इदमुपलक्षणं तेन पुण्यहेतुत्वं तद्वाराहितसम्पादकत्वं चाऽन्या-  
 यासेन सुमहदिति भक्तानां हितकाम्ययेति च कौर्मोक्तं बोध्यम् ॥  
 व्याकुर्वन्व्याससूत्रार्थं श्रुतेरर्थं यथोचिवाह ॥ श्रुतेर्न्याय्यः स एवा-  
 र्थः शङ्करः सविताननइति शिवपुराणवाक्यमवष्टभ्याह ॥ न्या-  
 य्येति ॥ विताननो व्याख्याता ॥ कचित्सवितानना इति पाठः तत्र  
 ननेत्यस्य नरोनेत्यर्थः ॥ न्यायादनपेतोन्याय्यः ॥ न्यायोयुक्ति-  
 स्तत्सहितस्तदविरुद्धश्चेति निष्कर्षः ॥ श्रौतेऽर्थे युक्तेरपेक्षोत्तरभा-  
 गे षोडशखण्डखण्डनावसरे उपपादयिष्यते ॥ २ ॥ ब्राह्मणैरि-  
 ति ॥ गौतमाद्विभिरित्यर्थः ॥ उक्तं हि कौर्मैः पूर्वखण्डे सप्तविशेऽ-  
 ध्याये श्रीकृष्णेन भृग्वेदीन्प्रति ॥ द्विषन्तो देवमीशानं युष्माकं  
 वंशसंभवाः ॥ शम्भश्च गौतमेनोर्व्या नसंभाष्याद्विजोत्तमैः ॥ १ ॥  
 तत्रैवैकोनत्रिंशेऽध्यायेऽर्जुनं प्रति व्यासेन ॥ कुर्वन्ति चावताराणि  
 ब्राह्मणानां कुलेषु वै ॥ देवीशापविनिर्दग्धाः पुरा दक्षाध्वरे द्वि-  
 जाः ॥ १ ॥ निन्दन्ति च महादेवं तमसाऽविष्टचेतसः ॥ वृथा धर्म-  
 चरिष्यन्ति तस्मिन्काले युगान्तके ॥ २ ॥ येचाऽन्ये शापनिर्दग्धा-  
 गौतमस्य महात्मनः ॥ सर्वेतेऽवतारिष्यन्ति ब्राह्मणास्तासु योनिषु ॥  
 ॥ ३ ॥ इत्याद्युक्तोक्तम् ॥ मोहयन्ति जनान्सर्वान्दर्शयित्वा फल-

नि वै इति ॥ कौर्षे पूर्वखण्डएव दक्षं प्रति दधीचेन ॥ भविष्यन्ति  
 त्रयीबाह्याः सर्वेऽपीश्वरविद्विषः ॥ निदन्तोहैश्वरं मार्गं कुशास्त्रा-  
 ऽऽसक्तचेतसः ॥ १ ॥ मिथ्याऽधीतसमाचारामिथ्याज्ञानप्रलापिनः ॥  
 प्राप्य कलियुगं घोरं कलिजैः परिपीडिताः ॥ २ ॥ त्यक्त्वा तपो-  
 बलं कर्त्तुं गच्छध्वं नरकान्पुनः ॥ भविष्यति तृषीकेशः स्था-  
 श्रितोऽपि पराङ्मुखः ॥ ३ ॥ ये ये शापाऽग्निनिर्दग्धादधीचस्य  
 महर्षयः ॥ द्विषन्तोमोहितादेवं संभूतास्ते कलिष्वथ ॥ ४ ॥ इ-  
 त्याद्युक्त्वा त्यक्त्वा तपोबलं कर्त्तुं विप्राणां कुलसम्भवाः ॥ इति-  
 चोक्त्वा कल्पान्ते रौरवादिषु निपात्यमानाः कालेनेत्युक्तम् ॥  
 तत्र द्विषन्तोदेवम् इत्यत्र लक्षणहेत्वोः क्रियायाइति सूत्रेण लक्ष-  
 णे हेतौ वा शता अदन्विप्रो नमनीयः पचन्विप्रो न श्राद्धे भो-  
 जनीयइत्यादिवत् ॥ तेन शिवद्वेषः शप्तानामेकं लक्षणमुक्तम् ॥  
 द्वेषस्याऽसंभाष्यत्वहेतुत्वं तु स्पष्टमेवोक्तम् ॥ द्वेषोऽप्रीतिः कलिम-  
 लहर्त्तरि श्रौतधर्मवर्त्तरि च तस्मिन्ननभिरञ्जनम् ॥ निन्दन्तीत्या-  
 दिलट्प्रयोगआर्षः ॥ अनेन तेषां द्वितीयं लक्षणमुक्तम् ॥ निन्दा-  
 चाऽविद्यमानदोषकथनम् ॥ तच्च शिवोमोहनायाऽवतीर्णइत्येवं  
 शुद्धाऽद्वैतमार्त्तण्डटीकाविद्वन्मण्डनाद्युक्तरीत्या प्रलपनम् ॥ तन्नि-  
 न्दाफलं धर्माऽऽचरणस्य वृथात्वम् ॥ त्रयीबाह्यत्वं नाम त्रयीतद-  
 र्थमहणाऽयोम्यत्वं ॥ कथंचित्तद्ग्रहणेऽपि तत्फलानर्हत्वं च ॥ मू-  
 र्खत्वाच्छूद्रवदनधिकाराच्च ॥ तत्राऽपि सर्वेऽपीश्वरेत्यादिनैकोहेतु-  
 र्लक्षणं चोक्तम् ॥ भागवतेऽपि यएतन्मर्त्यमुद्दिश्य भगवत्यप्रतिष्ठा-  
 हि ॥ हुस्यत्यज्ञः पृथग्दृष्टिस्तत्त्वतोविमुखोभवेदित्युक्तम् ॥ तत्त्वं तु  
 वेदार्थएव ॥ ऐश्वर्यमार्गश्चाऽन्नेशसंमतश्रुत्यर्थवर्णनरूपएव ॥ तन्नि-



न्दयैव त्रयीबाह्यतायायुक्तत्वात् ॥ योयं निन्दति सतद्वेष्योभवती-  
 ति न्यायाऽऽनुकूल्यात् ॥ अस्य वाक्यस्याऽपि कौर्मस्थत्वेनोक्तविध-  
 शङ्करनिष्ठोपदेष्टृत्वबोधककौर्मवाक्यैः प्रत्यासत्त्याऽत्रापि शिव-  
 निन्दायाः प्रसङ्गेन चोक्तविधमार्गग्रहणस्यैव युक्तत्वाच्च ॥ ईश्वर-  
 संमतमार्गनिन्दाऽपि त्रय्यनधिकारस्यहेतुर्लक्षणंच ॥ शम्भानां त्वियं  
 तृतीयं लक्षणम् ॥ कुशास्त्रमपि उक्तविधैश्वरमार्गभिन्नमार्गरूपं ॥  
 प्रकरणस्वारस्यात् ॥ एवं मिथ्याऽधीतसमाचारत्वमपि शङ्कराऽन-  
 भिमताऽधीतसमाचारत्वं ॥ मिथ्याज्ञानप्रलापित्वमपि शिवाऽन-  
 भिमतज्ञानप्रलापित्वमेव ॥ शम्भानामिदमपिलक्षणत्रयम् ॥ ननु  
 वैष्णवानां नः कथं नरके पातोविष्णोरक्षायां समर्थत्वादतआह ॥  
 भविष्यतीति ॥ सत्यं तस्याऽस्तितत्र सामर्थ्यं सोऽपि चेत्पराङ्मुख-  
 स्यात् कस्तर्हि त्रातेतिभावः ॥ स्वाश्रितोऽपीत्यपिशब्देन कथंचिदा-  
 श्रितस्य ग्रहणम् नत्वनाश्रितस्य ॥ तथाभूतस्य पराङ्मुखतायाः  
 प्राप्तत्वेन तत्कथनस्य निष्फलत्वापत्तेः ॥ सुशब्दस्वारस्यभङ्गापत्ते-  
 श्च एवञ्च तादृशानां ॥ सम्यग्विष्णोराश्रयणमेव न संभवति ॥  
 यदि केषांचित्तस्यान्तथाऽपि सपराङ्मुखोभविष्यतीत्यपिना सू-  
 चितम् ॥ तथाच विष्णोस्सम्यगसम्यग्वा यदाश्रयणं तत्तेषां सप्तमं  
 लक्षणम् ॥ परंतु इदं लक्षणमितरस्य कस्यचित्संदिग्धस्याऽपि सत्त्वे  
 एव शप्तत्वनिर्णायकम् ॥ मुक्तिभुक्तिसाधनविष्णुभक्तिमात्रस्य  
 तल्लिङ्गतायावक्तुमनुचितत्वात् ॥ विष्णोः पराङ्मुखता शिवद्वेषादेः  
 फलम् ॥ एवंच शापेन चेतसि तमसः प्रवेशः तासुयोनिषुकलौ-  
 जन्मच तमःप्रवेशेनमोहः तेनपरह्यासत्त्यादिप्रयुक्तकलिजपापप-  
 रिपीडितत्वम् कुशास्त्राऽऽसक्तचेतस्कताच तयामिथ्याऽधीतसमा-

चारता मिथ्याज्ञानप्रलापिता शिवद्वेषः शिवनिन्दा शिवोक्तवेदा-  
 र्थनिन्दा ऐहिकाऽऽमुष्मिकानांफलानांबोधनेनजनमोहकत्वंच मि-  
 थ्याऽधीतसमाचारत्वादिभिश्चयथायथंब्राह्मणैरसंभाष्यत्वं धर्माच-  
 रणस्यदृष्टात्वं तपोबलहानिस्त्रयीबाह्यत्वं विष्णोःपराङ्मुखत्वं त-  
 तोनरकेपातइति ॥ नच नहि निन्दा निन्द्यं निन्दितुं प्रवृत्ता किन्तु  
 स्तुत्यं स्तोतुमिति न्यायेन शप्तविप्रनिन्दायां नैतत्तात्पर्यमिति वा-  
 च्यं ॥ तत्रतत्र स्तुत्यन्तराऽभावेनैतन्न्यायाऽनवतारात् ॥ किञ्च शा-  
 पादिविषयेऽपि तन्न्यायाऽवतारे पुराणकथानां बहुविप्लवः स्या-  
 दितिदिक् ॥ अत्र ब्राह्मणैरित्युपलक्षणं तेन देव्या शप्तैरित्यापि  
 बोध्यम् ॥ अत्रचेदानींस्पदमध्याहृत्य पुरा ब्राह्मणैरिति पदद्वय-  
 मावर्त्येत्थं व्याख्येयम् ॥ पुरा पूर्वजन्मनि ब्राह्मणैस्तत्रैव ब्राह्मणैः  
 शप्तैरिदानीं विप्रकुलोद्भवैरिति ॥ अनेनेदानीं विप्रकुले जन्मसत्त्वे  
 ऽपि ब्राह्मण्यनियमोनेति सूचितम् ॥ अतएव कौर्मै विप्राणां कुल-  
 सम्भवाइति तासु योनिषु इतिचोक्तम् ॥ माप्रच्याविषतेति ॥  
 मोहयन्तिजनानिति कौर्मैवाक्येन तेषां मोहनसामर्थ्यस्याऽवधा-  
 रणात् ॥ तान्प्रतीति ॥ नरान्प्रतीत्यर्थः ॥ एतेन शप्तानामसंभाष्य-  
 त्वं सूचितम् ॥ तत्र मानन्तु द्विषन्तोदेवमित्यादिकौर्मैवाक्यमुदाह-  
 तमेव ॥ ३ ॥ नच वैष्णवग्रन्थेषुधृतेन मात्स्यं कौर्मै तथा लैङ्गं शै-  
 वं स्कान्दं तथैवच ॥ आग्नेयं च षडेतानि तामसानि निबो-  
 ध मे ॥ १ ॥ इति पाद्मोत्तरखण्डवाक्येन कौर्मैस्य ताम-  
 सतया सात्विकामोक्षदाः प्रोक्ताराजसाः स्वर्गदामताः ॥ तथैव  
 तामसादेवि निरयप्राप्तिहेतवः ॥ १ ॥ इति तत्रधृतेन पाद्म-  
 वाक्येन तामसस्य निरयहेतुत्वेन च शिष्टैस्तदुक्ताऽर्थस्याऽप्यासत्त्व-

मिति वाच्यं॥लिङ्गार्चनचन्द्रिकादिशैवग्रन्थधृतेन तत्र शैवानि शैवं  
च भविष्यच्च द्विजोत्तमाः॥मार्कण्डेयं तथा लैङ्गं वाराहं स्कान्दमेवच॥  
मात्स्यमन्यत्तथा कौर्मं वामनं च मुनीश्वराः॥ब्रह्माण्डं च दशैमानीति  
ब्राह्मं पाद्मं ब्रह्मणो द्वे इतिचोपक्रम्य पठितेन दशशैवपुराणानि  
सात्विकानिविदुर्बुधाइत्यनेन ब्राह्मे तुराजसे वैश्यसेव्ये इत्यनेनच  
स्कान्दवाक्येन सात्त्विकतया निश्चितस्य कौर्मस्य राजसतया नि-  
श्चितेन पाद्मेन शिष्टाऽनादेयार्थकताया वक्तुमशक्यत्वात् ॥ अ-  
तएव वैष्णवग्रन्थधृतेन वैष्णवं नारदीयं च तथा भागवतं शुभम् ॥  
गारुडं च तथा पाद्मं वाराहं शुभदर्शने ॥ १ ॥ षडेतानि पुराणा-  
नि सात्विकानि मतानिमे इतिपाद्मेनैव सात्त्विकतयोक्ते नारदीये  
एतत्कूर्मपुराणं तु चतुर्वर्गफलप्रदम् ॥ पठतां शृण्वतां मृणां सर्वो-  
त्कृष्टगतिप्रदम् ॥ १ ॥ इत्यादिनोक्तःकौर्मपुराणतच्छ्रवणादिमहि-  
मासंगतस्तस्य तामसत्वेतुसनसङ्गच्छेत ॥ येषां श्रवणमात्रेणेति ब-  
ध्यमाणतदध्यायोपक्रमवाक्यविरोधात् ॥ तामसस्य निरयप्रा-  
प्तिहेतुत्वाच्च ॥ एवञ्च पुराणनिन्दावाक्यं पाद्मे प्रक्षिप्तमेव ॥ कि-  
ञ्च पाद्मे मात्स्यमपि तामसेष्वेव गणितं ॥ तत्र सात्विकेषु गणिते  
भागवते तु मात्स्यमुपक्रम्य पुराणं वेदसंमितमित्युक्तम् ॥ अतए-  
वाऽस्य महतोभूतस्य निश्चसितमेतद्यद्वेदोयजुर्वेदः सामवेदोऽथ-  
र्वाङ्गिरसइतिहासपुराणं विद्योपनिषदइत्यादिना बहुषु स्थलेषूपनि-  
षत्सु सामान्यतोवेदवत्पुराणानामपि ब्रह्मनिश्चसितत्वादिश्रूयते ॥  
अतएवच पुराणन्यायमीमांसाधर्मशास्त्राङ्गमिश्रिताः॥वेदाः स्थाना-  
नि विद्यानां धर्मस्य च चतुर्दशेति याज्ञवल्क्यस्मृतावविशेषेण पु-  
राणानां विद्याधर्मयोः स्थानत्वमुक्तम् ॥ अतएव सात्त्विकतया

त्वदभिमते नारदीयेऽष्टादशानामपि प्रत्येकं महिमा वर्णितः॥तत्सर्वञ्च  
 तादृशवाक्यस्य प्रामाणिकत्वे न संगच्छते॥अतएव पाद्वे वङ्गदेशज-  
 कायस्थविशेषेण प्रक्षेपः कृतोऽस्तीति विदुषां किंवदन्ती संगता ॥  
 अतएव व्यासवाक्येषु नविश्वासोच्छेदः॥प्रक्षेपकर्त्ता मूर्खइत्यपि-  
 भाति ॥ अतएव तथैव स्मृतयः प्रोक्ताऋषिभिस्त्रिगुणान्विताः ॥  
 सात्त्विकाराजसाश्चैव तामसाः शुभदर्शने ॥ १ ॥ वासिष्ठं चैव  
 हारीतमिति तदीयसर्वपुस्तकस्थपाद्वपाठे लिङ्गनियमो न दृश्य-  
 ते ॥ अयेपि भारद्वाजं काश्यपं च सात्त्विकामोक्षदाः शुभाः  
 इत्यादिना स्मृतीनां क्लीबत्वेन निर्देशः सात्त्विकराजसतामस-  
 शब्दानां पुल्लिङ्गेनैव निर्देशोऽस्ति ॥ एवञ्च स्थालीपुलाकन्यायेन  
 विज्ञानभिक्षवादिधृततदध्यायस्थश्लोकान्तरोक्तशास्त्रान्तरनिन्दापि  
 हेयैव ॥ प्रधानकारणवादाद्यप्रामाण्यं तु व्यासादिदर्शितप्रकारा-  
 न्तरेण बोध्यम् ॥ तस्माद्येषु पुराणादिषु विदुषां प्रक्षेपसंभावना  
 प्रमाणान्तरविरुद्धांऽशोपलब्धिर्वा तेषु प्रमाणान्तरविरुद्धांऽशोहेय-  
 एव अंशान्तरं तु सतिसंवादे ग्राह्यम्॥ एवञ्च लिङ्गार्चनचन्द्रिकादि-  
 धृतस्कान्दवाक्यस्याऽपि यदि प्रक्षिप्तत्वमुच्यते नारदादिपुराणान्त-  
 रविरोधात्तर्ह्यपि न नोविद्वेषः ॥ यत्तु स्तुतिनिन्दारूपद्विविधवा-  
 क्यदर्शनेन कश्चिदंशोहेयः कश्चिद्ग्राह्यइति ॥ तन्न ॥ स्कान्दवाक्ये  
 शैवेतरांऽशनिन्दायां पाद्ववाक्ये वैष्णवेतरांशनिन्दायां च तात्पर्ये-  
 ण बहुविप्लवापत्तेः ॥ अतात्पर्यविषयहानोपादानस्वीकारस्तु न  
 युक्तो निर्मूलत्वात् ॥ पाद्ववाक्यानामत्यसंगत्या तद्विरोधस्याऽ-  
 किञ्चित्करत्वाच्च ॥ नहिनिन्दानिन्द्यमिति न्यायेनाऽपि न पाद्व-  
 वाक्यमुदाहरतांसंतोषसंभावना ॥ शृणु देवि प्रवक्ष्यामि ता-

सप्तानि यथाक्रमम् ॥ येषां श्रवणमात्रेण पातित्यं ज्ञानिना-  
मपि इत्युपक्रम्य निन्दायामेव समाप्त्या स्तुत्यलाभादितिदिक् ॥  
सहस्रेक्षण इन्द्रस्तत्सादृश्यं त्वस्य ग्रन्थस्य सयुक्तिकवेदान्तवा-  
क्यरूपमेघैः शुद्धाऽद्वैतमार्त्तण्डस्य तिरस्कारेण तादृशमेघोद्धूतभङ्ग-  
ग्यन्तरूपवज्जेण विद्वन्मण्डनस्य चूर्णीकरणेनचेति ग्रन्थान्तेवक्ष्यते  
किञ्च सहस्रेक्षणोविष्णुः सहस्राक्षःसहस्रपादिति श्रुतेः समया तदर्थ-  
ज्ञाप्यइमे नरारक्ष्यन्तामिति प्रार्थ्यः इति वाक्यान्तरकल्पनयाऽऽद-  
त्त्यादिनाऽर्थइति विष्णोः स्मृत्याच मङ्गलम् ॥ १ ॥ ४ ॥

नानात्वेऽपिच शप्तविप्रवचसां जिज्ञासया कस्य  
चिच्छुद्धाद्वैतनिरूपणं प्रथमतः खण्ड्यतेऽत्राऽपि  
तु ॥ शुद्धाद्वैतमतोष्णरश्मिरवरे प्रायेण टीकायुतो  
भागेऽन्यत्र तथैव बालुभिरुतं विन्मण्डनं खण्ड्य  
ते ॥ २ ॥

ननु गौतमादिशप्तविप्रवचांसि शुद्धाऽद्वैतविशिष्टाऽद्वैतद्वैतभेदाऽभे-  
दतदवान्तरभेदैर्विभिन्नानां मिथ्याज्ञानानां प्रलापरूपाणि नानो-  
पलभ्यन्ते तथाच कथं मतान्तराणि विहाय शुद्धाद्वैतमतमेव  
खण्ड्यते इत्यतआह ॥ नानात्वेऽपीति ॥ कस्यचित् भावनगरवा-  
सिनोनागरस्य संतोषरामशर्मणः जिज्ञासया खण्डनज्ञानेच्छया  
अत्रापि शुद्धाद्वैतमतखण्डनेऽपि अवरे पूर्वेभागे टीकायुतः सटी-  
कः शुद्धाद्वैतमतोष्णरश्मिः शुद्धाद्वैतमार्त्तण्डः कस्यचिजिज्ञासये-  
तीहापि संबध्यते प्रायेण बाहुल्येन खण्ड्यते ॥ अन्यत्र उत्तरभागे

तथैव सटीकं प्रायेणच विन्मण्डनं विद्वन्मण्डनं ॥ मार्त्तण्डशब्दं  
विहायोष्णरश्मिशब्दोपादानमुक्तरीत्या मोहकत्वेन तन्मताऽऽश्र-  
यिणां सतापएवफलमितिबोधनाय ॥ बल्लभशब्दस्य नानार्थको-  
शेषु अश्वाऽध्यक्षादिवाचित्वकथमात्तदपत्यस्याऽपि तद्वत्साधारण-  
जमतायांस्मृकतपन्थस्यान्धेषु काणोराजेतिन्यायेन तादृशेषु ये-  
विद्वद्भासस्तन्मण्डनतायाश्च बोधनाय बालुभिकृतमिति विन्मण्डनस्य  
विशेषणं इत्तम् ॥ अस्मिन्मन्थे क्वचिसटीकैतद्वन्मण्डनस्योक्तिभ्यो-  
ऽन्याउक्तयोऽपि खण्डिताः क्वचित्तु नैयायिकादिमतवूषणपरास्सं-  
रम्भेण प्रवृत्त्या प्रपञ्चमात्रपराश्च तदुक्तयः प्रयोजनाऽभावाद्बुधे-  
क्षया नखण्डिताइति आधिक्यम्यूनतयोः परिहाराय प्राचेनेत्यु-  
क्तम् ॥ ५ ॥ तत्रतावच्छुद्धाद्वैतमार्त्तण्डोक्तः शुद्धाद्वैतपदार्थोऽसं-  
गतः ॥ तथाहि द्विधा ज्ञानं तु यत्तत्स्यान्नामरूपात्मना मुहुः ॥ ई-  
शजीवात्मनावाऽपि कार्यकारणतोऽथवा ॥ द्वीतं तदेव द्वैतं स्यादद्वै-  
तं तु ततोऽन्यथा इति शुद्धाद्वैतपदार्थउक्तः ॥ तद्दीकाकृता तु ये ग-  
त्यर्थकास्ते ज्ञानार्थकाइति न्यायेन गत्यर्थकादिण्धातोर्भावे क्ते इ-  
तमिति सिद्धी द्विधा इतं द्वीतं तस्मात्स्वार्थोऽणि द्वैतमिति निष्पन्नं ॥  
तस्य च द्विप्रकारकं ज्ञानमित्यर्थः ॥ अन्यथा भेदज्ञानाऽभावाज्ज-  
द्वैतम् अद्वैतमिति व्याख्यातम् ॥ अपे एतन्मते सुनिष्पन्नं सांकर्यं  
क्षयकारणम् ॥ तन्निवृत्त्यर्थमाचार्यैः पदं शुद्धं विशेषितम् ॥ शु-  
द्धाद्वैतपदे ज्ञेयः समासः कर्मधारयः ॥ अद्वैतं शुद्धयोः प्राहुः  
षष्ठीतत्पुरुषं बुधाः ॥ मायासंबन्धरहितं शुद्धमित्युच्यते बुधैः ॥  
कार्यकारणरूपं हि शुद्धं ब्रह्म नभायिकम् ॥ इत्युक्तम् एतदपि त-  
द्दीकाकृता एतन्मते शङ्कराचार्यमते अविद्याऽवच्छिन्नचैतन्यं

कार्यं मायाऽवच्छिन्नचैतन्यं कारणमिति साङ्ख्यं ॥ तन्निवृत्त्यर्थं  
साङ्ख्यनिवृत्त्यर्थं ॥ कर्मधारयइति ॥ शुद्धं च तदद्वैतमिति विम-  
हः ॥ मचाऽद्वैते सति साङ्ख्याऽभावः स्पष्टएवेति शुद्धपदमपार्थ-  
क्यमिति वाच्यं ॥ परेषां मते पूर्वं साङ्ख्यं ततोऽद्वैतं मन्मते तु सदैव  
शुद्धत्वमिति ज्ञेयम् ॥ अतएव स्पष्टतया बोधार्थं षष्ठीतत्पुरुषमा-  
हुरित्यादिना व्याख्यातम् ॥ तन्न युक्तम् समासद्वयस्याऽप्यसंग-  
तेः ॥ तथाहि ॥ स्वसम्मततयोपन्यस्ते कर्मधारयपक्षे तावच्छुद्ध-  
पदार्थमायासंबन्धरहितकार्यकारणात्मकस्य ब्रह्मणोऽद्वैतपदार्थेन  
भेदज्ञानाभावेन तादात्म्यस्य बाधादसंगतिः ॥ किञ्च नीलघटा-  
दिसमासघटकनीलादिपदैरनीलादिघटस्येव शुद्धाद्वैतसमासघट-  
कशुद्धपदेनाऽशुद्धाद्वैतस्य व्यावृत्तेर्वाच्यतया तादृशस्य तव म-  
तेऽप्रसिद्धत्वेन व्यावर्त्यालाभः ॥ एतेनाऽहंताममतापाशस्य मा-  
याकृतताया अत्रैव टीकाकृतोक्तत्वेन मायासंबन्धस्य तन्मतेऽपि  
संभवात्तयुक्तएवाऽशुद्धइति सएव व्यावर्त्य इति परास्तं ॥ जी-  
वस्याऽशुद्धत्वेऽप्यद्वैतपदार्थस्य तत्त्वाभावात् ॥ मायाया अपि भ-  
गवच्छक्तितया ततोऽभिन्नत्वेन न परमतवन्मायासंबन्धः ॥ किं-  
ञ्चाऽध्यासएव मायिको न जीवइति तेनैवोक्तत्वेन मायायास्तत्संब-  
न्धिनोवाऽशुद्धत्वस्य वक्तुमशक्यत्वाच्च ॥ मायाकार्याऽहंताद्याध्या-  
सस्य कथंचिदशुद्धत्वेऽपि तद्विशिष्टस्य जीवस्य तन्मतेऽशुद्ध-  
त्वाभावाच्च ॥ तद्व्यावृत्तेस्तदुक्त्यैव तदसंमतत्वप्रतीतिश्च ॥ अन्य-  
था हि द्वैतापत्तिः ॥ सर्वं खल्विदमित्यादिश्रुतिविरोधश्च ॥ ए-  
तेन शङ्कराचार्यवदद्वैतं न मम संमतमिति बोधनमेवेतरनि-  
वृत्तिरिति प्रत्युक्तम् ॥ अन्वयासम्भवव्यावर्त्याऽलाभयोर्दृशि-



तत्वात् ॥ किञ्चैवमद्वैते शुद्धत्वं विधीयतइत्यायाति एवञ्चैक-  
 प्रसरताभङ्गभयादपि नसमासोपपत्तिः ॥ एवञ्च ननु अद्वैतपदस्य  
 तदुक्तार्थत्वे भवत्वन्वयानुपपत्तिर्नास्तिद्वैतं यस्मिन्नित्यर्थकत्वे तु  
 नसेत्यप्यपास्तम् ॥ एकप्रसरताभङ्गप्रसङ्गात् ॥ अशुद्धाद्वैताभावेन  
 व्यावर्त्यालाभाच्च ॥ किञ्च शङ्कराचार्यमतेद्वैतज्ञानात्पूर्वमपि ब्रह्म-  
 णः शुद्धत्वमेव ॥ त्वन्मते स्वाभिन्नायामायायाः संबन्धोऽस्ति तन्मते  
 तस्याअपि मिथ्यात्वेन सोऽपि नेति तन्मते एव शुद्धाद्वैतं स्यात् ॥  
 एवञ्चैतन्मते इत्याद्यसंगतं ॥ साङ्कर्यस्य तन्मतेऽभावात् ॥ एवं  
 शुद्धयोस्तत्त्वंपदार्थयोस्तन्मतेद्वैतसत्त्वेन षष्ठीतत्पुरुषपक्षेऽपि शङ्क-  
 राचार्यमते शुद्धाद्वैतपदसंगतिः ॥ त्वन्मतेतु तत्पक्षे उक्तविधशुद्ध-  
 पदार्थस्य संबन्धः केतिवाच्यं ॥ भेदेवा तज्ज्ञानेवा तज्ज्ञानाऽभा-  
 वेवा ॥ नाद्यः ॥ अप्रसिद्धेः ॥ नहि ते शुद्धब्रह्मसंबन्धी भेदः प्रसि-  
 द्धः ॥ सामर्थ्याभावेन समासाऽभावप्रसङ्गाच्च ॥ अतएव न द्वि-  
 तीयः ॥ नहि देवदत्तस्य यद्वदज्ञानं तदभावोयज्ञदत्ते इत्यर्थे देवद-  
 त्तस्याऽघटज्ञानं यज्ञदत्ते इति विज्ञाः प्रयुञ्जते ॥ किञ्च शुद्धस्य  
 भेदज्ञानेन कः संबन्धः ॥ नतावद्विषयिता ॥ तवाऽप्रसिद्धेः ॥ भ्र-  
 मात्मकस्याऽपि तस्य सत्त्वे त्वत्संमतस्य शुद्धाद्वैतस्याऽसिद्धेश्च ॥  
 नहि तत्सत्त्वे तन्निषेधः कर्तुं शक्यः ॥ किञ्चेदमेव शङ्कराचार्याः  
 स्वीकुर्वन्ति यद्वृत्तणोघटादिविषयकमिथ्याज्ञानविषयत्वं तच्चेत्त्व-  
 मपि स्वीकुर्यात्तर्हि कर्मधारयपक्षे स्वमतेन सहैव तन्मतंव्याव-  
 र्त्तयेः ॥ नाप्याश्रयाश्रयिभावः ॥ ज्ञानस्य सत्यत्वे भेदसिद्धेः ॥  
 असत्यत्वे ईश्वरस्य भ्रान्तत्वापत्तेः ॥ नापि तृतीयः ॥ तत्राऽनुयो-  
 गितयाऽन्वये सप्तमीप्रसङ्गात् ॥ त्वत्संमतार्थासिद्धेश्च ॥ प्रतियोगि-



तथा तु नान्वयसंभवः ॥ भेदज्ञानस्य तथान्वितत्वात् ॥ किञ्च शु-  
द्धप्रतियोगिकोद्वैतप्रतियोगिकोऽभावइत्यर्थे का तवेष्टासद्विरिति  
संक्षेपः ॥ २ ॥ ६ ॥

ईशानः सृजतीच्छयैव यदि तां केनाऽऽत्मनाऽऽत्मा  
श्रयान्नान्येष्ट्यापिभयात् श्रुतिस्मृतिगणैरिच्छोद्भ-  
वः कालतः ॥ उद्बुद्धाज्जनकर्मणोवत तथाऽविद्या  
स्यमायावशात् हेतुत्वं च परस्य लक्षणमिदं शाखे  
न्दुवद्वाऽन्यगम् ॥ ३ ॥

अथ रमणार्थमिदं सर्वं ब्रह्मैव स्वेच्छयाऽभवदिति शुद्धाऽद्वैतमार्त-  
ण्डोक्तमीश्वरेच्छामात्रस्य जगद्धेतुत्वं खण्डयति ॥ ईशानः सृज-  
तीति ॥ एवकारेण कर्मादिव्यावृत्तिः ॥ तत्र यदीश्वरेच्छा नित्या  
स्यात्तदा सर्वदा सर्वं कार्यं स्यात्तस्य च सर्वे भावविकाराः स्युः ॥  
एकस्याअपीच्छायाः प्रतिवस्तु कालभेदेनाऽऽकारस्य धर्मस्य वा  
भेदकल्पने तु लोकविरोधः ॥ लोके ज्ञानादिवदिच्छायाअपि अ-  
नुभवबलेन समानविषयकत्वेन स्थित्यङ्गीकारात् ॥ तत्र लौकि-  
केच्छातोऽत्यन्तवैलक्षण्येऽपीच्छाशब्दप्रयोगस्त्वादौचोर्द्विशब्दप्र-  
योगइव पारिभाषिकः स्यात् ॥ स्याद्वेच्छाशब्दस्य नानार्थता ॥  
सोऽकामयतेति श्रौतव्यवहारस्य तथाप्युपपत्तेः ॥ तस्यानित्येच्छा-  
पक्षपरतायावक्ष्यमाणत्वाच्च ॥ किञ्च तदाकारास्तद्धर्मावा यावन्तः  
कल्प्यन्ते तावत्यइच्छाएवकल्प्यन्तां नतुएकामिच्छाम्प्रकल्प्य त-  
दाकारादयः ॥ इच्छाकल्पनायाआधिक्यात् ॥ इच्छैवच धर्मपदे-  
नोच्यतां ॥ तस्याइच्छाश्रयधर्मत्वात् ॥ एतेन धर्मकल्पनातोर्धर्मि-

कल्पनायागुरुत्वान्नेच्छाबद्ध्यः कल्प्यन्तइतिप्रत्युक्तम् ॥ बचन-  
मात्रेण गौरवादिव्यवस्थायाअसिद्धेश्च ॥ नह्यसति यौक्तिकगौरवे  
धर्मिकल्पनात्वेनैव गौरवम् ॥ मानाभावात् ॥ नचेदृशी श्रुतिः स्मृ-  
तिर्वा काचिदस्ति यद्वलात्सत्यपिगौरवे बहुधर्मानुगतैकेच्छाऽऽश्री-  
येत ॥ एवंच नित्येच्छायास्तैस्तैः सृज्यमानैः संबन्धमात्राङ्गीकारप-  
क्षोपिनिरस्तः ॥ अनुत्पन्नेन पदार्थेन तदाविर्भावेन वा इच्छायाः-  
संबन्धाऽयोगात् ॥ समानविषयतयैवोपक्षयेण विरम्यव्यापारा-  
भावाच्च ॥ अन्यथा लाघवेन जीवेच्छानामपि नित्यत्वप्रसङ्गात् ॥  
नच जीवेच्छानां न नित्यत्वमनुभवेनोत्पत्तिनाशयोः सिद्धत्वादि-  
ति वाच्यम् ॥ ईश्वरेच्छायाअपि सोऽकामयतेत्यादिश्रुत्योत्पत्तिना-  
शयोः सिद्ध्यनित्यत्वस्य वक्तुमशक्यत्वात् ॥ ईश्वरेच्छायामुत्पत्ति-  
नाशयोर्व्यपदेशस्य संबन्धोत्पत्तिनाशाभ्यां स्वीकारे तु जीवेच्छा-  
यामपि तयोरनुभवस्ताभ्यां स्वीक्रियेतेति समानम् ॥ किञ्च ला-  
घवमात्रेण श्रुत्यर्थस्यौपचारिकत्वस्वीकारे स्वभादेरप्यनित्यत्वाऽ-  
सिद्धिः ॥ कश्चायमिच्छाविषययोस्त्वन्मते संबन्धः ॥ किं स्वरूपपात्मक  
उत तद्भिन्नः ॥ आद्येऽपि किमिच्छास्वरूपपात्मक आहोस्विद्विषय-  
स्वरूपपात्मकः ॥ नतावदाद्यः ॥ इच्छायानित्यत्वेन तस्य नित्यत्वा-  
वपाये उक्तदोषाऽनिस्तारात् ॥ संबन्धत्वरूपेणेच्छायाअप्यनित्यत्वे  
तु तदीयनित्यरूपमजागलस्तनायमानमेव ॥ अनित्यरूपस्य स्वीक-  
तत्वेन गौरवाऽनपायात् ॥ किञ्च स्वरूपस्य संबन्धत्वसम्भवे संयो-  
गादिव्यर्थः स्यात् ॥ एतेन संबन्धस्य विषयस्वरूपत्वमपि नि-  
रस्तम् ॥ घटादेस्तदाविर्भावस्य वाऽनुत्पत्तिदशायां तत्स्वरूपाऽभा-  
वेनेश्वरस्य तदिच्छाऽनुपपत्तेश्च ॥ नाप्युभयभिन्नः संबन्धः ॥ नि-

वीक्षुमशक्यत्वात् ॥ किञ्च तस्याऽपि संबन्धान्तरकल्पनायामनव-  
 स्था ॥ समवायाभ्युपगमाच्च साम्यादवस्थितेरितिन्यायात् ॥ ननु  
 तत्सद्विषयाऽऽकारोमायायावृत्तिविशेषईश्वरेच्छा तस्याश्च तत्त-  
 द्विषयाऽऽकारतैव तत्तत्संबन्धव्यपदेशप्रयोजिका एवमन्तःकरण-  
 वृत्तिविशेषोजीवेच्छा संबन्धव्यपदेशस्तु पूर्ववज्ज्ञेयः ॥ तथाचेश्व-  
 रेच्छायाअनित्यत्वे तत्कारणं वाच्यमित्याह ॥ तांकेनेति ॥ तामि-  
 च्छां केन सृजतीत्यर्थः ॥ ननु तामपीच्छयैव सृजतीतिचेत्किंत-  
 यैवेच्छयोतान्यया ॥ नमावदाद्यः आत्माश्रयप्रसङ्गादित्याह ॥ आ-  
 त्मनाऽऽत्माश्रयान्नेति ॥ आत्माश्रयप्रसङ्गादात्मना नसृजतीत्यर्थः ॥  
 नद्वितीयः ॥ अनवस्थापत्तेः ॥ एकैककार्यार्थमेकैकाऽभादीच्छा-  
 संस्ततेः कल्पनेऽनन्तकार्यार्थमनन्तेच्छासन्ततीनां कल्पनेऽत्यन्तगौ-  
 रवाच्चेत्याहान्येष्ट्यापिभयादिति ॥ अपिशब्दबलान्नसृजतीति सं-  
 बध्यते ॥ भयन्त्वनवस्थादिरूपम् ॥ ७ ॥ स्वमतेऽपीच्छायाः सृष्टि-  
 हेतुत्वेनाऽनित्यत्वेनच तत्कारणमाह ॥ इच्छोद्भवइत्यादि ॥ काला  
 दुद्बुद्धाज्जनकर्मणइच्छोद्भवः ॥ कालेन कर्मोद्बोधस्तु संहाराऽव्य-  
 वहितप्राक्क्षणे भविष्यत्फलजनकर्मभिरनुद्बुद्धैरेव स्वज्ञानद्वारा  
 जमितथैतावताकालेन जनकर्मण्युद्बोधयिष्यामीतीश्वरेच्छया ॥  
 दृश्यतेहि योगिनइच्छायाअपि व्यवहितकाले फलजनकत्वम् ॥  
 अमुष्मिन्कालउत्थास्यामीति संकल्प्य युञ्जतस्तस्मिन्नेव कालउ-  
 त्थानदर्शनात् ॥ आगन्तुकं कारणमागन्तुककार्येऽपेक्षितमितिन्या-  
 यसम्भावितमर्थं प्रमाणेन विशिष्य द्रढयितुमाह ॥ श्रुतिस्मृतिग-  
 नौरिति ॥ निश्चीयतेइतिशेषः ॥ ज्योतिष्टोमेन स्वर्गकामोयजेते-  
 त्यादिभिः पुण्योवैषुण्येन कर्मणा भवति पापःपापेन साधुकर्मका-

रीसाधुर्भवति पापकर्मकारीपापोभवति पुण्यःपुण्येनकर्मणाभवति  
पापःपापेन यइहरमणीयचरणाः एषस्तेवसाधुकर्मकारयति इ-  
त्यादिभिश्चश्रुतिभिः योद्रव्यदेवतात्यागसम्भूतोरसउत्तमः ॥ देवा-  
न्संतर्प्यसरसोयजमानंफलेनचेति समवायीतुपुरुषोमोहेच्छाद्वेष-  
कर्मजःइति विपाकःकर्मणांप्रेत्यकेषांचिदिहजायते ॥ इहचामुत्र-  
चैकेषांभावस्तत्रप्रयोजनम् इत्यादियाज्ञवल्क्यादिस्मृतिभिश्च क-  
र्मणां फलहेतुत्वमुक्तम् ॥ जडस्य च चेतनमन्तरा हेतुत्वायोगा-  
दीशःकल्प्यते एषएवसाधुकर्मत्यादिश्रुतिभ्यश्च॥तस्यचेच्छाद्वारैव-  
हेतुता लोकेतथैवदर्शनात् विलक्षणसाम्यीमन्तराकार्यवैलक्षण्या-  
नुपपत्तेश्च ॥ अतएवसोऽकामयतेत्यादिश्रुतीनांसंगतिः ॥ अतएव-  
फलमतउपपत्तेरितिसूत्रं संगतम् ॥ वस्तुतस्तु लोके राजसेवाचौर्या-  
देराजतोषरोषद्वारैव हेतुत्वदर्शनादिहाऽपि कर्मभिरीशतोषादिक-  
मेवकल्प्यते ॥ इयमेवयुक्तिःसूत्रउपपत्तिशब्देनोक्ता ॥ एवञ्चाऽन्य-  
थाऽनुपपत्त्या कल्प्यमानमदृष्टमेवफलदानार्हं कल्प्यतामित्यपास्त-  
म् ॥ अस्मन्मतेऽदृष्टस्याऽभावात् ॥ अचेतनस्यतथाकल्पयितुमश-  
क्यत्वाच्च ॥ अतएव वैषम्यनैर्घृण्ये न ॥ जीवसुखदुःखेच्छांप्रति क-  
र्मणोहेतुत्वात् ॥ अन्यथा स्वेच्छया कस्मैचित् सुखस्य कस्मैचिद्दुः-  
खस्य दानेन वैषम्यं क्लेशाऽभावकरणसमर्थस्य तदकरणेनैर्घृण्यं  
चापद्येत ॥ ननुकर्मणः फलजनकत्वे ईश्वरस्य कर्माऽऽधीनतया  
स्वातन्त्र्याऽभावात्कर्तृत्वानुपपत्तावीश्वरत्वाऽसिद्धिरितिचेन्न ॥ अ-  
स्वतन्त्रस्याऽपि देवदत्तः पचति काष्ठानि पचन्तीत्यादौ देवदत्तका-  
ष्ठादेः कर्तृतायादर्शनात् ॥ नच स्वतन्त्रः कर्त्तेतिसूत्रविरोधः ॥ त-  
स्य स्वातन्त्र्येणविवक्षितोऽर्थःकर्त्तेतितद्व्याख्यातुर्भिव्याख्याततया

तद्विरोधाभावात् ॥ उपादानगोचरज्ञानेच्छा इत्यादिरूपकर्तृत्वस्य  
 सहकारिसमवधानेऽबाधाच्च ॥ अतएव कर्त्ताशास्त्रार्थवत्त्वादित्य-  
 धिकरणस्थानि जीवस्य कर्तृत्वप्रतिपादकानि बहूनि सूत्राणि ते-  
 षांविषयवाक्यानिच संगतानि ॥ अन्यथासापेक्षतरस्य जीवस्य  
 सुतरां कर्तृत्वाऽभावे तानि नसंगच्छेरन् ॥ अन्यथाच त्वग्मतेऽपी-  
 च्छायाः सहकारित्वेनेश्वरस्य कर्तृत्वं नोपपद्येत ॥ नह्येदेवादि-  
 नस्ते इच्छाकर्मणोरभेदेवैलक्षण्यं वर्णयितुं शक्यं येनेच्छासमव-  
 धानेनास्वतन्त्रता कर्मसमवधानेत्वस्वतन्त्रता स्यात् ॥ एतेन येन क-  
 र्मानुसारेण फलदातृत्वमुक्तं तत्राऽपि कर्मकारयितृत्वमीश्वरस्यैवा-  
 तथाचाहश्रुतिः ॥ एषमेवसाधुकर्मकारयति तमित्याद्या ॥ एतदनु-  
 रोधेन साधुकर्मकारी साधुर्भवतीति श्रुतावपि भगवत्प्रेरणया सा-  
 धुकर्मकर्तृत्वं बोध्यमिति वैषम्यनैर्घृण्ये इतिश्लोकटीकोक्तं प्रत्यु-  
 क्तम् ॥ सहकारिसमवधानरहितत्वस्वतन्त्रत्वस्वरूपकर्तृत्वस्ये-  
 श्वरेसत्त्वे प्रमाणाभावात् ॥ परमेश्वरस्येच्छया साधुकर्म ततउज-  
 यनमित्यर्थस्य तस्याः श्रुत्याः प्रतीत्या इच्छायाः सर्वत्रहेतुत्वेन  
 कर्म प्रत्यपि हेतुत्वेऽप्यनन्यथासिद्धनियतपूर्ववर्तिनः कर्मणः फ-  
 लहेतुतायादुर्वारत्वाच्च ॥ ईश्वरस्येच्छाद्वारा तदिच्छायायां दृष्टि-  
 न्यायेन हेतुत्वमित्यन्यत्रविस्तरः ॥ एवमेव पराचुतच्छ्रुतेरितिद्वय-  
 परादीश्वराजीवस्य कर्तृत्वमित्यर्थकं लब्धव्यवस्थं बोद्धव्यम् ॥  
 एतेन वैषम्यनैर्घृण्ये इतिदूषणेद्वेपरेस्थिते ॥ अनादिकर्मकाश्रित्य  
 समाधानेत्वनीशता ॥ अत्राऽपिशाङ्कुराशैबामाध्वारामानुजादयः॥  
 निम्बार्काजास्कराभिष्टुर्येऽन्येतेदोषसंश्रिताःइतिप्रत्युक्तम् ॥ तर्ही-

कायां दोषशब्देन याऽनीश्वरत्वापत्तिरुक्ता तस्याउद्धृतत्वात् ॥  
 यत्तु तत्रवैषम्यनैर्घृण्यपरिहारार्थं आत्मसृष्टेर्नवैषम्यं नैर्घृण्यं चा-  
 ऽपि विद्यते ॥ श्रीमदाचार्यचरणैर्निबन्धइदमीरितम् ॥ श्रीमत्प्रभु-  
 वरैर्विद्वन्मण्डनेपिनिरूपितम् ॥ रमणार्थमिदंविश्वमुच्चनीचादिभा-  
 वतः ॥ आत्मरूपंचकारातोहरिर्यस्माददूषणम् इत्युक्तं ॥ तन्नयु-  
 क्तम् ॥ तद्दीकायामात्मसृष्टेरित्येतत्तात्पर्यविषयाऽभेदमात्रस्यैव ता-  
 दृग्दोषाऽभावे हेतुत्वोक्त्या तावतादोषाऽनुद्धारात् ॥ तथाहि ॥ कि-  
 मित्ते जीवास्ततोऽभिन्नाअपिदुःखंजानन्तिनवा ॥ आद्ये दोषान-  
 प्रायोदुःखानिरासात् ॥ अन्येऽनुभवविरोधः ॥ किञ्चात्मनिदुःखो-  
 त्पादकआत्महादिरिवेश्वरोनिन्द्येतप्रेक्षावद्भिः ॥ एतेन भैक्षवमत-  
 मुपन्यस्य तन्मायावादिविध्वंसध्वस्तप्रायमित्यस्य टीकायां भेद-  
 वादेवैषम्यादिदोषाभिधानमपि प्रत्युक्तम् ॥ अभेदवादेऽप्यनिरस्त-  
 त्वात् ॥ यच्च तद्दीकाकारेण विद्वन्मण्डनोक्तं किञ्चिदनूदितम् ॥ क-  
 तप्रयत्नापेक्षस्तुबिहितप्रतिषिद्धावैयर्थ्यादिभ्यः प्रपञ्चेनरमणेच्छया-  
 हिभगवान् क्रीडार्थंकृतविविधमर्यादादिरूपप्रयत्नोजन्मकालादा-  
 रम्यमोक्षपर्यन्तंविचारितवान् तत्रहि क्रीडैवमुख्याऽन्यत्सर्वमुपस-  
 र्जनीभूतं तथाच तदपेक्षोभगवांस्तदनुसारेणैव कारयति यतोवि-  
 हितस्य यागादेः प्रतिषिद्धस्य विप्रहननादेरवैयर्थ्यमेवंभवेत् ॥ म-  
 र्यादाऽभावेतु ईश्वरस्यैव स्वर्गनरकादिदातृत्वेन विधिनिषेधवैयर्थ्यं  
 भवेदिति ॥ तच्च नसम्यक् ॥ एतादृशसत्यसंकल्पपरमेश्वरसंकल्प-  
 स्य दुःखादिप्रयोजकत्वेन परमेश्वरे वैषम्यादेर्दुष्परिहरत्वात् ॥  
 किञ्च तवैवतत्सूत्रविरोधः ॥ सापेक्षतायाःसूत्रात्स्पष्टंप्रतीतेः ॥ स्व-  
 निर्मितजीवकर्मणामिव स्वनिर्मितविचारादेरपेक्षायामपिसापेक्ष-

त्वानपायात् ॥ सूत्रार्थस्तु जीवकृतप्रयत्नापेक्षइत्यादिः न्यायानु-  
 रोधात् नतुविचारितमर्यादापेक्षइत्यादिः मानाऽभावात् ॥ किञ्च  
 तथासतिस्वविचारापेक्षइतिवामर्यादापेक्षइतिवास्पष्टं ब्रूयात् ॥ ए-  
 वं वैषम्यनैर्घृण्ये न सापेक्षत्वात् पत्युरसामञ्जस्यादितिसूत्रद्वयवि-  
 रोधोपितन्मतेबोध्यः ॥ प्रपञ्चितश्चायमर्थस्तत्रतत्र भगवत्पादैरिति-  
 नात्राधिकंप्रयत्यते ॥ तादृशकर्मणामिच्छां प्रतिहेतुत्वं तु ज्ञानद्वा-  
 रातदैक्षतेत्यादिश्रुत्या ज्ञानस्याऽपिहेतुत्वात् लोकेऽपिकर्मणां तैर्जा-  
 ततोषादिकस्य भूपादेर्ज्ञानद्वारैवेच्छां प्रतिहेतुत्वदर्शनाच्च ॥ क्रीडार्थं  
 यथासृष्टिरनुपपन्ना तथावक्ष्यते ॥ ८ ॥ कर्मणांच स्वाऽव्यवहि-  
 तोत्तरक्षणएव फलाऽनुकूलेश्वरेच्छाजनकत्वाभावेनोद्बुद्धानामेव  
 तथात्वं वाच्यं ॥ तदुद्बोधार्थं च कालविशेषोऽपेक्षितः ॥ अतएव  
 कालःकलयतामहमिति भगवदुक्तं कालस्य कलयितृत्वं संगच्छ-  
 ते ॥ यद्यपिचाऽनेनसामान्येनैव कालस्यहेतुत्वमुक्तं तथाप्यतिप्र-  
 सङ्गवारणाय विशिष्यहेतुताकल्पनीया साऽपिकर्मोद्बोधद्वारैव क-  
 र्मणामुद्बोधकापेक्षायां तस्याःकुप्तहेतुताकेन कालेनैवोपशान्तौ  
 कारणान्तरकल्पनस्याऽयोगात् ॥ इयंच कालतःकर्मणामुद्भवस्यप्र-  
 क्रिया अदृष्टकल्पनावादिरीत्यामूलेप्रोक्ता ॥ स्वमतेत्वीश्वरतोषा-  
 देः फलोपधायकत्वलक्षणमौक्त्यं कालेनक्रियते इतिबोध्यम् ॥  
 यद्वा कर्मशब्देन तज्जन्येश्वरतोषादिकमेवलक्षणयागृह्यते ॥ उद्बो-  
 धश्वतादृशमौक्त्यम् ॥ वस्तुतस्तु कालस्यविशिष्यहेतुत्वकल्पने  
 तादृशसहकार्यभावादेव कालान्तरेफलानतिप्रसक्तौ कर्मणानो-  
 द्बोधकापेक्षा ॥ एवंच कालस्याऽपिसहकारित्वात्सुतरांतन्मतेस्व-  
 मन्त्रतास्यात् ॥ नचकाल ईश्वरादभिन्नएव अतएव सदेवसोम्ये द-



अथआसीदिति श्रुतिः संगच्छते अन्यथाऽवधारणं संगच्छेत काल-  
 स्यतदानीं सत्त्वात् अन्यथाऽपेक्षदासंगतेः तथाच कालसत्त्वेऽपि ना-  
 ऽस्मदभिमतस्वतन्त्रताहानिरिति वाच्यम् ॥ आत्माश्च प्रसङ्गात् ॥ स-  
 र्वस्येश्वरभिन्नत्वेन कर्मणा हेतुत्वनिराकणप्रयासनैष्फल्यापत्तेश्च ॥  
 कालोऽस्मि लोकक्षयकृदित्यत्र तु कालशब्देन यमोदानधर्मप्रथमा-  
 ध्यायोक्तस्तत्सहचारी वाकश्चिद्विवक्षितो न तु क्षणादिरूपः ॥ लोक-  
 क्षयकृदिति विशेषितत्वात् ॥ सर्वाऽऽत्मकस्य तस्य यमाद्यात्मकता-  
 या अविरोधाच्च ॥ एवं कालरूपोऽवतीर्ण इत्यत्राऽपि बोध्यम् ॥ एत-  
 त्समानाऽर्थत्वलाभात् ॥ कालः कलयतामिति तु विभूतिवर्णनम् अतो  
 मन्त्रादिष्विव तत्राऽपि परमात्मदृष्टिमात्रविधितात्पर्यकम् ॥ न चैवं-  
 कालादेरतिरिक्तत्वे सदेवत्ववधारणविरोध इति वाच्यम् ॥ कल्पित-  
 स्याऽधिष्ठाताऽनतिरिक्ततयाऽवधारणाऽविरोधात् ॥ १ ॥ इन्द्रो मा-  
 याभिः पुरुषरूप ईयते मायां तु प्रकृतिविद्यादित्यादि श्रुतिभिः सम्भ-  
 वाभ्यास्तमाययेत्यादि स्मृतिभिश्च मायाया अपि जगद्धेतुत्वं निश्ची-  
 यत इत्याह ॥ तथेति ॥ श्रुतिस्मृतिगणैरित्यर्थः ॥ ईशानः सृजती-  
 ति इच्छोद्भव इति चाऽनुवर्तते ॥ यत्तु अत्रैव शाङ्कराः प्राहुर्मायिकं  
 न श्वरं जगत् ॥ मायासंबन्धतो ब्रह्मकारणनाऽन्यथैव हि इति श्लोके-  
 तदीकाकार ऊचे ॥ रूपरूपप्रतिरूपो बभूव यत्तस्य रूपप्रतिचक्षणा-  
 य इन्द्रो मायाभिः पुरुषरूप ईयत इति अस्मान्माया ज्ञानस्य कारणं  
 न तु ब्रह्मणो बद्धस्वरूपत्वस्य अन्यथा पूर्वार्द्धे एव मायाभिः पुरुषरूपो ब-  
 भूवेति वदेदित्युक्तम् ॥ तत्र तथोक्तावप्रिविधेयभेदेन वाक्यभेदाऽ-  
 निवारणाच्छब्दगौरवस्य स्पष्टप्रतिपत्त्यर्थत्वेनाऽदूषणत्वात् ॥ पुरु-  
 षप्रमिज्ञानस्य मायिकत्वे पुरुषत्वस्य सुतरां मायिकत्वसिद्धेश्च ॥



विवर्तवादेदृष्टेरेवसृष्टित्वात्॥मायिकविज्ञानविषयस्यामायिकत्वा-  
सिद्धेः ॥ नहिशुक्तिरजतविज्ञानविषयस्य रजतस्यामायिकत्वम् ॥  
नच तत्रसतएबरजतस्याऽऽविर्भावः सर्वत्रसर्वसत्त्वस्यसत्कार्यवादे-  
ऽभ्युपगमादिति नरजतंमायिकमितिवाच्यम् ॥ आविर्भावस्यदूष-  
यिष्यमाणत्वेन सत्कार्यवादासंभवात् ॥किञ्च स्वमादेर्मायिकतायाः  
स्त्वयोक्तत्वेन तज्ज्ञानेषुमायिकेषुमायिकविषयकत्वदर्शनेनेहाऽपि-  
तादृशज्ञानस्यमायिकविषयकत्वंस्यात् ॥तत्राऽपिविषयस्याविर्भा-  
वाभ्युपगमेत्पसिद्धांतः ॥ किञ्चैवंविज्ञानस्याऽपिस्वाश्रयेसतएवघ-  
टादिवदीश्वरेच्छातआविर्भावोपपत्तौ तत्रापिमायिकत्वासिद्ध्याप्र-  
त्तिः॥ईश्वरतदिच्छयोर्ज्ञानाकारणत्वे ईश्वरस्य सर्वकारणत्वरूपंस-  
र्वात्मकत्वंतदिच्छायाश्चसर्वकारणत्वं नस्यात्॥किञ्च पारमार्थिकवस्तु-  
विज्ञानेकूप्रमाणातिरिक्तसामग्र्यपेक्षाभावेन तत्रमायानापेक्षेत  
तस्मान्निर्विशेषस्यतथाभवनासंभवशङ्कायां तन्नित्यर्थं वाक्यशेषो-  
बद्धरूपज्ञानमेवतथाभवनमितिबदन्विवर्तवादमेवपुष्पाति ॥पुराणे-  
षुतु प्रपञ्चस्यमायिकत्वंबद्धशउक्तं तत्तुविदुषांसुविदितमितिनास्मा-  
भिरुपन्यस्तम् ॥ यत्तु मायिकत्वंपुराणेषुवैराग्यार्थमुदीर्यते इतितद्बु-  
रुवाक्यं तत्रोच्यते ॥ कथं भूतार्थवादरूपस्यतस्यस्वार्थतात्पर्याभा-  
वउच्यते ॥ किञ्च प्रपञ्चस्यवस्तुतोमायिकत्वाभावेत्वदीयसंगतस्त्व-  
द्वोष्ठीकुशलोनैतैर्वाक्यैर्वैराग्यभाक्स्यादिति परमतस्थपुरुषाणांबो-  
धार्थतानिवाक्यानीतिवाच्यम् नचतेषांमोक्षाधिकारस्त्वसंमतइति  
तानिवाक्यानिव्यर्थान्यप्रमाणानिचस्युः तस्माच्छ्रौतवाक्यार्थोपबृ-  
हत्त्वमेवैतेषांबहुमुचितम् ॥ यत्त्वसतोहेतुत्वादृशानान्नासतोऽज्ञा-  
नस्यकार्यजनसम्भवतीत्याह ॥ तन्नयुक्तम् ॥ अज्ञानस्यासत्त्वा-

नङ्गीकारात् ॥ नासदासीदिति श्रुतेः ॥ सद्विलक्षणस्य तु कूटकार्पा-  
 पणस्वभादेर्हेतुत्वं दृष्टम् ॥ अतएव मिथ्याभूतस्वप्ने हेतुत्वपरा यदा क-  
 र्मसु काम्येषु स्त्रियं स्वप्ने नुपश्यति ॥ समृद्धितत्र जानीयात्तस्मिन् स्वप्न-  
 निदर्शने इति श्रुतिः संगता ॥ विस्तरेण चैतदद्वैतसिद्धौ स्थितम् ॥ य-  
 तु षष्ठश्लोकव्याख्यायां तद्दीकाकारेण सन्मूलाः सौम्ये माः प्रजाः-  
 सदायतनाः सत्यतिष्ठाः कथमसतः सज्जायेत तत्सत्यं यदिदं किञ्चित्त-  
 त्सत्यमित्याचक्षते इत्यादि श्रुतीरुपन्यस्य असत्यत्वेन ज्ञानं त्वासुरा-  
 णामेव ॥ तथा च गीतायाम् ॥ असत्यमप्रतिष्ठन्नेजगदाद्गुरनीश्वर-  
 मित्युक्तं ॥ तत्र सन्मूला इत्यादेः सतो जगद्भूमाधिष्ठानत्वेन नानुपप-  
 त्तिः ॥ प्रकृतिमात्रहेतुत्ववादेऽपि तस्य भ्रमाऽधिष्ठानताऽऽश्रीयत ए-  
 वेति न दोषः ॥ कथमसतः सज्जायेतेत्यस्यास्तु सत्त्वेनाऽप्रतीयमाना-  
 त्सत्त्वेन प्रतीयमानं कथं जायेतेत्यर्थः ॥ अन्यथा वाचारम्भणं वि-  
 कारो नाम धेयमिति विरुध्येत ॥ वस्तुतस्तु एक आद्गुरसदेव सौम्ये द-  
 मय आसीत्ततो वै सदजायतेत्युपक्रम्य प्रवृत्ततयेयं श्रुतिरसद्वेतुकस-  
 त्कार्यवादं खण्डयतीति भाति ॥ तथा च तद्वादप्राप्तसत्कार्यानुवादे-  
 न कारणासत्त्वनिराकरणे तस्यास्तात्पर्यान्नतद्विरोधः ॥ सदितित्व-  
 धिष्ठानाभेदमारोप्य स्याद् ॥ जगतः सद्विलक्षणत्वस्वीकारेऽप्यसद्वि-  
 लक्षणत्वस्याऽपि स्वीकारान्न भगवद्वाक्यमस्मन्मतनिन्दापरं किन्तु-  
 शून्यवादिनिन्दापरम् ॥ अतएवाप्रतिष्ठमित्युक्तम् ॥ अस्मन्मते तु ज-  
 गतः सत्यतिष्ठत्वमस्ति ॥ तद्वाक्यस्य जगत्सत्यत्वपरत्वे तु वाचारम्भ-  
 णश्रुतिविरोधः ॥ ननु यो विकारः पृथुबुधोदरादिः स वाचारम्भणः-  
 वाचिकक्रियात्मको न तु कारणाद्यक्तिभेदापादकः ॥ यथा सुप्तोत्थि-  
 त उपविष्टे च पुरुषेऽवयवविन्यासभेदो न पुरुषभेदोऽतो नाम धेयं का-

रणस्यैवनामधेयं कारणमेवहितत्तदर्थक्रियानिष्पत्त्यर्थं घटशरावा-  
दिनाम्नाऽऽहूयतइतिकारणादभिन्नंकार्यतदामृत्तिकेत्येवसत्यं ॥ अ-  
न्यथा कार्याभावेन ब्रह्म कस्य कारणंस्यात् ॥ कारणत्वाभावेका-  
रणत्ववादिकायतोवाइत्यादिकाःश्रुतयोविरुद्धेयन् ॥ यदिविकारे-  
वाङ्मात्रतामभिप्रेयाद्वाचारम्भणंविकारोमृत्तिकैवसत्यमिति वदेत् ॥  
तावतैवकार्यस्यमिथ्यात्वसिद्धेः ॥ वदतितु नामधेयपदेतिपदाभ्यां-  
घटितम् ॥ तेनकारणादभिन्नं कार्यमितितात्पर्यादुक्तएवार्थः ॥  
किञ्च वाचारम्भणमितिवाक्यमुपक्रम्याऽग्रे कथमसतःसज्जायेतेति  
सदेवसौम्येदमपआसीदिति पठितम् ॥ अतएव सूत्रकारइमामे-  
वश्रुतिं विषयीकृत्य तदनन्यत्वमारम्भणशब्दादिभ्यइत्यवदत् ॥ अ-  
र्थस्तुवाचारम्भणमित्यादिशब्देभ्यस्तदनन्यत्वंकारणानन्यत्वंकार-  
णादभिन्नत्वंबोध्यतइति ॥ आत्रादिपदेनेतिपदं नामधेयपदं स-  
देवेत्यादिवाक्यानि गृह्यन्तेइतिचेन्न ॥ नतुकारणादित्यर्थस्यलक्ष-  
णांविनावाचारम्भणशब्देनाऽबोधात् ॥ नामधेयपदस्यकारणस्यै-  
वनामधेयमित्यर्थोऽपिनाऽध्याहारमन्तरासंगतः ॥ कारणमेवही-  
त्यादित्वसंगतमेव मृदोघटइतिकथनेनजलाहरणासिद्धेः ॥ तस्मा-  
द्वाचारम्भणंविकारइत्यत्रान्यतरस्यान्यतरंप्रतिहेतुत्वम् ॥ इतिश-  
ब्दस्यपूर्वत्रान्वयेनइतिमृत्तिकैवेतिव्याख्येयम् ॥ अतो नपदद्वयवै-  
यर्थ्यम् ॥ सूत्रआदिपदेनैतदात्म्यमिदंसर्वमित्यादिकारणाभेदबोध-  
कं नेहनानास्तीत्यादिचगृह्यते ॥ अनन्यत्वशब्दार्थस्तुअन्यत्वाभा-  
वोनतुतादात्म्यम् ॥ प्रमाणाभावात् ॥ सचकार्यस्य मिथ्यात्वात् ॥  
अतएवारम्भणशब्दादिभ्यइत्युक्तं नतुसच्छब्दादिभ्यइति ॥ का-  
र्यस्याऽसत्त्वेऽपिकारणस्यसत्त्वंतुत्वन्मतेभेदादेरसत्त्वेपितत्कारणस्य-

यथासत्त्वं तथा बोध्यम् ॥ किञ्च स्वानन्यावयवविन्यासान्यतद्वि-  
न्यासान्नरानन्यस्य स्वतोऽनन्यताया अयुक्तत्वेनावयवविन्यासभे-  
दो न पुरुषभेद इत्यप्यसंगतम् ॥ अतस्तत्रापितादृग्विन्यासानां कल्पि-  
तत्वेनैव पुरुषभेदाभाव इति बोध्यम् ॥ यच्च मायिकतयोभयसंमत-  
स्वमवैधर्म्यप्रतिपादकस्य वैधर्म्याच्च न स्वमादिवदितिसूत्रस्य विरोध-  
मुक्तं वास्तवमसंम्यक् ॥ तथाहि नाभाव उपलब्धेरित्यनेन सर्वथा-  
बाह्यार्थासत्त्वमभ्युपगच्छतो विज्ञानवादिनो मतस्य खण्डनमुपक्र-  
म्य स्वमादिष्वन्तरेणाऽप्यर्थवासनानिमित्तस्य वैचित्र्यस्योभाभ्या-  
मभ्युपगम्यमानत्वात् ॥ अन्तरेण तु वासनार्थनिमित्तस्य ज्ञानवैचि-  
त्र्यस्य मयाऽनभ्युपगतत्वात् ॥ अभावो बाह्यार्थस्येति तदभ्युपगत-  
त्वमेतत्सर्वथार्थशून्यत्वमभ्युपगम्य जागरितप्रत्ययेषु तदभाववैधर्म्या-  
च्चेत्यनेनाह ॥ एवं च यथा स्वमेऽर्थशून्यत्वमाश्रीयते तथा जागरि-  
ते माश्रयितुं शक्यम् ॥ वैधर्म्यात् ॥ वैधर्म्यं च जागरिते बाधाभावः स्व-  
मेबाधः ॥ अस्मदीत्यातु अविद्यादशायामेव स्वमस्य बाध इतरस्य-  
तुमेति बोध्यम् ॥ एवञ्च कथं तद्विरोधः ॥ स्वामप्रत्ययैः सर्वथा सादृ-  
श्यस्याऽनिषेधात् ॥ अन्यथा सर्वस्य कथंचित्सर्वसदृशत्वेन अहंता-  
दिप्रपञ्चस्य भेदादेरासुरव्यामोहायासत्यस्यैव प्रतीयमानतयाऽभ्युप-  
गतस्य प्रभासलीलादेश्च त्वन्मतेपि मायिकत्वेन च तत्रापिताद्विरोधो-  
दुर्वारः स्यात् ॥ अहंत्वादिषु व्यभिचारेण सूत्रासंगतिश्च ॥ एतेन मो-  
क्षसाधने प्रवृत्त्यनुपपत्तेश्चेति तत्सूत्रस्थ चकारस्थतात्पर्यं वर्णयत्तटी-  
काकारस्योक्तिः प्रत्युक्ता ॥ उक्ताशयेन विज्ञानवादिनं प्रति सूत्रस्थ प्र-  
वृत्तत्वात् ॥ एवं च सर्वनामरूपात्मकं जगन्मायिकमिति सिद्धम् ॥  
एतेन अस्ति भातिभिर्यं रूपं नामचेत्यंशपञ्चकम् ॥ आद्यं त्रयं ब्रह्मरूप-

पंमाथारूपद्वयंपरमिति यन्नामरूपयोर्मायिकत्वमुक्तं तदसहमाने-  
न जगद्रूपं द्वयं परमिति पाठस्य कथंचित्स्वसंमतत्वप्रतिपादनाय  
नामरूपविभेदेन जगच्चीडतियोयतइति स्वगुरुसंमतिमुपन्यस्येश्व-  
रस्य नामरूपयोः प्रकाशकत्वेन कर्तृत्वान्नामरूपयोरीश्वररूपत्वं  
यदुक्तं तदपि निरस्तम् ॥ एतयोर्मायारूपत्वस्य दर्शितत्वात् ॥ अ-  
न्यथा पञ्चानामपि ब्रह्मरूपत्वेन त्रयाणां विशिष्य तद्रूपत्वकथ-  
नं न संगच्छेत ॥ अतएव विद्वान्नामरूपाद्विमुक्तइति श्रुतिः संग-  
ता ॥ अत्रचोद्देश्यतावच्छेदककालावच्छिन्नत्वस्यौत्सर्गिकस्य वि-  
धेये भाननिर्वाहाय ज्ञानसमकालमेव मुक्तिरिति केचित् ॥ एतेन  
प्रपञ्चस्याऽज्ञानकार्यत्वे ज्ञानेनाऽज्ञाननाशे तत्कार्यस्य देहादेरस्थि-  
त्या जीवन्मुक्त्यनुपपत्तिरित्यपास्तम् ॥ अपरोक्षकल्पपरोक्षज्ञान-  
व्रत्येव जीवन्मुक्तव्यवहारस्य शास्त्रीयस्योपपत्तेः ॥ अज्ञानसंब-  
न्धिन्या आवरणशक्तेरेव विद्ययाविरोधः ॥ विक्षेपशक्तेस्तु प्रार-  
ब्धनाशसहकृतया तया ॥ आवरणनाशाच्च जीवन्मुक्तइत्यादयोऽपि-  
पक्षास्तस्थतावदेव चिरंयावन्नविमोक्ष्येऽथसंपत्स्ये अनारब्धकार्ये-  
एवतुपूर्वेतदवधेः भोगेन त्वितरेक्षपयित्वाऽथसंपद्यते इत्यादिश्रुति-  
सूत्रादिसिद्धाः सिद्धान्तलेशादिषु सौपपत्तिकादर्शितास्तेतु विस्त-  
रदिदृक्षुभिस्ततएव द्रष्टव्याः ॥ अन्येतु ज्ञानिनोऽदृष्टाभावेऽपि स्वा-  
दृष्टैरेव जीवन्मुक्तशरीरादिस्थितिः शिष्यादिभिरेव कल्पिता यथा-  
कश्चित्क्षत्रियादिः काश्यां मृतस्तत्पत्नीतु ग्रामान्तरे तस्यादुकादि-  
कमादायाऽनुगमनं कृतवती तत्र तस्माद्यथाशास्त्रं फलोपभोगार्थं  
स्वादृष्टेनैव पतिदेहादिकल्पना पच्युत्स्वदृष्टं नास्येव मुक्तत्वात् ॥

अत्रहि जन्तोः प्राणेषूक्रममाणेषु रुद्रस्तारकं ब्रह्म व्याचष्टे येना-  
 ऽसावमृतीभूत्वा मोक्षीभवतीतिश्रुतेः ॥ एवंजीवन्मुक्ताऽदृष्टाऽभा-  
 वेऽपि परेषामदृष्टैरेव तद्देहादिकल्पनेत्याहुः ॥ अधिकमुत्तरभागे  
 षष्ठखण्डखण्डने वक्ष्यते ॥ एतेनैव भैक्षवमतमुपन्यस्य यदुक्तं त-  
 न्मायावादिविध्वंसध्वस्तप्रायमिति तदेवध्वस्तम् ॥ मायाहेतुवाद-  
 स्य निवारयितुमशक्यत्वात् ॥ अध्यासितुर्वास्तवत्वमध्यास्यस्याऽ-  
 न्यत्रवास्तवत्वंवानाध्यासे प्रयोजकं प्रमाणाभावादौरवाच्च ॥ एव-  
 ध्व जीवस्योपाधेरवास्तवत्वेऽपि संसारस्याऽन्यत्राऽवास्तवत्वेऽपिच  
 माययाऽध्यस्तत्वरूपस्य मायिकत्वस्य नानुपपत्तिः ॥ नच ब्रह्म-  
 णोघटपटाद्यात्मना भासे ब्रह्मणस्तत्सदृशत्वापत्तौ साकारता स्या-  
 त् नहि रजौ हयाऽऽकाराऽऽभासः किन्तु सर्पाऽऽकाराऽऽभासएवेति  
 वाच्यम् ॥ अध्यासे सादृश्यस्य साक्षादप्रयोजकत्वात् ॥ संस्कारोद्धो-  
 धद्वारा हि सतत्रप्रयोजकः संस्कारोद्धोधस्य तु न सादृश्यज्ञानमेव  
 कारणं किन्त्वदृष्टाद्यपि रज्जावश्वाऽध्यासाऽभावस्तु केनाऽपि हेतु-  
 ना तत्संस्काराऽनुद्धोधात् ॥ अन्यथा भुजगदण्डभूच्छिद्रमालाज-  
 लंधाराद्यध्यासोयुगपद्रजौ स्यात् ॥ पृथक्तदध्यासदर्शनेन सादृश्य-  
 स्याऽप्रत्याख्येयत्वात् ॥ पूर्वपूर्वाऽध्यासजन्यसादृश्यस्य ब्रह्मण्यङ्गी-  
 कारे साकारतापत्तेरभावाच्च ॥ १० ॥ साचेयं मायाऽनादिः ॥ नासदा-  
 सीन्नोसदासीत्किंतुतमः इतिश्रुतेः ॥ लाघवाच्च अनादिसंसारकार-  
 णतासिद्धौ तस्याः सादितायावक्तुमशक्यत्वाच्च ॥ पूर्वपूर्ववासनाना-  
 मुत्तरोत्तराध्यासंप्रति पूर्वपूर्वकर्मणामुत्तरोत्तरजन्म प्रतिच हेतुत्वात्  
 बालस्य स्तन्यपाने प्रवृत्तिदर्शनेन पूर्वसंस्कारसिद्धौ संस्कारप्रवाहस्य  
 कल्पनीयत्वाच्च संसारस्याऽनादितासिद्धिः ॥ अतएव बन्धोऽस्याऽ-

विद्ययाऽनादिरिति स्मृतिः संगता ॥ नच बन्धस्याऽनादित्वेऽविष्य-  
येति तृतीयाऽनुपपत्तिरिति वाच्यम् ॥ गोपेन गावइत्यादिवदुपप-  
त्तेः ॥ नच तत्र जीवन्तीत्यादिपदाध्याहारइति वाच्यम् ॥ इहाऽ-  
पि तिष्ठतीत्यध्याहारस्य सुलभत्वात् ॥ अतएव भागवते तृतीय-  
स्कन्धे विश्वेवैब्रह्मतन्मात्रंसंस्थितं विष्णुमायया इत्यत्र संस्थितमि-  
त्युक्तम् ॥ सादित्वंतु बन्धस्य नाङ्गीकर्तुं युक्तम् ॥ अस्यां स्मृतौ  
अनादिशब्दार्थस्य त्यागे बीजाभावात् ॥ प्रवाहाऽनादौ तु संसारो-  
ऽनादिरित्यादौ नैयायिकादीनां सर्वेषां प्रचुरः प्रयोग इति तत्रा-  
ऽनादिशब्दस्य शक्तिरेव निरूढलक्षणावा ॥ देवेषु त्वमरशब्दस्य  
रूढिरेव ॥ योगासंभवे तस्याः सर्वसम्मतत्वात् ॥ तस्य देवेष्वौप-  
चारिकत्वेऽपि यथा तत्र तद्यथेहकर्मचितोलोकइत्यादिश्रुतिरनु-  
माहिकाऽस्ति तथाऽत्र किञ्चिदनुयाहकं नोपलभ्यते इति नेहाऽ-  
ऽमरशब्दवदुपचरितार्थता ॥ प्रत्युत तथात्वे धातायथापूर्वमकल्प-  
यदिति श्रुतेः ऋषीणां नामधेयानियाश्ववेदेषु दृष्टयः ॥ शर्वर्यन्ते-  
प्रसूतानां तान्येवैभ्यो ददात्यजः इत्यादिस्मृतीनां समाननामरूप-  
त्वाच्चाऽऽदतावविरोधो दर्शनात् स्मृतेश्चेति सूत्रस्य च विरोधः स्यात् ॥  
सूत्रार्थादिकन्तु उत्तरभागे एकोनचत्वारिंशत्खण्डखण्डने स्फुटीभ-  
विष्यति ॥ बन्धस्य सादित्वेऽकृताऽभ्यागमादिदोषप्रसङ्गश्च स्यात् ॥  
तथाच यथापूर्वं विनाकारणान्तरमीश्वरोमां संसारान्धकूपेऽक्षि-  
पत्तया पुनरपि क्षेप्स्यतीति विचारयन्नकोऽपि प्रेक्षावान्मोक्षार्थं  
यतेतेति मोक्षमार्गएवोच्छिद्येत ॥ संसाराऽनादित्वबोधकवाक्ये-  
ष्विव न सपुनरावर्तते यद्वत्त्वाननिवर्त्तन्ते अनादत्तिः शब्दादित्या-  
दिष्वपि कुतर्कप्रवृत्तेरप्रतिबन्धात् ॥ प्रत्युत मोक्षस्य नाशे जन्य-



स्य नाशइति नियमोऽनुकूलः स्यात् लयरूपस्य तस्योत्पन्नत्वा-  
दित्यलम् ॥ सान्ताचेयंमाया ॥ विद्वान्नामरूपाद्विमुक्तइतिश्रुतेः ॥  
तरत्यविद्यांविततां हृदियस्मिन्निवेशिते ॥ योगीमायावमेयायत-  
स्मैविद्यात्मनेनमः ॥ मायामेतांतरन्ति ॥ विभेदजनकेऽज्ञानेना-  
शमात्यन्तिकंगते इत्यादिस्मृतिभ्यश्च ॥ नचयदनादितदनन्तमिति-  
ध्यामिः संगता ॥ प्रागभावेव्यभिचारात् ॥ घटादेराविर्भावस्यैव  
स्वीकारेऽपि भेदस्योत्पत्तिस्वीकारेण तवाऽपि तत्प्रागभावप्रत्याख्या-  
नस्याशक्यत्वात् ॥ नचानादिर्भावोऽनन्तइतिवाच्यम् ॥ भावत्वस्य  
निरूपयितुमशक्यत्वात् ॥ अस्तीतिप्रतीत्यर्हत्वस्याऽभावेऽपि स-  
त्त्वात् ॥ अभावभिन्नोभावइतितु अन्योन्याश्रयमस्तम् ॥ अभा-  
वस्य भावनिरूपणाधीननिरूपणत्वात् ॥ अधिकन्तुरवण्डनादि-  
भ्योऽज्ञेम् ॥ किञ्चाऽविद्याया अभाववैलक्षण्येनैव भावव्यवहारोऽ-  
स्माकं नतु त्वदभिमतभावरूपत्वेन ॥ तदाहुर्भावाभावातिगाऽवि-  
द्यातत्त्वेदृष्टान्तितमइत्यादि ॥ यदिचाऽनादिपदार्थानाम्भेदस्य  
साक्षिता नयुक्ता सादिस्तु नकोऽपिपदार्थइत्युच्यते तर्हि सर्वमन-  
न्मित्येव त्वया वाच्यं ॥ यत्तच्छब्दयोरव्यावर्तकत्वात् ॥ नचत-  
थाऽपि वक्तुं युक्तमुक्तश्रुत्यादिविरोधात् ॥ आधिर्भावतिरोभावा-  
वेवाद्यन्ततयाविषक्षितावितिचेन्न ॥ माम्नायानाशेऽपि तिरोभा-  
वानङ्गीकारेण तन्नियमविरोधानवतारात् ॥ सतःपूर्ववज्ज्ञानाऽभा-  
वस्यैव तिरोभावपदार्थत्वात् ॥ अन्यथा नाश्रयत्वेनाऽभिमतोभेदो-  
ऽपि तिरोभवतीति त्वयोच्येत ॥ नैयायिकाद्यैश्च कूर्मस्याङ्गानि  
तिरोभवन्तीतिबहुटादयस्तिरोभवन्तीतिप्रयुज्येत ॥ एतेन किञ्चज-  
न्यात्वजन्यावामायाऽऽद्येजनकोहिकः ॥ अन्याभावान्तुब्रह्मैवंसवि-



शेषत्वमागतम् ॥ द्वितीयेत्वद्वैतभङ्गः कदाचित्त्वंत्वसङ्गतम् ॥ आत्मै-  
वेदमप्यासीदित्यादिश्रुतिबाधतः ॥ अनादित्वेतुसान्तत्वमिति-  
पक्षोऽप्यसङ्गतः ॥ अनादित्वमनन्तत्वंमायायाइतिनिश्चयः इ-  
तिप्रत्युक्तम् ॥ अनादिसान्तत्वपक्षे श्रुतिन्याययोर्विरोधस्योद्धृ-  
त्वात् ॥ अनन्तत्वस्योक्तरीत्यानिरस्तत्वाच्च ॥ ११ ॥ यत्तु माया-  
संबन्धरहितमिति श्लोकटीकायामस्याभगवतोऽभिन्नत्वमुक्तम् ॥  
तत्रब्रूमः ॥ किमिदमभिन्नत्वं तादात्म्यम् भेदाभावोवा ॥ आद्येऽ-  
पि कथंचित् सर्वथावा ॥ न तावदाद्यः ॥ तत्रभेदोनचैवेत्यादित्वस्ति-  
द्धान्तविरोधात् ॥ न द्वितीयः ॥ शक्तिः शक्तिमानिति व्यवहारलो-  
पप्रसङ्गात् ॥ सत्तादात्म्यनिषेधकनोसदासीदिति श्रुतिविरोधाच्च ॥  
मायायाविनाशित्वस्योक्तत्वेन तदभिन्नस्य ब्रह्मणोविनाशित्वाप-  
त्तेश्च ॥ विभेदजनकेज्ञानेनाशमात्यन्निकंगते इत्यत्राऽत्यन्तनाशेन  
तिरोभावमहणे प्रमाणाभावाच्च ॥ मायायान तिरोभावोक्तिस-  
म्भवः ॥ किञ्चैवमप्यनिस्तारोब्रह्मणोऽपि तिरोभावप्रसङ्गात् ॥ भे-  
दाभावपक्षस्त्विष्टएव ॥ शुक्तिकायां कल्पितरजतभेदाऽभावसत्त्वा-  
त् ब्रह्मणि मिथ्याभूतमायाभेदाऽभावस्योचितत्वात् ॥ एतेन श-  
क्तिशक्तिमतोर्भेदाभेदोयः सनबाधकः ॥ तत्रभेदोनचैवास्तिशक्ते-  
र्ब्रह्मत्वनिश्चयात् ॥ भिन्नत्वेतुजडत्वंस्यादिति ॥ धर्मधर्मिविचारेऽ-  
पिज्ञेयमेवंविचक्षणैः ॥ प्रकाशाऽऽश्रयदृष्टान्तेऽप्यभेदो बोध्यते कि-  
ल ॥ अरूपवत्सूत्रवाक्येधर्माणामपिब्रह्मता ॥ निरूपिताप्रभुवरैः श्री-  
विद्वन्मण्डनेस्फुटम् इतिप्रत्युक्तम् ॥ भेदस्यासंमतत्वे भेदाभेदस्याबा-  
धकत्वायोगात् ॥ उत्तरार्द्धेनविरोधाच्च ॥ जडतायाइष्टत्वाच्च ॥ अतएव  
किन्तुतमइतिश्रुत्युक्तंसंगच्छते ॥ प्रकाशाश्रयवद्वाऽरूपवदेवेत्यनयोः

सूत्रयोस्तु तात्पर्यं चतुर्थश्लोकव्याख्यायां वर्णयिष्यामः ॥ इयंच  
 मायाऽविद्याशब्देनाऽपिव्यवहियते मायाचाविद्याचस्वयमेवभव-  
 ति तरत्यविद्यांविततांदृदियस्मिन्निवेशिते इत्यादिश्रुतिस्मृति-  
 भ्यस्तदेतदाहाविद्याख्यमायेति ॥ एवं सर्वस्य नामरूपात्मकस्य ज-  
 गतोमायिकत्वसित्थ्या तदन्तःपातितद्धेतुत्वस्य च तथात्वमित्याह ॥  
 हेतुत्वंचेति ॥ ननु ब्रह्मणोमाययाऽपि हेतुत्वे निर्विकारत्वाऽसङ्गत्व-  
 योर्हानिरितिचेन्न ॥ मायया सिंहादिभूतस्यैन्द्रजालिकस्य विका-  
 राद्यनुपलब्धेः ॥ ऐंद्रजालिकोवस्तुतोविकारादिमानितिचेदास्ता-  
 म् ॥ एतावता हि न विकारित्वादि तत्रप्रयोजकं गौरवान्मानाभा-  
 बाच्च ॥ सिंहादिप्रकारकं भानमात्रं तत्रेतिचेन्न वयं ब्रह्मणोवस्तु-  
 तस्तथाभावं स्वीकुर्मः किन्तु तथाप्रतीतिमात्रं विवर्त्तवादाऽङ्गी-  
 कारात् ॥ अतएव मायया बहुरूपज्ञानमेव श्रुतिराह इन्द्रोमाया-  
 भिःपुरुषरूपईयतइति ॥ कारकस्य क्रियाऽन्वयनियमात् ॥ कारक-  
 विभक्तेरितरविभक्तितउचितत्वाच्च ॥ तस्मात्प्रातीतिकस्य जगत-  
 इव तद्धेतुत्वस्याऽपि मायिकस्य तत्रसम्भवान्नकाप्यनुपपत्तिः ॥  
 अतएवाऽक्षमाभवतःकेयंसाधकत्वप्रकल्पने ॥ किंपश्यसिसंसा-  
 रंतत्रैवाऽज्ञानकल्पितमित्यभियुक्तोक्तं संगच्छते ॥ एवंच ब्रह्मण-  
 स्तदस्थलक्षणं सिद्धमित्याह ॥ परस्यलक्षणमिदमिति ॥ प्रकारा-  
 न्तरमाह ॥ शाखेन्दुवदिति ॥ शुद्धे उपादानत्वं नास्ति किंतिर्हि शबले  
 शबलगतं चोपादानत्वं तदनुगतस्य शुद्धस्य लक्षणं शाखेव चन्द्रस्य ॥  
 मायैववोपादनं तद्वतं चोपादानत्वं तदधिष्ठानस्य लक्षणम् ॥ एतेन  
 निर्गुणब्रह्मजिज्ञासां प्रतिज्ञाय सगुणब्रह्मणोमायायावा लक्षणक-  
 थने व्यासस्य प्रतिज्ञाहान्युपक्रमविरोधौ स्यातामिति जन्माद्य-

स्येति सूत्रं निर्गुणलक्षणपरतया व्याख्येयं तथाच तद्विरोधइत्यपा-  
 स्तं ॥ शारवाचन्द्रवन्निर्गुणतटस्थलक्षणताया एवस्वीकारात् ॥ अ-  
 न्न शुद्धकारणत्वपक्षे तदैक्षतबहुस्यांप्रजायेयेत्यत्र प्रकृतः सत्पदा-  
 र्थः परामृश्यते तस्य बहुभावोमायया ॥ नहि मायारूपसहकारि-  
 समवधानेन्द्रजालिकस्य तथाभावोगौणोद्वेितापादकोवा ॥ शब-  
 लकारणत्वपक्षेऽपि ऐन्द्रजालिकपरतच्छब्दघटिते सपेक्षतसिहो-  
 भवेयमिति वाक्यइव तच्छब्देन सत्पदार्थस्यैव परामर्शईक्षणंच  
 मुख्यमेव नतु ताआपपेक्षन्तेतिवद्वौणं ॥ एवंमायामात्रहेतुत्वपक्षे-  
 ऽपि सत्पदार्थस्यैव तच्छब्दवाच्यत्वमीक्षणंच तेचमुख्ये एव परन्तु  
 सेनाऽभिप्रायेण यथा राज्ञोयोत्स्ये इतिवाक्यमौपचारिकं तथामा-  
 याभिप्रायेण बहुस्यामित्यौपचारिकम् ॥ सेयं देवतैक्षतहन्ताहमि-  
 मास्मिन्नोदेवताअनेनजीवेनात्मनानुप्रविश्यनामरूपेव्याकरवाणी  
 तिवाक्येऽपि सेयं देवतैक्षताहंआत्मनाशब्दार्थामुख्याएव ॥ जीवा-  
 ऽभेदोऽपि मुख्यः नामरूपव्याकरणमेव शुद्धौपचारिकमिति गौ-  
 णश्वेन्नाऽऽत्मशब्दात् तन्निष्ठस्यमोक्षोपदेशात् हेयत्वावचनाच्चेति-  
 स्तुअधयस्य विरोधोनास्माकं किन्तु सांख्यमतखण्डनपरमेवतत् ॥  
 तन्मतईश्वराभावेनोक्तरीत्या योजनायाअसम्भवात् ॥ मायाका-  
 रणत्वपरबहुवाक्यबलेनैश्वरहेतुत्ववादिनीनां श्रुतीनां जन्मादिसू-  
 त्रस्यच केवलमौपचारिकत्वम् ॥ यथात्वन्मतेऽक्षरब्रह्मणोहेतुत्वेन  
 पुरुषोत्तममुपक्रम्य कारणत्ववादिनीनां तत्रौपचारिकत्वमिति पु-  
 रुषोत्तमजिज्ञासां प्रतिज्ञाय पठितस्य जन्माद्यस्ययतइत्यस्याऽपि  
 तथात्वम् ॥ १२ ॥ यत्तु टीकायां प्रकृतिगतं कर्तृत्वं ब्रह्मण्यारो-  
 प्यते ॥ एवं भृगुर्वैकारुणिरित्यत्राऽपि गौणमेवकर्तृत्वमनूयतइति

पूर्वपक्षेऽस्माकं मतं न्यस्य जन्माद्यस्य यतः शास्त्रयोनित्वात् इति सू-  
 त्रमेकं कृत्वावतारितम् ॥ अस्य प्रत्यक्षस्य जगतोजन्मादि  
 जन्मस्थितिलया यतस्तत्कर्तृ कुतः शास्त्रयोनित्वात् शास्त्रे यो-  
 निः शास्त्रयोनिस्तस्य भावः शास्त्रयोनित्वं तस्माच्छास्त्रोक्त-  
 कारणत्वादित्यर्थ इति व्याचख्यौ ॥ तन्न सम्यक् ॥ तथा व्याख्या-  
 ने हि जगज्जन्माद्याश्रयस्य शास्त्रोक्तकारणत्वेन हेतुना कर्तृ-  
 त्वमात्रमनेन सूत्रेण साध्यते ॥ तथाच पूर्वपक्षिणा भृगु-  
 वैश्वारुणिरित्यत्राऽपि ब्रह्मणि प्रकृतिस्थं गौणमेव कर्तृत्वमनूयते  
 इति चेदुक्तं तर्हि जगज्जन्मादिकं प्रकृतेरन्यत्रास्थापयित्वा प्रवृत्ते-  
 नाऽनेन सूत्रेण प्रकृतावेव कर्तृत्वमपि साध्यते इत्यापतति ॥ जी-  
 वेशावाभासेन करोति मायां तु प्रकृतिं विद्या दिन्द्रोमायाभिः पुरुष-  
 पश्यत इत्यादि शास्त्रैः प्रकृतौ कारणत्वस्योक्तत्वात् प्रकृति-  
 निष्ठकर्तृत्वस्य बोधने च जीवेशाविति श्रुतिरुपष्टम्भिका स्यात् ॥  
 सिद्धसाधनं चैवं व्याख्याने स्यात्कर्तृत्वस्य पूर्वपक्षिणा स्वीकृतत्वा-  
 त् ॥ तथाच सुव्याख्याता ब्रह्मजिज्ञासाप्रतिज्ञोपपत्तिः ॥ तस्माद्ब्र-  
 ह्मजिज्ञासां प्रतिज्ञाय ब्रह्मलक्षणमात्रमनेनोक्तवान् इति युक्तं ॥  
 यथा पूर्वकाण्डेऽथातो धर्मजिज्ञासेति धर्मजिज्ञासां प्रतिज्ञाय चो-  
 दनालक्षणोऽर्थो धर्म इत्यनेन धर्मलक्षणमात्रमुक्तं तद्वत् ॥ ब्रह्मपद-  
 स्य तत्र विशेषणत्वेऽपि पटोलपत्रं पित्तघ्नं मूलंतस्य विरेचनमित्या-  
 दिष्विव बुद्ध्यासन्निकृष्टत्वाद्यच्छब्दापेक्षिततच्छब्देन युक्तः परा-  
 मर्शः ॥ कर्तृपदाध्याहारस्त्वत्यन्तासन्निकर्षादयुक्तः ॥ किञ्च शौ-  
 ण्डादिषु योनिशब्दस्य पाठाभावेन सप्तमीतियोगविभागस्य भा-  
 ष्यानारूढत्वेन शास्त्रे योनिरिति विग्रहे सहसुपेति समासोवाच्यः

सचागतिकगतिः ॥ किञ्चोक्तशब्दाऽध्याहारेऽसामर्थ्यप्रसङ्गाच्छास्त्र-  
 शब्दस्य तदुक्ते लक्षणा वाच्या तथाच विग्रहोऽनुपपन्नः ॥ उक्ता-  
 न्निगत्यागतीनामित्यादिषु हेत्वदर्शनेन सूत्रेषु हेतुबोधिपदघटित-  
 त्वनियमोनयुक्तः ॥ ब्रह्मसूत्रपदैश्चैव हेतुमद्भिरित्यत्र हेतुपदं कार-  
 णपरं प्रयोजनपरंवा ॥ सूत्राणां कारणानितु विषयवाक्यानि ॥  
 किञ्चाऽत्र हेतुमद्भिरित्येतद्ब्रह्मसूत्रपदैरित्यस्य पदान्तप्रकृतिकसुब-  
 न्तस्य विशेषणमिति प्रतिपदं हेतोः पञ्चम्यन्तस्य कल्पनायां प्रया-  
 सस्तेस्यान्नचसा सम्भवति अस्माकंतु नकाप्यनुपपत्तिः ॥ यद्धे-  
 तुकत्वं वाक्यस्य तद्धेतुकतायाः पदेपि सत्त्वात् ॥ एतेन हेतुर-  
 हितत्वाज्जन्माद्यस्ययतः इति न पृथक्सूत्रं किन्तु शास्त्रयोनित्वा-  
 दित्यनेन मिलितमेवंच तत्राऽपि साध्यलाभइत्यपास्तम् ॥ एवंच  
 शास्त्रयोनित्वादितिसूत्रमपि साध्याध्याहारेण योज्यम् ॥ एवं त-  
 तुसमन्वयादित्यत्र समन्वयादित्यस्य सम्यगनुदत्तत्वात् ॥ अना-  
 रोपिताऽनागन्तुकरूपेणाऽन्वयादिति तद्व्याख्याने तादृगर्थे लक्षणा-  
 यां मानमन्वेष्ट्यम् ॥ इत्यलम्प्रसङ्गागतेन ॥ १३ ॥ इयंच माया शु-  
 द्धचैतन्ये तिष्ठतीतिबहवः ॥ नचाऽविद्याश्रयत्वेऽज्ञत्वापत्तिरिति-  
 बाध्यम् ॥ अविद्यायास्तमःसदृशत्वेन तमसःस्वाश्रयविषयकज्ञा-  
 नप्रतिबन्धकत्वेऽपि तन्निष्ठज्ञानप्रतिबन्धकत्वस्याऽदर्शनेन माया-  
 यामपि तथाकल्पनात् ॥ अतएव तमःस्थाजनाः प्रकाशस्थान्म-  
 श्यन्ति ॥ अन्यथा त्वन्मतेऽप्यविद्याश्रयत्वेन ब्रह्मणोऽज्ञत्वप्रसङ्गा-  
 त् ॥ तस्याअविद्यायालौकिकाऽज्ञानवैलक्षण्ये तु अविद्याषडस्य  
 तत्रपरिभाषात्वमेवस्यात् ॥ अविद्या जीवे तिष्ठतीत्येके ॥ यत्तुजी-

बोऽज्ञानस्वरूपत्वान्नाज्ञानाश्रयइत्याह ॥ तत्त्वनङ्गीकारपराहतम् ॥  
 अस्मिन्पक्षेऽज्ञानस्य तिमिराख्यरोगवत्त्वाश्रयमात्रदोषत्वं नतु वि-  
 षयावरकत्वम् ॥ अतोब्रह्मणोनाज्ञत्वम् ॥ अभेदस्य वास्तवत्वेऽप्य-  
 वास्तवभेदस्याऽपि सत्त्वेन जीवस्याऽज्ञानेऽपि ब्रह्मणोनाऽज्ञत्व-  
 म् ॥ ३ ॥ १४ ॥

एवंमायिकमस्य पादकरकंवाक्यात्कमात्रत्वगीरा-  
 नन्दस्य कृतेर्यतो नहि सुखं संस्थानवदृश्यते ॥ अ-  
 ज्ञाभावगिरः सुवर्णवदयं स्यात्ते विकारी मते धेनु-  
 र्न प्रकृतिर्मतान्तरपरे सूत्रे निपातादितः ॥ ४ ॥

इदानीं साकारं सर्वशक्त्येकं सर्वज्ञं सर्वकर्तृ च ॥ सच्चिदानन्दरूपं हि-  
 ब्रह्मतस्मादिदं जगदिति श्लोकोक्तमाकारसहितस्य सच्चिदानन्द-  
 रूपत्वं तथा तद्दीकोक्तं विश्वतश्चक्षुरुत विश्वतोमुखो विश्व-  
 तोबाहुर्भुजश्च विश्वतस्पात् ॥ संबाहुभ्यां धमति संपतत्रैर्द्यावाभूमीजन-  
 यन्देव एकः इत्यादिश्रुतिभिः साकारं ब्रह्म प्रतिपाद्यते ॥ श्रुतिस्थ च-  
 क्षुरादिकमिन्द्रियान्तरस्योपलक्षणं ॥ बाहुभ्यामिति द्विवचनेन ब्र-  
 ह्मणो द्विभुजत्वं श्रुतिसिद्धं चतुर्भुजत्वं तु स्मृतिप्रसिद्धम् ॥ सर्वका-  
 मः सर्वगन्धः सर्वरसः इति छान्दोग्ये रसो वै स इति तैत्तिरीये सहस्र-  
 शीर्षा पुरुषः सहस्राक्षः सहस्रपात् इति पुरुषसूक्ते साकारत्वमुक्तम् ॥  
 अथेततो विराड्जायतेति कथनान्नायं विराट्पुरुषः ॥ सर्वतः पाणि-  
 पादान्तं सर्वतोऽक्षिशिरोमुखमिति गीतायाम् ॥ आनन्दमात्रकर-  
 पादमुखोदरादीति नारदपञ्चरात्रे अथवा परमात्मानं परमानन्दविष-  
 हमिति याज्ञवल्क्यस्मृतौ इति निरस्यति ॥ एवंमायिकमिति ॥ य-

था जगद्धेतुत्वं तथेत्यर्थः ॥ कंशिरः पादकरकमित्याकारमात्रस्यो-  
 पलक्षणम् ॥ वाक्यादिति ॥ इन्द्रोमायाभिरिति श्रुतेः मायाशेषा-  
 मयासृष्टायन्मां पश्यसिनारद सर्वभूतगुणैर्युक्तं नैवं मां ज्ञातुमर्हसि इ-  
 ति स्मृतेश्चेत्यर्थः ॥ आनन्दरूपतोक्तिरानन्दजननादौ पचारिकी-  
 त्याहाऽऽनन्दस्येति ॥ इदमुपलक्षणम् रज्जुमात्रे सर्पइति वदधिष्ठा-  
 नाऽभेदेनाऽपि तथा व्यपदेशोपपत्तेः ॥ किञ्च मात्रं त्ववधृतौ स्वार्थ-  
 कात्स्न्ये मात्रापरिच्छदे अक्षरावयवे द्रव्ये मानेऽल्पे कर्णभूषणे का-  
 लेष्टे चेति हेमचन्द्रोक्त्या आनन्दो मात्रं स्वार्थो यस्य मात्राऽल्पो-  
 यस्येति वा नारदपञ्चरात्रवाक्यार्थः ॥ अथ विग्रहः संग्रामे प्रविभा-  
 गे च देहविस्तारयोरपीति त्रिकाण्डशेषात्परमानन्दस्य विग्रहः प्र-  
 विभागो विस्तारो वा यस्मादिति याज्ञवल्क्यवाक्यार्थः ॥ एतेन आ-  
 नन्दमयोऽभ्यासादिति सूत्रमानन्दमयं हस्तादिकं ब्रह्मण आहेति त-  
 ट्टीकाकारभ्रमः प्रत्युक्तः ॥ हस्तादिपदानुपादानात् ॥ सूत्रार्थस्तु  
 आनन्दमयपर्याये पठ्यमानब्रह्मशब्दो ब्रह्मबोधीत्यादिर्भाष्यादि-  
 तोज्ञेयो वादिविवादेन शास्त्रार्थविस्तरादिहनोपन्यस्तः ॥ अनेनैव  
 आह च तन्मात्रम् इत्यस्याऽप्यानन्दमात्रं तस्य करादिकमाहेत्यर्थः  
 प्रत्युक्तः ॥ करादिशब्दाभावात् ॥ सूत्रार्थस्तु आह च श्रुतिः तन्मा-  
 त्रम् चिन्मात्रम् रूपादिरहितमात्रं वा ब्रह्मेति ॥ अरूपवदेवेति व्य-  
 वहितपूर्वसूत्रे अरूपवद्ब्रह्मोक्त्वा तर्हि साकारत्वश्रुतीनां वैयर्थ्यमि-  
 त्याशङ्क्य प्रकाशवच्च वैयर्थ्यमित्यनेन यथा प्रकाशः सौरश्वा-  
 न्त्रमसौ वा वियद्याप्याऽवतिष्ठमानोऽङ्गुल्याद्युपाधिसंबन्धात्तेष्टजु-  
 वकादिभावं प्रतिपद्यमानेषु तद्भावमिव प्रतिपद्यते एवं ब्रह्माऽपि  
 पृथिव्याद्युपाधिसंबन्धात्तदाकारतामिव प्रतिपद्यते तदालम्बनो-



ब्रह्मण आकारविशेषोपदेशउपासनार्थो न विरुध्यते एवमवैयर्थ्य-  
माकारवद्ब्रह्मविषयाणामपि वाक्यानां भविष्यति औपाधिका-  
श्च धर्मानवास्तवा इति विरोधो नेत्यर्थकेनाऽवैयर्थ्यमुपपाद्य तत्प-  
दत्तेः ॥ अतएवचोत्तरत्र दर्शयतिचाथोऽपिचस्मर्यते इति निर्वि-  
शेषमेव ब्रह्मोक्तवान् नतुआनन्दमात्रहस्तादिकम् ॥ अर्थस्तु दर्श-  
यतिच श्रुतिः परप्रतिषेधेनैव ब्रह्म अन्यदेवतद्विदितादथोऽविदि-  
तादधिइत्याद्या ॥ किञ्च बाष्कलिना पृष्ठोऽर्धोऽवचनेनैवप्रोवा-  
चेतिश्रूयते सहोवाचाधीहिभोइति सहतूष्णीं बभूवतंहद्वितीयेतृ-  
तीयेवावचनउवाचब्रूमःखलुत्वंतुनविजानास्युपशान्तोयमात्माइ-  
ति ॥ तथा स्मृतिष्वपि परप्रतिषेधेनैवोपदिश्यते ज्ञेयंयत्तत्प्रवक्ष्या-  
मियज्ज्ञात्वाऽमृतमश्नुते ॥ अनादिमत्परंब्रह्मनसत्तन्नासदुच्यते इ-  
त्येवमाद्यासु ॥ तथा विश्वरूपधरोनारायणोनारदमुवाचेतिस्मर्य-  
ते मायाक्षेषामयासृष्टेति तस्मादुपासनार्थमेव मायिककरादिक-  
ल्पना ॥ यत्तु उपासनार्थं धर्मारोपइत्ययौक्तिकम् नहिशास्त्राव-  
द्ब्रह्मप्रत्यक्षं यस्मिन्नरुन्धतीवधर्मआरोप्यते इत्युक्तम् ॥ तन्न ॥ प्र-  
त्यक्षारोपेऽधिष्ठानस्य प्रत्यक्षत्वापेक्षायामपि परोक्षारोपे तदभावा-  
त् ॥ आरोपस्य प्रत्यक्षत्वनियमे प्रमाणाभावाच्च ॥ अप्रत्यक्षेऽप्या-  
काशे तलाद्यध्यासाच्च ॥ यत्तु अवकाशरूपेण वस्तुसामर्थ्यादेव  
तस्य प्रत्यक्षत्वम् अन्यथाऽवकाशाद्यभिलाषोच्छेदप्रसङ्गादिति ॥  
तन्न ॥ अपरोक्षेभिलाषनियमे प्रमाणाऽभावात्स्वर्गाद्यभिलाषाऽ-  
भावप्रसङ्गाच्च ॥ आकाशं साक्षत्करोमीत्यप्रत्यक्षात् आकाशंनप-  
क्षतीतिप्रत्ययाच्च चाक्षुषमात्रउद्भूतरूपस्य हेतुत्वमितिनियमवि-  
रोधगत्त यत्साक्षादपरोक्षाद्ब्रह्म सर्वप्रत्ययवेद्येऽस्मिन्नब्रह्मरूपेव्यव-



स्थितइत्यादिश्रुतिस्मृतिभिः अस्तिघटः इत्यादिसत्ताद्यवगाहिप्र-  
त्यक्षेणच ब्रह्मणः प्रत्यक्षत्वनिश्चयाच्च ॥ पराश्चिरवानिव्यतृणत्स-  
यम्भूस्तस्मात्पराङ्पश्यतिनान्तरात्मन्नितितु निरुपाधिकब्रह्मज्ञाना-  
ऽभावं संसारिणामाह ॥ अतएवोत्तरत्र कश्चिद्धीरःप्रत्यागात्मानमै-  
क्षदिति प्रत्यागात्मदर्शनमेवसाधनविशेषसाध्यमित्याह ॥ यत्तूप-  
हितस्य त्याज्यत्वेन पुत्रादिवच्यागापत्तिरिति ॥ तत्तु इष्टापत्त्या प-  
रिच्छियते ॥ अतएव नेदंयदिदमुपासते इतिसंगतम् ॥ कथंतर्हि त-  
ज्ज्ञानेन चित्तशुद्धिरन्यथा प्रापञ्चिकज्ञानेनाऽपि चित्तशुद्धिःस्या-  
दितिचेच्चित्तशुद्धौ नध्येयस्योपहितत्वाभावः प्रयोजकतया स्वी-  
क्रियते प्रमाणाभावात् किन्तु शास्त्रेण तदर्थतया प्रतिपाद्यत्वं त-  
च्चेदिहाऽस्ति तर्हि कथंनचित्तशुद्धिः स्यात् शास्त्रप्रतिपाद्यमेवहि  
फलं कर्मणामुपासनादीनांवक्तुमुचितं नतुयौक्तिकम् ॥ अतएव-  
च प्रापञ्चिकैश्वान्द्रायणादिभिर्निष्कामतया सम्पादितैरपि चित्त-  
शुद्धिरितिसंक्षेपः ॥ १५ ॥ विपक्षेबाधकमाह ॥ यतो नहीति ॥ पा-  
ण्याद्यभावे आनन्दमात्रपाण्याद्यभावः कैमुतिकन्यायसिद्धइत्य-  
भिप्रेत्याऽङ्गाऽभावमेवाहाङ्गभावगिरइति ॥ शुद्धाऽङ्गशब्दस्याऽर्श-  
आद्यजन्ताङ्गशब्देनैकशेषेऽभावशब्देनसमासः ॥ तेनावयवावय-  
व्यभावबोधकशब्देभ्यइत्यर्थः ॥ तथाहि ॥ अपाणिपादोजवनो-  
ग्रहीतापश्यत्यचक्षुःसशृणोत्यकर्णः अचक्षुष्कमश्रोत्रमवागमनो-  
ऽतेजस्कमप्राणम् अशरीरंशरीरेषु अप्राणोऽसमनाःशुभ्रः नतस्यका-  
र्यंकरस्त्वंचविद्यते इत्याद्याः श्रुतयस्तदभावंबोधयन्ति ॥ अङ्गाऽभा-  
वः सर्वविशेषाभावोपलक्षकः ॥ निष्कलंनिष्क्रयंशान्तं नचक्षुषा-  
गृह्यतेनापिवाचा यन्मनसानमनुते अनेजदेकम् नेहनानास्तिकि-

अत्र नेतिनेतीत्यादिश्रुतिभ्यः ॥ इदानीं सुवर्णस्याऽविकारित्वं का-  
 मधेनोर्मणेरपि इतिशुद्धाद्वैतोक्तं विविधकार्याकारतासद्भावेऽपि  
 निर्विकारत्वं युक्त्या खण्डयति ॥ सुवर्णवदिति ॥ यत्तु वस्तुतो-  
 विविधाकारं ब्रह्मेतित्वन्मतं ॥ तस्मिंस्त्वन्मते सुवर्णवद्विकारि स्यात् ॥  
 नच परिणतेर्नविकारत्वमतः सुवर्णं नविकारीतिवाच्यं ॥ विका-  
 रोनामधेयमिति श्रौतव्यवहारविरोधात् ॥ नच यस्मिन्विकारः सो-  
 ऽविकारीत्युपपद्यते विरोधात् ॥ किञ्च पूर्वाकारपरित्यागेनाकारा-  
 न्तरापत्तिस्तत्र दृश्यते तथापि चेदविकारित्वं स्वीक्रियते उत्पत्तिवि-  
 नाशयोः सतोरपि नित्यत्वं स्वीक्रियेत तस्मादर्थार्थीकारे शब्दाप-  
 लापस्याऽयुक्तत्वादीश्वरस्य विकारित्वं स्यादेव ॥ एकरसतायानि-  
 त्यतायाश्चाभावः स्यात् ॥ त्वन्मते रूपान्तरापत्तेरेवानित्यत्वव्याप्य-  
 त्वात् ॥ अन्यथा घटादेरप्याविर्भावतिरोभावयोरेव सत्त्वेन तार्कि-  
 कसंमतविकारितायास्त्वन्मते काप्यभावेनेश्वरेऽहिकुण्डलादिदृष्टा-  
 न्तेनेतरविकारिवैलक्षण्यसंपादनप्रकारः यथा सर्पः स्वेच्छयाहिकु-  
 ण्डलाकारतांगतः नविकारी तथा ब्रह्मव्याससूत्रैर्निरूपितम् इतित्व-  
 दुक्तोनसंगच्छेत ॥ सर्वाणि तैजसान्यविकृतानीति स्वगुरुक्तिंतु भ-  
 वानेवस्वीकुर्यान्नान्य उक्तविरोधात् ॥ धेनुः कामधेनुः ॥ एतेन काम-  
 धेनोरनेकवस्तुत्पत्तावपि यथा तस्यानविकृतिरेवमीश्वरस्याऽपीति  
 सुबोधिन्युक्तं प्रत्युक्तम् ॥ धेनोर्निमित्ततयाऽप्रकृतित्वेनेश्वरस्य प्रकृ-  
 तित्वेन दृष्टान्तदार्ष्टान्तिकयोर्वैषम्यात् ॥ धेनुर्मणेरप्युपलक्षिका ॥  
 एतेन सुवर्णस्याऽविकारित्वं कामधेनोर्मणेरपीति यद्विविधाकारस-  
 द्भावेऽपि निर्विकारत्वमुक्तं तत्प्रत्युक्तम् ॥ १६ ॥ ननु प्रकृतैतावत्त्वं  
 हि प्रतिषेधतिततो ब्रवीति च भूय इति सूत्रविरोधः ॥ अपाणिपादो-

जवनइतिलौकिकैतावत्त्वं निषेध्य जवनोग्रहीतेत्याह ॥ एवमस्थू-  
लमनणुइतिनिषेध्यैतस्यैवाऽक्षरस्य प्रशासनेगार्गिइत्याहेतिचेन्न ॥  
परत्रोक्तिमात्रस्य प्राबल्याप्रयोजकत्वेन श्रौतैतावत्त्वस्यैव तत्रनिषे-  
धादतएव नतत्ररथारथयोगाः पन्थानोभवंत्यथरथान्त्रथयोगान्प-  
थः सृजतीत्यत्र सृष्टेः परत्रोपन्यासेऽपि नसत्यत्वमिति मायामात्रं-  
तुकात्स्न्येनेतिसूत्रेण स्वप्नस्य मायामात्रत्वं व्यासऊचे ॥ किञ्च प्र-  
कृतशब्दस्योपक्रान्तार्थतायाः प्रसिद्धत्वेन लौकिकेतिव्याख्यानं-  
नयुक्तम् ॥ एवं प्रकृते ब्रह्मणि यदेतावत्त्वं तत्प्रतिषेधतीत्यप्ययुक्त-  
म् ॥ रूपद्वयस्यैव प्रकृतत्वात् ॥ द्वेवावब्रह्मणोरूपे मूर्त्तौ चामूर्त्तचेत्युप-  
क्रम्य भूतपञ्चकस्य राशिद्वयेनाऽप्येवार्णितत्वात् ॥ ब्रह्मणः षष्ठ्यन्त-  
तया निर्दिष्टस्य तद्विशेषणत्वेनाऽप्रकृतत्वात् ॥ एतेन प्रकृते ब्रह्म-  
णि प्रकृतस्य ब्रह्मणइतिव्याख्याद्वये ततोब्रवीतीत्याद्यनर्थकमाप-  
द्यते ॥ प्रकृतशब्देन ब्रह्मणः सत्त्वस्य सिद्धत्वात् इति विद्वन्मण्डनटी-  
कोक्तं निरवकाशमस्माभिस्तादृशव्याख्यानस्यानादृतत्वात् ॥  
कस्तर्हि सूत्रार्थइतिचेत् प्रकृतम् एतावत्त्वं वस्तुपरिच्छिन्नत्वं मू-  
र्त्तामूर्त्तरूपत्वं प्रतिषेधति अथातआदेशोनेतिनेतीति ततो निषेधा-  
दनंतरं भूयश्च ब्रवीति अन्यत्परमस्तीति सूत्रार्थइति गृहाण ॥ न-  
च प्रकृतैतावत्पदयोरन्यतरस्य वैयर्थ्यमितिवाच्यम् ॥ अवैदिकस्य  
निषेधकमिति त्वादृशवासनावसिताशयनिवारणाय प्रकृतपदस्य  
प्रकृतपदार्थस्वरूपप्रदर्शनायैतावत्पदस्यचसार्थक्योपपत्तेः ॥ नहि-  
शब्दाधिक्यमात्रेणाऽर्थाधिक्यं युक्तमितिप्रसंगात् ॥ तस्मात्तवैवे-  
दं सूत्रं प्रतिकूलम् ॥ यत्तु स्वरूपलक्षणवाक्यशेषे कर्तृत्वस्याऽनिषे-  
धाद्ब्रह्मणः कर्तृत्वमित्याह ॥ तन्न ॥ कार्यत्वस्याऽनिषेधात्तत्त्वस्या-

उप्यापत्तेः ॥ परिच्छेदमात्रनिषेधकानन्तपदेन कर्तृत्वनिषेधस्य सि-  
 द्धत्वाच्च ॥ नतस्यकार्यमितिवाक्यान्तरे कार्यस्य निषेधेन तन्निरू-  
 पितकारणत्वस्याऽर्थान्निषेधाच्च ॥ १७ ॥ यत्तु उभयव्यपदेशात्त्वहि-  
 कुण्डलवत् प्रकाशाश्रयवद्वातेजस्वादिति सूत्रे स्वमतोपष्टम्भ-  
 कतयोपन्यस्ते तत्राह ॥ मतान्तरपरेसूत्रेइति ॥ तथाहि संराध्यसं-  
 राधकभावे सति परेतरात्मनोरन्यत्वं स्यादित्याशङ्क्य प्रकाशादि-  
 वच्चावैशेष्यं प्रकाशश्चकर्मण्यभ्यासात् यथा प्रकाशाकाशसवि-  
 तृप्रभृतयोऽङ्गुलिकरकोदकप्रभृतिषु कर्मसु उपाधिषु सविशेषाद्-  
 वाऽवभासन्ते नच तत्र स्वाभाविकीमविशेषात्मतां जहति एव-  
 मुपाधिनिमित्तएवायमात्मभेदः स्वतस्त्वैकात्म्यमेव ॥ तथाहि वेदा-  
 न्तेषु अभ्यासेनाऽसकज्जीवब्रह्मणोरभेदः प्रतिपाद्यते अतोऽनन्तेन-  
 तथाहिलिङ्गम् अतः स्वाभाविकत्वाद्भेदस्याऽविद्याकृतत्वाद्भेदस्य  
 विधयाऽविद्यां विधूय जीवः परेणानन्तेन प्राज्ञेनात्मना एकतां  
 गच्छति तथाहिलिङ्गम् सयोहवैपरमंब्रह्मवेदब्रह्मैवभवति ब्रह्मैवस-  
 न्ब्रह्माप्येति इतिसूत्रद्वयेनाऽभेदमुक्त्वा उभयव्यपदेशात्त्वहिकुण्ड-  
 लवत् प्रकाशाश्रयवद्वातेजस्वात् इति मतद्वयमुपन्यस्तं ॥ स्वमत-  
 विशुद्धये भेदाभेदयोर्व्यपदेशादहिकुण्डलवदत्र तत्त्वं भवितुमर्ह-  
 ति यथाऽहिरित्यभेदः कुण्डलाभोगप्रांशुत्वादीनीतिभेद एवमिहा-  
 पीति ॥ अथवा प्रकाशाश्रयवदेत्यतिपत्तव्यम् यथा प्रकाशः सा-  
 वित्रः तदाश्रयश्च सविता नात्यन्तभिन्नाबुभयोरेपि तेजस्वाविशे-  
 षादथच भेदव्यपदेशाभाजौ भवतएवमिहापीति ॥ एवं मतान्तरमु-  
 पन्यस्य पूर्ववद्वाइत्युक्तम् ॥ यथावा पूर्वमुपन्यस्तं प्रकाशादिवच्चा-  
 वैशेष्यं तथैतद्वद्वितुमर्हति तथाह्यविद्याकृतत्वाद्धन्धस्य विधया

मोक्षउपपद्यते ॥ यदिपुनः परमार्थतः संस्थानभूतोऽहिकुण्डलव-  
 देकदेशभूतोवा प्रकाशाश्रयवदऽभ्युपगम्येत ततः पारमार्थिकस्य  
 बन्धस्य तिरस्कर्तुमशक्यत्वान्मोक्षशास्त्रवैयर्थ्यं प्रसज्येत ॥ मन्वाऽ-  
 न्नोभौ भेदाभेदौ श्रुतिस्तुन्यवद्व्यपदिशति अभेदमेवहि प्रतिपाद्य-  
 त्वेन निर्विशति भेदं तु पूर्वप्रसिद्धमेवाऽनुबदति अर्थान्तरविवक्षया  
 प्राप्तत्वेन शास्त्राप्रतिपाद्यत्वात् ॥ अतएवाहिकुण्डलसूत्रेतुशब्दः  
 उत्तरसूत्रेवाशब्दः पूर्ववद्वेति सूत्रं च संगतम् ॥ अतएव नस्थानतो-  
 विपरस्योभयलिङ्गसर्वत्रहि अरूपवदेवहितप्रधानत्वादिति सूत्रे-  
 च संगच्छेते ॥ तदेतदाह ॥ निपातादितइति ॥ निपातौ तुवाशब्दौ  
 आदिनासूत्राणि तद्विषयवाक्यानि नञ्साभान्येत्यादिनावक्ष्यमा-  
 णायुक्तमर्थवद्गृह्यते ॥ १८ ॥ सूत्रार्थस्तु स्थानतः भूम्यादिरूपात्  
 स्थानात् उपाधितइति यावत् अपिशब्देन स्वतस्तुनसंभवत्येव वि-  
 रोधादित्यर्थः संगृह्यते ॥ परस्य ब्रह्मणः उभयलिङ्गम् उभैलिङ्गेय-  
 स्यत्रत्वं सविशेषत्वनिर्विशेषत्वसहितं हि यस्मात् सर्वत्रब्रह्मस्वरूप-  
 प्रतिपादनपरेषु वाक्येषु अशब्दमस्पर्शमित्यादिष्वित्यर्थः ॥ ननुपा-  
 धियोगादप्यन्यादृशस्य वस्तुनोऽन्यादृशः स्वभावः संभवति ॥ न-  
 हि स्वच्छः सस्फटिकोऽलक्तकादियोगादस्वच्छोभवति भ्रममात्र-  
 त्वादस्वच्छत्वाभिनिवेशस्य ॥ यत्तु विरुद्धरूपता ब्रह्मणोलक्षण-  
 मिति तत्प्रतिवक्ष्यामः ॥ अरूपवदेव आकाररहितमेव हि प्रसिद्धं  
 ब्रह्म तत्प्रधानत्वात् ॥ अस्थूलमणुअहस्यमित्येवमादीनि वाक्या-  
 नि निष्प्रयश्चब्रह्मात्मतत्त्वप्रधानानि नार्थान्तरप्रधानानि इत्येवं-  
 जातीयकेषु वाक्येषु यथाश्रुते निराकारमेव ब्रह्म प्रतिपत्तव्यम् ॥

यत्तु रूप्यते व्यवहियते इतिरूपं सर्वव्यवहारविषयत्वं तद्वद्विश्वं-  
तद्विलक्षणं ब्रह्मेत्यादिव्याचक्षते ॥ तत्तुनयुक्तं ॥ यतोव्यवहारवि-  
षयोव्यवहियते नतुव्यवहारविषयत्वम् ॥ एवंतत्प्रधानत्वात् इत्य-  
स्य सर्वेषां वेदान्तानां ब्रह्मैव प्रतिपाद्यम् ॥ यतः करादीनामपि ब्र-  
ह्मत्वेनैव निरूपणम् ॥ अन्यथा तेषामब्रह्मत्वे सर्ववेदायत्पदमामन-  
न्ति वेदैश्चसर्वैरिति नियमव्याहतिः स्यात् ॥ अतः करादिनिरूप-  
काः साक्षाद्ब्रह्मनिरूपकाएवेत्यपि न युक्तम् ॥ प्रधानपदस्वारस्य-  
भङ्गत् ॥ अरूपवदेवहितत्परत्वादिति ब्रह्मैवहितत्परत्वादिति वा व-  
क्तुमुचितत्वात् ॥ नतत्ररथारथयोगाः ज्योतिष्टोमेनस्वर्गकामोय-  
जेत पृथगात्मानंप्रेरितारंचमत्वा जहात्येनांभुक्तभोगामजोन्यः इ-  
त्यादिना स्वमस्य कर्मणां भेदस्यच वेदप्रतिपाद्यत्वदर्शनेऽप्यभेदप्र-  
तिपादनाग्रहाभावान्निर्मूलस्तवकरादीनामभेदप्रतिपादनाग्रहः ॥  
सूत्रस्थप्रधानपदविश्वासेनाऽस्मद्रीत्याऽर्थकरणेतु नकोपिदोषः ॥  
एवंच सर्ववेदायत्पदं यत्पदप्राप्तिप्रयोजकमामनन्तीति सर्ववेदाइ-  
त्यस्य लक्षणया त्वयाऽप्यर्थोवाच्यः ॥ एवं गीतावाक्यस्य सर्ववेद-  
प्रतिपाद्यैर्धर्मैरित्यादिरर्थः ॥ एतेन विद्वन्मण्डनाद्युक्तस्तद्विरोधोपि  
परिहृतः ॥ १९ ॥ ननु स्वामरथादिकमपि ब्रह्मणोऽभिन्नमेव प-  
रन्तु तदक्षरब्रह्मणोऽभिन्नं करादितु पुरुषोत्तमादभिन्नम् ॥ नचैवं  
ब्रह्मभेदवादापत्तिः साच यउदरमन्तरंकुरुतेअथतस्यभयंभवति द्वि-  
तीयाद्वैभयंभवति भयंद्वितीयाभिनिवेशतः स्यादित्यादिश्रुतिस्मृ-  
तिविरुद्धा ॥ जीवस्यापि परेण भेदस्य निन्दितत्वेन परस्परेण भे-  
दस्य सुतरां निन्दितत्वादिति वाच्यम् ॥ अक्षरपुरुषोत्तमयोर्वस्तुतोभे-  
दास्वीकारात् ॥ पुरुषोत्तमस्यैवहिअक्षरंब्रह्मरूपान्तरं ज्ञानिभिरपी-

दमक्षरं ब्रह्मैव गम्यते पुरुषोत्तमस्तु भक्तैः ॥ पुरुषोत्तमस्याऽक्षरात्पर-  
 त्वंतु यस्मात्क्षरमतीतो हेमक्षरादपि चोत्तमः ॥ अतोऽस्मिलोके वेदे-  
 च प्रथितः पुरुषोत्तमः इति गीतायामुक्तम् इति चेन्न ॥ तयोरभेदेऽ-  
 क्षरादभिन्नमिदं पुरुषोत्तमादभिन्नमिदमिति निर्णयस्यावास्तव-  
 त्वापत्तेः ॥ परापरभावस्य चानुपपत्तेः ॥ किंचोक्तं भगवद्वचनेऽक्ष-  
 रशब्देन ब्रह्म नोच्यते ॥ एकस्मिन्परापरभावस्य विरुद्धत्वात् कि-  
 न्तु जडमेवेति भाति तच्च मायैव अतएव अक्षरं स्यादपवर्गं परमब्रह्म-  
 वर्णयोः ॥ गगने धर्मतपसो रध्वरे मूलकारणे इति परमब्रह्मणो मूल-  
 कारणं पृथग्बदन् हेमचन्द्रकोशः संगतः ॥ अतएव तस्मिन्नेव प्रक-  
 रणे कूटस्थोऽक्षर उच्यते इत्युक्तं भगवता तथाच कूटमित्युपक्रम्य  
 सीराङ्गे नृत्ततुच्छयो रिति हेमचन्द्रोक्त्या कूटमनृतं तुच्छं वा यथा-  
 स्यात्तथा तिष्ठतीति कूटस्थो माया ॥ अतएव द्वाविमौ पुरुषौ लोक-  
 इति उभयोरपि भगवता लौकिकत्वमुक्तम् ॥ अव्यक्तोऽक्षर इत्यु-  
 क्त इति तु प्रकरणान्तरस्थमिति नेहोपयुज्यते ॥ किञ्चाव्यक्तम्प्रकृ-  
 तावात्मनीति हेमचन्द्रकोशात् अव्यक्तशब्दस्याऽपि प्रकृतिवाचि-  
 त्वमेव ॥ किञ्चाव्यक्तोऽस्फुटमूर्खयोरिति हेमचन्द्रकोशादस्फुटः  
 लौकिकैरगृह्यमाणः अक्षरोऽपवर्गरूपः इत्यपि व्याख्यायुक्ता ॥ त-  
 स्माद्वीतासु अक्षरपदेन जडस्य ग्रहणादक्षराख्यब्रह्मान्तराऽसि-  
 त्थ्याऽक्षरब्रह्मणोऽभिन्नं जगदित्यादि निर्मूलमेव ॥ एतेन अलौकि-  
 काकारसिद्धौ प्रवेशो हरिणोदितः ॥ अव्यक्तोऽक्षर इत्युक्तस्तमाहुः-  
 परमांगतिम् ॥ यंप्राप्य न निवर्तन्ते तद्ब्रह्म परमं मम ॥ इति वाक्येन-  
 भगवद्ब्रह्मं ब्रह्म प्रकीर्तितम् ॥ पुरुषः स परः पार्थ भक्त्या लभ्यस्त्वनन्यया ॥  
 इत्यभिमेण वाक्येन गेहाधीशो निरूपितः ॥ भक्त्या लाभो हि निर्दि-



द्योभक्तिश्चाचार्यसंश्रयात् ॥ श्रीमदाचार्यचरणभजनादेवनान्यथा  
 इति अक्षरपुरुषोत्तमशब्दाभ्यां गृहतदधीशयोर्मुक्तभक्तप्राप्ययो-  
 र्वर्णनमपि प्रत्युक्तम् ॥ किञ्च सर्वस्वत्विदं यतोवा इत्यस्यै यदि  
 अक्षरं ब्रह्मवर्ण्येत तर्हि पुरुषोत्तमोऽश्रौतः स्याद्वीतावाक्यस्योक्त-  
 विधयोपपत्त्याऽलीकः स्यात् ॥ यदिपुरुषोत्तमउच्येत तर्हिअक्षरस्य-  
 जगदभेदवर्णनं व्याकुप्येत इत्यनया दिशा जीवाभेदप्रकरणादि-  
 श्वप्युक्तम् ॥ किञ्च धामशब्दस्य नानार्थत्वाद्धामप्रसारिसर्वतद्-  
 त्यादौ तेजोवाचकताया दृष्टत्वा तेजस्यपिधामस्यादित्यनेकार्थ-  
 षु हलायुधकोशाच्च कथंनतेजोवाचकत्वं कथंचगेहवाचकत्वमेष  
 कथंचपरमगतिशब्देनोक्ताज्ज्ञानीत्वात्मैवमेतत् समहात्मासुदु-  
 र्लभः नहिज्ञानेनसदृशंपवित्रमिहविद्यते इत्येवंसंस्तुतेन ज्ञानेन  
 साध्यान्मोक्षा यद्वाचानभ्युदितं येनवागभ्युद्यतेतदेवब्रह्मत्वंविद्धि-  
 नेदंयदिदमुपासते इत्यादिनाऽभ्यासेनाब्रह्मत्वेनयदुक्तं तद्विषयके-  
 नोपासनेन तमेवविदित्वाऽतिमृत्युमेतिनान्यःपंथाविद्यतेऽयनाये-  
 त्यादिश्रुतिविरुद्धायाः पुरुषोत्तमप्राप्तेः श्रेष्ठत्वमुच्यते ॥ एतेन येतु-  
 ज्ञानैकसंनिष्ठास्तेषांतुल्यएवहि ॥ भक्तानामेवभवतिलीलास्वादो-  
 ऽतिदुर्लभः इत्यपिप्रत्युक्तम् ॥ २० ॥ यत्तु यद्वाचाइत्यस्यायमर्थः  
 यद्वागाद्यगम्यं तत्प्रेरयितुं ब्रह्म विद्धि नेदं वागादि ॥ कथंतर्हि तस्य  
 ज्ञानं तत्राह ॥ यदिदं श्रुतिप्रसिद्धमुपासते वैदिकाइतिशेषः ॥ यद्यु-  
 पास्यस्याब्रह्मत्वमभिप्रेयान्तर्हि पुनरिदंकारं नज्ञूयात् नेदंयदुपास-  
 तइत्येतावतैवसिद्धेरिति ॥ तन्त्र ॥ नेदंत्वयौषधंभोज्यं यदिदंशूद्रा-  
 भुञ्जतेइतिवदुभयत्र प्रसिद्धिसूचनायेदंकारद्वयस्य सत्त्वात् ॥ अ-  
 न्यतरोपादानेहि उपासनायां निषेधेचप्रसिद्धिर्नस्यात् ॥ किञ्च



त्वदुक्तव्याख्यायां तृतीयचरणे ब्रह्मण उक्तत्वेन नेदंशब्दस्फुनर्ब्रूया-  
त् तदव्यवहितं वा ब्रूयादुत्थिताकाङ्क्षत्वान्नतु निषेधाव्यवहितम् ॥  
अनुत्थिताकाङ्क्षत्वात् ॥ ततोऽप्येवमुक्तप्रतियोगिनं समर्पयतीति-  
भाति ॥ आकाङ्क्षाया उत्थानात् ॥ किञ्चेदमः सन्निकृष्टपरामर्श-  
कत्वेन वागादिसमुदायस्याऽसन्निकृष्टतया तेन परामर्शोऽयुक्तइ-  
ति प्रत्येकमेव सवाच्यस्तथाच वाक्प्राणयोरनपुंसकत्वेन तत्र  
नपुंसकनिर्देशोऽप्यसंगतः स्यात् ॥ किञ्च वागादेर्ब्रह्मत्वं कथं प्रसक्तं  
यदनेन निषिध्यते ममतुसविशेषस्योपासनाप्रकरणानुरोधेन ब्रह्म-  
त्वं प्राप्तं तन्निषिध्यते ॥ निषेधश्च न सर्वथा तदभावबोधनाय  
किन्तु ज्ञेयस्वरूपत्वाभावबोधनाय ॥ अतएव विद्धीत्युक्तमित्यास्तां-  
तावत् ॥ तस्मादुपासकानामुपास्यब्रह्मप्राप्तिर्या भवति सा न मु-  
ख्यब्रह्मप्राप्तिः ॥ उपास्यब्रह्मणः करादिकमास्तां न तावता ज्ञेयब्रह्म-  
णि तत्प्रसक्तिः ॥ ४ ॥ २१ ॥

नञ्जसामान्यनिषेधकृद्यदुदिता नोर्वी सकुम्भाऽघ-  
टा संकोच्योविहितौ विशेषउपसंहारानपेक्षोयला-  
त् ॥ तुल्ये सापिविधेर्विशेषविषयोविध्यादिना न्या-  
यतः संकोचः सफलं प्रपञ्चवचनं मिथ्यात्यभावि-  
स्थितः ॥ ५ ॥

इदानीम् अत्रैवशाङ्कराः प्राहुर्मायिकं न श्वरं जगदिति श्लोकटीका-  
यावस्थूलमनणु निष्कलं निष्क्रियं शान्तं निरवय्वं निरञ्जनमित्यादि-  
श्रुतीरूपन्यस्य तासामेतस्यैवानन्दस्यान्यानि भूतानि मात्रामुपजी-  
वन्ति आसीनोदूरं व्रजति इत्यादिश्रुत्यनुरोधेन यज्जीवादिगतलौ-

किककलादिनिषेधपरत्वमुक्तं तत्रैवचार्थे प्रकृतैतावत्त्वंहिप्रतिषे-  
 धतीति सूत्रमुपपष्टम्भकतयोपन्यस्तं तन्यायविरुद्धमित्याह ॥ न-  
 ज्ञसामान्येति ॥ यद्यस्मात्कारणात्सकुम्भा पृथिवी अघटा नोच्य-  
 ते अतो न ज्ञसामान्यनिषेधकत्वं स्वान्वयिताऽवच्छेदकधर्मावच्छि-  
 न्नात्यन्ताभावबोधकइत्यर्थः ॥ नञित्युपलक्षणं निषेधार्थकपदा-  
 न्तरस्यापि ॥ यतस्तादृशी भूमिर्निष्कुम्भापिनोच्यते तस्मान्निषे-  
 धवाक्येषु संकोचे न्यायविरोधइति ॥ यत्र विशेषेविहितः विशे-  
 षविषयकं विधानमस्ति तत्र न्यायविरोधेऽपि तादृशवचनबला-  
 देव सामान्यनिषेधकोऽपि न ज्ञ विशेषेसंकोच्य स्तद्वलादेव सङ्क्षेपः  
 सस्यइतियावत् ॥ यथा नहिस्यात्सर्वा इतिश्रुतिस्थस्य नजोऽग्नी-  
 षोमीयंपशुमालभेतेति विधिबलात् ॥ तथाच तत्र सर्वशब्दस्यो-  
 क्तन्यायाविरोधाय विशेषेलक्षणा ॥ यतः सउपसंहाराऽनपेक्षः  
 यथाहि विधिवाक्येन सामान्यार्थबोधे सामान्यस्य विशेषमन्तरा  
 पर्यवसानाभावाद्धिधिवाक्यस्य तदपेक्षत्वं तथा निषेधवाक्यस्य  
 नास्ति उक्तविधाभावस्यैव तेन बोधात् ॥ तुल्ये निषेधशास्त्रादन्यू-  
 नानतिरिक्तेविधाने सापि विहितिरपि वचनबलादेव संकोच्य ॥  
 यथाऽतिरात्रेषोडशिनंगृह्णाति नातिरात्रेषोडशिनंगृह्णातीत्यत्र ॥ प-  
 क्षान्तरांशेऽनुत्थिताकाङ्क्षत्वेन तत्रसंकोचस्य न्यायेनालाभात्  
 निषेधेनावसरानवशेषणाच्च तथाचोभयत्र गौरवं सस्यम् ॥ विधेः  
 सामान्यविधेः पुरोडाशंचतुर्धाकरोतीत्यस्य सस्यमिवमर्त्यःपच्यते  
 सस्यमिवाजायतेपुनः ध्रुवंजन्ममृतस्यचेत्यस्यच विशेषविषये आ-  
 ग्रेयादिविषये विधिना ऽऽग्रेयंचतुर्धाकरोतीत्यनेन आदिपदेन नि-  
 षेधोपपत्त्यस्तेन नसपुनरावर्तते यद्वत्त्वाननिवर्तने इत्यनेन न्यायत

उपसंहारापेक्षत्वादितिभावः ॥ एवञ्चास्थूलादिवाक्यप्रतिपाद्यस्य निषेधस्य कीदृशेनापिवाक्येन लौकिकस्थौल्यादिनिषेधबोधकत्वे संकोचेऽप्येव ॥ नातिरात्रेऽतिश्रुतिवन्नहिंस्यादितिश्रुतिस्थसर्वशब्दवद्वा तस्य दुर्वारत्वात् ॥ एतस्यैवानन्दस्येत्यादिवाक्यप्रतिपाद्यस्य तु समानविषयकनिषेधेन संकोचएवः ॥ इन्द्रोमायाभिर्मायान्तुप्रकृतिमित्याद्युपसंहाराः अशरीरंशरीरेष्वित्यादयो ज्ञेयस्याकारनिषेधाश्च समानविषयकानसन्त्येवेति तैः संकोचे नास्ति क्लेशः ॥ एतस्यैवानन्दस्य आसीनोदूर मित्यादिजन्यमात्रागमनादिसामान्यधियः किंस्वमादिवदयं मात्रादिर्मायिकउतात्मवदमायिकइति किमयंज्ञेयस्योताज्ञेयस्येति च विशेषाकाङ्क्षत्वात् ॥ २२ ॥ स्वमते विशेषानुवादफलमाह ॥ सफलमिति ॥ हि यस्मात् अभाविस्थितः स्वात्यन्ताभावाधिकरणस्थो मिथ्येत्युच्यते तस्मात्तद्वोधनाय प्रपञ्चवचनं सफलमित्यन्यत्रविस्तरः ॥ यस्तु प्रत्यक्षं कापि वेदे मिथ्यात्वकथनं नास्तीत्युक्तं तदनेनैवनिरस्तम् ॥ अधिष्ठाननिष्ठात्यन्ताभावप्रतियोगित्वस्यैव मिथ्यात्वपदार्थत्वेन मिथ्यापदेनानुक्तावपि अविप्रतिपन्नरूपेण मिथ्यात्वस्योक्तत्वात् ॥ एवंच विशेषानुवादस्याभावे वायौ रूपस्य निषेधेपि तस्याग्न्यादाविव ब्रह्मणि विशेषाणां निषेधेपि प्रधानादौ तेषां सिद्ध्या मिथ्यात्वाऽसिद्धे स्तदनुवादोयुक्तः ॥ ईक्षत्यधिकरणमपि ब्रह्मणि विशेषाधारत्वे सत्येव प्रधानादौ तदभावं बोधयितुमीष्टे ॥ तदाङ्गुरध्यारोपापवादाभ्यांनिष्प्रञ्चंप्रपञ्च्यते इति ॥ ब्रह्मनिरूपकमहावाक्यप्रकरणे विशेषनिरूपणं बुद्धिसौकर्यार्थं ॥ कचिन्तु शब्दवाक्यप्रदर्शनपरं लक्ष्यज्ञानंसौकार्यार्थम् ॥ उपासनायाः प्रकरणेतु तद-

धीमिति ॥ किञ्च श्रुतिषु विशेषनिरूपणाभावे निर्विशेषवाक्यानां  
 लौकिकविशेषनिषेधपरत्वं स्यादपि सतिलौकिकालौकिकविशे-  
 षद्वयस्यसमूलत्वे ॥ सतितु श्रुतिषु तन्निरूपणे नैवं भवितुं शक्यं ॥ प्र-  
 त्यासन्नप्रतियोगिनं विहायाऽप्रत्यासन्नप्रतियोगिनिषेधे न्यायवि-  
 रोधान् ॥ अन्यथा नतत्ररथाइत्यनेनापि लौकिकरथादेरेवनिषेधः  
 स्यादथरथानित्यादिनातु पारमार्थिकरथादिप्रतिपाद्येत ॥ माया-  
 मात्रांत्विति सूत्रं श्रुतिविरुद्धं स्यात् ॥ तादृशसूत्रबलेन कथंचित्  
 श्रुत्यर्थस्याप्यथाकरणेतु इहापि प्रकृतैतावत्त्वमिति सूत्रबलेन श्रु-  
 त्यर्थोऽन्यथाक्रियेतैव्यलम् ॥ ५ ॥ २३ ॥

विष्णौ जीवगकर्तृतादि यदि न प्राप्तं निषेध्यं कथं  
 प्राप्तं चेत्प्रतिबन्धतो न तदसत्ताधीनं योगान्तरैः ॥  
 सर्वैरेव हरौ यतस्तव जगद्योगैः समस्तात्मनि आ-  
 विर्भावनिषेधने क्व सनचेत्सर्वात्मसर्वाश्रये ॥ ६ ॥

इदानीमुक्तन्यायप्रनाश्रित्याऽपि निर्विशेषश्रुत्यादेर्युक्त्यन्तरेण तदु-  
 क्तार्थपरत्वं स्वपडयति ॥ विष्णाविति ॥ जीवादिसंबन्धि यद्वन्तुत्व-  
 कलादिकं तदेवासीनोदूरं व्रजति निष्कलमित्यादावासीनादिपदैर्नि-  
 षिध्यते इति हि तदभ्युगमस्तत्र तावत्सप्रष्टव्यः किमिदं जीवादिग-  
 तगन्तुत्वादिकम् ईश्वरे च प्राप्तम् उत प्राप्तम् नाथ इत्याह ॥ यदि-  
 न प्राप्तमिति ॥ प्रसक्तं हि प्रतिषिध्यते इति न्यायादिति भावः ॥ जी-  
 वेत्युपलक्षणं जडस्यापि ॥ ननु सर्वस्वास्त्विदं ब्रह्मेत्यादिभिः सर्वा-  
 भेदबोधकैर्वाक्यैर्जगदिव तदन्तःपाति जीवादिसंबन्धिमन्तुत्वादिक-  
 मापि प्राप्तमेवेति कुतो नेत्युच्यते इति द्वितीयपक्षमाशङ्क्यम् ॥

प्राप्तं चेदिति ॥ प्रतिबन्धत इति ॥ विशिष्टतद्वत्ताबुद्धेस्तदभाववत्ताबु-  
 द्विप्रतिबन्धकत्वा त्सर्वखलिनाते सर्वशब्देन विशिष्य तत्तद्वर्मापा-  
 दानेनाऽभेदबोधने तन्निषेधासम्भवात् ॥ अन्यथा नेतिनेतीतिबा-  
 क्यैर्लौकिकजगतस्तत्र निषेधे यतोवाइत्यादिवाक्यैरानन्दमयस्य-  
 जगतः स्वीकारस्तत्र त्वन्मते स्यात् ॥ द्विविधवाक्यबलेन गन्तृत्वादे-  
 रिव जगतोऽपि द्वैविध्यसंभवात् ॥ ओमितिचेत् लौकिकजगतः  
 किमुपादानं ॥ ब्रह्मैवेतिचेत्तत्रनिषेधानुपपत्तिरतएवजगद्विषये  
 द्वैविध्यकल्पनेति चेद्वन्तृत्वादिषु जीवधर्मेषु तन्यायावतारः ॥ ननु  
 जीवधर्माउपादानोपादेयभावेनेश्वरे सन्ति धर्मिधर्मभावेन तत्र  
 निषिध्यन्ते तत्राह ॥ नयोगान्तैरिति ॥ उपादानस्यापि धर्मित्वे-  
 न धर्मिधर्मभावेन निषेधे उपादानतयाऽपि निषेधात् ॥ किञ्च ये-  
 न संबन्धेन निषिध्यन्ते ससंबन्धश्चेद्धरौ नास्ति तर्हि सर्वात्मत्वहा-  
 मिर्यद्यस्ति तर्हि तेन निषेधानुपपत्तिस्तेन संबन्धेन जगतस्तत्रस-  
 त्वात् ॥ नहि घटसंयोगवति भूतले संयोगेन घटोन भवति नवा  
 तत्रसंयोगेन घटोनास्तीति प्रमाभवतीत्याह ॥ समस्तात्मनीति ॥  
 समवायाङ्गीकर्तृमतेतु येन संबन्धेनेत्यस्य स्थाने यन्निरूपितत्ववि-  
 शिष्टेन येन संबन्धेनेतिनिवेश्यम् ॥ ननु जीवधर्माः सन्त्येव हरौ  
 तेषामाविर्भावस्तत्रनिषिध्यते यतस्ते जीवे आविर्भूतास्तिष्ठन्ति त-  
 त्राह ॥ आविर्भावेति ॥ सः आविर्भावः यदा सर्वस्य स एवाश्रय-  
 सत्त्वा तच्चासत्त्वे कसत्त्वं स्यात् ॥ तस्य सर्वाश्रयत्वेन आविर्भूतामा-  
 मपि तत्र सत्त्वाभ्युपगमस्यावश्यकत्वमितिभावः ॥ किञ्च जीवे त-  
 त्सत्त्वे सुतरामीशे तत्सत्त्वं जीवस्येशादभिन्नत्वादित्याह ॥ सर्वात्मे-  
 ति ॥ ६ ॥ २४ ॥

नात्माऽणुः श्रुतितः स्मृतेरणुवचोगौणं परस्मिन्य  
 था एवं बुद्धिगुणैर्विसर्पिगुणता युक्तेर्विरोधान्नतु॥  
 अंशत्वं घटखाम्बुचन्द्रवदजोजीवोऽत्र कस्याऽपरं  
 ज्ञानस्याऽपि तिरस्कृतिर्यदि तदा प्रीतिश्च भानं क  
 थम् ॥ ७॥

यत्तु त्रयश्चत्वारिंशश्लोकव्याख्यायाम् एषोऽणुरात्माचेतसावेदि-  
 तव्यइति श्रुतेर्जीवस्याऽणुत्वम् ॥ लिङ्गशरीराभिप्रायेणाणुत्वस्य गौ-  
 णस्य वर्णनेतु न मानम् ॥ सवाएषमहानजइतीयं श्रुतिस्तु ब्रह्मपरा॥  
 तत्प्रकरणस्थत्वात् ॥ तथाच सूत्रं नाणुरतच्छ्रुतेरितिचेन्नेतराधिका-  
 रात् ॥ अतच्छ्रुतेरित्यस्य महत्त्वश्रुतेरित्यर्थइत्युक्तं तत्राह ॥ नात्मा-  
 णुःश्रुतितइति ॥ श्रुतिस्तु सवाएषमहानजआत्मायोयंविज्ञानमयः  
 प्राणेषुहृद्यन्तर्ज्योतिरिति ॥ नचेयंपरविषया ॥ प्राणहृदयविज्ञा-  
 नानां परस्मिन्नसंबन्धात् ॥ विज्ञानं हि बुद्धिः ॥ प्राणादिसहचारा-  
 त् ॥ प्रदेशान्तरेऽपि तत्सहचारदर्शनाच्च विज्ञानमयोमनोमयःप्रा-  
 णमयइति ॥ हृदयस्थानलिङ्गाच्चजीवविषया ॥ जीवस्य हृदय-  
 स्थानंतु अवस्थितिवैशेष्यादितिचेन्नाभ्युपगमाद्धृदिहि इतिसूत्र-  
 सिद्धम् ॥ प्रकरणन्तु लिङ्गादिभ्योदुर्बलम् ॥ आलोमभ्यआनखाद्ये  
 भ्यइतिश्रुतेश्च ॥ साहि तत्रात्मसत्त्वं स्वरूपाभिप्रायेणाह नतुचैत-  
 न्याभिप्रायेण ॥ मानाभावात् ॥ लोमनखे तददर्शनाच्च मर्यादा-  
 यामाढित्यङ्गीकारेऽपि नखाद्यात्यागभागे तदुपलब्धिप्रसङ्गात् वर्धि-  
 तनखेषु तददर्शनात् ॥ गुहांप्रविष्टावितिश्रुतिप्रदर्शनंतु मौर्ख्यादी-  
 श्वरस्याऽपि तथात्वापत्तेः ॥ तत्रौपाधिकतयोपपादनेऽत्रापि तथा-

वक्तुंशक्यत्वात् ॥ तत्सहचारेण जीवेऽपि तथैववक्तुमुचितत्वेन त-  
 स्याःश्रुतेस्तत्प्रतिकूलत्वाच्च ॥ स्मृतेरिति ॥ नित्यःसर्वगतःस्थाणु-  
 रचलोयंसनातनइतिस्मृतेरित्यर्थः ॥ यत्तु तत्र सर्वगतेन सहतिष्ठ-  
 तीतिसर्वगतस्थः सचासावणुश्चेतिव्याचख्यौ ॥ तन्न ॥ सामानाधि-  
 करण्येन स्थित्या तथाप्रयोगे रसस्य रूपेण सह स्थित्या रूपस्थो-  
 रसइतिप्रयोगापत्तेः ॥ तस्मात्तत्रासामर्थ्यान्नोपपदसमासः ॥ किं-  
 चैवं सर्वगतस्थपदं विफलं स्यात्प्रकृतानुपयोगात् ॥ नच यथाश्रु-  
 तेऽर्थेपि स्थाण्वचलपदयोः पर्यायत्वापत्तावन्यतरैवैयर्थ्यमापद्येते-  
 तिवाच्यम् ॥ स्थाणुपदस्य निर्विकारार्थकतया तत्राचलइत्यस्य हे-  
 तुर्गर्भितविशेषणत्वात् ॥ अस्माकं सविसर्गनिर्विसर्गपाठयोरुभयोः  
 सङ्गतिस्तस्यतु सविसर्गपाठोऽसङ्गतःस्यात्सच तद्गुरुणा कृते विद्वन्म-  
 ण्डने दृश्यते ॥ किञ्च तेनास्मदभिमतार्थपरत्वेनैवोपन्यस्तमिदंवच-  
 नम् ॥ एषोऽणुरात्माचेतसावेदितव्यइत्यत्रतु परस्यैवग्रहणं ॥ पर-  
 स्यैवात्मनश्चक्षुराद्यगम्यत्वेन ज्ञानप्रसादगम्यत्वेन प्रकृतत्वात् ॥ इ-  
 हापि वेदितव्यतया उक्तत्वाद्देदितव्यश्च परएवात्मा ॥ किञ्च य-  
 थाऽणोरणीयानित्यादिवाक्यं महतोमहीयानितिवाक्यबलात् दु-  
 र्ज्ञेयत्वपरमित्यङ्गीक्रियते तथेहापि महानजः नित्यःसर्वगतःस्थाणु-  
 रित्यादिवाक्यबलाद्बालाग्रशतभागस्येत्यादिवाक्यं तत्परं स्वीक्रि-  
 यतामित्याह ॥ परस्मिन्यथेति ॥ यथा दुर्ज्ञेयत्वाभिप्रायेण ब्रह्म-  
 ण्यणुवचस्तथा जीवइत्यर्थः ॥ किञ्च बुद्धिस्थगुणैरेवान्नतथा व्य-  
 पदेशोऽस्तु तथाच श्रुतिर्बुद्धेर्गुणेनात्मगुणेनैवैवआरापमात्रोद्यवरो-  
 पितृष्टइति ॥ एतेनोक्तान्यादयोऽपि व्याख्यतास्तासामपि बुद्ध्यु-  
 पाधिकत्वात् ॥ तमुक्तमन्तप्राणोनूक्तमतीत्यादौ प्राणादेरेव प-



श्रादुक्रमणमुक्तं नतु बुद्धेरिति तस्याः सहोक्रमणेऽपि नतद्विरोधः॥  
 अनोर्लक्षणार्थत्वेनापि विरोधाभावाच्च ॥ तथाच भगवद्गीतायां श-  
 रीरं यदवामोति यच्चाप्युक्तामतीश्वरः ॥ गृहीत्वैतानि संयाति वायु-  
 र्गन्धानि वाशयात् ॥ श्रोत्रं चक्षुःस्पर्शनं चरसनं घ्राणमेव च ॥ अधि-  
 ष्ठाय मनश्चायं विषयानुपसेवते इत्यत्र ग्रहणपूर्वकं गमनमुक्तम् ॥  
 तथाच सूत्रम् तद्गुणसारत्वात्तु तद्व्यपदेशः प्राज्ञबविति ॥ तुशब्दः पू-  
 र्वपक्षव्यावृत्त्यर्थः ॥ एतेन नाणुरतच्छ्रुतेरिति सूत्रविरोधः परित्द-  
 तस्तस्य पूर्वपक्षस्थत्वात् ॥ सूत्रार्थस्तु तस्याबुद्धेर्गुणास्तद्गुणास्ते सा-  
 रः प्रधानं यस्यात्मनः संसारिभावे संभवन्ति कारणत्वात् सतद्गु-  
 णसारस्तद्भावस्तद्गुणसारत्वं तस्मात् ॥ तद्व्यपदेशः अणुत्वोक्तान्या-  
 दिव्यपदेशः ॥ प्राज्ञवत् यथा प्राज्ञस्य परमात्मनः समुणेषूपसनेषु  
 उपाधिगुणसारत्वादणीयत्वादिव्यपदेशोऽणीयान्त्रीहेर्वायवाद्वा इ-  
 त्येवं प्रकारस्तद्वदिति ॥ यद्वा सारो बले स्थिरांशे चेति मेदिनीकोशा-  
 द्बलवाची सारशब्दः ॥ एतेन बुद्धिगुणानामनर्थक्यत्वात्कथं सा-  
 रत्वमित्यपास्तं ॥ संसारित्वे सास्त्वाच्च ॥ तदेतदाह ॥ एवं बुद्धिगुणैरि-  
 ति ॥ किञ्चात्मनोऽणुत्वे निदाघे सकलदेहव्याप्यौष्ण्यं युगपन्नप्र-  
 तीयेत एवं गङ्गाज्जलमग्नस्य शैत्यम् ॥ नच यथा गुणिनो मण्या-  
 देरेकदेशस्थत्वेऽपि तस्य भास्तद्गुणा अधिकं देशं व्याप्नुवन्ति एवं जी-  
 वस्याणोर्द्वैदेशस्थस्यापि ज्ञानं गुणः सर्वत्र देहे प्रसरति तेन तद्भा-  
 पि शैत्यौष्ण्योपलब्धिरिति वाच्यम् ॥ प्रभाषा विरलसंयोगवत्तेजो-  
 द्रव्यत्वेन गुणत्वे प्रमाणत्वात् ॥ यत्तु विद्वन्मण्डनटीकायाम्  
 आलोकस्य द्रव्यत्वे व्योम्नि वर्तमानस्य तस्य तद्व्यतिरेकेण तद्ग्रहण-  
 णमपि स्थित्युक्तं ॥ तन्न ॥ आलोकस्य तद्व्यतिरेकत्वात् ॥ सच दीपजस्य-



इति दीपस्याऽऽलोकइत्युच्यते ॥ प्रदीपाद्यालोकस्य गुणत्वे प्रका-  
 शवत्सूत्रविरोधः ॥ एवंच विशेषाभावान्मण्याद्यालोकोपि द्रव्य-  
 म् ॥ एवंच वस्तुतस्तु आलोकोऽत्र मणेरिव यास्यइति कुशकाशा-  
 घलम्बनमपि प्रत्युक्तम् ॥ ज्ञानस्य गुणत्वे पदार्थान्तरेण संयोजस-  
 मवाययोरसम्भवेन साक्षात्संबन्धान्तरस्य वक्तुमशक्यत्वेनाऽसंबद्ध-  
 स्य भानेऽतिप्रसङ्गेनच शैत्यादिभानानुपपत्तिः ॥ एवं प्रभायामुणत्व-  
 मित्यादिना तस्याः संबन्धोदुर्वचः ॥ एवंच चक्षुषा भित्त्यादेर्ग्रहणमे-  
 पि दुष्करं तेजः संबन्धाभावात् ॥ तथाऽऽलोकस्य चाक्षुषसत्त्वेन गु-  
 णचाक्षुषे त्वसंयुक्तद्रव्यद्वाराचक्षुषोहेतुत्वं व्याकुप्येत ॥ एतेन म-  
 न्धस्यापि निराश्रयस्य गमनं प्रत्याख्यातम् ॥ घ्राणेनासंबन्धेनाप्र-  
 त्यक्षत्वप्रसङ्गात् ॥ द्रव्यद्वारकस्य घ्राणहेतुत्वस्य भङ्गाच्च ॥ तस्माद्व-  
 न्धोऽप्यवयवैस्सहैव याति तेषां च यथाद्रव्यस्वभावमेव प्रसरणं  
 द्रव्यैश्चाकर्षणमिति नातिदूरे गन्धभानं नवा द्रव्यस्य देशान्तरे ग-  
 गमनेऽवयवान्तरप्रसरणम् ॥ अतिसौक्ष्म्याच्च नतदपगमेऽपि द्रव्य-  
 स्य लघुत्वादिभानम् ॥ त्वयापि हि गुणभूतस्य गन्धस्यातिदूरग-  
 मनाभावाय न्यूनत्वाभावाय च तन्नितयं कल्पनीयमिति समं  
 कल्पनागौरवम् ॥ सूक्ष्मावयवान्तरपूरणंवा कल्प्यते त्वयापि न्यू-  
 नताभयाद्वन्धान्तरोत्पत्तिः कल्पनीया ॥ एवमनेकचर्मपुटवेष्टितमृ-  
 गमदादिषु गन्धस्येवावयवानामपगमागमौ बोद्ध्याविति साम्यम् ॥  
 कर्पूरेष्वयवानागमाल्लघुतैव ॥ गन्धमात्रापगमे सा कथं स्यादि-  
 तिविचार्यम् ॥ परिमाणसाम्येऽल्पगन्धतातु पूर्यमाणावयवानामल्प-  
 गन्धत्वेन वक्तुंशक्या ॥ प्रसारितमुखस्य तद्रसानुपलंभस्तु रसने-  
 न्द्रियस्याऽत्यल्पवस्तुरसाप्राहकताया दृष्टत्वात् ॥ अतएव कर्पूरस-

निधौ तद्गन्धज्ञानेऽपि नतद्रसज्ञानम् ॥ नच सकृत्स्पृष्टस्यापि ल-  
 शुनादेर्हस्तादीनां क्षालनेऽपि गन्धोनापैतीति गन्धमात्रस्य करा-  
 दौ संबन्धोनावयवानां तेषां सकृत्स्पर्शेनागतानां सकृत्क्षालनेना-  
 पगमस्यौचित्यादितिवाच्यं ॥ सकृत्स्पर्शेनागतस्य गन्धस्याऽपि  
 सकृत्क्षालनेनापगमौचित्यात् यदितु गन्धे तदर्थं सामर्थ्यं कि-  
 ञ्चित्कल्प्यते तर्हि तत्तदाश्रयएव कल्प्यताम् ॥ यथावृक्षस्यसं-  
 पुष्पितस्यदूराद्गन्धोवात्येवंपुण्यस्यकर्मणोदूराद्गन्धोवातीतिश्रुतौ ग-  
 न्धशब्दोगन्धवद्भव्यपरोलेशपरोवा ॥ गन्धःप्रतिवेश्यामोदलेशसं-  
 बन्धगन्धकेइतिमेदिनीकोशात् ॥ दूरत्वंतु वृक्षापेक्षया तस्योपात्त-  
 त्वात् नतु स्वाश्रयापेक्षया मानाभावात् ॥ पृथिवीं परित्यज्य ग-  
 न्धस्थितेः सर्वथाऽयुक्तत्वात् ॥ तथाचव्यासः॥उपलभ्याप्सुचेद्गन्धं-  
 केचिद्दूर्युरनैपुणाः ॥ पृथिव्यामेवतंविद्यादपोवायुंचसंश्रितमिति ॥  
 यत्तु केचिच्छब्दवदनाश्रयस्य चैतन्यस्य गतिमाद्भुस्तन्न ॥ श्रोत्रे-  
 न्द्रियस्य गत्वा ग्राहित्वेन शब्दस्य चलनाभावात् ॥ यत्तु यथा  
 चन्दनस्यैकदेशस्थस्य सर्वदेहव्यापिशैत्यसंपादकत्वमेवं जीवस्या-  
 पि लृद्धेशस्थस्य सर्वदेहव्यापिज्ञानसम्पादकत्वमिति ॥ तन्न ॥ च-  
 न्दनस्य सावयवत्वेन सूक्ष्मतदवयवप्रसरणेन देहव्यापिशैत्यापाद-  
 कत्वसम्भवात्॥एतेनगुणाद्वालोकावत् व्यतिरेकोगन्धवत् अविरोध-  
 श्चन्दनवदितिसूत्राण्यपिसमाहितार्थानि ॥ तेषांपूर्वपक्षपरत्वात् ॥  
 कथमन्यथा प्रकाशाश्रयद्वातेजस्वादित्यनेन विरुद्धं गुणाद्वालोका-  
 वदितिसूत्रकारोवदेत् ॥ अधिकजिज्ञासुभिस्तु शारीरके द्रष्टव्यम्॥  
 तदेतदभिप्रेत्याह ॥ विसर्पिगुणतायुक्तेर्विरोधान्तुइति ॥ एतेन  
 विसर्पिगुणचैतन्योऽणुर्जीवइति प्रत्युक्तम् ॥ २५ ॥ यत्तु विसर्पि-

गुणचैतन्योऽणुर्जीवोऽंशो हरेः स्मृत इति यच्चाऽभेदो वास्तवः स्वांशा-  
 जीवा इति निजे मते इति च जीवस्य ब्रह्मावयवत्वमुक्तम् तत्खण्ड-  
 यति ॥ अंशत्वमित्यादिना तृतीयचरणेन ॥ अंशोनानाव्यपदेशा-  
 दित्यत्रांश इवांशः सचावच्छेदवादेन प्रतिबिम्बवादेन वासमर्थ-  
 नीयः ॥ नच सूत्रे मुख्यांशपरित्यागे प्रमाणाभाव इति वाच्यम् ॥  
 हस्तमात्रेऽयं देवदत्त इति व्यपदेशस्य मुख्यत्वाभावेन विप्रहस्तच्छे-  
 दने ब्रह्महत्याप्रायश्चित्तस्य धर्मशास्त्रज्ञैरनुपदेशेन च अवयवे मु-  
 ख्याभेदव्यपदेशाभावेन गौणाभेदव्यपदेशस्यावयवत्वव्याप्या ते-  
 न तत्साधने तवापि मुख्यार्थस्यैकत्रत्याज्यत्वात् ॥ किञ्चौपचारि-  
 कोऽपि अभेदव्यपदेशो व्यभिचारवाणाय विशिष्यैव हेतुर्वाच्यः स-  
 च्च दुर्वच इत्यवयवसदृशोऽंशशब्देन ग्राह्यस्तत्रच मुख्योऽभेदव्यप-  
 देशो भेदव्यपदेशस्तु गौणो व्याप्यः ॥ एवं चोक्तविधं विभुत्वमप्यु-  
 पपन्नम् ॥ एवमेव ममैवांशो जीवलोके इति गीतापि व्याख्येया ॥ सू-  
 त्रैकवाक्यतालाभात् ॥ अतएव निष्कलमिति ब्रह्माणि कलानिषे-  
 धश्रुतिः संगता ॥ तत्र न्यायोपबृंहितश्रुतौ संकोचापेक्षयाऽन्यत्र  
 संकोच एव युक्तः ॥ नचावच्छेदवादेऽवयवसादृश्येऽपि प्रतिबिम्ब-  
 वादे कथं तदिति वाच्यम् ॥ परिच्छिन्नोपाधिप्रतिबिम्बस्योपाधिप-  
 रिच्छेदेन परिच्छिन्नतयाऽवयवसादृश्योपपत्तेः ॥ किञ्च त्वदुक्तरी-  
 त्या ईशस्योपचयापचयाभ्यां विकारित्वापत्तिः ॥ जीवस्य तत्तद्दे-  
 शगमनार्थं निस्सरणे हरेस्सच्छिद्रत्वापत्तिश्च ॥ सन्निहितावय-  
 वान्तराणां तत्र प्रसर्पणे तु शैथिल्यापत्तिः ॥ परास्यशक्तिर्विविधै-  
 व श्रूयते इति श्रुतिर्मायाविषयैव ॥ मायायामेवाघटितघटनापटी-  
 यसीत्वस्य लोके दृष्टत्वेन ततोऽतिरिक्तायाः शक्तेः सत्त्वे तस्यां

तादृशसामर्थ्यवत्त्वकल्पने च प्रमाणाभावादितीयमपि श्रुतिर्जीवे-  
 शाबाभासेन करोति मायाचाविद्याच स्वयमेव भवति इत्यादिश्रु-  
 त्यन्तरोक्तमेवार्थं द्रढयति नत्वेतया श्रुत्या जीवानां तदवयवत्वेपि  
 तस्य निरवयवकत्वं ॥ तेषां ततो निस्सरणेऽपि सच्छिद्रत्वाद्यभावं  
 विचित्रशक्तिमत्त्वेनेशस्य बोधयितुं युक्तं ॥ लोकविरोधाच्छ्रुत्यन्त-  
 रविरोधाच्च ॥ २६ ॥ इदानीमग्रेयथाविस्फुलिङ्गास्तथा जीवोद्गमः  
 स्मृत इति तदुक्तं जीवस्योद्गमनं स्वण्ड्यते ॥ अजो जीव इति ॥ प्रा-  
 णवज्जीवस्य व्युच्चरणे समानश्रुत्या तद्वदेवोत्पत्तौ नाशोऽपि तस्य-  
 स्यात् ॥ उत्पन्नस्य नाशधौव्यात् ॥ जातस्य हि ध्रुवो मृत्युरिति भग-  
 वदुक्तेः ॥ नन्वस्तु तथा येतु ज्ञानैकसन्निष्ठास्तेषां तु लय एव हीत्य-  
 स्मदीयैर्मुक्तौ लयस्यैवोक्तत्वादिति चेत्सुष्याख्यातमात्मविनाशार्थं  
 यतामहे इति वदता ॥ अधिकमुत्तरभागे वक्ष्यते ॥ तस्मादुपात्त्युद्ग-  
 मेनैव जीवोद्गमः ॥ अतएव काण्वानां सर्व एत आत्मान इति पाठो-  
 नास्ति उपात्त्युद्गमेन तदुद्गमस्य सिद्धत्वात् ॥ माध्यंदिनानान्तु उ-  
 पाधिनिर्गमेनात्मनिर्गम इति स्पष्टप्रतिपत्त्यर्थं तथा पाठः ॥ अतएव  
 नात्माऽश्रुतेर्नित्यत्वाच्च ताभ्य इति सूत्रसंगतं ॥ न जायते भ्रियते वा वि-  
 पश्चित् इति श्रुतिर्न जायते भ्रियते वा कदाचिदिति स्मृतिश्च संगता ॥  
 ॥ २७ ॥ इदानीं जडे चिदानन्दयोस्तु तथाऽऽनन्दस्य सर्वशः तिरो-  
 धानं हरीच्छातो निबन्धादिषु वर्णितम् ॥ आविर्भावे तु सर्वं हि ब्रह्मैवे-  
 तिनसंशयः इति स्वण्डयति ॥ अत्र कस्येति ॥ अत्र जीवे कस्य  
 सुखस्य तिरस्कृतिर्यदि तदा प्रीतिप्रतीतिः कथम् अपरे जडे ज्ञान-  
 सुखे योर्यदि सा तदा ज्ञानप्रीतिप्रतीतिः कथमित्यन्वयः ॥ न हि  
 तिरस्कृतस्य ज्ञानं संभवति ॥ यच्चाऽनुभवयोग्यत्वं वर्तमानस्य वस्तु-

नः आविर्भावः सविज्ञेयस्तिरोभावस्ततोऽन्यथा इति त्वदुक्त्या भा-  
 नायोग्यत्वस्यैव तिरस्कारपदार्थतया त्वया स्वीकारात् ॥ किञ्च चि-  
 दानन्दौ सतोभिन्नावभिन्नौ वा ॥ आप्तेऽपसिद्धान्तः ॥ चिदानन्द-  
 योरसत्त्वापत्तिश्च ॥ द्वितीये तु त्रिषु तेषु तिरोभावातिरोभाववैल-  
 क्षण्यानुपपत्तिः ॥ किञ्च जीवजडयोर्ब्रह्मणाऽत्यन्ताभेदेन एतयोः  
 सुखादितिरोभावे ब्रह्मणोऽपि सस्यात् ॥ एतेन जीवस्यानन्दतिरो-  
 भावेन ब्रह्मणोभेदइत्यपि प्रत्युक्तम् ॥ पूर्वमभेदसत्त्वेनातिरोभाव-  
 तिरोभावयोः समानयोगक्षेमत्वात् ॥ किञ्च व्युच्चरणसाम्ये प्राणा-  
 द्विजडे ज्ञानस्याऽपि तिरोभावे किं कारणम् ॥ ईश्वरेच्छां प्रति तु  
 वक्ष्यते ॥ तर्कस्तु त्वया श्रौतेऽर्थे नाश्रीयते ॥ श्रुतौ तु अंशांशिभाव-  
 मनादृत्य ब्रह्ममात्रतएव व्युच्चरणमुक्तम् ॥ तस्मात्सर्वत्राऽस्तिभा-  
 तिप्रियमितिप्रतीत्या ब्रह्मणः सर्वत्र सर्वदा सर्वथैकरसत्वेन समा-  
 नैबोत्पत्तिर्वाच्या ॥ वस्तुस्थितिस्तूक्ता ॥ २८ ॥ ७ ॥

मायायां प्रतिबिम्बते चितिरसौ स्वच्छा हि सत्त्वे  
 न सा गाम्भीर्यस्य जले रवस्य गगने भानान्नभः  
 शब्दयोः ॥ छाया तत्र परैस्तिरस्कृतिवशात्पञ्चीकृ-  
 तौ चाम्बरे रूपं नोद्भवतीत्यतो नियमनं सामान्य  
 तोबाधितम् ॥ ८ ॥

एवं जीवस्य परसंमतमंशत्वं निराकृत्य स्वसंमतं पन्थानं निष्क-  
 ण्टकं चिकीर्षुः यथास्वयं ज्योतिरात्माविवस्वानपोभिन्नावद्बुधैको-  
 नुगच्छन् उपाधिनाक्रियतेभेदरूपोदेवः क्षेत्रेष्वेवमजोयमात्मा

जीवेशावाभासेनकरोतिमायाचाविद्याचस्ययमेवभवति छायात-  
 पौब्रह्मविदः रूपंरूपंप्रतिरूपोबभूव एकएवतुभूतात्माभूतेभूतेव्यव-  
 स्थितः एकधाबहुधाचैवदृश्यतेजलचन्द्रवदित्यादिश्रुतिसंमतम्  
 आभासएवच अतएवचोपमासूर्यकादिर्विदित्यादिसूत्रसंमतं च जी-  
 वस्य ब्रह्मप्रतिबिम्बत्वमाह ॥ मायायामिति ॥ अत्र कश्चित्प्रत्य-  
 वंतिष्ठते ॥ मायात्वेनाभिमता नप्रतिबिम्बभाक् अस्यच्छत्वात् १  
 दारुवत् ॥ निरवयवत्वात् २ रूपाभावात् ३ रूपवत् ॥  
 अपरिच्छिन्नात्वात् ४ आत्मवत् आकाशवद्वा ॥ एतेषु प्र-  
 तिबिम्बापत्तिरेव विपक्षे बाधकस्तर्कः ॥ एवम् आत्मा न प्रतिबि-  
 म्बते अनवयवत्वात् ५ अपरिच्छिन्नत्वात् ६ आकाश-  
 वत् ॥ अरूपत्वात् ७ तद्वत् वायुवच्च ॥ एतयोः प्रतिबिम्बा-  
 पत्तिरेव विपक्षे बाधकस्तर्कः ॥ एवंच स्वच्छे सावयवे रूपवति  
 परिच्छिन्नएवोपाधौ सावयवस्य रूपवतः परिच्छिन्नस्य प्रतिबि-  
 म्बनियमेन तर्कपराहतत्वान्नेमानि वाक्यानि प्रतिबिम्बत्वपराणि  
 किन्त्वंशत्वप्रतिपादकवाक्यवदन्यथाव्याख्येयानि इति ॥ तत्र  
 अजामेकां सत्त्वंरजस्तमइतिप्रकृतेरित्यादिवचनैः स्रष्ट्याःप्रकृतेः  
 सत्त्वगुणकत्वेन मायांतुप्रकृतिमितिश्रुत्या तस्याएव मायाशब्दवा-  
 च्यत्वेन विद्वद्भवहारात्सत्त्वात्संजायतेज्ञानमितीश्वरवाक्याच्च स-  
 त्वस्य स्वच्छत्वेन आत्मावरकतयाऽस्मदीयैस्तमस्सादृश्यस्य त-  
 च स्वीकृतत्वेपि स्वपृष्ठगतघटावरकरजतादिपात्रवत्प्रतिबिम्बग्रह-  
 प्रयोजकस्वच्छतायाः प्रत्याख्याने प्रमाणाभावेन सजलकज-  
 लादिलिप्तपात्रादौ दीपादिप्रतिबिम्बदर्शनात्तदनुगतस्य माया-  
 व्यावृत्तस्य स्वच्छत्वस्य वक्तुमशक्यत्वेनच प्रतिबिम्बग्रहरूपफल-

कल्पस्वच्छताया अदृश्य आकाशादाविव तत्र कल्पने बाधका-  
 भावेन चाद्यो हेतुः स्वरूपासिद्ध इत्याह ॥ स्वच्छादिसत्त्वेनेति ॥  
 ॥ २९ ॥ द्वितीयोपि मायायास्त्रिगुणात्वेन गुणानां सावयवत्वेन  
 च स्वरूपासिद्धो हेतुरित्यपि अनेनैव सूचितम् ॥ सव्यभिचारश्चे-  
 त्याह ॥ रवस्य गगने इति ॥ अतएव तृतीयचतुर्थावपि सव्यभिचा-  
 रौ ॥ आकाशे सावयवत्वस्योत्पत्तिमत्त्वेन परिच्छिन्नत्वस्य च पा-  
 दोस्य विश्वा अत्यतिष्ठदशाङ्गुलम् एकांशेन स्थितो जगत् विकारा-  
 र्वातचेत्यादिवाक्यैः स्वीकारे तु उक्तरीत्या सावयवत्वस्य श्रुत्या-  
 दिभिरेव परिच्छिन्नत्वस्य च मायायामपि सत्त्वेन स्वरूपासिद्धिरेव  
 द्वितीयचतुर्थयोर्बोद्धव्या ॥ ३० ॥ ननु स्वच्छत्वमात्रस्यैवोपाधौ प्रति-  
 बिम्बग्रहप्रयोजकत्वे स्वच्छरूपेऽपि प्रतिबिम्बः स्यादिति चेन्न ॥  
 रूपस्य स्वच्छत्वे प्रमाणाभावात् ॥ अस्वच्छद्रव्यगत रूपस्य स्वच्छ-  
 त्वाभावेन स्वच्छगतस्य तत्त्वेऽपि स्फाटिकपात्रस्थजलप्रतिबिम्ब-  
 स्य तादृक्पात्रगतप्रतिबिम्बादपृथक्त्वद्रूपप्रतिबिम्बस्य द्रव्यप्र-  
 तिबिम्बादपृथक्त्वात् ॥ आधाराधेयगतयोः प्रतिबिम्बयोरव्यति-  
 रेकात् ॥ रूपस्य द्रव्यादपृथक्त्वाच्च ॥ एवं गुणान्तरे क्रियादिषु च  
 समाधेयम् ॥ अस्वच्छत्वादेव वायुकालदिशासु न प्रतिबिम्बा-  
 शङ्का ॥ आत्मनि प्रतिबिम्बाभावस्तु प्रभायामिव प्रतिबिम्बया-  
 हिविजातीयस्वच्छत्वाभावेन बोध्यः ॥ नचास्मन्मते जल-  
 क्षित्योरेव प्रतिबिम्बस्वीकारात्प्रभायां तदतिप्रसक्तेरभावेन तादृ-  
 ग्वैजात्यस्वीकारो व्यर्थ इति वाच्यम् ॥ ईदृशनियमस्वीकारस्य श्रु-  
 त्यादिप्रामाण्याकल्पनलाघवेनैव ततो लघुत्वात् ॥ आकाशे शब्दप्र-  
 तिबिम्बदर्शनेन व्यभिचारित्वाच्च ॥ न च त्वन्मते बाधवादावपि श-



ब्दस्य सत्त्वेन शब्दान्तरस्य वाध्वादिगुणत्वेन प्रतिध्वनेरेवाकाशगु-  
 ८ णत्वं तथाच तस्याकाशेएव समुत्पत्त्या कथं प्रतिबिम्बत्वमिति वा-  
 च्यम् ॥ नैयायिकादिरीत्या अङ्गीकारे द्वितीयादिशब्दानां सामा-  
 न्याकाशस्य तस्या अनङ्गीकारे वर्णात्मकशब्दानां वायूपाकाश-  
 ८ स्य गुणत्वात् ॥ दन्ताद्यभिघातजन्यशब्दानामनभिष्यक्तत्वेन व-  
 र्णानां दन्तादिजन्यत्वायोगात् ॥ शास्त्रविरोधाच्च ॥ नच वागिन्द्रियं  
 नाकाशः किन्तु तद्विकारइतिवाच्यम् ॥ प्रकृतिविकृत्योरभेदात् ॥  
 प्रतिबिम्बशब्दस्यैवाकाशगुणत्वस्वीकारे बाधकाभावाच्च ॥ नहि ✕  
 प्रतिबिम्बत्वप्रयोजकसामग्र्याजन्यत्वे तत्रोत्पत्तिमात्रेण तदगुण-  
 त्वेनवा प्रतिबिम्बत्वाभावः शक्यनिश्चयः ॥ प्रतिवर्णस्य प्रतिबि-  
 म्बत्वमन्तराऽनुपपत्तेश्च ॥ नच वर्णाभिष्यञ्जकध्वनिनिमित्तकप्र-  
 तिध्वनेर्भूलध्वनिवदेव वर्णाभिष्यञ्जकत्वेन तदुपपत्तिरितिवाच्य-  
 म् ॥ अष्टौस्थानानिवर्णानामिति पाणिनीयशिक्षाविरोधात् ॥ त-  
 द्वामाण्येन तत्तस्थाने वाध्वाभिघातजन्यध्वनेरेव वागिन्द्रिये वर्णा-  
 भिष्यञ्जकत्वात् ॥ तन्निमित्तकध्वनेरपि व्यञ्जकत्वे प्रमाणाभावा-  
 त् ॥ वागिन्द्रियस्य निष्फलत्वापत्तेश्च ॥ बहिराकाशवदन्तराका-  
 शएव वर्णोत्पत्तिसंभवात् ॥ किञ्च स्वस्मात्पूर्वतोभेर्यादिध्वनिस-  
 मुत्पत्तौ नियमतः प्रतिध्वनिः पश्चिमतएवश्रूयते तदुत्पत्तिपक्षे न  
 संगच्छते ॥ तथाहि ॥ यद्याकाशे प्रतिध्वनिरुत्पद्यते तर्हि किञ्चि-  
 द्देशावच्छेदेनैव तद्वाच्यं तथाच तद्देशात्पश्चिमतः स्थितस्य पूर्वत-  
 स्तत्पतीतिः स्यान्नचैवमस्ति प्रतिबिम्बत्वे तु स्वव्यवहितदेशे एव  
 तत्कल्पनान्नानुपपत्तिः ॥ किञ्च प्रतिबिम्बातिरिक्तं कार्यं मणिम-  
 ग्नादिभिन्नसामग्र्या व्यवहितदेशे न जन्यतेइति कथंप्रतिध्वनिर्न-



शब्दस्यच्छाया ॥ ३१ ॥ गगने शब्दप्रतिबिम्बदर्शनादेव पञ्चमो-  
 पिव्यभिचारी ॥ रूपादेःप्रबिम्बदर्शनाच्च ॥ नच द्रव्यत्वे सतीति  
 हेतोर्विशेषणान्नव्यभिचारइतिवाच्यम् ॥ आत्मनोगुणाद्यभावेन  
 द्रव्यत्वासिद्धौ स्वरूपासिद्धेः ॥ द्रव्यत्वपरिभाषायानिर्मूलत्वेन  
 शास्त्रार्थाव्यवस्थापकत्वाच्च ॥ जले आकाशप्रतिबिम्बदर्शनाद्दृ-  
 ष्टान्ते हेतोरसिद्धेश्च ॥ यत्तु तद्गतप्रभामण्डलस्य जले प्रतिबिम्बो-  
 नाकाशस्येति ॥ तन्न ॥ गाम्भीर्यबुद्ध्यभावप्रसङ्गात् ॥ नहि गाम्भीर्य-  
 मवकाशविशेषातिरिक्तं जानुदग्धे जले वक्तुं शक्यते ॥ प्रमाणाभा-  
 वात् ॥ बहुदेशावच्छिन्नप्रभाप्रतिबिम्बेन गाम्भीर्यव्यवहारइतिचे-  
 न्न ॥ देशस्योपलक्षणत्वे यत्रयत्र प्रभामण्डलप्रतिबिम्बस्तत्रतत्र  
 गाम्भीर्यप्रतीत्यापत्तिः ॥ नचैवमस्ति ॥ ममतु यत्राकाशप्रतिबि-  
 म्बस्तत्र गाम्भीर्यभानं यत्रतु नतत्प्रतिबिम्बस्तत्र नतद्भानमिति  
 नाव्यवस्था ॥ प्रतिबिम्बाभावप्रयोजकंतु स्वगतमुपाधिगतं वा कि-  
 ञ्चिदुभाभ्यां कल्पनीयम् ॥ देशस्य विशेषणत्वे घटकुटीप्रभात-  
 न्यायः ॥ देशस्याकाशानतिरिक्तत्वात् ॥ दिगूपत्वे तु तत्कुट्यन्तर-  
 प्रभातन्यायः ॥ सएववा ॥ दिशआकाशानतिरिक्तत्वात् ॥ एवं  
 दूरत्वधीरप्याकाशप्रतिबिम्बेनैव समर्थनीया ॥ तदेतदाह ॥ गाम्भी-  
 र्यस्येति ॥ इदं दूरत्वस्याप्युपलक्षणम् ॥ ३२ ॥ अतएव षष्ठोऽपि-  
 व्यभिचारी ॥ नचोपाध्यनन्तर्गतस्यैव प्रतिबिम्बइति कथं विशो-  
 राकाशस्यात्मनश्च प्रतिबिम्बइतिवाच्यम् ॥ अप्रयोजकत्वादन-  
 न्तर्गतत्वस्य ॥ तद्विकारस्य न तत्र प्रतिबिम्बइति नियमेनैव रेखा-  
 प्रतिबिम्बाऽनवकाशात् ॥ आकाशस्योक्तरीत्या परिच्छिन्नत्वे तु  
 दृष्टान्ते हेत्वभावोऽसाधारण्यंच ॥ अत्राकाशस्य जलाधारत्वं तत्र

प्रतिबिम्बितत्वं चेत्यवच्छेदभेदेन द्विधा जलेस्थितिरिति ब्रह्मजी-  
वयोरप्येकत्र तथास्थितौ नबाधकम् ॥ एतेन लोकेबिम्बप्रतिबि-  
म्बयोरेकत्रस्थित्यदर्शनेन द्वासुपर्णा गुहांप्रविष्टौ इत्यादिश्रुतेर्गुहां-  
प्रविष्टावित्यादिसूत्रस्य च विरोधइति आत्मनः सर्वगतस्य सर्वग-  
तायां मायायां सत्त्वेन कथं प्रतिबिम्बः स्यादितिच विद्वन्मण्ड-  
नोक्तं प्रत्युक्तम् ॥ आकाशवदेवोपपत्तेः ॥ मायायाः परिच्छिन्न-  
त्वस्योपपादितत्वात् ॥ यत्तु विद्वन्मण्डने नचसंयोगसंबन्धेन तत्र  
वर्तमानत्वमप्रतिबिम्बेप्रयोजकम् एतयोश्च न संयोगोविभुत्वा-  
त् अतो नानुपपत्तिरितिवाच्यम् ॥ संयुक्तस्याऽपि प्रभामण्डल-  
स्य तथाप्रतीतेः ॥ नच यदंशे संयोगस्तदंशे न तथेतिवाच्यम् ॥ बि-  
सिनीसूत्रमात्रान्तरिताङ्गुलीतलभागस्थप्रभाया अपि दर्पणे प्रति-  
बिम्बादित्युक्तं ॥ तदपिनसम्यक् ॥ संयोगस्याव्याप्यवृत्तितया  
ततोऽल्पान्तरितस्थायाश्चांशकल्पनायाः सम्भवेन चासमाधानत्वा-  
त् ॥ बिम्बोरसंयोगे प्रमाणाभावान्मायायाः परिच्छिन्नत्वस्यो-  
क्तत्वात् पूर्वपक्षोऽप्यकिंचित्करः ॥ ३३ ॥ आकाशे व्यभिचारादे-  
व न सप्तमः ॥ प्रथमदृष्टान्तेसाध्याप्रसिद्धेश्च ॥ यत्तु शुद्धाद्वैतमा-  
र्तण्डटीकाकृत्यञ्चीकरणेन तेजआदेरंशस्याऽऽकाशेऽपि सत्त्वेन रू-  
पवत्त्वोपपत्त्या तत्र शब्दप्रतिबिम्बाङ्गीकारेऽपि रूपवत्येव प्रतिबि-  
म्बइति नियमाव्यभिचारः॥वायौतु नातिप्रसङ्गोरूपस्याऽनुद्धूतत्वा-  
त् ॥ उद्धूतरूपवत्येव प्रतिबिम्बनियमादित्याह ॥ तन्न ॥ सामग्र्या-  
विशेषाभावेनैकत्रोद्धूतमन्यत्राऽनुद्धूतमित्यत्र गमकाभावात् आ-  
काशस्य चाक्षुषत्वापत्तेश्च स्पर्शवत्त्वप्रसंगाच्च॥तस्मादर्द्धस्य स्पर्श-  
वत्त्वेऽपि स्पर्शानुत्पत्तिवद्वायाविवांऽशत्रये रूपसत्त्वेऽपि अंशपञ्च-

के तदभावेन तत्प्रतिबिम्बात्स्थूलाकाशे न रूपोत्पत्तिरित्याह ॥ प-  
 रैरिति ॥ अंशान्तरैरित्यर्थः ॥ प्रतिबिम्बस्याऽज्ञातसत्तास्वीकारे आ-  
 स्तां वायोः प्रतिबिम्बस्तदग्रहस्तु त्वचः प्रतिबिम्बाग्राहकत्वादेवो-  
 पपद्यते ॥ चक्षुषा तु सन गृह्यते ॥ वायोस्तदयोग्यत्वात् ॥ नचैवमा-  
 काशप्रतिबिम्बोपि तेन न गृह्येत आकाशस्येन्द्रियागोचरत्वात् ॥  
 अतएवाप्रत्यक्षेऽपि ह्याकाशे बालास्तलमलिनताद्यध्यस्यन्तीति-  
 भाष्यं संगच्छते इतिवाच्यम् ॥ आकाशे बलाकाउड्डीयंतइति प्र-  
 त्यक्षबलेनाकाशस्य साक्षिवेद्यतया तत्प्रतिबिम्बस्यापि साक्षिवेद्य-  
 त्वाङ्गीकारात् ॥ तस्मादिन्द्रियान्तरस्य प्रतिबिम्बग्राहकत्वाऽदर्शनेन  
 तत्सामर्थ्याभावाद्वास्तेन्द्रियेषु चक्षुषः श्रोत्रस्य च तदस्तीति बो-  
 द्यम् ॥ सर्वाचेयं कल्पनोक्तश्रुत्याद्यनुगृहीता परोक्ता तु तद्वाधि-  
 ता इत्याह ॥ इत्यतो नियमनमिति ॥ सावयवे एव प्रतिबिम्बत इत्या-  
 दिरूपं नियमनं नियमकरणं श्रुतियुक्तिभ्यां बाधितमित्यर्थः ॥  
 एवञ्च अम्बुवदग्रहणात्तु न तथात्वमिति पूर्वपक्षसूत्रमपि लब्धपथ-  
 म् ॥ ३४ ॥ यत्तु आभासएवचेत्यस्य यथाऽनाचारीब्राह्मणो ब्राह्म-  
 णाभासस्तथा तिरोहितानन्दांशो ब्रह्माभास इत्यर्थमाह ॥ तत्तु जी-  
 वेशावाभासेन करोति इत्यादिश्रुतिरुदयमपर्यालोच्य ॥ यत्तु वि-  
 द्वन्मण्डनटीकायां रूपं रूपमित्यत्र रूपं रूपं रूपयित्वा प्रतिपुस्तकन्या-  
 येन मूलरूपो बभूवेति व्याख्यातं ॥ तन्नयुक्तं ॥ रूढ्यर्थस्य वाक्या-  
 न्तरस्वारस्यस्य च भङ्गापत्तेः ॥ मूलरूपत्वोपपादानस्यास्मदुक्तार्थ-  
 कत्वेपि सम्भवाच्च ॥ यच्च तत्रैव एकधा बहुधेत्यत्र चन्द्रदृष्टान्तेनांश-  
 प्रवेशो विवक्षित इत्युक्तं ॥ तदपि न युक्तं ॥ चन्द्रमण्डलांशस्य जले  
 प्रवेशाभावात् ॥ यच्च तत्रैव जीवेशावित्यत्र कार्यजीवेशग्रहणं ॥

हिरण्यगर्भादीनां कार्येश्वरत्वाजीवोजीवंबिहायमामित्येकादशे  
कार्यजीवस्याऽभिधानाच्चेत्युक्तं ॥ तन्नयुक्तं ॥ तादृशयोरपि प्रति-  
बिम्बत्वे नियममात्रमङ्गपत्याऽन्तेरण्ढाविवाहश्चेदादावेवकुतोम-  
हीतिन्यायापातात् ॥ हिरण्यगर्भादेरीश्वरत्वे मानाभावाच्च ॥ जी-  
वोजीवमित्यस्यत्वयमर्थः ॥ जीवः जीवात्मा जीवं जीवनकरणं  
लिङ्गशरीरं बिहाय मां संपद्यते ॥ तथाच कुतोजीवान्तरस्यप्रमि-  
तिः ॥ येतु आभासएवचेतिसूक्ष्मस्थाने आभासाइतिपाठं प्रकल्प्य  
अभेदयुक्तयआभासाइत्याहुस्तेतु सर्वं वक्तुं शक्नुवन्ति ॥ सर्वत्र-  
पाठमन्यथाकर्तुं समर्थत्वात् ॥ किञ्चानेनैकेनैवसूत्रेण स्वप्रतिकूलं  
सर्वमाभासयितुं शक्नुवन्ति॥अभेदबोधकवेदानामेव तथाकरणे इ-  
तरत्र तत्सम्पादने श्रमाभावात् ॥ किञ्चैवमन्योप्यनेनैवैतदुक्तस्य  
सर्वस्य आभासत्वं कुर्यादित्ययं पाठोयमर्थश्च विश्वासमञ्जकएव  
विश्वदूरवलत्वादित्युपेक्ष्यः ॥ ३५ ॥ प्रतिबिम्बस्य च बिम्बो-  
त्पत्तिविनाशाभ्यामुत्पत्तिविनाशौ उपाधिसमवधानेन प्रतिबि-  
म्बस्याविर्भावस्तत्रबिम्बाभेदतिरोभावश्चजायते तथा प्रतिबि-  
म्बत्वबिम्बत्वयोरुत्पत्तिः उपाधिसमवधाननाशेनच तादृगावि-  
र्भावतिरोभावयोर्बिम्बत्वप्रतिबिम्बत्वयोश्चनाशोजायते ॥ प्रति-  
बिम्बस्यबिम्बस्वरूपेणस्थितिरितियावत् ॥ बिम्बस्यच प्रति-  
बिम्बोत्पत्तिनाशप्रयोजकोत्पत्तिनाशप्रतियोगित्वं न बिम्बत्वेन  
किन्तु स्वरूपेण ॥ उत्पत्तिरपि प्रतिबिम्बस्य तादात्म्येन ॥ इ-  
दंच सादिबिम्बे ॥ बिम्बस्यानादित्वेतु तदुत्पत्तिविनाशयोर-  
भावेन प्रतिबिम्बोत्पत्तिविनाशयोरप्यभावः ॥ उपाध्यसन्निधा-  
नेऽसन्नपि प्रतिबिम्बोबिम्बरूपेणैव गृह्यते नतु प्रतिबिम्बरूपेण ॥

तादृक्स्वरूपस्यानाविर्भावात् ॥ अभेदस्याऽतिरोभावाच्च ॥ बिम्ब-  
त्वादेरभावाद्विम्बादिपदैर्व्यवहारोऽपि न ॥ एवं च सत्कार्यवादे तं-  
न्तुसंयोगस्योत्पत्तेः पूर्वं नाशात्पश्चाच्च षट्स्य तन्तुमात्रत्ववत्तन्तु-  
संयोगकाले वाचारम्भणपरिणाहायामशालिद्रव्यस्वरूपत्वतन्तु-  
भेदवत्त्ववच्च प्रतिबिम्बस्यापि उपाधेरसमवधाने बिम्बमात्रत्वं त-  
त्समवधाने तादृशप्रतिबिम्बत्वबिम्बत्ववत्त्वं बिम्बभेदवत्त्वं च भ-  
वति ॥ आविर्भावकोपाधिकृता देशान्तरसंबन्धप्रतीतिः प्रतिबिम्बे  
पटादितोऽधिका ॥ एतेन अविद्यायां ब्रह्मप्रतिबिम्बोजीवइति  
मोक्षश्चाविद्यानाशइति वदतस्तव मते जीवस्वरूपनाशएव मोक्षइ-  
तिसंपद्यते तथाचात्माहानमपुरुषार्थइति मोक्षस्यापुरुषार्थत्वमाप-  
द्येत जीवस्याऽलीकत्वं च स्यात्तथासति कोऽपि पारलौकिक-  
प्रयत्नं न कुर्यात् इति विद्वन्मण्डनोक्तं सर्वप्रत्युक्तम् ॥ उपाधिनाशे-  
न प्रतिबिम्बस्यानाशात् ॥ सतएव पदार्थस्याविर्भावसम्भवाद्भेदा-  
विर्भावस्योपाधिना स्वीकारे बिम्बे प्रतिबिम्बभेदः स्वीकृतः स्यादि-  
ति अभेदतिरोभावस्यैव तेन स्वीकारइति तन्नाशोऽपि नभेदनाशः  
किन्तु अभेदतिरोभावनाशएव ॥ बिम्बेदजनकेऽज्ञाने इत्यादौ विभे-  
दादिपदैरभेदतिरोभावएवोच्यते इति नकश्चिद्विरोधः ॥ उपाधेर्जल-  
स्यधर्मास्तु दृद्धिद्वासाद्याः प्रतिबिम्बेऽध्यस्यन्ते ॥ तथाच पारमर्षे-  
सूत्रम् ॥ दृद्धिद्वासभाक्कमन्तर्भावादुभयसामअस्यादेवम् ॥ एवं च  
लौकिकप्रबिम्बविलक्षणं यदि किञ्चिज्जीवारव्ये प्रतिबिम्बे तव-  
प्रतीयेत लोके च तथास्वीकारआवश्यकः स्यात्तर्हि अत्राऽघटित-  
घटनापट्टीयस्यामायायाः प्रभावेन तत् स्वीकार्यम् ॥ तादृशवैत्त-

क्षण्येऽपि प्रतिबिम्बत्वं नापन्हवनीयम् ॥ यत्किञ्चिद्वैलक्षण्यस्य  
सर्वत्र सत्त्वेनानिवारणीयत्वात् ॥ यद्यपिचावच्छेदवादोपि भगव-  
त्पादमुनेः सम्मतोस्ति पक्षान्तराणिचभाष्यादिसम्मतानि तत्रप्रती-  
यन्ते तेषां च वस्तुतो न विरोध इति वार्त्तिककारपादैः सिद्धान्तले-  
शकृदादिभिश्चोपपादितम् तथापि तत्रपरस्यातिप्रत्यवस्थानाभा-  
वान्तदस्माभिरिह प्रतायते इतिदिक् ॥ ८ ॥ ३६ ॥

क्रीडायान फलं ततोऽस्ति विफलाऽजेच्छा तथाऽहे  
तुका श्रुत्यर्थो भवतोदितो न घटते किञ्च श्रुतौ तस्य  
दं ॥ न ब्रह्माऽपितु वक्ति तत्प्रकरणज्जीवं तथाऽऽ  
त्मा हरेर्ज्ञानार्हो यदि कं ससर्ज नहि चेन्नज्ञोभिदिष्टा  
नते ॥ ९ ॥

नन्वेकाकीनरमतेसद्वितीयमैच्छदिति श्रुत्या ब्रह्मणः क्रीडार्थं ज-  
गन्निर्माणमिति भाति ॥ क्रीडा च वैषम्यमन्तरा न घटत इत्यास्ताम-  
भेदेऽपि प्रयोजनानुसारेण चैतन्याद्यंशतिरोभावादिवैलक्षण्यमि-  
ति चेन्न ॥ निरस्तत्वात् ॥ वैषम्यनैर्घृण्यापत्तेरुक्तत्वाच्च ॥ किञ्च लो-  
के क्रीडा स्वानन्दफला दृष्टा ॥ नचाऽऽप्तकामस्याऽऽविर्भूतनित्या  
ऽऽनन्दस्वरूपाऽऽनन्दापेक्षास्ति ॥ नहि तदानन्दोन्यूनोयतोऽधिकार्थं  
सा स्यात् ॥ प्रलये न्यूनानन्दप्रसंगाच्चेत्याह ॥ क्रीडायावेति ॥ नि-  
रर्थकक्रीडाकल्पनं तु दृष्टविरुद्धमिति भावः ॥ एवं च क्रीडेच्छाया-  
अपि फलं चिन्त्यमित्याह ॥ तत इति ॥ अजेच्छा ईश्वरेच्छा ॥  
किञ्च कारणमन्तरा कार्यानुद्भाच्चयाऽदृष्टस्याऽनङ्गीकारात्कथं  
क्रीडेच्छेत्याह ॥ तथेति ॥ तस्मान्नोक्तश्रुतेर्भवत्संमतोर्थः ॥ किञ्च

तत्र क्रीडार्थमेतिपदाभावात्तदर्थं द्वितीयमैच्छदिति कुतो लभ्य-  
ते ॥ समभिव्याहारादिति चेन्नोक्तयुक्त्या बाधितत्वात् ॥ किञ्च द्वि-  
तीयमन्तरैव तदनुपपत्त्युक्त्या तत्सृष्टौ क्रीडोपपत्त्या तृतीयादिसृ-  
ष्टिर्न स्यात् ॥ द्वितीयपदेन स्वान्यलक्षणायामसहायार्थं साधिते-  
नैकाकिपदेन बहुसहायशून्यलक्षणायां च गौरवम् ॥ किञ्च तदा-  
नीमिच्छादेः सद्भावात्कथमेकाकित्वम् ॥ इच्छादिः स्वरूपभूतइ-  
ति चेत्किमन्यन्नस्वरूपभूतम् ॥ ओमिति वेत् अपसिद्धान्तः ॥ त-  
स्मादेकाकीनरमते इति सृष्टेः प्रागौदासीन्यमात्रमुक्त्वा सद्वितीय-  
मित्यनेन सृष्टिरेवोक्ता इत्याह ॥ श्रुत्यर्थ इति ॥ किञ्चात्र सशब्दे-  
न ब्रह्मणो न ग्रहणं किन्तु संसारिणो हिरण्यगर्भस्य तदुत्पत्तिमुक्त्वा  
प्रवृत्तत्वात् अथेव मिथुनसृष्टिरेवोक्तत्वादित्याह ॥ किञ्चेति ॥ श्रु-  
तौ तत्पदं ब्रह्म न वक्ति अपितु जीवमित्यन्वयः ॥ जीवो हिरण्य-  
गर्भः ॥ सवैशरीरो प्रथम इति श्रुतेः ॥ एतेन रमणार्थमिदं सर्वं ब्र-  
ह्मैव स्वेच्छयाऽभवदिति प्रत्युक्तम् ॥ ब्रह्मणो नित्यत्वेन तत्सत्त्वे तद-  
भिन्नस्य जगतोऽपि सत्त्वेन सर्वजवनतदिच्छयोरयोगाच्च ॥ प्रलयेऽ-  
नाविर्भूतस्येच्छयाऽऽविर्भाव इति चेत् आविर्भावोऽनित्यो नित्यो वा ॥  
यद्यनित्यस्तर्हि आविर्भावतिरोभावौ पदार्थानां यतस्ततः नाऽनि-  
त्यता तु विज्ञेया शास्त्रविद्विर्विचक्षणैः तिरोभावे तु कार्यं हि वर्तते का-  
रणात्मना आविर्भावे तु कार्यं हि यथा मृदि घटादय इत्यनेन विरु-  
द्ध्यते ॥ आविर्भावस्यापि पदार्थतया शास्त्रविचक्षणैरनित्यताया-  
अज्ञेयत्वोक्तेः ॥ यदि नित्यस्तर्हि तस्याविर्भावेऽनवस्था ॥ यत्रैव-  
चानित्यत्वमङ्गीक्रियते तत्रैवोक्तविरोधः पूर्वोक्तनित्यत्वाङ्गी-  
कारनैः फल्यं च ॥ ३७ ॥ किञ्च सर्वं कार्यं यदि हरिर्न वेत्ति तदाऽ-



ज्ञः स्यात् यदिवेत्ति तर्हि सृष्टिर्मुधा ज्ञानार्हत्वरूपाविर्भावस्यैव  
 त्वया कार्येऽङ्गीकारात् ॥ नच स्वस्वरूपेण स्थितस्य स्वयंज्ञातत्वे-  
 पि जीवानां तज्ज्ञानाभावात्तज्ज्ञानार्थं सृष्टिरितिवाच्यम् ॥ स्वर-  
 मणार्थमिति सिद्धान्तविरोधात् ॥ जीवानामेव रमणस्य निष्पत्तेः ॥  
 क्रीडायानित्यत्वानित्यत्वयोरुक्तदोषावतारोऽनुसन्धेयः ॥ अधि-  
 कन्तूत्तरभागे वक्ष्यते ॥ तदेतदाह ॥ तथात्मेति ॥ जिदिष्टेति ॥ जीव-  
 स्येश्वराभिन्नत्वेनेशस्य ज्ञानं न जीवस्येत्युक्तिरेव नसंगता ॥ प्राग-  
 भावादयोनाङ्गीकार्याआभ्यांयतोऽखिलमिति श्लोकव्याख्याया-  
 मभावचतुष्टयस्याऽपि तद्दीकाकारेण दूषितत्वात् ॥ एतेन भेदः का-  
 र्यतया जातः क्रीडार्थं तु हरीच्छया प्रलयेकारणे तस्य स्थितिर्दृष्टाय-  
 थामृदि इति पूर्वापरव्याकुलं वाक्यं प्रत्युक्तम् ॥ नच भेदस्योत्प-  
 न्तिर्नाविर्भावइति नित्यत्वाभावाभिप्रायेण खण्डनमिति वाच्यम् ॥  
 तत्र त्यटीकायां स्पष्टं खण्डितत्वात् ॥ भेदोत्पत्तेः प्राग्जीवस्य तथा-  
 ज्ञानसत्त्वेन सृष्ट्यभावदोषस्य तादवस्थ्याच्च ॥ सत्यपि सर्वस्व-  
 त्विदमैतदात्म्यमिदमिति सामान्येनाभेदबोधने भेदोऽनित्यइतरनि-  
 त्यमित्युक्तिः किं निबन्धनेतितु चिन्त्यम् ॥ विभेदजनकेऽज्ञाने इ-  
 तिवदेतस्माज्जायते इत्यस्य जागरूकत्वाच्चेत्यलम् ॥ ९ ॥ ३८ ॥

सर्वात्मा चेत्सजीवेशकार्यकार्यविपर्ययः ॥ अवि-  
 रोधेऽव्यवस्था स्यात् तथेष्टेर्हेतुतामते ॥ १० ॥

यत्तु तेन सर्वं हि स्वत्वदं ब्रह्मतज्जलानिति पठ्यते सर्वं ब्रह्मात्मकं विश्व-  
 मिदमाबोध्यते पुरः सर्वशब्देन यावद्विदृष्टं श्रुतमदोजगत् बुद्ध्यते तेन-  
 सर्वं हि ब्रह्मरूपं सनातनम् कार्यस्य ब्रह्मरूपस्य ब्रह्मैव स्यात्तु कारणम्



इति तथा यत्र येन यतो यस्य यस्मै यस्माद्यथा यदा स्यादिदं भगवा-  
 न्साक्षात्प्रधानपुरुषेश्वरः इति भागवते पद्ये सर्वस्य ब्रह्मता श्रुता श्रु-  
 तिसूत्रैः स्मृतिगणैर्दृष्टिः स्वर्णार्थिनो यथा सुवर्णस्य च ये स्वण्डाः क-  
 टकामुद्रिकादयः सुवर्णत्वेन गृह्णाति तथा ब्रह्मविदो मतिः यथा सौ-  
 म्येत्यादि श्रुतौ स्पष्टमेव निरूपितम् तथा तत्त्वमसीत्यत्राभेदोऽंशांशि-  
 विचारतः इति सार्वान्मयीशस्य वर्णितम् तन्न युक्तमित्याह ॥ सर्वा-  
 ल्मेति ॥ यदि हरिः सर्वात्मा तर्हि जीव ईश ईशश्च जीव उच्येत एवं  
 तदभिन्नाभिन्नस्तदभिन्न एवेति न्यायेन ब्रह्महत्याद्यभिन्नेश्वराभि-  
 न्नोयागोऽपि ब्रह्महत्यादिरूपः स्यात् ॥ एवं ब्रह्महत्यादिरपि याग-  
 रूपः स्यादिति तद्विधिनिषेधधीः संकीर्येत एवं च त्वया कार्यमेव  
 क्रियेत विधिनिषेधप्रायश्चित्तादिशास्त्रं च व्यर्थं स्यात् ॥ ३९ ॥  
 यत्तु सर्वभवनसमर्थत्वाद्विरुद्धधर्माश्रयत्वस्य ब्रह्मणो लक्षणत्वमि-  
 ति तद्दीकाकारो जगाद तन्नेत्याहा विरोध इति ॥ लोकस्य ब्रह्मा-  
 भिन्नत्वेन लोकेऽपि तस्य लक्षणत्वे विरोधकथामात्रस्योच्छेदप्र-  
 सङ्गात् ॥ किञ्च ब्रह्मानित्यमज्ञमित्याद्यपि साक्षात्त्वयाऽङ्गीक्रिये-  
 त सर्वैरवत्त्वित्यादि श्रुतिबलात् विरोधस्य ब्रह्मण्यदूषणत्वात् ॥ ए-  
 वंच कथं त्वमेव प्रमाणविरोधोद्भावेन परान्विजिगीषेथाः कथं-  
 च द्वितीयाध्यायस्थो ब्रह्मपरवाक्यानां श्रुतियुक्तिविरोधोद्धारः सं-  
 गतः कथं वा त्वद्गुरोर्द्वितीयाध्यायस्थतादृशसूत्रव्याख्या युज्येत तव-  
 वाविरोधपरिहारयत्नः ॥ किञ्चैवमविरोधेऽप्यकार्यं प्रवृत्तिर्न परिहृ-  
 ता ॥ ४० ॥ नन्वीश्वरेच्छैव सर्वत्र कारणं तथा च तयैवाकार्यं ममाप्रवृ-  
 त्तिः यदा च तस्येच्छा मदीयाऽकार्यकरणविषया जायते तदा  
 क्रियत एव तदिति चेन्नेत्याह ॥ तथेति ॥ अयमभिप्रायः ॥ किं ह-

रीच्छावशान्यायान्यायौ कुर्वन्नियमेन सुखदुःखे भुंक्ते किंवा  
 कर्म कीदृशमपि तदिच्छया करोतु फलमप्यनियमेन सस्वेच्छया  
 वदातीति ॥ नाद्यस्तृतीयश्लोकोक्तरीत्याकर्मणोहेतुत्वापत्तेः ॥ कि-  
 ञ्च यदिदं सुकृतादिकारयति तस्योक्तरीत्या दुष्कृतादितोऽनन्य-  
 त्वानपायादुक्ताऽनुपपत्तिर्दुरुद्धरा ॥ नद्वितीयोऽनाश्वासेनाप्रवृ-  
 त्त्यापत्त्या भक्त्यादिमार्गोच्छेदप्रसङ्गात् ॥ एवं निश्चितवतः कस्या-  
 पि प्रवृत्त्ययोगात् ॥ इष्टएव मोक्षमार्गध्वंसः पुष्टिमार्गस्थस्येति चे-  
 त्सहैव पुष्टिमार्गेण मोक्षमार्गं नाशयेथाः ॥ न्यायस्य तुल्यत्वेन  
 तत्रापि शङ्कया प्रवृत्त्यभावप्रसङ्गात् ॥ न्यायाद्यविरोधेतूक्तं वक्ष्या-  
 मश्च ॥ कुमार्गेप्रवृत्त्यापत्तेश्च ॥ इष्यते इति चेद्वासोसि ॥ कृतप्रयत्ना-  
 पेक्षइत्युक्तसूत्रविरोधोप्यत्र पक्षे ज्ञेयः ॥ तस्मादिच्छाया अनियाम-  
 कत्वात्कर्मणामेव तत्त्वं वाच्यं ॥ तथाचोक्तदोषानिस्तारः ॥ यत्तु तत्रो-  
 त्तमामध्यामाश्चकनिष्ठास्यधिकारिण इत्यादिना सर्वब्रह्म सर्वब्रह्म-  
 सदृशं सर्वब्रह्मणोऽभिन्नं तत्कार्यभूतीमित्यधिकारिभेदेनेदं हि विश्व-  
 मिति भागवतश्लोकटीकारूपसुबोधिनीस्थस्वगुरुसंमत्या पक्षत्रय-  
 मुपन्यस्यान्तिमपक्षस्य भेदपरत्वेन दुष्टत्वमुक्त्वा मध्यमपक्ष-  
 स्य मध्यमत्वं स्थानुरोधित्वेन स्वसंमतत्वं चोक्तं ॥ यच्च भेदाभेदप्र-  
 तीतिस्तु मध्यमानां प्रकीर्तितेत्येतद्व्याख्याने कार्यात्मनाभेदः कार-  
 णात्मनाऽभेदइति तद्दीकायामुक्तं ॥ तत्तुनयुक्तं ॥ तदभिन्नाभिन्न-  
 इतिन्यायेन कार्याणामप्यभेदापत्त्या कार्यात्मनाभेदासिद्धेः भे-  
 दाभेदयोः समसत्ताकयोरप्यविरोधे विरोधकथामात्रोच्छेदप्रसङ्गा-  
 च्च ॥ किञ्चैवं मतद्वयं स्वीकुर्वता त्वदुरुणा किं वस्तुन्यपि विकल्प-  
 रस्वीक्रियते उत परप्रतारणायेतरः पक्षः ॥ उभयमपि विज्ञातशा-

सहार्दहास्यास्पदमेवेत्यलम् ॥ १० ॥ ४१ ॥

साकारध्यानतोध्येयं ध्यातारः शास्त्रतत्पराः ॥ ग

च्छन्त्युपाधियोगाद्यद्वयते साकृतिश्चितिः ॥ ११ ॥

यत्तु शाक्तानां तु मते ब्रह्मविश्वोपादानमेव हि निमित्तकारणं शक्ति-  
विकारित्वमयादत इति शाक्तमतमुपन्यस्य तत्रात्मनो विकारि-  
त्वं श्रुतिशास्त्रविरोधि हि प्रकृतिर्ह्यस्योपादानमाधारः पुरुषः परः स-  
तोऽभिव्यञ्जकः कालो ब्रह्मतन्त्रितयन्त्वहम् इति भागवते पद्य उपादान-  
त्वमीरितम् तद्विरुद्धेयं तममनुब्रह्मतोनपृथक्कसा इति तन्मते भाग-  
वतविरोधं स्वमते प्रकृतेरिशादभिन्नत्वेन तदभावं चोपन्यस्य श-  
ङ्कराचार्यदुर्वासोवाक्यविरोधमुक्त्वा नास्ति शक्तेर्वर्णनं हि कारणत्व-  
न्तु दूरतः व्यासैस्तु प्रकृतेः सर्वकारणत्वं तिरस्कृतम् ब्रह्मणः समवायि-  
त्वनिमित्तत्वेन निरूपिते इत्युक्तं ॥ तत्र ब्रूमः ॥ मायां तु प्रकृतिमित्यादि-  
श्रुतिमार्कण्डेयपुराणाद्यनालोचनमूलकं तद्वर्णनाभावकथनम् ॥  
व्यासानां तु साङ्ख्यसम्मतप्रधानहेतुवादखण्डने तात्पर्यं ॥ माया  
यायथा हेतुत्वं तथोक्तमस्माभिस्तृतीयश्लोके ॥ यदितु शक्तैः  
शक्तिशब्देन मायोच्येत ततोऽतिरिक्तं तत्त्वं न स्वीक्रियेत तदा स्या-  
देवदोषः ॥ यदितु स्मार्त्तरीत्या विष्णवादिशब्दैरिव शक्तिशब्देनापि  
केनचिदुपाधिना विशिष्टाचितिरेवोच्येत उपादानत्वे तु विवर्त्तो-  
पादानत्वम् आकारस्तु ध्यामार्थो ध्यानेन ध्येयमात्रमभिर्मु-  
क्तिस्तु निष्कृष्टस्वरूपालम्बकतत्पदार्थेन त्वम्पदार्थस्याभेदज्ञानात्  
तर्हि न दोष इत्याह ॥ साकारेति ॥ वरन्तु दुर्वासः शङ्कराचार्यवा-  
क्यविरोधेन तेषां हानिर्भवति न वेति ते प्रष्टव्याः ॥ विष्णुभामव-

तं नव्यासकृतं किन्तु देवीभागवतमिति मन्यमानांस्तान्प्रति विष्णु-  
 भागवतविरोधोद्भावन्तु उपहासावहम् ॥ नन्वेवं बौद्धादीनामपी-  
 श्वरप्राप्तिः स्यादत आह ॥ शास्त्रतत्पराः ॥ शास्त्रं वेदस्तन्मूलकमनु-  
 स्मृत्यादिच ॥ ४२ ॥ एतेन तन्त्रशास्त्रेण चेद्वेषेतद्वैदिकसंमतम् इ-  
 त्युक्त्वा वेदाः श्रीकृष्णवाक्यानि व्याससूत्राणि चैव हि समाधिभा-  
 षा व्यासस्य प्रमाणं तच्चतुष्टयम् एतद्विरुद्धं यत्सर्वतन्मानं न कथंचन इ-  
 ति श्रीमन्निजाचार्यैरुक्तं तन्त्राणि न प्रमा श्रीमदाचार्यचरणैरत एव-  
 निरूपितम् शाक्तास्तांश्चेत्ततो ब्रूयुस्ते सन्मार्गाद्विहिष्कृताः इति सर्वे-  
 षु मार्गेषु दोषाः सन्ति ततो हरिम् शुद्धाद्वैतावलम्बेन भजेत सुविनिश्चि-  
 तम् इति प्रत्युक्तम् ॥ श्रीमद्भागवते एकादशस्कन्धे यथाशुद्धदय-  
 म्निर्निर्जिहीर्षुः परात्मनः विधिनोपचरेद्देवं तन्त्रोक्तेन च केशव-  
 मित्यादिना तन्त्रानुसारेणार्चाया विहितत्वाच्च ॥ शुद्धाद्वैतावलम्बेन-  
 यादृशं हरिपूजनं त्वत्संमतं तादृशं लिखित्वा सक्रमं खण्डयिष्या-  
 मोऽनुपदम् ॥ किञ्च वेदादिषु चतुर्षु यस्य वर्णनं नास्ति तद्विरुद्धं च  
 यत्तद्दोषवदिति ते संमतम् ॥ तत्र वेदादिप्रामाण्यमुभयसंमतं ॥  
 भागवतं चेत्तेऽप्रमाणं ब्रूयुस्तर्हि तत्र त्वं किं ब्रूयाः ॥ स्वगुरुवाक्यमि-  
 ति चेन्न ॥ स्वगोष्ठीमात्रे विश्वास्यत्वात् ॥ अन्यथा तेऽपि भागव-  
 तमप्रमाणं तन्त्रप्रमाणमिति कंचित्स्वगुरुं कृत्वाऽपि तद्वाक्येन  
 ब्रूयुः ॥ ननु पुराणन्यायमीमांसाधर्मशास्त्राङ्गमिश्रिताः इत्याद्येव  
 भागवतप्रमाण्ये प्रमाणमिति चेत् ॥ तत्र मीमांसाया अतिरिक्तत-  
 योपात्तत्वेन न्यायपदेन तर्कशास्त्रग्रहणं वाच्यं तत्रच परमा-  
 णुवादादि वेदविरुद्धं दृश्यते तद्विव पुराणमपि कस्मिंश्चिदंशे प्र-  
 माणं वेदविरुद्धांशेऽप्रमाणमिति चेत्स्यात्तर्हि तादृशभागवतांशावि-

रुद्धं चैदन्यत्र व्यासादिभिः सर्वज्ञैरिदानीतनैरदृश्यमानवेदमूलकं  
 प्रोक्तं स्यात्तत्कथमप्रमाणं त्वद्गुरुवाक्येनोच्यते ॥ किञ्च वि-  
 ष्णुभागवतस्य तत्र विशिष्यनामनास्ति ॥ पुराणेष्वन्तर्भावेण  
 प्रामाण्यं कौर्मादिभिःसमम् ॥ देवीभागवतस्य तत्रान्त-  
 र्भावेण संदिग्धं च ॥ किञ्च पुराणान्तरस्य भागवताज्जघन्यत्वे  
 त्वदीयैर्विष्णोर्नैवेद्यं न भुज्येत ॥ अपि दीपावलीकमेनोपयुक्त्या-  
 निवेदितमिति भागवते तन्निषेधात् ॥ प्रकरणान्तरेऽपि तद्वि-  
 धिर्नोपलभ्यते यतो विकल्पादिकल्पनाऽवतरेत् ॥ निवेदितं तद्भक्ता-  
 यदद्याद्भुञ्जीत वा स्वयमिति तु विकल्पः ॥ किञ्च नैवेद्यप्रतिपत्तिरियं  
 भक्तालाभे स्वयमिति ॥ वाशब्दोऽनास्थायाम् ॥ एवं च भक्तः सा-  
 त्वतः ॥ तथा च नैवेद्यप्रतिपत्त्यर्थं सात्वतश्चेन्न लभ्यते पासमाशंस-  
 मुत्पृच्य जलेऽग्नौ वा विनिक्षिपेत् इति पुराणान्तरवचनार्थः सङ्गृ-  
 हीतः ॥ अतएव ब्राह्मणभोजनादूर्ध्वं भुञ्जीत तैरनुज्ञातः शेषं सेष्टः स-  
 भाजितैरित्यवशिष्टभोजनं पृथग्विहितम् न तु नैवेद्यभोजनमेव ॥  
 अतएवाप्ये भयोऽथ्यामृत्विगादिवद्भुविप्रादिभोजनमनैवेद्येनैव वि-  
 हितम् ॥ नैवेद्यं चातिगुणवद्दद्यात्पुरुषतुष्टिदम् इति पुरुषतुष्टिदस्यै-  
 व नैवेद्यत्वात् ॥ अप्ये भुक्तवत्सु च सर्वेषु दीनान्धकृपणेषु च विष्णो-  
 स्तत्प्रीणनं विद्वान्भुञ्जीत सह बन्धुभिरित्यत्र तत् दीनाविभोजनो-  
 त्तरं भोजनं विष्णोः प्रीणनमित्यर्थः ॥ यद्वा तदन्नाद्यं भुञ्जीत ॥ वि-  
 ष्णोः प्रीणनमिति क्रियाविशेषणम् न तु तच्छब्देन नैवेद्यपरामर्शोऽ-  
 तिव्यवधानात् ॥ पुरुषतुष्टिदस्य सबहुबन्धूदरपूरकत्वासम्भवाच्च ॥  
 किञ्चेदं सर्वं काम्यव्रतप्रकरणस्थमिति ज्योतिष्टोमपशुसमानयोग-

क्षेमतामावेदयेत् ॥ उच्छिष्टभोजिनोदासाइत्यादितु लिङादिशू-  
 न्यमिति लिङ्गुभ्यांसहितेनानेन विरोधान्नविधिकल्पयितुं प्रभ-  
 वति ॥ एतेन यज्ञशिष्टाशिनःसन्नोमुच्यन्तेसर्वकिल्बिषैरित्यपि  
 व्याख्यातम् ॥ गीतायास्तन्मते भागवतादनुल्लेखत्वात् ॥ किञ्चाऽत्र  
 यज्ञभोजनशिष्टाशिनः यज्ञभुक्तांशातिरिक्ताशिनइत्यर्थप्रतीत्या  
 न तेन तत्प्राप्तिः ॥ पुराणान्तराणि स्मृतयश्चैतद्विरोधेऽप्रमाणानीति  
 तत्र यदि तद्विधायकं वचनं स्यात्तर्हि एतद्विरोधादप्रमाणमेव  
 स्यादिति विशेषपरत्वं तद्वलान्नसम्भवति ॥ श्रुतिः सूत्रं च तादृशं  
 नास्मेव यन्निवेदितोपयोगं विदध्यात् इति वैदिकान्पृष्ट्वा निश्चिनु ॥  
 यदि काचिच्छ्रुतिः कस्यां चिच्छारवायामुपलभ्येत तर्हि इत्थं  
 निश्चिनु ॥ सति समानविषयत्वे विकल्पः विषमविषयत्वे यावा-  
 नंशस्तत्राऽस्तिविहितस्तावानेव यास्यो नेतरोऽन्यथा भागवतवा-  
 क्याचारितार्थप्रसङ्गात् ॥ नच भागवतवाक्यएव अन्यस्मै नि-  
 वेदितं दीपावलोकमपि मे नोपयुक्त्यादित्यर्थइतिवाच्यम् ॥  
 अन्यनिवेदितस्य हरावुपयोगाप्राप्त्या निषेधानर्हत्वात् ॥ वि-  
 ण्णोर्निवेदननिषेधेऽपि त्वदुपभोगे बाधकाभावेन त्वयाऽन्यनिवे-  
 दितं भुज्येत ॥ अपिशब्देन दीपावलोकेश्चानुज्ञाप्रतीत्या तत्त्वया वि-  
 ण्णवे उपयोज्येत ॥ किञ्च अन्यस्मैपदाध्याहारे मानमन्वेष्ट्यं तच्च य-  
 दिपुराणान्तरादि तर्हि दुर्बलत्वान्नभागवतीयस्वारसिकार्थं संकोच-  
 येत् ॥ वेदादिकंतुं नास्तीत्युक्तम् ॥ दत्त्वाचमनमुच्छेषंविष्वक्सेनाय-  
 कल्पयेदिति भागवतविरुद्धश्चायमर्थः ॥ आस्तांतावदेतत् ॥ किञ्च  
 पुराणान्तरस्य यद्वैमनुरब्रवीत्तद्भेषजमिति श्रुत्यादिस्तुतमनुस्मृतेश्च  
 जघन्यतायां किमानम् ॥ सन्मार्गाद्विहिष्करणन्तु स्वगुरुवाक्यैस्तै-

रपित्वाम्प्रत्युच्यते तस्माच्छास्त्रगन्धसत्त्वे शास्त्रेणैववाच्यं ॥ गालि-  
 प्रदानन्तुशिष्टगर्हितम् ॥ एवं शैवादिमतेष्वपि ऊहनीयम् ॥ अस्मा-  
 कंतु शास्त्रमात्रे पक्षपातो नान्यत्र ॥ ४३ ॥ एवं च चेतस्तत्त्ववर्णसे-  
 वाफलरूपा तु मानसी तत्सिद्ध्यर्थं देहवित्तजनिः कार्या ततो भवेत् सं-  
 सारदुःखनाशो हि ब्रह्मात्मत्वाऽवबोधनमित्यत्र यदि देहवित्ताभ्यां  
 जनिर्यस्यास्सा तत्फलभूतमानससेवासिद्ध्यर्थं तयाऽप्येब्रह्मविद्या-  
 प्राप्तिरित्युच्येत तर्ह्यस्माकं नकोपि विद्वेषः ॥ यदितु तत्र तत्त्ववर्ण-  
 ता ब्रह्मविद्योच्यते तर्हि देहवित्तयोस्तत्र नोपयोगः ॥ श्रवणादेरेव त-  
 ओपयोगात् ॥ इतीदं नास्माभिर्मृष्यते ब्रह्मात्मत्वावबोधनमित्यस्या-  
 सङ्गत्तेश्च ॥ यदितु भक्तिमात्रमुच्यते तर्हि नपरप्राप्तिः वासुदेवः स-  
 र्वमिति अहंब्रह्मास्मीति ज्ञानेनैव तत्प्राप्तेः ॥ एतेन मामेव ये प्रपद्य-  
 न्ते मायामेतां तरन्ति ते इति वाक्यात्तु भक्तानामविद्याविनिवृत्ति-  
 तइत्यपि चिन्तितम् ॥ पद्यते भक्त्यर्थकत्वाभावात् ॥ गत्यर्थानां  
 ज्ञानार्थतया ज्ञानेनैवाविद्यानिवृत्तेस्तेन वाक्येन प्रतीतेश्च ॥ यत्तु-  
 येतु ज्ञानैकसन्निष्ठास्तेषां तुल्य एव हि भक्तानामेव भवति लीलास्वा-  
 दोऽतिदुर्लभ इति श्लोकव्याख्याने ऽक्षरब्रह्मप्राप्तस्याऽपुनरावृत्तिमु-  
 च्छा पुरुषोत्तमं प्राप्तस्य पुनरावृत्तिमाशङ्क्य मामुपेत्य तु कौन्तेय पुन-  
 र्जन्म न विद्यत इति भगवद्वाक्येन कैमुतिकन्यायेन समादधौ ॥ ब्र-  
 ह्मज्ञानेनाक्षरं प्राप्तस्य पुनरावृत्त्यभावे ततोऽपि परं प्राप्तस्य सुतरां  
 तदभावसिद्धेरिति तन्न ॥ ते तु ब्रह्मज्ज्दं नीता इति क्ष्यमाणभागवत-  
 श्लोकस्य त्वत्संमतार्थे सति तेषां गोपानामिव राधादीनामिव च त-  
 तोऽप्युत्कृष्टस्य वृन्दावनादिस्थशृंगाललतात्वप्राप्तिपूर्वकमनुभूय मा-  
 नस्यापूर्वफलस्य प्राप्तौ पुनर्जन्म न स्वया वक्तुं त्वदीयैः शङ्कितुं चो-



चित्त्वात् ॥ विद्वन्मण्डने भक्तानां पुनरागमनस्योक्तत्वाच्च ॥ त-  
दपि तत्खण्डनावसरे खण्डयिष्यामः ॥ पुरुषोत्तमाक्षरयोरभेदो  
ऽक्षरपदार्थश्चोक्तएव प्राक् ॥ एवमुपास्याज्ज्ञेयस्योक्तदृष्टत्वमप्यु-  
क्तं ॥ निरतिशयत्वात् ॥ मुक्तानामपिसिद्धानां नारायणपरायणः  
सुदुर्लभइत्यादिपुराणवाक्यन्तु मुक्तेतरापेक्षया नारायणपरायण-  
स्योत्कर्षमाहेत्यपि ब्देन गम्यते ॥ यथा तपस्विभ्योऽधिको योगी-  
ज्ञानिभ्योऽपि मतोऽधिकइत्यत्रापिशब्दबलेन ज्ञानीतरापेक्षया यो-  
गिन आधिक्यं प्रतीयते ॥ अस्तु वा मुक्तानामित्यस्य कुटुम्बवा-  
सनाया मुक्तानामित्यर्थः सिद्धानामित्यस्य त्वणिमादिमतामिति  
तावतैवार्थवादत्वोपपत्तेः ॥ अतएव यो वेदनिहितंगुहायां सोऽश्रु-  
ते सर्वान्कामान् सहेत्याद्याः श्रुतयः यावानर्थ उदपाने सर्वतः संप्लुतो-  
दके तावात्सर्वेषु वेदेषु ब्राह्मणस्य विजानत इत्याद्याः स्मृतयश्च सं-  
गताः ॥ यानि तु पुराणवाक्यानि अनुग्रहेण लीलाऽऽस्वादे प्रमा-  
णतया दर्शयति तानि लीलास्वादस्यानुग्रहप्रयोज्यत्वे एव प्रमा-  
णानि न तु इतरापेक्षया तस्योत्कर्षेऽपि ॥ प्रमाणाभावाच्छ्रुत्या-  
दिविरोधाच्चेत्यलं ॥ यत्तु टीकाकृता भगवत्कृपाङ्कुरस्य स्वतः सं-  
स्कारेण भगवन्मार्गीयसंगादिना बोद्धो धे मार्गेऽस्मिन् रुचिस्ततोऽ-  
स्मिन् प्रवेशेच्छा तत्राप्यङ्कुरस्य दृढत्वेऽस्मिन् मार्गे दृढत्वभावनं ॥  
प्रवेशश्च द्वारभूतश्रीमदाचार्यकुलगुरुद्वारा शरणागतिस्ततः शुद्ध-  
कृष्णं भजेदित्युक्तं ॥ तन्नयुक्तम् ॥ अस्मिन् मार्गे इत्यादिनोक्तानां  
पदार्थानामेव शास्त्राप्रसिद्धतया तत्कृतस्य शास्त्रीयत्वाभावे विप्र-  
तिपत्त्यभावात् ॥ किञ्च भगवत्कृपाङ्कुरपदबोध्यस्योद्बोधं प्रति त-  
स्य तस्य हेतुत्वं वदतोऽपि सिद्धान्तः ॥ ईश्वरेच्छामात्रस्य त्वन्मते त-



प्रापि हेतुत्वात् ॥ द्वारभूतेत्यादित्वसङ्गतं ॥ समित्पाणिः श्रोत्रियं ब्रह्म-  
 निष्ठमित्यादिश्रुतिविरोधात् ॥ यत्तु ब्रह्मभावंतु संपाद्य परमानुषहा-  
 द्विभुः गृहस्थितं स्वीयजीवं समुद्धरति यत्नतः इत्युक्तोद्धृतौ परमच्छे-  
 शः इत्यादि जगाद ॥ तन्निर्मूलम् ॥ ब्रह्मभावादुत्तरमुद्धारफलान्त-  
 रयोः छेशस्य चोक्तप्रमाणविरुद्धत्वात् ॥ तत्सद्भावे प्रमाणाभावा-  
 च्च ॥ तस्य तावदेव चिरं तरति शोकमित्यादिश्रुतिभिः कृतकृत्यत्व-  
 निश्चयाच्च ॥ यत्तु यमेवैषदणुते तेन लभ्य इति श्रुतावेव कारो ज्ञानिनो-  
 निरासायेति ॥ तन्न ॥ ज्ञानीत्वात्मैव मे मतमिति भगवदुक्त्या ज्ञानिन-  
 एव स्वीकृतत्वेन प्रतीयमानत्वात् ॥ मुक्तिं ददाति सकर्हि चिन्म-  
 क्तियोगमिति तु भक्तियोगस्तुतिपरं न तु अक्षरार्थं तात्पर्यवत् ॥ अ-  
 न्यथा भक्तियोगदानस्य सर्वथा निषेधेन तवाशैवोच्छिद्येत ॥ अ-  
 नेकश्रुतिविरोधाच्च ॥ यत्तु समुद्धरतीत्यस्य पृथक्करोतीत्यर्थेष्टीका-  
 कृता कृतः तत्तु वास्तवभेदाभावादसंगतं ॥ पृथक्त्वमपि न भेदादन्यत्  
 प्रमाणाभावादौ रवाच्च ॥ यत्तु संपद्याविर्भावः स्वेन शब्दादिते सूत्रं  
 स्वोक्ते ब्रह्मभावोत्तरं फलान्तरसद्भावे प्रमाणतयोपन्यस्तवान्व्या-  
 ख्यातवांश्च ब्रह्म संपद्य स्थितस्य जीवस्य अथवा सम्पद्येत्यत्रा-  
 न्तर्भावितण्यर्थः तथाच ब्रह्मभावं संपाद्य स्वेन पुरुषोत्तमेनावि-  
 र्भावः क्रियते ॥ एवं कथमुच्यते तत्राह ॥ शब्दात् यो वेदमिहितं  
 गुहायां परमेष्ठ्यो मन्सोऽश्रुते सर्वान्कामान्सह ब्रह्मणा विपश्चितेति अ-  
 च्छ पुरुषोत्तमसाहित्येन सर्वकामोपभोगो जीवस्य निरूपितः स-  
 लीनस्योद्धरणं विना न सम्भवतीत्यस्मादुद्धरतीत्यर्थः ॥ तथाच श्री-  
 मद्भागवते ते तु ब्रह्मज्ज्दं नीता मग्नाः कृष्णेन चोद्धृताः ददृशुर्ब्रह्मणो लो-  
 कमित्युक्तमिति ॥ तन्न युक्तम् ॥ प्रथमव्याख्याने सम्पद्यर्थे पृथ-

कर्त्रध्याहारे स्थितपदाध्याहारेच द्वितीयव्याख्याने णिजर्थकल्प-  
 ने उभयत्र क्रियते पदाध्याहारेच गौरवात् ॥ प्रथमान्तार्थस्य ति-  
 ङ्ङन्तार्थे ऽन्वयनियमोनसमूलोयेनक्रियतेइतिपदमध्याह्रियेत ॥  
 दशावताराहरेरित्यत्र विभागपरे त्रयःकालाइत्यत्रच तिङ्ङन्तार्था-  
 भावात् तात्पर्याभावेन ज्ञायन्तामित्यादेरप्यध्याहारायोगात्तद-  
 र्थाननुभवाच्च ॥ यस्यापि तन्नियमायहस्तन्मतेऽपि औत्सर्गिकभव-  
 तिपदाध्याहारं परित्यज्य क्रियतेइत्यस्याध्याहारे नमानम् ॥ स्व-  
 शब्दस्य पुरुषोत्तमबोधकत्वे प्रमाणाभावाच्च ॥ शब्दादित्यनेन यो  
 वेदनिहितंगुहायामित्यस्यैवग्रहणे प्रमाणाभावाच्च ॥ तस्मात्स्वेन  
 रूपेणेतिश्रुतिस्थस्वेनशब्दस्य तृतीयान्तस्य सूत्रे स्वेनेत्यनुकरणम् ॥  
 तस्यच शब्दपदेन कर्मधारयः अनुकार्यादनुकरणस्य भेदान्नेनश-  
 ब्दस्य सुप्त्वमिति नतल्लुक् ॥ ततश्च एवमेवैषसंप्रसादोऽस्माच्छरी-  
 रात्समुत्थायपरंज्योतिरुपसम्पद्यस्वेनरूपेणाभिनिष्पद्यते इति श्रु-  
 तिस्थतृतीयान्तस्वशब्दादितिसूत्रार्थः ॥ सच मुक्तस्येति स्वस्वरूपे-  
 णेतिच अर्थात्तात्पर्याच्च लभ्यते ॥ नैवं तव किञ्चिद्भ्रमकं भाति ॥  
 किञ्च त्वन्मते ज्ञानिनोलीलास्वादोनभवति किन्तूपासकस्य ॥ सो-  
 ऽश्रुतेसर्वानितितु ज्ञानिपरं नोपासकपरं ॥ योवेदेत्युक्रमात् ॥ ज्ञा-  
 निनश्च त्वन्मते न पुरुषोत्तमप्राप्तिरिति कथं पुरुषोत्तमेन सहेति-  
 व्याख्यायते ॥ तस्माद्ब्रह्मणासहइत्यस्य स्वस्वरूपभूतेन ब्रह्मणा यु-  
 गपदित्यर्थः ॥ सचक्रमित्यादौ सशब्दस्थानिनः सहशब्दस्य युग-  
 पदर्थतायाः प्रसिद्धत्वात् ॥ कामानां सर्वेषामपि ब्रह्मणोऽभिन्नत्वा  
 द्ब्रह्मावाप्तौ तदवाप्तेःसुलभत्वात् ॥ अतएव यावानर्थउदपानेसर्व-  
 तःसंभृतोदके तावान्सर्वेषुवेदेषुब्राह्मणस्यविजानतः इत्यनेन तुल्या-

र्थता ॥ त्वन्मतेतु सर्वपदसंकोचः स्यादतीतादिकामानुषभोगात् ॥  
 यस्तु भागवतश्लोकः सोऽपि न त्वदुक्तार्थकोगोपानां पुनरागम-  
 नदर्शनात् तस्माद्दर्शयामासलोकंस्वमित्युक्ते तत्र कथंभावाकाङ्क्ष-  
 क्षायां तेतुब्रह्मज्ज्दंतीतामग्नाब्रह्मणोलोकंददृशुः ॥ पुनश्चब्रह्मज्ज्द-  
 त्कृष्णेनोत्पृताइत्युक्तम् ॥ अकूरोयत्र दृष्टवांस्तस्य यमुनाज्ज्दस्य  
 ब्रह्मज्ज्दइतिनामेत्यादि श्रीधरकृततट्टीकायां स्पष्टम् इत्यलम् ॥  
 ॥ ११ ॥ ४४ ॥ इति श्रीपरमहंसपरिव्राजकाचार्यश्रीमत्स्वरूपानन्दस्वा-  
 मिशिष्यश्रीमत्सदानन्दस्वामिकृतेसहस्राक्षयंथेमेघविस्तारोनामप्रथ-  
 मोभागःसमाप्तः ॥ १॥      ॥७॥      ॥



## सहस्राक्ष.

भाग २

श्रीगणेशायनमः ॥ श्रीसाम्बसदाशिवायनमः ॥ तदेवं सव्याख्या-  
 नैरेकादशभिः श्लोकैः प्रायेण शुद्धाद्वैतमार्तण्डतद्दीकोक्तं तत्रत्यक्र-  
 मं विहाय खण्डितम् प्रसङ्गात्त्वन्यदपि ॥ इतः परं विद्वन्मण्डनो-  
 क्तं तद्दीकोक्तञ्च प्रायेण खण्डयिष्यते ॥ तत्रच पूर्वं विद्वन्मण्डन-  
 स्य कंचित्कंचित्खण्डं लेखिष्यामः ततः परन्तु स्वकृतं तस्यतस्य  
 खण्डनार्हतत्तद्दीकायाश्च खण्डनमिति क्रमोबोध्यः ॥ खण्डक-  
 ल्पना च व्यवहारसौकर्यार्थमस्माभिरेवकृता ॥ १ ॥ तत्रतावत्-  
 श्लोकत्रयात्मकोविद्वन्मण्डनस्य प्रथमः खण्डोलिख्यते ॥ ॥  
 निजमुरलिकानादाव्हानागतव्रजसुन्दरीनिरुपमनवस्नेहाम्भोधे-  
 विचित्रतरोर्मिभिः ॥ किमपि परितश्चार्द्रार्द्रोऽस्तु स्वयं प्रकटीभन्म-  
 तियुवतिसंभेदेनास्मदृशां विषयः सदा ॥ १ ॥ पितृचरणान्नत्वाहं  
 हरिरितिमार्गाम्बुजातमार्तण्डान् ॥ तदनुग्रहतः किञ्चिल्लिरवामि  
 यत्नाद्यथाबुद्धि ॥ २ ॥ श्रुतिसूत्रादिमणिभिर्जटितं युक्तिमौक्ति-  
 कैः ॥ यथितंकुरुतेविद्वन्मण्डनं विव्वलः सुधीः ॥ ३ ॥ ॥ १ ॥  
 अथैतत्कुत्सापरावस्मदीयौ श्लोकौ तथा तच्छ्लोकार्थादिदूषणरूपं  
 प्रथमखण्डखण्डनम् ॥ आत्ताऽऽत्मार्यमनःसमर्पणपथा हर्तुं पर-  
 स्त्रीधनं क्षुद्रान्तःकरणप्रसादनकृते गीतेशगोपीकथाः ॥ विद्वद्वाक्-  
 श्रवणप्रवीणजनताधीमोहनाय श्रुतिस्मृत्याद्यर्थविलोमतोद्यमपराः  
 पुष्ट्याख्यमार्गस्थिताः ॥ १ ॥ यन्मोहाय पुराणरूपावचनश्रुत्यर्थ-  
 शोध्युत्तमयुक्तिष्वासुरगोचरत्वमितरास्वाद्बुधाकल्पताम् ॥ ताना-

चार्यविकाशितार्थवचनैः संबोधयामोयतोयुक्तार्थाः श्रुतयो भव-  
 न्ति फलदानस्वार्थतश्चाविताः ॥ २ ॥ आत्मा देहः ॥ यान्द्दिशि-  
 ष्यानिमे कुर्वन्ति तानिदं संस्कृतं मन्त्रतया ग्राहयन्ति ॥ सहस्रप-  
 रिवत्सरपरिमितकालजातकृष्णवियोगजनिततापक्लेशानन्दतिरो-  
 भावोऽहं भगवते कृष्णाय देहप्राणेन्द्रियान्तःकरणानि तद्धर्मैश्च  
 दारागारपुत्राप्तवित्तेहापराण्यात्मना सह समर्पयामि दासोऽहं कृ-  
 ष्ण तवास्मि इति ॥ नास्मिन्मन्त्रादिरीतिरस्ति ॥ नवेदंमन्त्रशास्त्रा-  
 दिषूपलभ्यते ॥ तस्मादात्मादिहरणायैवाऽयं समर्पणमार्गः ॥ कि-  
 ञ्च तादृशकालस्य कृष्णवियोगं प्रति कृष्णवियोगस्य तापादिकं  
 प्रतिच हेतुत्वं तत्सिद्धान्तविरुद्धं ॥ तेन भगवदिच्छामात्रस्य सर्वत्र-  
 हेतुताया अभ्युपगमात् ॥ अन्याप्यर्थासङ्गतिस्तु यथाऽस्य भवति  
 तथाऽप्ये तत्रतत्र स्फुटीभविष्यति ॥ प्रथमश्लोकद्वितीयचरणेन त-  
 दीयप्रथमश्लोकस्य दुरभिप्रायत्वं सूचितम् ॥ आर्द्रार्द्रइत्ययंप्रयो-  
 गश्चिन्त्यः ॥ द्वित्वे बहुव्रीहिवद्वावाद्यप्राप्त्या पूर्वभागे विभक्त्यभा-  
 वायोमात् ॥ प्रतियुवतीत्यस्य टीकोक्तरीत्या व्याख्याने ऽसंगति-  
 रेव ॥ तत्रहि प्रतिर्लक्षणे युवतिर्युवति लक्ष्यीकृत्य संभेदइत्युक्तम्  
 तच्च लक्षणे द्वित्वसमासयोरप्राप्त्याऽसंगतम् ॥ अत्रत्यटीकोक्ता  
 कामुकचर्या तूपेक्ष्यते ॥ ३ ॥ यत्तु टीकाकारेणाऽनिर्वाच्यत्वन्तुर-  
 सरूपस्यैव ॥ यतोवाचोनिवर्तन्तेअप्राप्यमनसासहेत्यनिर्वाच्यत्वं  
 यत्पक्षि ब्रह्मणः श्रावितं तथापि रसोवैसइति रसरूपत्वं पूर्वानुवा-  
 के प्रकृत्य तदुत्तरमेतस्य श्रावितत्वात्तादृशस्यैव तथात्वं ब्रह्मोश्र-  
 ररूपस्य ॥ तस्त्वौपनिषदंपुरुषंपृच्छामि अतोस्मिलोकेभेदेचप्रथितः

पुरुषोत्तमः सर्ववेदान्तप्रत्ययमित्यादिश्रुतिस्मृतिन्यायविरोधादित्यु-  
 क्तं ॥ तन्नयुक्तम् ॥ वक्ष्यमाणस्य तृतीयखण्डस्थस्य तथासति प्र-  
 क्षालनादित्यस्य व्याख्याने वाचोमनश्चलौकिक्योऽशुद्धंचेति-  
 च्छ्रुत्यर्थवर्णनपरस्वोक्तेर्विरोधात् ॥ चतुर्विंशतिखण्डस्थमूलविरोधा-  
 च्चातत्रहि ॥ वस्तुतो विरुद्धधर्माश्रयमपि ॥ तथाहि ॥ श्रोतव्यो मन्तव्यः  
 यतो वाचो निवर्त्तन् इत्युक्तम् ॥ भवदुक्तौ तु विरोधाभावात्तन्न संगच्छे-  
 त ॥ आनन्दब्रह्मणो विद्वानित्युत्तरत्रानन्दपददर्शनेन तद्वाच्यस्यावा-  
 ङ्मनसगोचरत्वप्रतीतिश्च तस्यैव रसशब्दार्थत्वाद्ब्रह्मत्वाच्च औपनिषद-  
 त्वादिकन्तवीश्वरस्य भक्त्यति न श्रुत्यादिविरोधः ॥ किञ्चानन्दरूपाद्ब्र-  
 ह्मणः शृङ्गाररूपस्य तद्वृत्तेः रसरूपस्य भिन्नत्वेन सामानाधिकरण्या-  
 नुपपत्तिः ॥ रसं ह्येव लब्ध्वेति वाक्यशेषानुपपत्तिश्च ॥ लब्ध्वेति त्काप्रत्य-  
 येनानन्दे लाभपूर्वकत्वज्ञानेन परमेश्वरानन्दस्य नित्यतया तदसं-  
 भवेनैकत्वैकरसत्वाभ्यां मुरवं व्यादाय स्वपितीत्यत्रत्यन्यायानवतारे-  
 ण च परस्य तत्प्राप्तिसुखित्वे वाच्ये न च पररसः परेण लभ्यः ॥ किञ्च  
 तत्पक्षे रसं ह्येवेत्यत्रापि कर्त्तेश्वर एव वाच्यस्तथाचैवकारानुपपत्ति-  
 रितरेषामपि सुखानुभवात् ॥ किञ्च ताद्रूप्येण भेदाङ्गीकारेऽपि नाऽत्र-  
 तस्याऽवाङ्मनसगोचरतोच्यते किन्त्वानन्दरूपस्यैव ॥ प्रकरणाद्वा-  
 क्यस्य बलवत्त्वात् ॥ पूर्वत्र यच्छब्ददर्शनेनोत्तरत्र तच्छब्दाध्या-  
 हारस्यावश्यकत्वेन सर्वस्यैकवाक्यत्वात् ॥ किञ्चानन्दरूपस्येश्वर-  
 स्य रसरूपाद्भेदे मानाभावः ॥ अतएव रसं ह्येवेति श्रुतिः संगता ॥  
 अतएवानन्दो ब्रह्म एतस्यैवानन्दस्य एष एवानन्दयातीत्याद्याः श्रु-  
 तयः संगताः ॥ एवं च न्तवीश्वररूपस्येत्यसंगतम् ॥ किञ्च रसस्य  
 रसादिशब्दैर्व्यवहारादज्ञातस्यापुरुषार्थत्वाच्च कथं तस्यावाङ्मन-

सगोचरत्वम् ॥ अथ सामान्येन तद्गोचरत्वेऽपि विशेषेण तद्गो-  
चरत्वमभिमतमिति चेन्न ॥ रूपादेरपि विशेषस्य वागगोचरत्वेन  
सर्वत्र विशेषस्य वागगोचरतया रसमात्रे तद्गोचरत्वकथनस्य व्यु-  
नत्वाद् व्यर्थत्वाच्च ॥ रसगतविशेषस्य मनसाऽप्यगम्यत्वे तस्याऽ-  
पुरुषार्थतापत्तेश्च ॥ तस्माद् यन्मनसानमनुते पराश्विखानिव्यवृ-  
णत् कश्चिद्धीरः प्रत्यगात्मानमैक्षत् दृश्यतेत्वय्ययाबुद्ध्येत्यादिसमा-  
नार्थैव यतोवाचइति श्रुतिः ॥ तत्रच प्रमेयस्यैकरसत्वेन विशेषा-  
भावात्प्रमाणगतविशेषेणैव ग्रहणाऽग्रहणव्यवस्थेतियुक्तम् ॥ ४ ॥  
यच्च स्नेहो भक्तिरिति प्रोक्तइति वाक्यबलेन स्नेहपदेन भक्तिं गृही-  
त्वा स्नेहस्याभोधितुल्यत्वसूचनमपि तस्यानन्तत्वाय समुद्रइव हि-  
कामः नान्तोस्तिकामस्य न समुद्रस्येति श्रुतेः न तु स्वरूपतुल्यत्वाय ॥  
तेन निरुपमत्वेनोक्तेर्न विरोधः ॥ स्नेहश्चात्मनो मनसो वा योग्यो धर्मवि-  
शेषो न त्विच्छा ॥ तस्मिन्निष्ठा मिप्रीणाम्यनुरञ्जामिनेच्छामीत्यनु-  
व्यवसायात् इति तेनोक्तं ॥ तदप्ययुक्तम् ॥ स्नेहस्येच्छायाभिन्नत्वाङ्गी-  
कारे कामादपि तथात्वापत्तेः ॥ कामशब्दस्येच्छार्थककर्मोन्निष्पन्न-  
त्वात् ॥ तथाच स्नेहानन्तत्वे प्रमाणतया नान्तोस्तिकामस्येति श्रुत्युप-  
न्यसो विरुध्येत ॥ स्नेहज्ञानस्येच्छाभावज्ञानस्य चानुव्यवसायत्वोक्ति-  
स्तु अनुव्यवसायपदार्थाज्ञानात् ॥ यच्च तेनैव अत्रच वंशस्तु भगवान्-  
रुद्रइति तापनीयश्रुतेर्वेदः शिवः शिवो वेदइति वाक्याच्च मुरलिकाया-  
वेदात्मकत्वमित्युक्तं ॥ तदप्ययुक्तं ॥ समानशब्दवाच्ययोस्तत्तदात्मक-  
त्वे हरिश्चन्द्रार्कवाताश्वेत्यादिकोशाच्चन्द्रादेः सूर्याद्यात्मकत्वापत्तेरि-  
त्यलम् ॥ विद्वद्वागित्यादिसार्द्धश्लोकेन स्वीयप्रथमार्द्धश्लोकोक्तं दृढं  
कृतं तदीयतृतीयश्लोकासङ्गतिरपि सूचिता ॥ तत्र क्षुद्रान्तःकरणेत्य-

अशीलहीनावाचकक्षुद्राशब्दक्षुद्रशब्दयोरेकशेषे षष्ठीतत्पुरुषः॥पु-  
 ष्याख्येति॥यतः स्वयं पुष्टिमार्गगाः सन्ति अतोऽयं श्रमोमोहनायै-  
 वेतिनिश्चयः ॥ तेहि पुष्टिमार्गः प्रमाणमार्गइति मार्गद्वयं व्यवहर-  
 ण्ति ॥ तत्र पुष्टिमार्गउत्तमः प्रमाणमार्गोऽधमइति वदन्ति ॥ अनेन  
 तेषां मोहकत्वं दृष्टसामग्रीतः प्रत्यायितं ॥ वाक्यानि तु पूर्वभागे  
 प्रथमश्लोकव्याख्यायामुपन्यस्तानि ॥ द्वितीयश्लोकार्थेऽपि तत्रै-  
 व वाक्यानि प्रमाणानि द्रष्टव्यानि ॥ द्वितीयश्लोके यत्नेन हरि-  
 रतीत्याद्युक्तम् तदग्रे निराकरिष्यामोनिराकृतं च कौर्मवाक्यप्रद-  
 र्शनेन प्रथमश्लोकव्याख्यायाम् ॥ विठलः सुधीरिति ॥ आसीत्क-  
 श्विदास्त्वपतितो देवानां प्रियस्तस्य सुतोऽभवत् तस्य विठलेतियथा-  
 धिकारं नाम चक्रे ॥ युक्तमेव तु तादृशाज्जातस्य तादृशं नाम ॥  
 आर्यार्थमेव हि कृतंकुर्यादिति शास्त्रप्रवृत्तिः ॥ तेन चायं ग्रन्थः कृ-  
 तो विद्वन्मण्डनाख्यः ॥ युक्तं चेदमपि मोहकानां ब्राह्मणत्वनियमा-  
 भावस्य कौर्मवाक्येन दर्शितत्वादित्यास्तां तावत् ॥ परन्तु साम्प्रतं  
 तत्सन्नतिगः कथंचिच्छ्रुतशास्त्रोजिह्वयद्विठलपदं साधु चिकीर्ष-  
 न्कश्चित् विदा ठाः शून्याविठास्ताँल्लाति आदत्ते स्वीकरोतीति वि-  
 ठलइति प्रलपति ॥ तत्र तावत्सप्रष्टव्यः किमियं तृतीया धनेन  
 हीनः प्रज्ञया रहितइत्यादौ दर्शनेन प्रयुक्ता ॥ स चेदोमिति ब्रूया-  
 त्तीहि वाच्यं वत्स न वेत्ति हीनादिशब्दानां व्युत्पन्नत्वेन तत्र का-  
 रकतृतीयामिति कर्तरीत्यादौ दर्शनेन शब्दरि अर्थरि इत्यादाव-  
 रादेशं प्रमुञ्जानं तार्किकमनुकरोषि ॥ अथ धनेन शून्यइत्यत्रेव प्र-  
 कृत्यादित्वेन तृतीयेति वदेत् तीहि वाच्यं प्रकृत्यादिषु शून्यशब्द-  
 समभिख्यात्ततधनशब्दपाठोयदि प्रामाणिकस्तर्हि ठशब्दसमभिख्या



तदविच्छेदस्य तत्र पाठे प्रमाणं दर्शय ॥ यदि सन प्रामाणिक-  
 स्तर्हि दृष्टान्तासिद्ध्या दार्ष्टान्तिकासिद्धिः सुतराम् ॥ नहि प्रकृत्या  
 दिराकृतिगणइति यथेष्टं तृतीया प्रयुज्यते ॥ नीलेन घटइत्याद्या-  
 पत्तेः ॥ किञ्च तृतीयान्तार्थस्य ठशब्दार्थाभाववदेकदेशे ऽभावे प-  
 रम्परया ऽभाववति वाऽन्वये शिष्टसंमतिरपेक्षिता ॥ अन्यथा प-  
 दार्थः पदार्थेनान्वेतीत्यौत्सर्गिकव्युत्पत्तिलङ्घने ऽतिप्रसङ्गात् ॥ किञ्चा-  
 त्यन्तज्ञानाभावस्य शिलादिष्वेव सत्त्वेन बिठ्ठशब्देन पारमार्थिक-  
 ज्ञानाभाववान्पास्तस्तच्च न सम्भवति ॥ यत्किञ्चिद्वदति भूतले  
 निर्घटं घटहीनमित्यादिप्रयोगाऽदर्शनेनाऽभावेऽन्वयिताबच्छेदक-  
 धर्मावच्छिन्नप्रतियोगिताकत्वेनैव प्रतियोग्यन्वयस्य व्युत्पन्नत्वात् ॥  
 किञ्च सूत्रान्तरेण समासाऽप्राप्त्या सहसुपेत्यनेन समासोवाच्यः स-  
 चक्लिष्टः ॥ किञ्च विदोदकारस्य ठकारः केनसूत्रेणेति वदतु देवा-  
 नाम्प्रियः ॥ नाऽत्र प्रथमष्ठकारः किन्तर्हि टकार इति वदता तु गु-  
 लाबइति पितृनामशोधनाय कुलाभइति पितुर्नामकुर्वन् प्राज्ञोऽ-  
 नुकृतोभवति ॥ लोके देवविशेषे तादृशशब्दप्रयोगस्तु कनैयादि-  
 शब्दप्रयोगवज्ज्ञेयः ॥ इति श्लोकत्रयात्मकप्रथमखण्डखण्डनं ॥  
 ॥१॥ ॥ इहहि विविधवृजिनतापोपतप्यमाननिखिलजनापवर्गा  
 य श्रुतिस्मृतिपुराणेषु श्रवणादयः प्रतिपाद्यन्ते ॥६॥ तेषां विषयश्चब्र-  
 ह्मैवोच्यते ॥ तन्निर्द्धर्मकं सधर्मकं वेति भवति विप्रतिपत्तिर्जिज्ञासू-  
 नां ॥ उभयरूपत्वेनाऽपि श्रूयमाणत्वात् ॥ तथाहि ॥ अथातआ-  
 देशोनेतिनेति अपाणिपादोजवनोयहीतापश्यत्यचक्षुःसशृणोत्य-  
 कर्णः सहोवाचैतद्वैतदक्षरंगार्गिब्राह्मणाअभिवदंत्यस्थूलमनण्वह-  
 स्वमदीर्घमलोहितमस्नेहमच्छायमतमोवाच्यनाकाशमसंगमस्पर्श-

मगंधमरसमचक्षुष्कमश्रोत्रमवागमनोऽतेजस्कमप्राणममुखमनामा  
गोत्रमजरममरमभयममृतमरजोऽशब्दमवित्तमसंवृतमपूर्वमनपरम  
नन्तरमबाह्यंनतदश्रोतिकश्चननतदश्रोतिकंचन दिव्योद्यमूर्त्तःपुरु-  
षःसबाह्याभ्यंतरोद्यजः अशरीरंशरीरेष्वनवस्थेष्ववस्थितं महान्तंवि-  
भुमात्मानंमत्वाधीरोनशोचति अप्राणोद्यमनाःशुभः असंगोद्ययं-  
पुरुषइत्यादिश्रुतिभिः अव्यक्तोयमचित्योयं नसत्तन्नासदुच्यते स-  
वैनदेवासुरमर्त्यतिर्यङ्मूर्त्तीनषण्ढोनपुमान्नजंतुः नायंगुणःकर्मनसन्न-  
चासन्निषेधशेषोजयतादशेषइत्यादिपुराणवाक्यैश्च निर्विशेषं ब्रह्म  
प्रतिपाद्यते ॥ यतोवाइमानिभूतानिजायंते येनजातानिजीवंति  
यत्प्रयंत्यभिसंविशंतीति आनंदात्ध्येवरखल्विमानिभूतानिजायंत-  
इत्यादि सर्ईक्षांचक्रे सआत्मानमेवावेदहंब्रह्मास्मीति सर्वस्यवशी-  
सर्वस्येशानः यःसर्वज्ञःसर्वशक्तिः विश्वतश्चक्षुरुतविश्वतोमुखोवि-  
श्वतोबाहुुरुतविश्वतस्पात् सम्बाहुभ्यांधमतिसंपतत्रैर्यावाभूमीज-  
नयन्देवएकः सर्वकामःसर्वगंधःसर्वरसइत्यादिश्रुतिभिः सर्वतःपा-  
णिपादंतत्सर्वतोक्षिशिरोमुखं सर्वतःश्रुतिमल्लोकेसर्वमावृत्त्यतिष्ठति  
निर्दोषपूर्णगुणविग्रहआत्मंतन्त्रोनिश्चेतनात्मकशरीरगुणैश्चहीनः ॥  
आनन्दमात्रकरपादमुखोदरादिःसर्वत्रचस्वगतभेदविर्वर्जितात्मा इ-  
त्यादिस्मृतिभिश्च सविशेषं प्रतिपाद्यते ॥ ७ ॥ किमत्र युक्तं नि-  
र्विशेषमेवेति कुतः उपजीव्यत्वतःश्रौतवाक्यैश्चान्यपरत्वतः अन्तर-  
ङ्गत्वतश्चापिनिर्विशेषंनिरूप्यते ॥ तथाहि ॥ सविशेषवादिना वि-  
शेषाधारत्वेनाऽवश्यं ब्रह्मस्वरूपमप्यंगीकर्त्तव्यं ॥ अन्यथा कुत्र  
विशेषानिरूपिताः स्युः ॥ तथाचाऽऽधारनिरूपिका श्रुतिराधेयनि-  
रूपिकया नान्यथयितुं शक्या उपजीव्यत्वात् ॥ नचधर्मिस्वरूपं

निरूप्य धर्मनिरूपणेनोभयसार्थकत्वमितिवाच्यं ॥ अस्थूलाद्यु-  
 क्तश्रौतवाक्यैर्धर्मनिषेधश्रवणात् ॥ ननु निर्विशेषब्रह्मनिरूपिका  
 श्रुतिर्धर्मान्विना न तन्निरूपयितुं शक्ता ॥ तथाहि ॥ निरूपणं हि ल-  
 क्षणैः तानिचासाधारणधर्मरूपाणि अत्रच धर्माभावात्तन्निरू-  
 पणपूर्वकमभावमुखेनाऽस्थूलादिवाक्यैर्निरूपयन्त्याधर्मनिरूपिका  
 श्रुतिरूपजीव्या ॥ अभावस्य प्रतियोगिनिरूपणाधीननिरूपण-  
 त्वात् ॥ तथाच श्रौतत्वोपजीव्यत्वयोरविशेषादन्यतरबाधोन यु-  
 क्तः ॥ विरोधात्तथाकरणेतूभयबाधोयुक्तः ॥ उक्तयुक्तेः ॥ तथा-  
 च शून्यवादआपद्येतेति दृश्विकभिया पलायमानस्य विषमाशी-  
 विषमुखे निपातः ॥ नचैवमपि वक्तुं शक्यं असन्नेवसंभवति अस-  
 द्ब्रह्मेतिवेदचेदिति निंदाश्रुतेरितिचेत् ॥ मैवं ॥ नहि श्रुतिसिद्धाध-  
 र्मा निषिध्यन्ते कित्वनुवादपूर्वलौकिकाः स्थौल्यादयः ॥ तथाच  
 क धर्माणां श्रौतानामुपजीव्यत्वं ॥ नचैवं निषेधस्य भिन्नविषय-  
 त्वाद्विरोधाभावेनैकतरबाधोनयुक्तस्तथाचोभयधर्मवत्त्वं सिद्धमि-  
 तिसंप्रतं ॥ श्रौतानामप्यर्थानां श्रोतव्यत्वादीनां यतोवाचोनिव-  
 र्त्ततइत्यादिना निषेधात् ॥ नचोपजीव्यत्वबाधः ॥ एवंविधस्य त-  
 स्याप्रयोजकत्वात् ॥ अन्यथाऽभावनिरूपणोच्छेदप्रसङ्गात् ॥ न-  
 न्विदमसंगतं नहि लोके यस्मिन् यदा ये धर्माः सत्त्वेन निरूपि-  
 तास्ते तस्मिन्नेव तदैव निषेद्धुं शक्याः ॥ विरोधात् ॥ कालभेदेनतु  
 शक्यानिषेद्धुं पूर्वं श्यामत्वेन निरूपिते पाकरक्ते घटे श्यामत्वस्ये-  
 व ॥ नचैवं ब्रह्मणि संभवति ॥ सदैकरसत्वात् ॥ अतः कथं धर्म-  
 निरूपणं कथंवा निषेधइति तप्तसंदंशपतितोमिथ्यावादीतिचेत्  
 न ॥ धर्मनिरूपिकायाः श्रुतेरन्यपरत्वात् ॥ तथाहि ॥ सोपाधि

ब्रह्म निरूपयति धर्मनिरूपिका श्रुतिरूपासनार्थं तथा चित्तशुद्धौ  
 सत्यां निर्विशेषं ब्रह्म प्रतिपत्स्यतइतितात्पर्येण ॥ ततस्तादृशब्रह्म-  
 ज्ञापनाय पूर्वोक्तान्निषेधति ॥ तेषामविद्याकल्पितत्वेनाङ्गीकारा-  
 त् ॥ अतोऽपवादार्थं कर्तृत्वाद्युक्त्वा निषेधतीतिकल्पने सर्वं समंज-  
 समितिचेत् ॥ अत्रब्रूमः ॥ अभेदादनुपाधित्वाज्जगदप्रत्ययामितः  
 सर्वाधारत्वतस्तावच्छक्तित्वान्नास्यबाधनं ॥ अत्र मिथ्यावादी प्र-  
 षव्यः जगत्कर्तृत्वेशितृत्वादिविशिष्टनिर्विशेषयोर्भेदमङ्गीकरोष्यु-  
 ताभेदं ॥ भेदपक्षेऽपि तात्त्विकमतात्त्विकंवा ॥ नतावदाद्यः ॥ सर्व-  
 त्र प्रसिद्धोपदेशादित्यधिकरणविरोधात् ॥ अस्यार्थस्तु सर्वत्र वे-  
 दान्तेषु प्रसिद्धस्य ब्रह्मणएवोपास्यत्वेनोपदेशान्मनोमयत्वादिविष-  
 यवाक्योक्तधर्मविशिष्टं ब्रह्मैवाऽस्मिन्वाक्यउच्यतइत्येतत्सर्वं व्यास-  
 सूत्रभाष्ये विस्तृतं पितृचरणैः ॥ विस्तारमिथाऽत्र नलिख्यते ॥  
 किंचैवं जीवे नितरां तथायातमिति तत्त्वमसीत्याद्यभेदबोधकश्रु-  
 तिर्विरोधः ॥ ब्रह्मानेकत्वापत्त्याचैकमेवेत्यादितद्विरोधः ॥ त्वया  
 तथाऽमङ्गीकाराच्च ॥ येऽप्यङ्गीकुर्वन्ति तेषां मते वेदांतानां तादृग्भा-  
 वन्नापरत्वमेव नतु वस्तु तादृशमित्युच्यते ॥ तदप्ये निराकरिष्यते ॥  
 नद्वितीयः ॥ सतूपाधिकृतएव संभवति घटादिकृतइवाकाशस्य  
 प्रकृते तादृशउपाधिः कः सोऽप्यनादिः सादिर्वेति विचारणीयं ॥  
 अविद्यैवोपाधिः साचानादिरेवेति पक्षस्त्वसंगतः ॥ तथाहि ॥ उभ-  
 योऽप्यनादित्वेनेऽपहितस्याऽप्यनादितया तादृशस्यैवच त्वन्मते  
 कर्तृत्वेनाविरतं सर्गः स्यान्न जातु प्रलयः ॥ श्रुतौ ब्रह्ममात्रस्यैवे-  
 च्छाविशिष्टस्य कारणत्वोक्त्या कारणान्तरानपेक्षणात् ॥ स्मार्तम-  
 बलंभ्य मुणापेक्षाकश्चनेतु मुणानां पौर्वापर्येणाविर्भावे हेतोरवश्य-

वाच्यत्वे तदिच्छैव तादृशी वाच्या ॥ तथासति तद्वेतोरेवेतिन्याये-  
 नेच्छैव तथाऽस्तु कृतं गुणैः ॥ नचैवमपि त्वन्मते वक्तुंशक्यं ॥ उप-  
 हितस्थेच्छाक्रमे हेत्वपेक्षायां तस्योपाध्यधीनतयेच्छायामपि त-  
 दुणाएव हेतुत्वेन वाच्याः ॥ गुणानां क्रमेचैवंसतिस्वभावएवहेतु-  
 र्वाच्यस्तथाच तादृक्स्वभावविशिष्टामुणाएव कारणानि संतु कृतं  
 तदधीनब्रह्मणेत्यनीश्वरवादः प्रसज्येत ॥ सदेवसौम्यैदमप्यआसीदि-  
 तिश्रुतिविरोधश्च ॥ एवकारेण सतोब्रह्मणोऽन्यस्य व्यवच्छेदात् ॥  
 नच कालवाचकामपदेन तस्याऽप्युक्तत्वादेवकारो नान्ययोगस्यव-  
 च्छेदकः किंतु तदानीमपि ब्रह्मासीदेवेत्ययोगव्यवच्छेदकएवेतिवा-  
 च्यं ॥ बोधमार्थमेवतथोक्तेः ॥ अन्यथा सोनुवीक्ष्यनान्यदात्मनोप-  
 श्यदिति श्रुतिविरोधः ॥ एतच्छ्रुत्यनुरोधेनामपदेन यदि कालस्या-  
 ऽपि ब्रह्मत्वमेव मनुषे तदोमिति ब्रूमः ॥ अतएव कालोस्मीति भग-  
 वद्वाक्यं कालरूपोऽवतीर्णइत्याद्यपि ॥ इदमेवोपक्रम्य सन्मूलाः-  
 सौम्येमाःसर्वाःप्रजाःसदायतनाःसत्यतिष्ठाइत्यादिश्रुतिभिः सतए-  
 व कर्तृत्वोक्तेश्च ॥ किञ्च त्वन्मतेऽप्युपहितस्योपाध्यधीनतया स्वातं-  
 त्र्याऽभावात्कर्तृत्वानुपपत्तिः ॥ भवद्वा उपाधावेव स्यान्नतूपहिते घट-  
 क्रियेव ॥ एवमस्त्वितिचेन्न ॥ यतोवाहमानि सन्मूलाःसौम्येति आनं-  
 दात्थ्येवरत्नत्वमानिभूतानिजायंतइत्यादि अहंसर्वस्यप्रभवइत्यादि  
 जन्माद्यस्ययतइत्यादि श्रुतिस्मृतिन्यायन्याकोपात् ॥ नचायमुप-  
 चारएव सर्वत्रेति वाच्यं ॥ मुख्ये संभवति तथैकस्मिन्स्यायुक्तत्वात्  
 मुख्याबाधाच्च ॥ अतएव व्यासोऽपीममर्थमसूत्रयत् ॥ गौणश्चेन्नात्म-  
 शब्दादिति ॥ श्रुतावात्मपदमप्युपचारादुपाधिपरमेवेत्याशंकायां

पुनराह ॥ तन्निष्ठस्य मोक्षोपदेशात् इति ॥ यदात्मशब्देनोक्तं त-  
 न्निष्ठस्यैव श्रुतौ मोक्षोक्तेर्नौपचारिकमात्मपदं किंतु शुद्धब्रह्मपरमे-  
 वेत्यर्थः ॥ किञ्च त्वन्मते उपहितस्य जीवत्वेन पुत्रादितुल्यतया तद्धेय-  
 त्वोपदेशवन्मुमुक्षुसाधनोपदेशेषु तस्याऽपि तथात्वं वदेत् न तु तदुपा-  
 सनां ॥ इतोऽपि हेतोर्निर्गुणमेव ब्रह्म जगत्कारणमित्याशयेन हेत्वंत-  
 रमाह सूत्रकारः हेयत्वावचनाच्चेति ॥ किञ्च अथाऽतो ब्रह्मजिज्ञासेति  
 निर्गुणब्रह्मजिज्ञासां प्रतिज्ञाय किलक्षणं तदित्याकांक्षायां जन्मा-  
 यस्य यत इत्यवदत् तच्च समुणनिरूपकमिति वदन् व्यासस्य प्रति-  
 ज्ञाहान्युपक्रमविरोधावपश्यन् हृदयशून्यो भासि ॥ किञ्चैवं सर्व-  
 वेदाय तदमामनन्ति वेदैश्च सर्वैरहमेव वेद्य इत्यादि श्रुतिस्मृतिविरोधो-  
 पि ॥ अतो भेदपक्षस्त्वसंगत एव ॥ ॥२॥ ॥ अथ श्लोकत्रया-  
 दधिमेव हि विविधेत्यादिरतो भेदपक्षस्त्वसंगत एवेत्यन्तो द्वितीयः ख-  
 ण्डः खण्ड्यते ॥ तत्र तावन्निखिलजनापवर्गाय श्रवणादयः प्रतिपा-  
 द्यन्ते इति प्रतिज्ञा मुक्तेरप्यधिकं भक्तियोगमीश्वरो भक्तेभ्यो ददा-  
 तीति वक्ष्यमाणस्वसिद्धान्तेन विरुद्धा लक्षणया तप्यमानान्त-  
 विशेषणेन वा निखिलपदस्यार्थसंकोचे तु तस्य वैयर्थ्येनानुपादा-  
 नमेव वरम् ॥ किञ्च श्रवणादीनां निखिलजनापवर्गार्थत्वमपशूद्रा-  
 धिकरणविरुद्धम् ॥ श्रवणस्य श्रोतव्यः श्रुतिवाक्येभ्य इति वाक्येन  
 वेदवाक्येभ्य एव कर्त्तव्यतया शूद्रस्य तेष्वनधिकारात् ॥ अत एवा-  
 धिकारी तु त्रैवर्णिक एवेत्युक्तं प्रथमसूत्रव्याख्याने तवतातेन ॥ व-  
 स्तु तस्तु त्रैवर्णिकस्यापि न सर्वस्याधिकारः किन्तु शान्तोदान्त-  
 इत्यादि श्रुत्युपात्तस्यैवेत्यन्यत्र विस्तर इति त्वत्तातोक्तमपि न किञ्चि-  
 त् ॥ टीकोक्तेषु श्रुत्यर्थेषु यद्धेयं तदप्ये स्वयमेव स्फुटी भविष्यति ॥

पूर्वपक्षे नहिश्रुतिसिद्धादिति यत्पूर्वं प्रतिज्ञातं ततोविरुद्धमप्ये श्री-  
तानामपीत्यादिकथनम् ॥ तत्र पूर्वप्रतिज्ञा ऽसंगता ॥ एवं पाकर-  
क्ते धटे श्यामत्वस्येवेत्यत्र षष्ठ्यनुपपन्ना ॥ एवमङ्गीकारादित्यत्र-  
ल्यब्लोपे पञ्चमीत्युक्ताऽङ्गीकृत्येति टीकाकृतोव्याख्यानमयुक्तम् ॥  
अङ्गीकारमाश्रित्येत्यादिव्याख्यानस्यैवौचित्यात् ॥ अपवादार्थमि-  
त्यादेः पूर्वोक्तप्रकारेण मेलयित्वा कथनमसंगतमस्य फलान्तररू-  
पत्वात् ॥ अतएवोभयत्रानेनाप्यर्थशब्दः प्रयुक्तः ॥ अथ सिद्धान्त-  
गद्यारम्भे मिथ्यावादीत्यस्यकोर्थः ॥ किं सर्वं मिथ्या वदति तच्छीला-  
दिरिति किंवा किञ्चिन्मिथ्या वदतीत्यादिः उत जगन्मिथ्या वदती-  
त्यादिः ॥ नतावदाद्यः ॥ ब्रह्मणोमिथ्यात्वानङ्गीकारेण निरनुयो-  
ज्यानुयोगात् ॥ नद्वितीयः ॥ त्वय्यतिप्रसङ्गात् स्वमादेस्त्वन्मतेऽपि-  
मिथ्यात्वात् ॥ अन्यथोत्पत्तिबाधश्रुत्योस्तत्रानुपपत्तेः ॥ अहन्तादेरपि  
मायिकत्वाङ्गीकारेण तत्रापि मिथ्यात्वस्यत्वया वक्तव्यत्वात् ॥ माया  
मात्रन्वितिसूत्रेण मायिकतयोक्ते स्वमे मिथ्यात्वदर्शनात् ॥ अतएव  
न तृतीयः ॥ जगन्मिथ्येत्येतावन्मात्रार्थवाचकत्वे प्रमाणाभावेन त-  
दर्थमादाय त्वयेव स्वमाहन्तादि मिथ्येत्यर्थमादाय परैरपि प्रयोक्तुं  
शक्यत्वेन त्वय्यतिप्रसङ्गात् ॥ बाधितार्थवादित्वेन तथा प्रयोगस्तु  
अयिमनिर्णयाधीनः ॥ स्वमनस्येव निर्णय तथाप्रयोगेतु अतिप्रस-  
ङ्गः ॥ गालीमात्रदाने पर्यवसानंच ॥ तथाच ददतुददतुगालीर्गालिम-  
न्तोभवन्तइतिन्यायावतारः ॥ एवं मायावादिशब्दार्थोपि विक-  
ल्प्य दूषणीयः ॥ किञ्च पराऽस्यशक्तिरित्यादिश्रुतिप्रामाण्येन सि-  
द्धायास्त्वन्मते ईश्वरादभिन्नायाशक्तेस्त्वयापि अहन्तादिकं  
प्रति स्वमंप्रति आसुरज्ञानं प्रविच हेतुत्वमुच्यते साच्च मा-



यान्तुप्रकृतिमित्यादिश्रुत्युक्तमायायानभिन्ना भानाभावाद्दीर-  
 वाच्चेति त्वय्यतिप्रसङ्गः ॥ किञ्च पराऽस्यशक्तिरित्यादिश्रुतिसिद्धा-  
 यामायायास्त्वन्मतर्द्वेश्वराभिन्नत्वेनेश्वरस्य अगद्वेतुत्वे मायाया-  
 स्तद्वेतुत्वं सुतराम् ॥ अतएव मायान्तुप्रकृतिमितिश्रुतिः संगता ॥ त-  
 स्याश्च मायायास्त्वन्मते सत्यत्वमेवेति मायावादित्वं त्वय्येवसंग-  
 च्छते मास्मासु ॥ अस्माभिर्ब्रह्मातिरिक्तस्य सत्यत्वानङ्गीकारे-  
 णास्मन्मते तस्या असत्कल्पत्वात् ॥ नहितमोद्वष्यन्नास्तीतिबदंस्ता-  
 किंकस्तमोवादीत्युच्यते अभावोनास्तीतिवदन्महाकरादिर्वाऽभा-  
 ववादी किन्तु ब्रह्मवादित्वमेवास्मासु सङ्गच्छते ॥ तस्मात्रस्य सत्य-  
 त्वाभ्युपगमात् ॥ त्वन्तु ब्रह्मणोपामीणतरमोपीविट्वाङ्गीकारेण  
 विट्वाद्येव ॥ प्रकृतमनुसरामः ॥ विट्वादिनस्ताबदयं सिद्धान्तः ॥  
 षुष्टिमार्गवर्तिसिद्धान्तविरुद्धायायुक्तयस्ताआसुरमोहनायैवेति ॥  
 तथाच तावत्योक्त्यैव निर्वाहे व्यर्थः परमतरखण्डनप्रयासः ॥ किञ्च  
 सर्वभवनसमर्थेऽस्मिन्विरुद्धमपि तथात्वसूचकत्वाद्दूषणमेवेति त-  
 त्सिद्धान्तइति तथोक्त्यैव सर्वोपपत्तौबिरोधपरिहारश्रमोऽपार्थ-  
 कः ॥ इदञ्च स्वमताऽज्ञानेन पूर्वापरानुसन्धानाभावेन चायं प्रवर्त्त-  
 तइति ख्यापनायोक्तमस्माभिर्नतु तथासिद्धान्ताश्रयणेन समाधा-  
 तुं शक्यम् ॥ तादृशसिद्धान्ताङ्गीकारस्य दुष्टत्वादित्युक्तं वक्ष्यामश्च  
 तत्रतत्र ॥ अथ तदुक्तयोदूष्यन्ते तदुक्तदूषणानिचोद्ध्रियन्ते ॥ तत्र पा-  
 रमार्थिकभेदपक्षौ न नः समंतः ॥ अस्थार्थस्वित्युपक्रम्य मनोमय-  
 त्वादिविषयवाक्योक्तधर्मविशिष्टं ब्रह्मैवास्मिन्वाक्ये उच्यते इत्ये-  
 तत्कथमन्वसगतं ॥ सूत्रान्तथार्थाभानात् ॥ विवक्षितगुणोपपत्ते-  
 श्चेत्युत्तरसूत्रेण मनोमयत्वादिगुणानामीश्वरउपपत्तिकथनाच्च ॥



एषश्च विवक्षितानांगुणानां सत्यसंकल्पत्वादीनां स्वरूपेण मनोम-  
यत्वादीनां च जीवाभेदेनोपपत्तेरिति विवक्षितगुणेति सूत्रस्यार्थो न-  
तु विवक्षितालोकाक्षरेतादृशरूपधामिः साप्रकृतेऽप्युपपद्यते इत्या-  
दिस्तस्मिन्नुक्तस्तादृशरूपधामिर्गुणशब्देन ग्रहणे मानाभावात् ॥ म-  
नोमयत्वादिगुणानामीश्वरउपपत्त्यनुक्तौ तद्वाक्यस्य जीवपरत्व-  
शङ्कानपगमाच्चेति संक्षेपः ॥ त्वयानङ्गीकारादित्यत्र पक्षस्य संगता ते-  
षां मते इति पदद्वयस्थाने तैरिति वक्तुमुचितम् ॥ यथाचाविद्याया-  
अनादित्वं हेतुत्वं च तदनादित्वेऽपि नाविरतंसृष्टिर्नवासदेवेत्येवका-  
रविरोधो यथाच कर्मणामिच्छाप्रतिहेतुत्वं यथाच कालस्थक-  
र्मोद्बोधहेतुत्वेन तस्य सृष्टेः प्राक्सत्त्वेऽपि नैवकारविरोधो यथाचने-  
श्वरस्य नैष्कल्यं स्वतन्त्रत्वस्य कर्तृत्वस्य च विघातो यथाच कालो-  
प्सीत्यादेर्नित्यदुक्तार्थकत्वं यथाच त्वन्मतेऽविरतसृष्ट्यनवस्थावै-  
षम्यादिदोषस्तथोक्तं तृतीयश्लोकव्याख्यानावसरे ॥ मायास्वरू-  
पातिरिक्तगुणापेक्षातु नोच्यतेऽस्माभिरिति तद्वोषोक्तिर्निरनुयो-  
ज्यानुयोगः ॥ तद्वेतोरेवेति न्यायस्तु कुलालादौ व्यभिचारी ॥ सम्भू-  
ता इत्यादेस्तु सतः प्रजाभ्रमाधिष्ठानतयोपपत्तिरुक्ता पूर्वभागे ॥ नतु-  
पहितेषटक्रियेवेतितु न युक्तम् ॥ आकाशस्य विभुत्वेन वास्तव-  
क्रियानाधारत्वेन तादृशक्रियाया घटमात्रे सत्त्वेऽपि कल्पितक्रि-  
यायास्तादृशतलादेश्च यथाऽऽकाशे सत्त्वं कल्पकदोषसहितस्य  
चाकाशस्य तत्र हेतुत्वं क्रियादिकं प्रतिवितर्तोपदानताया अविरो-  
धात् ॥ तथाऽप्रापि सोपाधिकस्य तत्त्वोपपत्तेः ॥ अस्मदेकदेशिमाया-  
मात्रहेतुत्ववादिमते यथा सर्ववाक्योपपत्तिरक्षरब्रह्महेतुत्ववादे यथा  
समानानुपपत्तिर्यथा चास्मन्मतेऽथातोगौणश्चेदित्यादेः संगति-

स्तथोक्तं तृतीयश्लोकव्याख्यायाम् ॥ शुद्धब्रह्मातिरिक्तनिरूपणस्य  
वेदेष्वप्राधान्यमिति सर्वेष्वेदाइत्यादेस्तात्पर्यंचारूपवदेवहीतिसूत्र-  
व्याख्यानावसरे चतुर्थश्लोकव्याख्यायां वर्णितम् ॥ इति द्वितीयस्व-  
ण्डरवण्डनम् ॥ २ ॥ ॥ द्वितीयस्तु स्यात् न स्यात् विरोधादिति चेन्मै-  
वं ॥ अस्थूलादिवाक्यैर्जडजीवधर्मा एव ब्रह्मणि निषिध्यन्ते न श्रुति-  
सिद्धाजगत्कर्तृत्वादयः ॥ तथा सति प्रक्षालनाद्विपंक्तस्येति न्यायेन-  
प्रतिपादनवैयर्थ्यापातात् ॥ किंच ब्रह्मनिरूपकमहावाक्ये त्वन्म-  
ते सृष्टिनिरूपकाणि वाक्यान्यसंगतानि स्युः ॥ तदनिरूपकत्वा-  
त् ॥ नन्वस्ति संगतिरिध्यारोपापवादलक्षणा ॥ तथा हि ॥ शुद्धब्रह्म-  
णो दुर्ज्ञेयत्वेन तज्ज्ञापनाय जगज्जननमुक्त्वा कर्तृत्वभोक्तृत्वे प्रति-  
पाद्य तद्वारा सोपाधिके ब्रह्मणि बुद्धौ सिद्धायां शाखारुंधती-  
न्यायेन पूर्वोक्तमपोद्य कर्तृत्वाद्यपेतं ब्रह्म पश्चाद्वोस्थ्यत इति चेत् ॥  
नैवं वक्तुं युक्तं ॥ जगदप्रतीतिप्रसंगात् ॥ तथा हि ॥ न हि जगद्वती-  
तिः श्रुतिसिद्धा येन पूर्वबोधयति पश्चान्निषेधतीत्युच्येत किन्तु  
लोकसिद्धा ॥ तथाच तत्र कर्त्रपेक्षायां कर्त्तारमेवोपदिशतीति-  
वक्तुं युक्तं न तु लोकसिद्धमेव जगदनूद्य तत्र कर्तृत्वं बोधयित्वा  
पश्चान्निषेधतीति ॥ तथा सति कार्यस्य प्रतीतिसिद्धत्वेन कर्त्तर-  
स्याभावाच्च जगत एवाऽसंभवेनाऽनुवादो बाधितविषयः स्यात् ॥ स्वा-  
रूढशाखाच्छेदनवन्माताबन्ध्येति वाक्यवच्च सर्वार्थतत्त्वप्रतिपादि-  
का श्रुतिः कथमेवं वदेत् सर्वतो बलवती स न्यथानुपपत्तिः ॥ न नूप-  
लब्धिमात्रेण न वस्तुसत्त्वं वक्तुं शक्यं ॥ स्वमादिषु तथाप्रसंगात् ॥  
तथाच निषेधिकायाः श्रुतेः प्रपञ्चासत्त्वमेवाभिप्रेतमिति चेत् त-  
र्हि प्रतीतिमुपपादयतु देवानां प्रियः ॥ न तावद्वास्तनयेति वक्तुं

शक्यं ॥ तस्यानुभवजन्यत्वेन जगतश्चासत्त्वेन पूर्वमनुभवासंभ-  
वात् ॥ नचानादित्वेन तदुपपत्तिः ॥ सर्वेषामनुभवानां वासना-  
जनकत्वानियमेन कदाचित्कस्यचिदर्थस्याप्रतीतिप्रसंगात् ॥ नि-  
यमे वा सर्वदा तदुद्बोधानियमेनापि तथाप्रसंगः ॥ उद्बोधकंच न  
दृष्टं ॥ अन्योन्याश्रयप्रसंगात् ॥ नाप्यदृष्टं ॥ दृष्टसामग्रीसंपादन-  
द्वारैव तस्य कारणत्वात् ॥ वैधर्म्याच्चनस्वमादिवदिति तत्त्वसूत्रवि-  
रोधाच्च ॥ ३ ॥ ॥ अथ द्वितीयस्तु स्यादित्यादिर्विरोधाच्चेत्य-  
न्तस्तृतीयः खण्डः खण्ड्यते ॥ ॥ तत्र अडवर्गस्य जीवस्य च  
धर्माणां ब्रह्मणि निषेधो न सम्भवतीत्युक्तं विष्णौ जीवर्गेति श्लो-  
के ॥ ब्रह्मणिविशेषाननिरूप्य तत्र तन्निषेधे विशेषाणां मिथ्या-  
त्वं नस्यादित्यपि तत्रैवोक्तम् ॥ उपासनार्थमपि कचिद्विशेषाणा-  
मनुवादइति ब्रह्मनिरूपकमहावाक्यप्रकरणेपि सृष्टिनिरूपकवा-  
क्यानां नासंगतिरिति च तत्रैवोक्तम् ॥ तथाहीत्यादिनाऽध्यारो-  
पापवादस्वरूपकथनन्त्वज्ञानात् ॥ अस्थूलमनण्वित्याद्युक्तोक्त-  
स्यैतस्यैवाक्षरस्यप्रशासनइति वचनस्य गतिस्तु चतुर्थपञ्चमश्लो-  
कयोरुक्तेति तद्विरोधो न ॥ अतोनिर्विशेषवाक्यानां तद्विरोधेन  
दौर्बल्यापादनं सुवर्णसूत्राख्यतट्टीकोक्तं नकिञ्चित् ॥ यद्यपि सवि-  
शेषवाक्यमात्रदर्शनेन जगदुत्पत्तिवर्णने कर्तुरपेक्षया तदुपदेश-  
स्तात्पर्यविषयइति वक्तुं युज्येत तथापि निर्विशेषवाक्यदर्शने-  
न तदप्यनुवादकोटिगतमेव ॥ अनुवादस्य तु बाधितविषयत्वमि-  
ष्टमेव ॥ स्वरूढशास्वाच्छेदनादिदृष्टान्तस्तु विषमः ॥ अथरथा-  
नुरथयोगान्पथःसृजति यदाकर्मसुकाम्येषुस्त्रियंस्वमेऽनुपश्यतीत्या-  
दौ व्यभिचारीच ॥ बाधितत्वेन ज्ञातस्यापीश्वरेण निर्माणत्वेन्द्र-

जालिकवत् ॥ एतेन तद्दीकोक्तं सर्वज्ञस्य मायिकपदार्थनिर्माण-  
 मसंगतविति निरस्तम् ॥ श्रुतीनां सर्वार्थतत्त्वप्रतिपादकत्वं तु अद्य-  
 स्थान् इत्यादौ व्यभिचारि ॥ तात्पर्यविषयसर्वार्थतत्त्वप्रतिपादकत्व-  
 न्निवर्त्यते ॥ तात्पर्यविषयस्तु निर्विशेषं ब्रह्मैव ॥ प्रतीतिविषयेति-  
 यं व्यवस्था ॥ सद्विलक्षणस्य जगतः स्वभावप्रतीतिः ॥ हेतुभूतवा-  
 समाद्याः सत्यविषयकानुभवजन्यत्वे गौरवाद् अनुभवजन्यत्वमेवा-  
 ङ्गीक्रियते ॥ यावद्भिः संस्कारैः स्मृतिरूपमध्यासरूपं वा कार्य-  
 मुत्पाद्यते तावतामनुभवेनोत्पत्तिर्जीवाऽदृष्टेन चोद्बोधः ॥ अदृष्टस्य  
 दृष्टसामर्थीसम्पादनद्वारा कार्यहेतुत्वनियमस्तु अदृष्टस्य हेतुत्वमन-  
 ङ्गीकुर्वतस्तेऽसङ्गतः ॥ सुषुप्त्युत्तरे स्वप्ने जागरणे चादृष्टमाद्यस्य हे-  
 तुत्वं वदन्त्या पुनश्च जन्मान्तरकर्मयोगात्स एव जीवः स्वपिति प्रबुद्ध-  
 इति श्रुत्वा विरुद्धश्च ॥ अदृष्टेन स्वकार्योत्पत्तये या दृष्टसाधनी  
 सम्पाद्यते सापि तत्कार्यमेवेति तत्रापि दृष्टसामर्थ्यपेक्षायां भू-  
 लच्छेदकर्मनवस्थाऽऽपद्येत अनपेक्षणे तु नियमभङ्ग इत्यप्रामाणि-  
 कोऽयं नियमः ॥ सति सम्भवे इति वा नियमशरीरे निवेशनी-  
 यम् ॥ वैधर्म्याच्चेति सूत्रविरोधस्वीशानः सृजतीत्यादिश्लोकव्या-  
 ख्यायामुद्धृतः ॥ इतितृतीयस्वप्नखण्डनम् ॥ ३ ॥ ॥ ननु जी-  
 वाविद्यैव जगत्प्रतीतौ हेतुः ॥ तथाहि ॥ जीवब्रह्मणोरभेदबोधक-  
 श्रुत्या भेदस्य च तत्रैव ज्ञाननिवर्त्यत्वोक्त्या भेदस्यातात्त्विकत्वम-  
 ज्ञानरूपत्वं च निरूपितं ॥ यतः परमार्थतोभिन्नस्याभेदासंभवः ॥  
 ज्ञानमप्यज्ञानस्यैव निवर्त्तकं ॥ तथाचानादिरविद्यैवाऽज्ञानरूपा-  
 ऽहमज्ञा इत्यनुभवसिद्धा भावरूपा तदवच्छेदिका मन्तव्या ॥ जी-  
 वब्रह्मविभागस्यानादित्वात् बन्धोऽस्याऽविद्ययाऽनादिरिति वक्ष्य-

नात् ॥ तथाच विचित्रपरिणामशीलया तयैव दैर्घ्यरूपया वि-  
चित्रं जगत्प्रतीयते ॥ युक्तं चैतत् ॥ कार्यस्य तुच्छत्वेन तत्कारणेना-  
पि तादृशेनैव भवितव्यं ॥ कारणसजातीयत्वात्कार्यस्य ॥ यथा-  
च मुखसंबन्धमात्रेण दर्पणादिकं बिम्बप्रतिबिम्बभेदनिमित्तं तथा  
चिद्रूपब्रह्मसम्बन्धमात्रेण तद्भेदनिमित्तं ॥ सतत्कृततदध्यासवशा-  
त्स्वस्मिन्नज्ञत्वं कर्तृत्वभोक्तृत्वे मन्यमानोजीवोविधिनिनियोज्यता-  
दिभावं मनुते ॥ ततः शब्दमादिभिर्गुरूपसत्तितदुपदेशश्रवणमन-  
ननिदिध्यासनैश्चाधिष्ठानरूपस्यात्मनोऽद्वैतकूटस्थचिदेकरसत्वलक्ष-  
णस्वरूपज्ञानेनाज्ञाननिवृत्त्या तत्कार्यरूपप्रपञ्चस्यापि निवृत्तेर्ब्रह्म-  
वेदब्रह्मैवभवतीत्यादिश्रुतिनिरूपितो मोक्षः संपद्यते ॥ रज्जुस्वरूप-  
ज्ञानेन प्राचीनसर्पानुभवतत्कृतभयनिवृत्त्या स्वास्थमिवाननु ब्र-  
ह्मणः सर्वज्ञस्याऽविद्यासम्बन्धोऽशक्यवर्चनः ॥ अज्ञत्वापादकत्वात् ॥  
नच जीवाश्रयैव सेतिवाच्यं ॥ ऐक्याङ्गीकारात्तयोः ॥ एतेन जीव-  
स्याप्यज्ञत्वमनुपपन्नं केदितव्यमिति चेत् न जपाकुसुमारुणस्फटि-  
कस्तंभश्रेणिगतपुरुषप्रतिबिम्बस्यारुणत्ववज्जीवस्याज्ञत्वावभासोप-  
पत्तेः ॥ तद्विम्बस्योज्ज्वलतेव ब्रह्मणः सर्वज्ञत्वोपपत्तेरविद्याश्रयत्वे-  
न नाग्नेवानुपपत्तिरित्येवंप्राप्ते ब्रूमः ॥ पूर्वं जीवस्वरूपं विचारणी-  
यं यस्य सा शक्तिः ॥ तत्र न तावत् ब्रह्मप्रतिबिम्बोजीवइति पक्षो-  
युक्तिसहः ॥ तथाहि ॥ ब्रह्मणोनीरूपत्वेन प्रतिबिम्बाश्रयस्याज्ञान-  
स्य चास्वच्छत्वेन क्व कस्य प्रतिबिम्बः स्यात् ॥ रूपवतएव प्रति-  
बिम्बवित्येवमात् ॥ दृष्टानुसारिणी हि कल्पनोचिता ॥ अन्यथा वा-  
युदारुणोरपि बिम्बत्वप्रतिबिम्बाश्रयत्वप्रसङ्गात् ॥ ननु दर्पणादा-

वाकाशप्रतिबिम्बोदृश्यते न तावद्देशीयप्रभामण्डलस्यैव रूपवत्त्वेन तत्र प्रतिबिम्बप्रतीतेः ॥ किञ्च ॥ यत्र यदस्ति तत्र तन्न प्रतिबिम्ब-  
ते ॥ दर्पणरेखावत् ॥ तथाच सर्वगतस्य ब्रह्मणोऽविद्यायामपि स-  
र्वगतायां सत्त्वेन कथं प्रतिबिम्बः स्यात् ॥ नच संयोगसम्बन्धेन  
तत्र वर्तमानत्वं प्रतिबिम्बे प्रयोजकं एतयोश्च न संयोगोविभुत्वा-  
त् अतो नानुपपत्तिरिति वाच्यं ॥ संयुक्तस्यापि प्रभामण्डलस्य त-  
थाप्रतीतेः ॥ नच यदंशे संयोगः तदंशे न तथेति वाच्यं ॥ बिसिनी-  
सूत्रमात्रान्तरिताङ्गुलीतलभागस्थप्रभाया अपि दर्पणे प्रतिबिम्बात् ॥  
किञ्च ॥ द्वासुपर्णासयुजा गुहांप्रविष्टौ परमेपरार्द्धे गुहांप्रविष्टावा-  
त्मानौ हितद्वर्शनादित्यादिश्रुतिन्यायनिर्णीता जीवपरमात्मनोरेक-  
त्र स्थितिर्बिम्बप्रतिबिम्बपक्षे न संगच्छते ॥ तयोर्लोके तथा ऽदर्श-  
नात् ॥ ४ ॥ ॥ अथ ननु जीवाविद्यैवेत्यादिस्तयोर्लोके तथा दर्शना-  
दित्यन्तश्चतुर्थः स्वण्डः स्वण्ड्यते ॥ ॥ तत्र यद्यप्यस्मन्मतोपपादनप्र-  
यासो मूलटीकयोरस्मन्मताज्ञानपूर्वकत्वेन न नोरोचते तथापि वि-  
स्तरभयान्नतद्वृषणाय प्रयत्यते ॥ मायायाः स्वच्छत्वं रूपरहितस्य  
प्रतिबिम्बो यत्र यदस्ति तत्रापि तत्प्रतिबिम्बश्च मायायां प्रतिबिम्ब-  
ते इति श्लोकव्याख्यायाम्प्रत्यपादि ॥ इतीयं कल्पना दृष्टानुसारिण्ये-  
व ॥ किञ्च त्वदुक्तन्याये कल्पनाशब्देन श्रौतार्थज्ञानस्यापि ग्रहणे  
स्वर्गादिरलीकः स्यात् ॥ तज्ज्ञानस्य दृष्टानुसारित्वाभावात् ॥ अ-  
र्थपक्षेर्व्यतिरेक्यनुमितेर्वा ग्रहणे नात्र तन्मायावतारशङ्कापि ॥ श्रौ-  
तप्रतिबिम्बप्रमायाः कल्पनात्वाभावात् ॥ किञ्च प्रभारूपमात्र-  
त्वेन गुणत्वं मन्यमानस्य ते तत्प्रतिबिम्बस्वीकारे कुतो न रूपवत ए-  
व प्रतिबिम्ब इति नियमविरोधः ॥ सकिरणायाः प्रभायाः प्रति-

बिम्बस्वीकारे तु न मानम् ॥ किञ्चैवं गमनमप्यालोकस्य सकि-  
रणस्यैव स्यादिति त्वया सिद्धान्तपरतया मन्यमानेन गुणाद्वालो-  
कवदितिसूत्रेण विरोधः स्यात् ॥ द्वासुपर्णा गुहांप्रविष्टौपरमइत्या-  
दिश्रुतेः गुहांप्रविष्टावात्मानौहिइत्यस्य सूत्रस्य चाविरोधो मा-  
यायांप्रतिबिम्बतेइतिश्लोकव्याख्यायामुक्तः ॥ एवं टीकोक्तस्य  
रूपंरूपमित्यादिश्रुतिव्याख्यानस्य दूषणमपि तत्रैवोक्तम् ॥ किञ्च  
गुहांप्रविष्टावित्यत्र च्छायातपावित्युक्तत्वेन सा श्रुतिः प्रतिबिम्ब-  
त्ववादिन्येव॥छायास्यादातपाभावेप्रतिबिम्बार्कयोषितोरितिमेदि-  
नीकोशेन छायाशब्दस्य प्रतिबिम्बपरत्वज्ञानात् ॥ मायायाब्रह्मा-  
श्रितत्वे जीवाश्रितत्वेवा ब्रह्मणोयथा नाज्ञत्वं तथोक्तं तृतीयश्लो-  
कव्याख्यायाम् ॥ इतिचतुर्थखण्डखण्डनम् ॥ ४ ॥ ॥अपरंच॥  
अविद्यायां ब्रह्मप्रतिबिम्बोजीवइति मोक्षश्चाविद्यानाशइति वद-  
तस्तव मते जीवस्वरूपनाशएव मोक्षइतिसंपद्यते॥तथाचात्महान-  
मपुरुषार्थइति मोक्षस्याऽपुरुषार्थत्वमापद्येत ॥ जीवस्यालीकत्वं-  
च स्यात् ॥ तथासति कोऽपि पारलौकिकप्रयत्नं नकुर्यात् ॥ तथा-  
हि ॥ मुमुक्षुर्हि मोक्षस्वरूपं बद्धत्वेन स्वस्वरूपं च ज्ञात्वा तत्साध-  
ने यतिष्यते ॥ तथाचोक्तोभयस्वरूपाज्ञाने सर्वं मिथ्येति ज्ञात्वा  
प्रवृत्तिश्चाविद्याध्यासरूपतैर्बैहिकी पारलौकिक्यपीति ज्ञात्वा च  
वरमैहिक्येव नतु पारलौकिकी स्वरूपहानिहेतुत्वादिति सर्वाऽप्र-  
वृत्तौ निवृत्तिमार्गएवोच्छिद्येत तूष्णीं वा तिष्ठेत्सर्वोऽपि निषिद्ध-  
विहितयोश्चाविशेषात् कुतोऽपि न निवर्त्ततैवेति सन्मार्गमात्रोच्छे-  
दनायेदृशं मतं प्रवर्त्तयन् व्यवहारमात्रे वेदमपि प्रमाणत्वेनोररी-  
कुर्वन् प्रच्छन्नबौद्धोऽसि वेदमपि स्वाऽज्ञानकल्पितं ब्रुवन्नतिदृष्टो-



ऽसि ॥ नन्वखिलप्रपञ्चस्यैव तथात्वात्तन्मध्यपातित्वेन वेदेऽपि त-  
 थात्वं ब्रवीमि ॥ बाढं ब्रवीषि निरङ्कुशत्वात्ते तुण्डस्य नतु युक्ति-  
 युक्तं ब्रवीषि ॥ तथाहि ॥ नहि प्रतिबिम्बिताम्रतरुक्रदम्बफलाऽऽदा-  
 नास्य प्रसारितबाहुः प्रतिबिम्बत्वं जानन् दृष्टचरः कश्चित् ॥ एवं  
 वेदे तथात्वं जानंस्तदुक्तस्वर्गाप्रबर्गादिफलकयागसंन्यासादिषु ब-  
 द्धायाससाध्येषु सर्वबंधुपरित्यागेन सर्वसुखबैमुख्येन च कोवा  
 प्रवर्त्तत ॥ ननु स्वप्ने कल्पितफलार्थं प्रवृत्तिर्दृष्टचरा ॥ सत्यं दृष्टच-  
 रा तदा तत्सत्यमेवेति विदुषो नतु स्वप्नमिमं पश्यामि नपारमार्थि-  
 कश्चिति स्वप्नएव विदुषइति गृहाण ॥ ननु विशेषदर्शनस्य स्वस-  
 जातीयस्यैव भ्रमस्य निवर्त्तकत्वात्प्रकृतेच प्रापञ्चिकभ्रमस्याऽप-  
 रोक्षरूपत्वाच्छाब्दं ज्ञानं न तन्निवर्त्तनसमर्थमिति प्रवृत्तिरुपपद्य-  
 तइति चेत् ॥ नैतत्सारं ॥ प्रतिबिम्बतत्वेनानुमितासत्त्वानामपि तरू-  
 णां चाक्षुषप्रतीतिवच्छाब्दज्ञानानंतरमपि प्रपञ्चप्रतीतिरास्तां नाम  
 नतु जातु प्रवृत्तिः ॥ अन्यथा तत्फलार्थापि प्रवृत्तिः स्यात् ॥ प्राग्जा-  
 तस्य यागब्रह्मज्ञानयोः स्वर्गमुक्तिफलकत्वज्ञानस्य पश्चाज्जातेन त-  
 न्मिथ्यात्वज्ञानेन बाधे बाधकाभावः ॥ उभयोरपि शाब्दत्वात् ॥ ननु  
 द्वैतप्रतीतिरेवाऽनर्थरूपा तन्निवृत्तिश्चाऽपरोक्षब्रह्मज्ञानं विना न भ-  
 वतीति तदर्थं प्रवृत्तिरिति चेत् ॥ अत्र मिथ्यात्ववादी प्रष्टव्यः ॥ तदनर्थ-  
 हेतुत्वैतत्कार्यकारणभावाऽवगतिस्तव कुत इति ॥ श्रुतितइति यदि ब्रू-  
 यात्तदा सबक्तव्यः निःश्वसितमस्य वेदाः यो ब्रह्माणं विदधाति पूर्वं-  
 यो वै वेदांश्च प्रहिणोति तस्मै वेदो नारायणः साक्षात्स्वयं भूरिति शुश्रुम  
 वेदैश्च सर्वैरहमेकवेद्यो वेदांतरुद्वेदविदेव चाहमित्यादि स्वस्मृतिविरुद्धं  
 यदज्ञानकल्पितत्वं स्वस्य लौकिकवाक्यावैशिष्ट्यापादकं कथं श्रु-



तिर्बन्तुमर्हतीति स्वयमेव विचारय॥किञ्च पूर्वं वेदानां पारमार्थिक-  
 सत्त्वं ज्ञात्वा तदौदासीन्येन वा तच्छ्रवणे प्रवृत्तस्त्वदुक्तरीत्याच श्रुते-  
 स्तदुक्तसाधनानां चाऽज्ञानकल्पितत्वं श्रुत्वा स्वाभिकभोजनेन पर-  
 मार्थतस्तृप्तिवदसत्तुल्यैर्गुरुवाक्यैः कथं परमार्थसद्रूपं ब्रह्म फलिष्य-  
 तीति शंकयाऽवधारणेन वा न कश्चित्प्रवर्त्तते॥ननु यतएवाऽवधारणं  
 ततएव प्रवृत्तिरपीति चेन्नैवं॥पूर्वं तथाऽवधारणेऽपि तादृशानामेव त-  
 दुक्तसाधनानामतादृशफलकत्वं श्रुत्वोक्तदृष्टान्तन्यायेन बाधितार्थ-  
 त्वं जानन्नेकतरबाधोपराशङ्क्यः श्रुतित्वाविशेषादित्यपि जानंस्तद-  
 र्थेसंदिहानस्तन्निर्णयार्थं प्रवृत्तो निःश्वसितमिति योब्रह्माणमिति  
 नामरूपेव्याकरवाणीति ऐतदात्म्यमिदंसर्वमिति आत्मानंस्वयम्-  
 कुरुत तत्सत्यमित्याचक्षते कथमसतःसज्जायेतेतेति वेदोनारायणः  
 वेदैश्वर्यैः अहंसर्वस्यप्रभवः तेनेब्रह्मत्वेदा आनन्दमात्रकरपादमु-  
 खोदरादि जन्माद्यस्ययतः आनन्दमयोऽभ्यासादित्यादिश्रुतिस्मृति-  
 न्यायसहस्रैर्बाधितत्वाऽवधारणाच्चदुक्तरीत्या न विचारकस्य प्रवृ-  
 त्तिः संभवति ॥ संप्रतितु विचारकाणामप्यासुरसर्गोत्पन्नत्वेन भ-  
 गवन्मायामोहितानां न बाधज्ञानं पूर्वोक्तमिति तथैव प्रवृत्तिः ॥  
 अतएव ज्ञानिनामपिचेतांसिदेवीभगवतीहिसा बलादाकृष्यमो-  
 हायमहामायाप्रयच्छतीति मार्कण्डेयेनोक्तं ॥ यतस्तथैवहरीच्छा॥  
 तदुक्तं पाद्मादौ ॥ द्वापरादौयुगेभूत्वाकलयामानुषादिषु स्वागमैः-  
 कल्पितैस्त्वंचजनान्मद्विमुखान्कुरु मांचगोपाययेनस्यास्तृष्टिरे-  
 षोक्तरोत्तरा इत्यादि ॥ फलंतु तेषामग्न्यंतमएव ॥१॥मामप्राप्यैवेति-  
 वचनादित्यलमतिप्रसंगेन ॥ ५ ॥ ॥ अथाऽपरश्चेत्यादिरलम-  
 तिप्रसङ्गेनेत्यन्तः पञ्चमः खण्डः खण्ड्यते ॥ ॥ यथाच जीवस्वरू-

पनाशोनमोक्षो यथाच जीवस्यनालीकत्वं तथाऽष्टमश्लोकव्याख्यायामुक्तम् ॥ प्रत्युत त्वन्मते मुक्तौ जीवस्वरूपनाशइत्युक्तं सप्तमश्लोकव्याख्यायाम् ॥ ब्रह्माऽतिरिक्तं सर्वं मिथ्येति निश्चयस्तु श्रवणादेः परम् ॥ तदानींतु न कापि प्रवृत्तिरिष्यते ॥ अतएव जनकादयः संन्यासेऽपि न प्रावर्तन्त ॥ याज्ञवल्क्यादीनां तु श्रौतादिकर्मस्वप्रवृत्तिरूपएव संन्यासोजीवन्मुक्तिसुखानुभवाय विक्षेपजिह्वासयेत्यवेहि ॥ तस्मात्संन्यासे कर्मान्तरेवा ज्ञानात्पागेवप्रवृत्तिः ॥ तदानीं हि वेदास्स्वर्गादयश्च कल्पिताइति ज्ञानं नाऽस्तीति तत्र प्रवर्तते ॥ शास्त्रीयं कल्पितत्वज्ञानंतु असम्भावनादिदोषात्संदिग्धमिवेति नानादिकालिकां कर्मादिश्रद्धां परोक्षामपि बाधितुमीष्टे श्रवणादिभिरसम्भावनादिनिवृत्त्या संदेहनिवृत्तौ तु तदपि तां बाधितुमीष्टएव ॥ तथाचश्रुतिः ॥ यत्रत्वस्यद्वैतमिवभवतितदितरइतरम्पश्यतिइत्याद्या यत्रत्वस्यसर्वमात्मैवाभूत्तत्केनकम्पश्येदित्याद्याच ॥ अधिकन्तु अस्मत्कृतदण्डधारणव्यवस्थायां द्रष्टव्यम् ॥ किञ्च लिपौ सत्यपि कल्पितवर्णत्वज्ञाने ऽकल्पितार्थज्ञानाय यथा तत्र प्रवृत्तिः सत्यपिकल्पितत्वज्ञाने दर्पणादिस्थमुखादिषु तद्दर्शनेच यथा प्रवृत्तिस्तथा संन्यासऐहिकामुष्मिकसाधनेष्वपीति न शास्त्रीयमार्गोच्छेदोबाधितानुवृत्त्याव्यवहारस्याचार्यैः साधितत्वात् ॥ नहि प्रतिबिम्बितेत्यन्नदृष्टान्तदार्ष्टान्तिकयोर्वैषम्यं ॥ दृष्टान्ते कल्पिते प्रवृत्त्यदर्शनेन दार्ष्टान्तिके कल्पितेन प्रवृत्त्यभावस्य कथनात् ॥ प्रतिबिम्बिताश्रतरुफलादानेतु न प्रवृत्तिरध्यासाऽनुवृत्तावपि अभिमतसाधकत्वाऽज्ञानात्पुरोवर्त्तिनि तत्साधकत्वज्ञानस्यैव प्रवृत्तिं प्रति हेतुत्वात् कस्य बाधितहेतोः सा-

धकताज्ञानं किम्प्रतिच तदितितु प्रमाणबलाद्व्यवस्थाप्यं नतु दृ-  
 ष्टान्तमात्रेणातिप्रसङ्गात् ॥ प्रत्युत त्वन्मते एव सर्वमार्गोच्छेदइत्यु-  
 क्तं सर्वात्म्यस्य व्याख्यायाम् ॥ मुक्तेरपारलौकिकताया नतस्य-  
 प्राणाइत्यादिश्रुतिसिद्धत्वेनाऽस्मन्मतोपपादनाऽवसरे तद्यत्नस्य पा-  
 रलौकिकत्वोक्तिश्चिन्त्या ॥ वेदस्तु न व्यवहारमात्रबोधकः कि-  
 न्तु साक्षात्परम्परया वा ब्रह्मबोधकएवेत्युक्तं सर्ववेदायत्पदमित्या-  
 दिश्रुतिस्मृतितात्पर्यवर्णनावसरे चतुर्थश्लोकव्याख्यायाम् ॥ प्र-  
 त्युत पुष्टिमार्गवर्त्तिनस्तेमते एव प्रमाणमार्गपरत्वे नाऽभिमतस्य वे-  
 दादेर्व्यवहारमात्रपरत्वम् ॥ वेदस्याऽज्ञानकल्पितत्वे महिमापगम-  
 कथनं तु तन्महिमस्वरूपाज्ञानमूलकमेव ॥ तन्महिमाह्नबाधितता-  
 त्पर्यविषयार्थकत्वम् ॥ इदंचाऽज्ञानकल्पितत्वे नापैति मानाभावात्  
 तथेश्वरनिःश्वसितत्वं तथाब्रह्मणेदत्तत्वञ्च ॥ अतएव नलौकिकवा-  
 क्यवैशिष्ट्यम् ॥ असत्त्वंतु कल्पितस्य नाऽऽश्रीयते अनिर्वचनी-  
 यस्य तु हेतुत्वमस्येवेत्युक्तं प्राक् ॥ अतः श्रुतीनां कल्पितत्वेऽपि न  
 हेतुत्वाभावः ॥ ततोऽनिर्वचनीयत्वाऽवधारणेऽपि तत्र गुरुवाक्या-  
 दौच प्रवृत्तिः स्वप्नसूचितसमृद्धाविव तत्र विश्वासात्फलस्यावि-  
 संवादित्वात् ॥ अत्र सदैहोद्विविधश्रुतिभिरेव तासामेकतरविधया  
 निर्धारणकथनं तु निर्धारणरीत्यज्ञानाच्छ्रुतित्वाविशेषादित्यस्य  
 विस्मरणाञ्च ॥ तद्रीतिस्तु उपक्रमादिभिस्त्वार्यै तात्पर्यवच्चज्ञानाऽ-  
 ज्ञानाभ्यां बलवत्त्वाबलवत्त्वज्ञानम् ॥ निःश्वसितं योब्रह्माणमित्या-  
 देस्तु गतिरुक्ता एवञ्चाऽशास्त्ररीत्या प्रवर्त्तमानस्त्वदुरेवाऽऽसुरइति  
 प्रथमश्लोकोदाहृतकौर्मवाक्यैर्निश्चिनु ॥ अतोमार्कण्डेयपुराणवा-  
 क्यं तद्विषयमेव ॥ इदमपि यक्षानुरोधोबलीतिन्यायेनोक्तम् ॥ व-

स्तुतस्तु ज्ञानिनामिति श्लोके ज्ञानिपदमोहपदयोः प्रकरणाऽनुरो-  
धादर्थान्तरपरत्वमेवेति तत्प्रकरणं दृष्ट्वाऽवधारयामि किञ्चेदानीं तन्त्रे-  
न त्वदभिमतभ्यो भगवत्पादादिभ्यः प्राचीनैः कृतेषु भागवता-  
दिष्वपि त्वयाऽऽसुरमोहनाद्यर्थतया वर्णितस्य जगन्मिथ्यात्वादि-  
कथनस्य दर्शनात्तत्कर्तृणां व्यासादीनामप्यासुरत्वं स्यात् ॥ कि-  
ञ्च पादो बद्धदेशजकायस्थविशेषकृतः प्रक्षेपोऽस्तीति विद्वद्गोष्ठी-  
गम्यमित्युक्तम् ॥ अतो न तद्विद्वदादरणीयम् ॥ किञ्च बध्यमाण-  
त्वङ्गीत्याऽऽसृष्टेराचसंहारं कर्त्तव्यस्येशेन प्राक्संकल्पितत्वेन कि-  
मिदं नियोजनं तद्विस्मृतिमूलकम् ॥ नियोगं करिष्यामीत्यपि त-  
दैव संकल्पितमासीदिति चेद्यर्थः ससंकल्पइदानीं तनेनोपपत्तेः ॥  
सर्वान्संसारे मज्जायिष्यामीति पूर्वसामान्यसंकल्पेनोपपत्तावयंच सं-  
कल्पोऽर्थः ॥ सुव्याख्याता च बद्धजकायस्थेन हरेर्दयालुता ॥  
त्वमात्रं तच्चरणसेवया लब्धोऽयं श्लोको विप्रशापादेव ॥ किञ्च  
शिवस्य नामानुषेषु भावइतीदमसंगतम् ॥ किञ्च भगवत्पादमुने-  
र्द्वापरे नाऽवतारः किन्तु द्वैपायनस्यैवेति तत्परोऽयं श्लोकः स्यात् ॥  
तथा च सुव्याख्याता व्यासभक्तिः ॥ किञ्च श्रीकृष्णोद्वापरेऽभूदि-  
ति बहुसंमतम् ॥ सच शिवस्यांशइति पुराणे बलदेवकृष्णयोस्तदी-  
यसितकृष्णकेशावतारत्वकथनादवगम्यते ॥ सितश्वकृष्णश्चकश्च-  
तेषामीशौ इतितु कदर्थकल्पना ॥ बहुषु पुराणेषु तादृशशब्दोल्लेखस्य  
निश्चयस्य कत्वापत्तेः ॥ विष्णोरीशद्वयसत्त्वे मानाभावाच्च अधिकं-  
तु विस्तरभयान्नोल्लिख्यते ॥ शिवाऽवतारत्वं कृष्णस्य कृष्णजन्म-  
खण्डेऽपि स्थितम् ॥ श्रीकृष्णएव च गोवत्सादिरूपोऽभूदिति मा-  
नुषादिष्वित्यादिपदं संगतम् ॥ एवञ्च त्वदभिमतानि रिक्तायास्तल्ली-

लायास्त्वयाऽऽसुरमोहफलकत्वस्य वक्ष्यमाणत्वेनोद्धवसंवादगतश्लो-  
कादिषु भागवतस्थेषु त्वया मोहार्थताया उक्तत्वेन श्लोकस्यानाग-  
मत्वे मानाभावेनच श्रीकृष्णपरमेवेदं वाक्यं स्यादिति सुव्याख्याता-  
हरिभक्तिः ॥ ततोन्धंतमश्च तवैवेत्युक्तम् ॥ इति पञ्चमखण्डखण्डनम् ॥  
॥ ५ ॥ ॥ अपरंच लोकेहि द्रष्टुरेव दर्पणादिदोषसम्बधात्प्रति-  
बिम्बदर्शनं दृश्यते ॥ तथाच परमात्मन्यविद्यासम्बधाऽनङ्गीकाराज्जी-  
ववद्रष्टृत्वं तस्य न स्यात् ॥ तथासति श्रुतिर्द्रष्टृत्वनियामकत्वबोधिका-  
बाधितविषया स्यात् ॥ एतदनुरोधेन द्रष्टृत्वाऽङ्गीकारे पूर्वोक्तन्यायेना-  
ऽविद्यासम्बधित्वे जीवतुल्यताऽऽपत्तिरिति महद्वाख्यानकौशलं प्र-  
च्छम्ननास्तिकस्य ॥ किञ्चैवं गुहांप्रविष्टाविति श्रुत्यर्थबाधः ॥ जी-  
वाऽज्ञानकल्पितत्वाद्गुहायाः परमात्मनस्तददर्शित्वेन सहप्रवेशाऽनु-  
पपत्तेः ॥ जीवन्मुक्त्यनुपपत्तिश्च ॥ तथाहि ॥ अन्तःकरणे अवि-  
द्यायां वा त्वया प्रतिबिम्बोवाच्यः ॥ अन्तःकरणपक्षे जीवन्मुक्त-  
स्य तत्सत्त्वे संसारित्वमेव स्यात् ॥ तदसत्त्वे परमुक्तिरेवेति कजी-  
वन्मुक्तिः ॥ अविद्यापक्षस्तु सुतरामसंगतः ॥ तस्याऽपरोक्षब्रह्मज्ञा-  
नवत्त्वेनाऽज्ञानस्य निवृत्त्या तत्प्रतिबिम्बरूपजीवस्वरूपस्याऽपि  
निवृत्तत्वाज्जीवन्मुक्तस्य देहः स्पंदितुमप्यसमर्थः स्यात् ॥ नच प्रा-  
रब्धमात्रशेषा सा तदाऽस्तीति सर्वमुपपद्यतइति वाच्यम् ॥ ब्रह्मसा-  
क्षात्कारैकनाश्यायास्तस्यास्तस्मिन् सति वक्तुमशक्यत्वात् ॥ प्रतिब-  
न्धकाभावात् ॥ तेनाऽनिवृत्तौ कदाऽप्यनिवृत्तिप्रसंगश्च ॥ भोगैकना-  
शयंतदिति चेत् तर्ह्यविद्यातत्कार्यातिरिक्तं तदिति किं वक्तुमुद्यतो-  
ऽसि ॥ नहि रज्जुज्ञानानंतरं केनाप्यंशेन तस्मिन् सर्पज्ञानं तत्कृतभ-

यादिकं वा ऽनुवर्तते॥अनुवर्त्तते कंपादिरितिचेत्॥अनुवर्त्ततां नाम  
पूर्वकारणरज्जुस्वरूपसत्कंपोनतु तेनाऽन्यत्किंचित्कर्त्तुं शक्यं ॥ एवं  
प्रारब्धेनाऽपि देहविद्यमानतैव संपादयितुं शक्या नतु भोगादिर-  
पि ॥ अध्यासाभावात् ॥ सुषुप्तौ तथोपलम्भात् ॥ अपरंच सर्पज्ञा-  
नजनितकम्पोवेगाख्यसंस्कारवशादनुवर्त्तते प्रकृतेचाऽज्ञानकार्यप्रा-  
रब्धे संस्काराऽभावात् ज्ञाननाशयत्वाऽवश्यंभावाच्च ॥ ज्ञानेसति  
कथं तदनुवृत्तिर्भवेत् ॥ प्रवचनानुपपत्तिश्च ॥ जीवन्मुक्तिनिरूप-  
कश्रुतिस्मृतिपुराणविरोधात्सा नाऽस्तीति न वक्तुं शक्यं ॥ तस्मा-  
त्प्रतिबिम्बोजीवइतिपक्षोऽसंगतः ॥ ६ ॥ ॥ अथापरञ्चलोकेही-  
त्यारभ्येतिपक्षोऽसङ्गतइत्यन्तः षष्ठः खण्डः खण्ड्यते ॥ ॥ तत्र  
द्रष्टृत्वनियामकत्वे न शुद्धस्य किन्तु शबलस्येति कर्तृत्ववत्तदुपप-  
त्तिर्मायासम्बन्धस्याऽवच्छेदरीत्या प्रतिबिम्बरीत्या वा सत्त्वात् ॥  
अतएव मायायां प्रतिबिम्बते इत्येतद्व्याख्यानाऽवसरे निर्णीतार्था  
जीवेशावाभासेनकरोतिमायाचाविद्याचस्वयमेवभवतीति श्रुतिः  
कार्योपाधिरयंजीवःकारणोपाधिरीश्वरइतिस्मृतिश्च संगता ॥आ-  
वरणस्य तत्राऽभावादीश्वरस्य नाऽज्ञत्वम् ॥ एतावन्तमेव मायावि-  
द्ययोर्भेदं वदन्ति यन्मायायानाऽऽवरकत्वादि अविद्यायास्तु तदपी-  
तीश्वरे जीवाद्वैलक्षण्यस्योपपत्तिः॥प्रकारान्तरं तूक्तं प्राक् एवञ्च गु-  
हाद्रष्टृत्वेन तत्प्रवेशोव्याख्यातः ॥ जीवकल्पितद्रष्टृत्वादेः प्रवेशस्य  
च स्वमस्येव श्रुतावनुवादे दोषाभावाच्च ॥ यत्तु टीकाकृता चितो-  
रूपाऽभावेन प्रतिबिम्बाऽसम्भवान्न मायायां प्रतिबिम्बईश्वरइत्यु-  
क्तं ॥ तन्न ॥ अरूपवस्तुप्रतिबिम्बस्योक्तत्वादुक्तश्रुतिविरोधाच्च ॥  
विभुत्वादितु जीववत्पराभेदेन बोध्यम् ॥ ईशशरीरादिकं तु पर-

कल्पितं स्वोपाधिविक्षेपशक्तिकल्पितं वेति न काऽपि हानिः ॥  
जीवन्मुक्तेर्व्यवस्था तु तृतीयश्लोकव्याख्यायामुक्ता ॥ नतु ते-  
नाऽन्यत्किञ्चिदितितु नयुक्तम् ॥ भयाज्वरादेर्दर्शनात् ॥ भोगार्थं  
शरीरसम्पादनाय स्वीकृतप्रारब्धस्य भोगाऽदातृता तु वक्तुमेव न  
युज्यते ॥ अज्ञानकार्यस्य देहस्य स्वीकारे तादृशस्य भोगस्याङ्गी-  
कारे कः प्रतिबन्धकः ॥ सुषुप्तौ भोगाऽभावस्तु देहाद्यभावात् ॥  
तात्कालिकभोगार्हकर्माभावाच्च ॥ सुषुप्तिकाले सकले विलीनइ-  
ति श्रुतेः ॥ पुनश्च जन्मान्तरकर्मयोगात्स एव जीवः स्वपिति प्रबुद्ध इति  
तच्छ्रुतिशेषेण स्वापादावेव कर्मजन्यताया बोधनाच्च ॥ प्रकारा-  
न्तरं तूक्तम्प्रागित्युपरम्यते ॥ एवञ्च प्रवचनमपि संगतम् ॥ इति ष-  
ष्ठखण्डखण्डनम् ॥ ६ ॥ ॥ स्यादेतत् ॥ नवयं प्रतिबिम्बं जीवं  
ब्रूमः कित्वंङ्गुल्यादिसंपर्काच्चंद्रादिद्वैताभासवदविद्यातो ब्रह्माऽप्यने-  
कवदाभासमानद्वित्वादिसंख्यायोगि जीवपदवाच्यमिति ॥ नैत-  
द्विद्वादादरणीयं ॥ तथाहि ॥ अविद्यासम्बन्धाद्ब्रह्मणोऽनेकवदवभा-  
सः कस्येति विचारणीयं ॥ न तावद्ब्रह्मणः ॥ तत्र भ्रमायोगात् ॥ नाऽपि  
जीवस्य ॥ तादृशाऽवभासविषयत्वात् ॥ नहि दोषवशाद्गृहीतचं-  
द्राणामेव स्याऽनेकत्वाऽवभासः सम्भवति ॥ तेषामलीकत्वात् ॥  
द्रष्टरि सत्येव तेषां भानाच्च ॥ दोषाऽसम्बन्धादेव न तस्य ॥ किञ्चै-  
वं जीवात्मनियामकत्वस्य परमात्मन्यसम्भवः ॥ तथाच य आत्मा-  
नमंतरोयमयतीत्यादिश्रुतिर्बाधितविषया स्यात् ॥ अपरंच अवि-  
द्याब्रह्मणोः कः सम्बन्धः ॥ न तावत्संयोगः ॥ तयोर्विभुत्वेन तद-  
नङ्गीकारात् ॥ नाऽप्यध्यासः ॥ तस्याऽप्यभावात् ॥ नाऽपि स्वरू-



षलक्षणः ॥ मुक्ताऽऽत्मन्यपि तत्संभवेन संसारित्वाऽऽपादकत्वप्रस-  
 ङ्गात् ॥ आस्तां वा यः कश्चित्सम्बन्धः सोऽप्यनादिर्वाच्यः ॥ तथा-  
 च ब्रह्माऽविद्यातत्संबन्धानामनादित्वेन जीवविभागस्याऽप्यनादि-  
 त्वादविद्यासंबन्धजीवविभागयोः कार्यकारणभावाऽसंगतिः ॥ ए-  
 ककालीनत्वात् ॥ ७ ॥ ॥ अथ स्यादेतन्नवयमित्यादि एकका-  
 लीनत्वादित्यन्तः सममः खण्डः खण्ड्यते ॥ ॥ यद्यपि प्रतिबि-  
 म्बवादेनोपपत्तौ द्विचन्द्रदृष्टान्तेन जीवे भेदादिसाधनाय प्रका-  
 शान्तरं नापेक्षितं तथापि जीवस्य प्रतिबिम्बत्वावच्छिन्नत्वे अन-  
 ङ्गीकुर्वद्भिरस्मदीयैस्तत्पक्षस्य लिखितत्वात्तदूषणोद्धारः क्रियते ॥  
 तत्र तावदनेन दृष्टान्तेनैकस्मिन्भेदप्रतीत्यसम्भवोनास्तीत्येवोपपा-  
 द्यते नतु तादृशत्वमेवेशजीवयोः ॥ एवञ्च नियामकत्वद्रष्टृत्वादि  
 स्वामदृष्टान्तेनोपपाद्यते ॥ स्वमे देवदत्तस्यैकस्यैव नियन्तृत्वद्रष्टृत्वा-  
 देर्दर्शनात् ॥ सार्वज्ञ्यादितु शबलस्य नतु शुद्धस्य ॥ ब्रह्मणि मा-  
 याकृतस्याऽऽवरणस्याऽभावेऽपि तत्कृतस्य विक्षेपस्योपपादितत्वा-  
 दनेकाऽवभासोपपत्तिः ॥ तादृशाऽवभासविषयस्याऽपि जीवस्य  
 तादृशाऽवभासे किम्प्रतिबन्धकम् ॥ किमध्यासात्प्रागसत्त्वम् उत  
 जडत्वम् विषयविषयिभावविरोधोवा ॥ नाद्यः ॥ अनादित्वाज्जी-  
 वभ्रमस्य ॥ न द्वितीयोऽनङ्गीकारात् ॥ न तृतीयः ॥ मानाभावा-  
 दहमस्मीतिप्रतीतिविरोधाच्च ॥ उदाहरणेन तत्साधनन्तु उक्तबहु-  
 विधश्रुतिबाधितम् ॥ उपाधिमच्च ॥ तथाहि ॥ जीवो न जीवाऽव-  
 भासवान् तदवभासविषयत्वात् ॥ योयदवभासविषयः स न तदव-  
 भासवान् ॥ यथा द्वितीयश्चन्द्रइत्यत्र जडत्वमुपाधिश्चन्द्रादौ तत्स-  
 त्त्वाज्जीवे तदसत्त्वाच्च ॥ जीवेतरर्शनेऽपि तदसत्त्वेन न पक्षेतरत्व-



समत्वम् ॥ दृष्टान्ते द्वित्वेन दर्शनं तु न चन्द्रात्मनः किन्तु तन्मण्ड-  
लस्येति तत्राऽस्ति जडत्वम् ॥ इदञ्चेशजीवयोर्द्वित्ववच्चन्द्रादेरिव  
पदार्थान्तरत्वमाश्रित्योक्तम् ॥ एकस्मिन्नेदप्रतीतिमात्रे सदृष्टान्तइत्यु-  
क्तं ॥ तत्रतु तथाहीत्यादिविकल्पपूर्वकदोषाऽनवसरएव जीवस्य  
तदवभासे सर्वोपपत्तेः ॥ विभुद्वयस्य संयोगोनास्तीतिनिर्मूलम् ॥  
एकदेशावच्छेदेन विद्यमानयोः कालाकाशयोरसम्बन्धे माना-  
भावात्सम्बन्धान्तरस्याऽसम्भवाच्च ॥ कर्मजत्वनियमस्तु जन्यसं-  
योगविषयकस्तत्रैवसम्भवात् ॥ विभागोऽपि नित्यस्तयोः स्यादि-  
तितु न शङ्क्यम् ॥ तस्य संयोगनाशकैकस्वरूपत्वेन विरोधेन सं-  
योगवत्यङ्गीकर्तुमशक्यत्वात् ॥ अध्यासोऽपि जीवस्याऽनादिर्भव-  
त्येव सएवेशाविद्ययोः संबन्धः सएवच बन्धोऽस्येत्यनेनोच्यते ॥  
स्वरूपंत्वविद्यायाएव ब्रह्मण्यविद्यासम्बन्धइत्यविद्यानाशे मुक्ता-  
त्मनोन संसारिता ॥ तन्नाशेऽपि नाऽन्येषां मुक्तिर्मायायाबहुत्वा-  
त् ॥ पराऽस्यशक्तिर्विविधैवश्रूयते इन्द्रोमायाभिरित्यादिश्रुतेः ॥ मा-  
यायाएकत्वपक्षे मुक्तात्मनस्तद्विनाशेऽपीतरेषां दृष्ट्या विद्यमान-  
त्वाच्च ॥ यथाहि शुक्तौ रजतं पश्यतां दशानां पुरुषाणां मध्ये ए-  
कस्य शुक्तिसाक्षात्कारेण तद्रजतनाशेऽपि इतरेषां दृष्ट्या तद-  
स्येव एवं ज्ञानीतरदृष्ट्या मायासत्त्वे न बाधकम् ॥ वस्तुतोनाशे-  
पि कल्पितसत्त्वस्यानपायात् ॥ एतेन मायानाशे सर्वमुक्तिस्स्या-  
दिति तद्दीकाकारोक्तिः प्रत्युक्ता ॥ एवञ्च पराऽस्यशक्तिरिति श्रुत्यु-  
क्तस्येश्वरशक्तित्वस्याऽपि मायायां न विरोधएकमुक्त्या ज्ञानेन  
विनाशेऽपि स्थायित्वात् ॥ ईशशक्तेरनाशे मानाभावाच्च ॥ इति-  
सप्तमखण्डखण्डनम् ॥ ७ ॥ ॥ ननु श्रुतिबोधितः कार्यकाकार-

णभावः तर्हि तन्निर्वाहाय जीवविभागस्याऽर्वाचीनतामुरीकुरु ॥  
 बंधोऽस्याऽविद्ययानाऽदिरिति वाक्यात्सोप्यनादिरेव मंतव्यइतिचे-  
 त् ॥ मैवं ॥ नहि सर्वात्मना तत्र सादित्वनिषेधः किंतु घटपटादि-  
 साधारणतन्निषेधः ॥ यथा देवेषु मरणनिषेधोऽमरनाम्ना ॥ अ-  
 न्यथाऽविद्ययेति करणत्वबोधकतृतीयांतनवदेत् ॥ तच्च बंधलक्ष-  
 णकार्यात्पूर्वकालीनत्वं विना ऽस्यान निर्वहति ॥ ननु बन्धनैक-  
 स्वभावायास्तस्याजीवस्य चाऽनादित्वे कंचित्कालं न बंधइत्यत्र  
 कोहेतुः ॥ तदा जीवस्वरूपं कीदृशमित्यपि विचारणीयं ॥ मुक्त-  
 मिति तु न वक्तुं शक्यं ॥ साधनाभावात् ॥ अग्रेबंधाच्च ॥ नवा  
 बद्धं ॥ तस्य भावित्वात् ॥ एतदुभयाऽतिरिक्तावस्था चाऽप्रसिद्धे-  
 ति नैवं युक्तमितिचेत् ॥ नैतत्साधु ॥ श्रियापुष्ट्येतिवाक्ये मुख्या-  
 सु द्वादशशक्तिषु गणनादविद्यायाभगवच्छक्तित्वेन तदिच्छाधीन-  
 त्वात् ॥ तथाच यद्वंधे तदिच्छा तमेव सा बध्नाति नान्यं ॥ अतएव  
 शुकसनकादीनां सर्वदा मुक्ततैव ॥ तेषु तथेच्छाऽभावात् ॥ अ-  
 तएव श्रुतिरपि एषस्त्रेवसाधुकर्मकारयतितंयमेभ्योलोकेभ्यउन्नि-  
 नीषति एषएवाऽसाधुकर्मकारयतितंयमधोनिनीषतीति तदिच्छा-  
 धीनत्वमेवाह ॥ जीवस्वरूपं चाऽग्रे वक्ष्यामः ॥ ८ ॥ ॥ अथ ननुश्रु-  
 तिबोधितइत्यारभ्याऽग्रेवक्ष्यामइत्यन्तोऽष्टमः खण्डः खण्ड्यते ॥ तत्र  
 बन्धोऽस्याविद्ययेतिवाक्यस्य तृतीयश्लोकव्याख्यायामर्थउक्तः ॥  
 श्रियापुष्ट्येत्यादिश्लोके पाठमात्रेण नाऽविद्यायाजीवशक्तित्वम-  
 पलपितुं युक्तं ॥ जीवेशावाभासेनकरोतिमायाचाविद्याचस्वयमे-  
 वभवतीति श्रुतिविरोधात् ॥ भगवदाराधकत्वेऽप्यविद्यायान जी-  
 वशक्तित्वविरोधः ॥ एवमीश्वराधीनप्रवृत्तिनिवृत्तिकत्वेऽपि तदज-

न्यत्वान्नानादित्वविरोधो भृत्यस्य राजाधीनप्रवृत्त्यादिमत्वेऽपि राजाऽजन्यत्वस्य दृष्टत्वात् ॥ तच्छक्तित्वेऽपि तदधीनोत्पत्तिकत्वं मायायान युज्यते वक्तुं ॥ मानाभावात् ॥ ग्राहककर्ताभावाद्बहिःशक्तेस्तदधीनोत्पत्तिकत्वाभावाच्चव्याप्तिग्रहाभावेऽनुमानाप्रवृत्तेः ॥ तृतीयश्लोकोक्तमनादित्वमपि स्मरणीयम् ॥ पूर्वमबद्धस्य भगवदिच्छया बन्धोक्तावपि तत्रत्यमेव स्मरणीयम् ॥ किञ्च शुकादीनां नित्यमुक्तत्वे न मानम् ॥ किञ्चैवं मुक्तिज्ञानयोः कार्यकारणभावोजन्यमुक्तिविषयकत्वेन संकोच्यइति गौरवम् ॥ किञ्च संसारस्य सादित्वे तुरुष्कादिवत्त्वयाऽपि वचनं किञ्चिन्मानं वाच्यं तच्च न वेदादिस्थं ॥ तत्रानुपलम्भात् ॥ तुरुष्कग्रन्थस्थं तु तवैव श्रद्धाविषयतार्हम् ॥ विप्रशापजन्यस्य चेतसि तमःप्रवेशस्य दुरुच्छेदत्वात् ॥ प्रकृतियान्निभूतानिनिग्रहः किंकरिष्यतीतिवचनात् ॥ एषस्येवसाध्वितिश्रुतेर्बन्धस्येश्वरेच्छाधीनतायां प्रमाणतयोपन्यासस्तु कौशलं ते ख्यापयति ॥ श्रुत्यर्थसूक्तोजीवस्वरूपं त्वदभिमतमग्रे खण्डयिष्यामइत्यलम् ॥ इत्यष्टमखण्डखण्डनम् ॥ ८ ॥ ॥ अन्यच्च ॥ अविद्यासंबन्धमात्रेण जीवभावं वदतः शुद्धब्रह्मण्येवच तत्सम्बन्धं वदतस्तव मते जीवभावानापत्तौ हेत्वभावान्निरवयवत्वाच्चांशभेदेन तथात्वस्य वक्तुमशक्यत्वाच्च ॥ सर्वज्ञत्वादिविशिष्टपरमात्माऽसित्थ्या सर्वश्रुत्युपप्लवः ॥ किञ्च जीवपरमात्मनोरनादिसिद्धं भेदं वदन् पारमार्थिकं कुतो न ब्रूषे यतः श्रुतिरनयोरभेदं बोधयति ॥ सच परमार्थतोभिन्नयोर्न संभवतीत्यवास्तवोभेदोऽत्र वाच्यः ॥ तादृशश्च भेदोबिम्बप्रतिबिम्बयोराभासतदाश्रययोश्च दृष्टचरोलोकइति तथाऽत्रापि ब्रवीमि ॥ अतएव महावाक्ये भागत्यागलक्षणा-

ऽपि ॥ बाढं ब्रवीषि परं पूर्वापरालोचनरहितः ॥ तथाहि स्यादेत-  
 देवं यदि तत्त्वमसीत्येतन्मात्रं महावाक्यं स्यात् ॥ नत्वेवं किंतु सं-  
 पूर्णः प्रपाठकः ॥ तत्रोपक्रमे ॥ अपिवा तमादेशमप्राक्ष्येनाऽश्रुतं  
 श्रुतं भवत्यमतं मतमविज्ञातं विज्ञातमित्येकज्ञानेन सर्वविज्ञानं  
 प्रतिज्ञातं ॥ तदेकमेवचेत्सर्वं भवेत्तदोपपद्यते ॥ यथा सुवर्णखण्डाः  
 सुवर्णकार्यं च सर्वं सुवर्णमिति सुवर्णज्ञाने तज्ज्ञानं भवति अतो-  
 ब्रह्मविज्ञानेन सर्वविज्ञानं वक्तुं सर्वस्य ब्रह्मरूपत्वं सदेवसौम्येत्या-  
 रभ्य निरूपितं ॥ तत्रैतदात्म्यमिदं सर्वमिति जडस्य सर्वस्याऽपि  
 तदात्मकत्वमुक्तं ॥ ततो जडस्य नाशित्वदर्शनेनाऽब्रह्मत्वशंकानि-  
 रासायाह ॥ तत्सत्यमिति ॥ तेनाऽऽविर्भावतिरोभावावेव श्रुत्यभि-  
 मतौ ॥ नाशोत्पत्तिप्रतीतिर्भातिः ॥ ९ ॥ ॥ अथाऽन्यच्चाऽविद्येत्या-  
 दिर्नाशोत्पत्तिप्रतीतिर्भान्तेरित्यन्तो नवमः खण्डः खण्ड्यते ॥ ॥ तत्र  
 मायायाम्प्रतिबिम्बतइत्यत्र मायायाः परिच्छिन्नत्वादि तत्र ब्रह्म-  
 प्रतिबिम्बश्च प्रत्यपादि ॥ तथाच कथं सर्वस्य ब्रह्मणो जीवभावउ-  
 पात्थ्यतिरिक्तस्य तत्सम्बन्धाभावेन जीवभावे प्रयोजकाभावात् ॥  
 ततः सुस्थितं सार्वज्ञ्यमित्युक्तम्प्राक् ॥ पादोऽस्य विश्वेत्याद्याः श्रुतयः  
 स्मृतिस्मूत्रे चोक्ते ॥ तदेकमेवचेदित्यादितु निरनुयोज्यानुयोगः ॥ सर्व-  
 स्यैकताया अस्माभिः स्वीकृतत्वात् ॥ छान्दोग्यस्थं प्राथमिकं मृदृष्टा-  
 न्तम्परित्यज्य द्वितीयं सुवर्णदृष्टान्तं वदतस्तव याऽऽशा सुवर्णाविका-  
 रित्वविषया सा तु तत्रत्यविकारशब्देन निरस्तेति चतुर्थश्लोकव्या-  
 ख्यायामुक्तमस्माभिः ऐतदात्म्यमित्यत्रैतदात्मा यस्य सर्वस्य स एत-  
 दात्मेति बहुब्रीहिः ॥ यथा पीतमम्बरं यस्य विष्णोः स पीताम्बरो-  
 विष्णुरित्यत्र समभिव्याहृतविष्णुपदार्थस्यान्यपदार्थत्वबोधनाय

विषहे विष्णुपदं यस्येति षष्ठ्यन्तसमानविभक्तिकं केचित् प्रयुज्यते  
नतु विष्णुपदार्थत्वेन तदन्तर्भावेण समासः ॥ एवमत्रापि समभि-  
व्याहृतसर्वपदार्थस्यान्यपदार्थत्वबोधनायैव यस्येति षष्ठ्यन्तसमान  
विभक्तिकं सर्वस्येति पदं विषहे बोध्यम् ॥ तेन न सर्वमित्यस्य वैय-  
र्थ्यम् ॥ सर्वनाम्नो विशिष्य बोधकतायाः सन्निकृष्टपदेन पर्यवसाना-  
त् ॥ यथा वैश्वदेव्यामिक्षेत्यत्र साऽस्य देवतेति सर्वनामार्थे विहितस्य  
तद्धितस्याऽऽमिक्षापदेन विषयविशेषो बोध्यते ॥ तदाहुर्भाट्टाः ॥  
आमिक्षादेवतायुक्तावदत्येषहितद्धितः आमिक्षापदसान्निध्या-  
त्तस्यैव विषयापणम् ॥ एतदात्मशब्दाद्भावे ष्यञ् ॥ तेन एष आत्मा  
इदं सर्वमित्यर्थो युक्तः नतु मयूरव्यंसकादित्वात्समासे भावे ष्यञि  
एष आत्मा तन्मयमित्यर्थ उचितः ॥ आत्मशब्दस्य मय इत्यर्थकत्वे एत-  
दात्मशब्दस्य मयूरव्यंसकादिषु पाठे च मानाभावात् ॥ भावा-  
र्थकप्यजर्थस्याऽन्वयाऽनुपपत्तेश्च ॥ एतेन तद्दीकाकारस्य बहुव्री-  
हौ सर्वशब्दवैयर्थ्यभ्रमः मयूरव्यंसकादिसमासादिश्रमश्च प्रत्युक्तः ॥  
अत्रच सर्वशब्देन जडस्यैव ग्रहणमित्यत्र न मानं तेन सर्वशब्देन  
चिदचिच्च गृह्यते ॥ तत्सत्यमित्यत्र तत्त्वमसीत्यत्रेव तच्छब्देन का-  
रणं गृह्यते प्रकरणात् नतु कार्यम् मानाभावात् ॥ अन्यथा स आ-  
त्मेत्यत्रापि कार्यस्यैव तच्छब्देन ग्रहणे तत्त्वमसीत्यत्रापि तस्यैव-  
ग्रहणं स्यात्कारणप्रकरणस्य विच्छेदात् ॥ एवंच तन्निष्ठस्य मोक्षो-  
पदेशात् हेयत्वावचनाच्चेति सूत्रविरोधः ॥ ब्रह्मणः सर्वकार्यात्म-  
कत्वेन तद्वदसस्वशङ्काप्रसक्ता सा तत् सत्यमित्यनेन निवारिता ॥  
सर्पादिनानाभावभानेन तत्तदात्मिकायारज्ज्वायथा न स्वीयरज्जु-

रूपपरित्यागएवं तत्तदात्मकत्वेऽपि सतो न सद्रूपपरित्यागइतिभा-  
 वः ॥ एवंच जगतोमिथ्यात्वं सूपपन्नम् ॥ सर्वपदार्थस्य सत्यतायां  
 तात्पर्यं तु तस्य सन्निकृष्टतया सन्निकृष्टरामर्शकमिदंपदं प्रयु-  
 ज्यते नतु तत्पदम् ॥ सआत्मेति वाक्यन्तु तत्त्वमसीत्यत्रासम्भाव-  
 नानिदृश्यै ॥ यतः सआत्माऽतस्तत्त्वमसीति फलितार्थः ॥ आत्म-  
 शब्दश्च निरूपपदः प्रत्यगात्मनि रूढः ॥ तस्मादेतद्वचनविश्वासेन  
 जगतोनित्यतयाऽऽविर्भावतिरोभावावेवेति कल्पना भ्रान्तिरेव ॥  
 तस्यभावस्तत्त्वमिति व्याचक्षाणस्तद्दीकाकारोऽतिभ्रान्तोभावप्रत्य-  
 यार्थानन्वयात् ॥ मध्यमपुरुषार्थान्वयार्थं त्वंपदाध्याहारे गौरवाच्च  
 इतिनवमखण्डखण्डनम् ॥ ९ ॥ ॥ नन्वाविर्भावतिरोभावौ नित्या-  
 वनित्यौ वा ॥ नाद्यः ॥ सततं घटोपलंभाऽनुपलंभप्रसंगाभ्यामनि-  
 र्वाच्यतापत्तेः ॥ तयोर्धर्मत्वेन विरोधात्तादृग्धर्मासिद्धौ तयोरपि  
 वक्तुमशक्यत्वेन शून्यवादश्चापद्येत ॥ साधने प्रवृत्तिश्चाऽनुपप-  
 न्ना स्यात् ॥ किंच वर्तमानस्य वस्तुनोदर्शनयोग्यतातदयोग्य-  
 तात्मकौ हि तौ तथासति क भगवच्छक्तित्वं ॥ एवंसति घटोपलं-  
 भानुपलंभयोः कादाचित्कत्वे हेतावुच्यमानेतत्कारणस्तोमपरंपर-  
 योस्तथात्वं तथेति वाच्यं ॥ एवमीश्वरेच्छापयितं धावने तस्याअ-  
 पि अनित्यत्वे न पूर्वोक्तदूषणोद्धारोऽपसिद्धांतश्च ॥ नचेतरसह-  
 कार्यभावान्नोक्तदूषणमिति वाच्यं ॥ उक्तरीत्या तस्यैव निरूप-  
 यितुमशक्यत्वात् ॥ नाप्युक्तयोग्यतात्मकं तत्त्वमिति वक्तुं शक्यं ॥  
 बाध्वाद्यव्यापकत्वात् ॥ नच दर्शनपदमनुभवपरमिति वाच्यं ॥ अ-  
 तीताऽनागतयोरपि चाक्षुषत्वप्रसंगात् ॥ एवंसति तिरोभावोच्छे-  
 दश्च ॥ किञ्च तौ प्रतिव्यक्ति भिन्नावभिन्नौ वा ॥ नान्यः ॥ यु-

गपत्सकलोपलंभप्रसंगात् ॥ नचाऽवच्छेदभेदान्न तत्प्रसंगइति वा-  
च्यं ॥ विचाराऽक्षमत्वात् ॥ तथाहि ॥ अवच्छेदकोहि घटादिस्त-  
थाच तत्तदवच्छिन्नआविर्भावइत्यागतं तथाचाऽवच्छेदकस्य नि-  
त्यत्वात्सदोपलंभः स्यादनुपलंभोवा ॥ नच तत्तत्कालोपाध्यवच्छे-  
दभेदान्न तत्प्रसंगइति वाच्यं ॥ तस्याऽपि त्वन्मते घटतुल्यत्वात्॥न-  
स्येकदोपलभ्यमानानां तथात्वमुपपन्नं आविर्भावस्तत्तदवच्छेदेने-  
ति वक्तुं शक्यं ॥ तत्राऽप्युक्तविकल्पैरनवस्थाऽऽपातात् ॥ तिरो-  
भावोऽप्येतेन व्याख्यातः ॥ नाद्यः ॥ आविर्भावतिरोभावौ शक्ती-  
वै मुरैरिणइति वाक्यविरोधात् ॥ नचाऽनंतशक्तिमत्त्वेन तदुपप-  
त्तिरेकजातीयकार्यकरणस्यैक्यैव संभवति सत्यनेकतत्कल्पने  
मानाभावाद्गौरवाच्च ॥ उक्तरीत्या कादाचित्कत्वहेतुरपि न निरू-  
पयितुं शक्यः ॥ नद्वितीयः ॥ उक्तविरोधात् ॥ भगवद्भरमाणां नि-  
त्यत्वात्॥तथासत्युत्पत्तिस्तयोर्वाच्या॥तर्हिघटादीनामेव तामद्गीकुरु  
किमतर्गदुभ्यामेताभ्यामपसिद्धांतश्च॥तदुत्पादकं दंडमुद्रादिकमेव  
त्वयावाच्यं तच्च घटतत्त्वंसोत्पादकमेव ॥ तिरोभावश्च घटादेर्न  
वक्तुं शक्यः ॥ तथासति वस्तुसत्तया लौकिकप्रत्यक्षाऽविषयत्वे-  
ऽपि ध्वस्तोघटोयोगिनोपलभ्येत ॥ रूपवतः सतोयोगिप्रत्यक्षवि-  
विषयत्वनियमात् ॥ नचैवं प्रमाणाभावात् ॥ प्रजाश्चतुल्यकाली-  
नानाऽधुनासंतिकालिताइति श्रीभागवतवाक्याच्चेति प्राप्ते॥अत्रो-  
च्यते तत्स्वरूपं तच्छ्रुत्वाऽपास्य संशयान्॥ब्रह्मवादेकतात्मानःप्राप्नु-  
वंतु हरिं बुधाः ॥ १॥ अनुभवविषयत्वयोग्यताऽऽविर्भावस्तदविष-  
यत्वयोग्यता तु तिरोभावः ॥ ते च वस्तुसत्त्वेनैवाऽवच्छिद्येते॥नस-  
लीके ते संभवतः॥तयोर्धर्मत्वेन निराश्रयत्वाऽसंभवात्॥किञ्च भा-



वित्वेन भूतत्वेन च व्यवहियमाणयोर्वस्तुनोः सत्ता त्वयाऽप्युररी-  
कार्या॥तयोर्घटादिधर्मत्वेन तदभावे निराश्रयत्वप्रसंगात्॥एतेनवर्त-  
मानप्रागभावप्रतियोगित्वं भावित्वं वर्त्तमानध्वंसप्रतियोगित्वं ध्वस्त-  
त्वमिति निरस्तं॥नच कालोपाधिरेव तदाश्रयइति वाच्यं॥तत्र तद्वै-  
शिष्ट्यप्रतीतिप्रसंगस्य दुर्निवारत्वात् ॥ ननु यथा तत्स्वधिकरणक-  
षट्निरूपितसमवायस्य काले सत्त्वेऽपि तत्समवेतत्वेन नपटे प्रती-  
तिस्तेन सम्बन्धेन तत्राऽसत्त्वात्तथाऽत्र तत्प्रतियोगित्वाभावान्न  
तथा प्रतीतिरिति चेत् ॥ न ॥ प्रतियोगित्वस्य स्वरूपसम्बन्धविशेष-  
त्वेनाऽङ्गीकारात्तस्य च स्वरूपद्वयात्मकत्वात्तस्य चाऽत्राऽपि स-  
त्वात् ॥ ननु तत्सत्त्वेऽपि सविशेषोनात्रेति चेत् हंत सकोवा यत्रेदृ-  
शी तव श्रद्धा ॥ नदृष्टः प्रमाणाभावात्॥ननु तद्व्यसत्त्वेऽपि वैशि-  
ष्ट्याऽप्रतीत्यन्यथानुपपत्त्या सम्बन्धान्तरमन्तरेण विशिष्टप्रत्ययजन-  
नयोग्यत्वलक्षणः सकल्प्यतइतिचेत् ॥ मैवं ॥ उक्तरूपस्याऽपि  
कालएव सत्त्वं त्वया वाच्यं ॥ तथाचोक्तदूषणभिया तत्समवाय-  
स्य प्रयोजकत्वं वाच्यं ॥ तथाच तदा समवाय्यभावेनोक्तयोग्य-  
त्वसमवायस्य कुत्राऽपि वक्तुमशक्यत्वात्कालाश्रयत्वस्याऽप्य-  
सिद्धेः ॥ जन्यभावस्याऽन्यत्र समवेतस्यैव कालाधारत्वनियमात्॥  
अन्यथाऽसतोप्याश्रयः कालइत्यङ्गीकारआपद्येत ॥ नह्यन्यधर्मस्य  
कालाश्रितत्वेनैव सिद्धिः क्वचिदृष्टचरा ॥ तथासत्यन्यधर्मत्वव्या-  
हतेः ॥ अतोभावित्वभूतत्वव्यवहारकालेऽपि घटादिसत्तोरीकार्या॥  
किञ्च त्वदुक्तयोग्यता केनाऽवच्छिद्यतइति पृच्छामः ॥ तत्रचेद्य-  
दाकदाचिद्वस्तुसत्तयैवाऽवच्छिद्यतइति ब्रवीषि तदा यदाकदाचि-  
दिति त्यज ॥ अप्रयोजकत्वाद्दौरवाच्च ॥ तथा सम्बन्धान्तरमन्तरे-



णेतिच ॥ स्वरूपस्य सम्बन्धत्वे सिद्धे सम्बन्धान्तरपदं सार्थकं भ-  
 वेत् ॥ तथाचाऽऽत्माश्रयः ॥ नच षोढा संनिकर्षाभावेऽपि तथा-  
 त्वं तदर्थइतिवाच्यं ॥ योगजधर्मेऽतिव्याप्तेः ॥ नच लौकिकतज्जन-  
 नयोग्यत्वं विवक्षितमितिवाच्यं ॥ व्याप्तिवैशिष्ट्यज्ञानजनकसा-  
 मान्यप्रत्यासत्तावतिव्याप्तेः ॥ नच जन्यलौकिकप्रत्यासत्तिं विना-  
 ऽपि तथात्वं तदर्थइति वाच्यं ॥ योगजधर्मेऽतिव्याप्तेः ॥ नच सा-  
 मान्ययोगजधर्मज्ञानलक्षणषोढाप्रत्यासत्त्यभावेऽपि तथात्वं तदर्थ-  
 इतिवाच्यम् ॥ अप्रसिद्धेः ॥ नन्युक्ततदभावे तथात्वं कचित्सिद्धं ॥  
 विवादास्पदीभूतभावित्वादेस्तु पूर्वोक्तयुक्त्या निराश्रयत्वप्रसंगस्य  
 दुर्निवारत्वेन तदाऽपि धर्मसिद्धावनुमानादिना तज्ज्ञाने तत्समवे-  
 तोक्तप्रतियोगित्वमपि विषयीभवतीति नोक्तप्रत्यासत्त्यभावइति  
 सर्वमनवद्यं ॥ १० ॥ ॥ अथ नन्वाविर्भावतिरोभावावित्यादिः  
 सर्वमनवद्यमित्यन्तोदशमः खण्डः खण्ड्यते ॥ ॥ तत्र तावदनुभ-  
 वपदं साक्षात्कारमात्रवाचकं ॥ ज्ञानान्तरादुत्तरमनुभवामीत्यनुव्य-  
 वसायाऽनुदयात् ॥ योग्यतापदं तु तदुक्तार्थनिष्कर्षार्थमनुवादमा-  
 त्रं ॥ तथाच साक्षात्कारविषयत्वमाविर्भावस्तदभावस्तिरोभावइति  
 तद्दीकासंक्षेपः ॥ तौचेद्वस्तुसत्त्वावच्छिन्नौ तर्हि कुतोनातीतादेश्वा-  
 क्षुषत्वं युगपत्सकलोपलम्भशक्त्यानन्त्ययोरन्यतरच्च ॥ वस्तुनोघ-  
 टादेः सत्त्वस्य सर्वदाऽङ्गीकारात् कुतोवा शून्यवादाऽनिर्वचनीयता-  
 बादौन कुतस्तरां साधने ऽप्रवृत्तिर्नेत्याद्युक्तम् ॥ योधर्मः सधर्मि-  
 स्थइति व्याप्तिस्तु धर्मलक्षणसम्बन्धाश्रयाणामनिरुक्त्या शक्य-  
 यहा ॥ धर्म्यसिद्धौ धर्मत्वासिद्ध्या हेतोः स्वरूपासिद्धिश्च ॥ धर्म-  
 पदार्थस्य वक्तुमशक्यत्वादिति न तद्वलाद्भावित्वाद्याश्रयतयाच-

टादिनित्यतासिद्धिः ॥ यत्तु तद्दीकाकृता कपाले घटस्य भावि-  
 त्वं नास्ति ॥ अप्रतीतेः ॥ नापि तन्नित्यं ॥ घटाद्यभावप्रसंगेन शू-  
 न्यवादस्य प्रत्यक्षविरोधस्य चापत्तेः ॥ तस्माद्भावित्वमनित्यं ज-  
 न्यं च तेन भावित्वं पूर्वकाले न तिष्ठतीत्यर्थान्तदा घटसत्तासि-  
 द्धेत्युक्तं ॥ तत्र वाच्यं घटादेरपि भावित्वात्प्राक्सत्त्वे तदाऽपि प्र-  
 त्यक्षं स्यादिति ॥ तदसत्त्वे भावित्वस्य चाऽसत्त्वे शून्यवादोऽभ्युप-  
 गम्यतां ॥ लाघवात् ॥ श्रुत्यनुसाराद्वाऽनिर्वचनीयवादः ॥ किञ्च  
 भावित्वाऽभावमात्रेण कथं घटादेः सत्त्वं ॥ सिकतासु तैलस्य भा-  
 वित्वाऽभावेऽपि सत्त्वाऽभावात् ॥ किञ्च भावित्वस्य जन्माङ्गीका-  
 रेण यदा तज्जन्म तदा घटाऽभावात्कथं सत्त्वमुच्यते ॥ किञ्च सर्व-  
 स्य ब्रह्मात्मकत्वेनाऽऽविर्भावादेः सर्वान्तर्गतत्वेन ब्रह्माऽऽत्मकतया  
 नित्यत्वं वदता भावित्वं किं सर्वान्तर्गतं बुद्ध्यते येनैवं प्रलप्यते ॥  
 एवं भूतत्वेऽपि विचार्यम् ॥ किञ्च भेदभूतत्वभावित्वानामनित्य-  
 त्ववादिनस्ते तेषां भूतत्वभावित्वे केति स्वमादिपदार्थभूतत्वादि  
 केतिच वद ॥ तस्मादनिर्वाच्यमेवेदं सर्वं ब्रह्मात्मकं च ॥ यद्भूतं य-  
 च्छब्दमिति श्रुतेः ॥ एवं त्वन्मते सर्वस्य ब्रह्मरूपतया ब्रह्मणः सर्वा-  
 धारतया सर्वान्तर्गतकालोपाधौ सर्ववैशिष्ट्यधीर्दुर्वारा ॥ एवमाका-  
 शादावपि सादुर्वारा ॥ नच कालोपाधिरित्यादिनु नैयायिकोव-  
 देनानिर्वचनीयतावादीति जितमनिर्वचनीयतावादिना ॥ नैया-  
 यिकं प्रति यत्त्वयोक्तं तन्न दूष्यते ग्रन्थविस्तरभयादित्यलम् ॥  
 इति दशमखण्डखण्डनम् ॥ १० ॥ ॥ ननु ममतु यथाकथंचि-  
 द्भूतिः काचन भवित्री तदनु नकाऽपि ॥ तथाहि ॥ त्वन्मते घटादेः  
 सदा सत्त्वेन भावित्वं न वक्तुं शक्यं ॥ श्रुतिस्मृतिलौकिकव्यवहा-

रसिद्धत्वेन नेष्टापत्तिः कर्तुं शक्या ॥ नच लौकिकप्रत्यक्षविषय-  
 त्वगतं भावित्वं घटादावुपचर्यतइति वाच्यं ॥ तस्याऽपि घटसमा-  
 नयोगक्षेमत्वात् ॥ नहि प्रपञ्चातिरिक्तं तत् ॥ स्वोक्तदूषणभियाऽपि  
 नैवं वक्तुं शक्यं ॥ तथासंति घटस्याऽपराधः कोवेति नविद्मः ॥  
 तथाच जीर्णपर्णाऽऽकीर्णविविधमतभवनमये पुरे स्वयमपि वसन्  
 दूषणदहनमुद्गावयन्निजभवनदाहं किं नानुसन्धत्सइतिचेत् ॥ वत्स  
 नवेत्ति किं युक्तिकनकपंकसंघट्टितविविधनिगममहामणिविरचि-  
 तब्रह्मवादभवनंमम ॥ तथाहि ॥ सहैतावानास ऐतदात्म्यमिदंसर्वं त  
 त्सत्यं पुरुषएवेदः सर्वयद्भूतंयच्चभाव्यमित्यादिश्रुतिभ्यः प्रपञ्चस्य  
 ब्रह्मात्मत्वमवगम्यते ॥ अत्र सर्वपदेनाऽसंकुचितवृत्तिना भूतभाव्य-  
 योरपि प्रामावपि तदुक्तिर्या सा पुरुषस्य नित्यत्वेन तदात्मकस्य  
 वर्त्तमानदशैव सम्भवतीति भावित्वभूतत्वव्यवहारोऽप्रामाणिकइ-  
 ति शङ्कानिरासायेति ज्ञायते ॥ तथाच धर्माणामपि ब्रह्मरूपत्वात्  
 घटादिषु तदात्मकतत्सत्त्वं नविरुद्धं ॥ स्वतःसिद्धप्रामाण्यश्रुतिवा-  
 क्यबलात् ॥ नन्वेवं दर्शनसमयेऽपि तद्व्यवहारापत्तिर्वैपरीत्यापत्ति-  
 श्च विरोधोच्छेदश्चेतिचेत् ॥ यथा पृथिव्यात्मकएव तस्मिन् गंधा-  
 त्मकतत्सत्ता नाऽपरस्मिंस्तथा यदा यस्मिन्यथा व्यवहाराभावनि-  
 यमस्तदा तस्मिन्नेव तथाविधविरोधात्मकतत्सत्त्वमिति तथेति नो-  
 क्तदूषणगन्धोऽपीति बुद्ध्यस्व ॥ यत्रोक्तनियमाभावस्तत्र तु न त-  
 था ॥ तथाचोक्तमाश्रमवासिके पर्वणि गांधारीं प्रति बादरायणे-  
 न ॥ देवाश्चदानबाश्चैवतथाब्रह्मर्षयोमलाः तएवनिधनंप्राप्ताःकुरु-  
 क्षेत्रेणजिरइत्युपक्रम्य धृतराष्ट्रादिभीष्मांतानां स्वरूपमुक्त्वा गां-  
 धार्यादुःखनिवारणायाह ॥ सर्वेभवन्तो गच्छन्तु नदीभागीरथीं प्रति

ततोद्ब्रक्ष्यथसर्वास्तान्येहतास्मिन्नरणाजिरेइति ॥ ततोधृतराष्ट्रपाण्ड-  
वाद्यः सत्त्वीकास्तत्र गत्वा स्नात्वा निशायां जातायां व्यासस-  
मीपं गताः ॥ ततोऽन्यासोमहातेजाःपुण्यभागीरथीजलं अवगाह्या-  
जुहावाथसर्वान्लोकान्महामुनिः पाण्डवानांचयेयोधाःकौरवा-  
णांचसर्वशः राजानश्चमहाभागानानादेशनिवासिनः ततःसुतमु-  
लःशब्दोजलांतर्जनमेजय प्रादुरासीद्यथापूर्वकुरुपाण्डवसेनयोः त-  
तस्तेपार्थिवाःसर्वेभीष्मद्रोणपुरोगमाः ससैन्याःसलिलात्तस्मात्समु-  
त्तस्थुःसहस्रशः इत्यादिना सर्वान्जामपूर्वकं निरूप्याह ॥ एकांरा-  
त्रिविद्वत्तैवतेवीरास्ताश्चयोषितः आमंन्ऽन्यान्योन्यमाश्लिष्यततो-  
जमुर्यथागतमित्यादि ॥ एतच्छ्रुत्वा जनमेजयः पप्रच्छ कथंचत्य-  
क्तदेहानांपुनस्तद्रूपदर्शनमिति तदा वैशंपायनआह ॥ अविप्र-  
णाशःसर्वेषांकर्मणामितिनिश्चयः धर्मजानिशरीराणितथैवाकृत-  
योनृप महाभूतानिनित्यानिभूताधिपतिसंश्रयादिति ॥ एतदप्ये-  
अविनाशीतथानित्यःक्षेत्रज्ञइतिनिश्चयः भूतानामात्मभावोयो-  
ध्रुवोसौसंप्रजानतामित्याद्यनेकमुक्त्वाह अदर्शनादापतितःपुनश्चा-  
दर्शनंगतः नाहंतंवेद्मिनासौमांनचमेऽस्तिविरागतेति ॥ नचेदं मा-  
यया प्रदर्शितं व्यासेनेति वाच्यं ॥ तथावचनाभावात् ॥ प्रसादा-  
त्तस्यैवमुनेरितिवाक्याच्च ॥ पतिव्रतानां तासां स्वस्वभर्तृभिः सह  
विहारकथनाच्च ॥ गंगास्नानादिसाधनोपदेशानुपपत्तेश्च ॥ अदर्श-  
नादापतितइत्यत्र ल्यबलोपे पंचमीति॥पुनःशब्दाच्च दर्शनात्पूर्वं व-  
क्तसत्ता प्राप्यते ॥ एवंसति यद्यद्देशकालावच्छेदेन यथा प्रती-  
तिर्भवतेच्छाविषयः कृताऽस्ति तत्तद्देशकालावच्छेदेन तथा प्र-  
तीतिर्भवतीति सिद्धं ॥ इदंच यथा तथा परात्तुतच्छ्रुतेरित्यधिकर-

णेनिरूपयिष्यामः ॥ ११ ॥ ॥ अथ ननु समयथाइत्यादिर्निरू-  
 पयिष्यामइत्यन्तएकादशः खण्डः खण्ड्यते ॥ ॥ तत्र प्रमाणा-  
 न्तरबाधेऽपि घटादिषु भूतादिव्यवहारः स्वतःसिद्धप्रामाण्यश्रुतिब-  
 लाच्चेदङ्गीक्रियते तर्हि युगपद्भूतभाविव्यवहारावापद्येताम् ॥ विनि-  
 गमकान्तराभावात् ॥ भवद्वयवहारश्च लुप्येत ॥ तादृक्छ्रुत्यभावा-  
 दीदृक्छ्रुतिविरोधाच्च ॥ किञ्चाऽनया श्रुत्या घटादौ भूतादितादा-  
 त्म्यं न विधीयते किन्तु ब्रह्मण्येव ॥ तथाच स्वप्नादिषु भूतत्वादेरु-  
 भयसिद्धत्वात्तत्तादात्म्यपरेयंश्रुतिरस्तु ॥ घटादिषु तदाश्रयत्वकल्प-  
 नेमानाभावात् ॥ यदिच भूताद्यभिन्नब्रह्माऽभिन्नतया घटादौ भूता-  
 दिव्यवहारस्तदभिन्नाभिन्नइतिन्यायात्तर्हि तेनैव न्यायेन तस्मिन्प-  
 टादिव्यवहारोप्यस्तु ॥ पुरुषएवेदंसर्वं सर्वैखल्विदंब्रह्मेत्यादिश्रुतेः प-  
 टादेर्ब्रह्मण्यभेदबोधिकायाः सत्त्वात् ॥ किञ्च यदा यस्मिन्यथेत्या-  
 दिपङ्क्तौ सप्तम्यन्तयत्तच्छब्दाभ्यां घटादेर्घटत्वादिना वर्तमानघट-  
 त्वादिना तत्तद्व्यक्तित्वादिना वा ग्रहे घटादेस्तत्तद्रूपाणां च सर्वेषु  
 समयेषु सत्त्वाद्व्यवहाराणां च नित्यत्वात्कालिकनियमाभावोक्ति-  
 रयुक्ता ॥ किञ्च यदा भूतत्वादिविरोधात्मकतत्सत्त्वं नाङ्गीकृतं  
 तदा स्वप्नादिसत्त्ववद् घटादिसत्त्वंनिर्म्मानम् ॥ पृथिव्यादिषु तु  
 पृथिवीत्वादिनैव गन्धादि स्वीक्रियते द्रव्यस्याऽऽद्यक्षणे निर्गु-  
 णत्वे मानाभावात् ॥ किञ्चाऽस्तु पृथिव्यादौमायया जागरे  
 गन्धः स्वप्ने तथा दृष्टत्वात् ॥ नच मायिके माययाऽस्तुगन्धो-  
 जागरे तत्त्वाऽभावात्कथं तथा गन्धः स्यादिति वाच्यम् ॥ मायि-  
 कत्वस्य जागरेऽप्युपपादितत्वात् ॥ तस्माद्यद्भूतंयच्चभव्यमित्यत्र

पुरुषएवेदंसर्वमिति इदंशब्दसमानाधिकरणसर्वशब्दार्थएव यच्छ-  
 ब्दसमानाधिकरणाभ्यां भूतशब्दभव्यशब्दाभ्यां निर्दिश्यते ॥ सर्व-  
 शब्दस्याऽसंकुचितवृत्तिता तत्रैव भवति यत्र समानाधिकरणेदमा-  
 दिशब्दनिर्देशयोयदादिप्रतिपाद्यो न भवति ॥ अतएव तवैवेदं सर्वं  
 यन्मम गृहे यच्च मद्भातुर्गृहइत्यादौसंकुचितवृत्तिता ॥ सर्वनाम्नां  
 बुद्धिविषयधर्मोपलक्षितबोधकताया एव सत्वात् ईदृशविषये  
 संकुचितार्थस्यैव बुद्धिविषयत्वाच्च ॥ श्रुतौतु चकारेण भवतोग्रहण  
 मित्यसंकुचितार्थवृत्तितैव सर्वशब्दस्य फलति ॥ यत्तु केचिद्विल-  
 ग्रादशनान्तरेषुसंदृश्यन्तेचूर्णितैरुत्तमाङ्गैरित्यर्जुनज्ञानाऽनुवादात्तस्य  
 ध्वस्ताविषयकंज्ञानमिति तद्दीकाकारस्तन्न ॥ चूर्णितशब्दस्य ध्व-  
 स्तार्थकत्वाभावात् ॥ उत्तमाङ्गानां चूर्णितत्वेन ज्ञाने स्वमादिष्विव  
 मायया भाविनोऽपि चूर्णितत्वस्य वर्तमानतया च ज्ञाने बाध-  
 काभावात् तथोक्तमित्यत्र वचेः किं कर्मेति विचार्य ॥ देवाश्चेत्या-  
 दिवाक्यानामुपक्रममादिकर्मत्वात् देवाश्चेत्यस्यैव तत्कर्मतया तदे-  
 वोक्तमुपक्रम्येत्युक्तिस्तु न श्लिष्टा उक्तपदवैयर्थ्याऽऽपादिकाच ॥  
 दुःखवारणायाहेति वाक्ये आहातिरिक्तमसङ्गतम् ॥ उक्तिमात्र-  
 स्यैव तत्त्वेऽपि प्रथमप्रतिज्ञायाएव तत्त्वौचित्यात् ॥ आश्रमवासि-  
 केतिहासाद्युद्धृतानां तेषां तत्पत्त्यादीनां चाऽवशिष्टकर्मकत्वेन  
 व्यासप्रसादगङ्गास्नानाद्युद्धृतैस्तादृशकर्मभिः पूर्वोदाहृतकाशीमृत-  
 सतीपतिन्यायेन मायिकशरीरोत्पत्तिः स्वभवत् ॥ अतएवाऽविप्रणा-  
 शइतिश्लोकः अदर्शनादापतितइतिच सङ्गतम् ॥ तत्र तेषां सर्व-  
 कर्मनाशोनाऽभूत्किन्तु किञ्चित्कर्मेव नष्टमित्यवशिष्टकर्मजन्यं शरी-  
 रादिकमभूदिति अविप्रणाशइत्यस्य तात्पर्यार्थः ॥ नतु सर्वाणि

कर्माणि नित्यानीति टीकोक्तेऽर्थेतात्पर्यं ॥ प्रमाणाभावात् ॥ सर्व-  
 कर्मसत्त्वेऽतिप्रसङ्गाच्च ॥ नित्यानीत्यस्याऽविच्छिन्नप्रवाहकाणी-  
 त्यर्थः ॥ नित्यंस्यात्संततेपिच शाश्वतेत्रिष्वितिमेदिनीकोशात् ॥  
 भूतानां जीवानाम् ॥ भूतंक्षमादौपिशाचादौजनौक्तीवंत्रिषूचिते  
 इति मेदिनीकोशात् ॥ भूतानां शरीराणामात्मभावआत्मत्वेनज्ञा-  
 नमसौ ज्ञानिनां ध्रुवः वामदेवस्येव सर्वात्मभावत्वात्सएवाऽर्थादज्ञा-  
 निनामध्रुवोऽभिमानरूपत्वादिति तट्टीकोक्तोऽर्थस्तु हेयः ॥ भूतश-  
 ब्दे आत्मभावशब्देच लक्षणायां गौरवात् ॥ ध्रुवशब्दस्याऽपि क-  
 स्मिंश्चिदर्थे ऐच्छिकवृत्तिकल्पनापत्तेश्च ॥ अदर्शनाद् अज्ञानात् ॥  
 दृशेर्ज्ञानसामान्यार्थतायादृष्टत्वात् ॥ अतएवाऽदर्शनंलोपः पश्या-  
 र्थेश्वानालोचने इति पाणिनिसूत्रे संगते ॥ एतेन तथा वचनाऽ-  
 भावान्न माययादर्शनमिति प्रत्युक्तं ॥ मायायाएव तादृशशक्ति-  
 कत्वाच्च ॥ ल्यब्लोपे पञ्चमीतु अध्याहारे गौरवान्नोचिता ॥ अध्या-  
 हारः कस्य ल्यबन्तस्येत्यत्र विनिगमकाऽभावाच्च ॥ ग्रामादागतः  
 पुनर्ग्रामंगतइतिवदुपपत्तिरत्र ज्ञेया ॥ एतेन नाऽस्तिदर्शनमस्येत्य-  
 दर्शनं मूलकारणमक्षरं तम्प्राप्येह संघात आगतः यथा सुदीप्ता-  
 त्यावकादित्यादि टीकोक्तं प्रत्युक्तम् ॥ नाहं तं वेद्मि इत्यादितु ते-  
 षामदर्शनादुत्तरं स्थितानामनुभवाभिलापयोरनुवादः ॥ यत्तु तं  
 संघातं शरीररूपत्वेन न वेद्मि ब्रह्मवित्त्वादसौ संघातोमामात्मानं  
 नवेत्ति चिदंशस्य तिरोहितत्वाच्च पुनर्मे विरागताऽपि नाऽस्ति दो-  
 षज्ञाने हि दुष्टासु पुरुषोविरज्यते ब्रह्मैव सर्वमिति ज्ञानान्नास्तीत्य-  
 र्थ इति ॥ तन्न ॥ वैशंपायनादेस्तज्ज्ञानादिप्रसक्तेरभावेनाऽप्रसक्त-  
 प्रतिषेधस्य तादृशक्लिष्टार्थकत्वस्य चाऽयुक्तत्वाच्चिदंशतिरोभाव-

विषये तूक्तम्प्राक् ॥ पतिव्रतानां तु सति प्रत्यभिज्ञाने काशीमृत-  
 सतीभार्यावर्तैर्विहारे न दोषः ॥ व्यावहारिकालैक्यसद्भावाच्च ॥  
 नोचेत्पत्न्या कौमारे ऊढानां वयोन्तरे तेन विहारे पातिव्रत्यं हीये-  
 त ॥ शरीरस्य परिमाणादिभेदेन भेदात् ॥ अतएव कायव्यूहं धृत-  
 वता योगिना स्वमदृष्टेन च पत्न्या विहारे न दोषइत्यलम् ॥ इच्छा-  
 मात्रस्य नियामकत्वं त्वसकृत्प्राग्दूषितम् ॥ परान्तुतच्छ्रुतेरित्यत्र व-  
 क्ष्यमाणं तु तत्रैव निराकरिष्यामः ॥ इत्येकादशखण्डखण्डनम् ॥  
 ॥ ११ ॥ ॥ एतेन घटोपलम्भाऽनुपलम्भयोः कादाचित्कत्वमनुपपन्नं  
 तादृक्तद्धेतौर्वक्तुमशक्यत्वादिति निरस्तं ॥ लौकिकप्रत्यक्षाऽविषय-  
 त्वेऽपि वस्तुसत्तायायोगिप्रत्यक्षविषयत्वं स्याद्भूतभाविनां वस्तूना-  
 मित्यपि ॥ यतस्तथा तदिच्छा न तत्र चकास्ति ॥ फलबलकल्प्या-  
 हिंसा ॥ अस्तु वा तद्विषयत्वं ॥ बाधकाभावात् ॥ उक्तप्रमाणैर्व-  
 स्तुसत्त्वे सिद्धे तस्य न्यायप्राप्तत्वाच्च ॥ अनागतमतीतंचवर्त्तमान-  
 मतीन्द्रियं विप्रकृष्टं व्यवहितंसम्यक्पश्यन्तियोगिन इति वाक्याच्च ॥  
 एवं सत्यस्मिन्कालेऽस्मिन्देशे इदं कार्यमेवं भवत्विति च्छाविषयत्व-  
 भाविर्भावः तदा तत्र तथा तन्मा भवत्विति च्छाविषयत्वं तिरोभाव इ-  
 त्यपि सुबचं ॥ एतयोरेवोक्तयोग्यतारूपत्वात् ॥ न च तत्तद्देशकालयो-  
 रपि नित्यत्वाद्युपपत्सकलोपलम्भप्रसङ्गोऽनुपलम्भप्रसङ्गो वा स्या-  
 दिति वाच्यं ॥ अस्मिन् सृष्टिकालात्मके स्थूले कालोपाधौ तदवय-  
 वात्मकतत्तत्कालोपाधौ क्रमिके तस्य तस्य पुरुषस्य तत्तदुपलम्भो-  
 भवत्विति च्छाविषयत्वस्य तच्चात् ॥ अत्रैतदिच्छाप्रकारत्वापन्ना-  
 नां तत्तद्देशकालादीनामाविर्भावात्मकैतदिच्छाविषयत्वादेतदेवा-  
 ऽऽविर्भावरूपं तेषामपीति बुद्ध्यस्य ॥ भगवदाविर्भावस्य भगव-



च्छक्तित्वमिति नानुपपत्तिः काचित् ॥ एवं सति यत्कालावच्छेदे-  
 न सर्वेषां मिथोनाऽनुभवविषयत्वं भगवदभिमतं सप्रलथकालइ-  
 ति निगद्यते ॥ यदवच्छेदेन मिथोनुभवविषयत्वं तथा ससृष्टिका-  
 लइत्युच्यते ॥ सर्वत्र विशिष्टेच्छैव नियामिकेति सर्वमनवद्यं ॥  
 आविर्भूयाऽश्विन्दाक्षभक्तिमाविष्करोति यः ॥ सोऽव्यान्नः पितृप-  
 द्रेणुस्तिरोधानं च दुर्लभां ॥ १२ ॥ ॥ अथैतेन घटोपलम्भानु-  
 षलम्भयोरित्यादिस्तिरोधानंचदुर्लभमित्यन्तोद्वादशः खण्डः ख-  
 ण्यते ॥ ॥ तत्र लोकविरुद्धविविधेच्छानां फलबलेन कल्पना-  
 तोमायिकत्वकल्पना लघ्व्युचिता च बाधकाभावान्यायप्राप्तत्वा-  
 च्छ ॥ योगिप्रत्यक्षविषयत्वे तु उक्तयुक्त्या लौकिकप्रत्यक्षविषयत्व-  
 मपि स्यात् ॥ पश्यन्तीति दृशिरार्थं ज्ञानमाह तच्च लौकिकप्रभा-  
 तिरिक्तमिति योगशास्त्रज्ञेभ्यः शिक्षय ॥ तदेव सम्यग्दर्शनम् तच्च  
 योगप्रसादजम् ॥ अन्यथाऽतीन्द्रियादिज्ञानस्य दुष्करत्वात् ॥ कि-  
 ञ्चाऽऽविर्भावलक्षणे प्रकारार्थकैवंपदं व्यर्थमिदं कार्यमितीच्छायां  
 सप्रकारस्यैव गृहीतत्वात् ॥ एवं तत्रत्यभवतुपदार्थघटकभावस्यो-  
 त्पत्तिरूपत्वेऽपसिद्धान्तव्याघातौ ॥ आविर्भावरूपत्वे आत्माश्रयः ॥  
 किञ्चेदन्त्वंदुर्निरूपम् ॥ किञ्च तादृशेच्छाविषयत्वस्याऽऽविर्भाव-  
 त्वे तादृशेच्छाक्षणआविर्भावः स्यात् ॥ इच्छाविषयत्वस्य सत्त्वा-  
 त् ॥ एवञ्च कार्यात्पूर्वत्वाभावेनेच्छायाहेतुत्वमपि न स्यात् ॥ एवं त-  
 ष्क्षणे तिरोभावोऽपि स्यात् ॥ एवं विषयत्वमात्रस्य तिरोभावत्वे  
 कार्येण सह देशोऽपि तिरोभवेत् ॥ अत्रेदंमाभवत्वितिच्छाविषय-  
 त्वस्य तत्र सत्त्वात् ॥ एतयोः स्नेहो नश्यत्वितिच्छायां पुरुषद्वयस्याऽपि  
 नाशः स्यात् ॥ किञ्च कालादेर्निर्विशेषस्य ग्रहणे युगपत्सर्वोपलम्भ-

इदंशब्दानर्थकत्वंचेति॥ अस्मिन्सृष्टिकालात्मके इत्यादित्वत्प्रलपि-  
 तरीत्या सविशेषग्रहणे विशेषायदि नित्यास्तीर्हि स एव दोषः॥ यद्यनि-  
 त्यास्तर्ह्यपसिद्धान्तस्तद्विषयकेच्छान्तरापेक्षायामनवस्था च ॥ एव-  
 मिच्छायास्तद्विषयत्वाभावात्तदाविर्भावार्थमिच्छान्तरापेक्षायाम-  
 नवस्था ॥ एवं प्रलयलक्षणे सर्वशब्दोपादानादसम्भवो योगिनां  
 त्वन्मते नित्यमुक्तानां च मिथोऽनुभवविषयत्वात् ॥ तदा तेऽपि  
 तिरोभवन्त्यतिरोभूतावा न किञ्चिज्जानन्तीति कल्पनेतु गौरवम् ॥  
 किञ्च तदानीं ज्ञानाऽभावेऽप्यधुनाऽनागतमतीतं चेत्युक्तरीत्या प्रल-  
 यकालिकपदार्थविषयकानुभवसत्त्वान्तस्य तद्विषयत्वस्य च नि-  
 त्यत्वात्प्रलयकालेऽपि सत्त्वेनासम्भवः ॥ सर्वशब्दस्याऽनुपादाने-  
 त्वतिव्याप्तिः ॥ एतेन सृष्टिलक्षणमपि प्रत्युक्तम् ॥ अतिव्याप्तेः ॥  
 तस्मादिच्छाया अनियामकत्वान्मायैव नियामिका ॥ भगवदावि-  
 र्भावेऽपि सैव ॥ आविर्भावतिरोभावौ शक्तिवैमुरवैरिण इत्यत्राऽनु-  
 पस्थितपदार्थान्तरस्य सम्बन्धापेक्षयोपस्थितमुरवैरिपदार्थस्यैव सं-  
 बन्धउचितइति मुरवैरिण आविर्भावतिरोभावौ तच्छक्तिरूपौ इ-  
 त्यर्थः ॥ तच्छक्तिश्च मायैव ॥ मायिनं तु महेश्वरमिति श्रुतेः ॥ तस्या-  
 अनेकात्मकत्वं तु इन्द्रोमायाभिरिति श्रुतिसिद्धम् ॥ तथाचाऽऽवि-  
 र्भावादेर्भगवद्धर्मत्वस्वीकारे न किञ्चिन्मानं नेहनानास्तीत्यादिश्रु-  
 तिविरोधश्च ॥ जगतो ब्रह्माऽभेदेन जगद्धर्माणां ब्रह्मधर्मत्वकथने-  
 त्वतिप्रसङ्गः ॥ एतेन बहुस्यां प्रजायेयेतीच्छाद्वयम् ॥ प्रथमा प्रका-  
 राऽविषयादेशकालपुरुषादिविषया च ॥ द्वितीया तु प्रकारविषया  
 प्रशब्दोपादानात् इति टीकोक्तं प्रत्युक्तम् ॥ कालादीच्छायाः का-  
 लिकादिविषयत्वेऽनवस्थाप्रसङ्गः कालाद्यानन्त्यं च ॥ तस्यैव का-

लस्य तदाधारत्वेत्वात्माश्रयः तदविषयकत्वेतुलक्षणाव्याप्तिः ॥ त-  
 स्माद्बहुभावप्रकारएव प्रजायेयेत्यनेनोक्तइतीयमेकैवेच्छा ॥ इ-  
 च्छायाएकत्वं टीकोक्तन्तु तृतीयश्लोकव्याख्यायां प्रत्युक्तम् ॥  
 इति द्वादशखण्डखण्डनम् ॥ १२ ॥ ॥ ननु तत्तद्देशकालयोरपि  
 नित्यत्वात्सकलोपलम्भप्रसङ्गोऽनुपलम्भप्रसङ्गश्च स्यादिति चेत् ॥  
 ननु तत्तद्देशकालावच्छिन्नतत्तत्पुरुषतत्तद्भवहाराव्यवहारावपि  
 स्तएवेति किमनुपपन्नं तर्हि तावधुनाऽप्युलभ्येतामिति चेत् ॥  
 मैवं ॥ अनुपलम्भावच्छेदककालावच्छिन्नत्वात्पुंसां तदनुपलम्भात् ॥  
 तत्तत्कालस्यभिन्नत्वात्तत्तदवच्छिन्नपुरुषस्याऽपि भिन्नत्वाद्युप-  
 त्तत्वाच्च तदुपलम्भाऽनुपलम्भयोर्युगपत्सत्त्वं न विरुद्धं ॥ नच यो-  
 ऽहं पूर्वं घटमन्वभूवं सएवाऽहमधुनानाऽनुभवामीति प्रत्यभिज्ञा-  
 ऽनुपपत्तिः ॥ सर्वस्य ब्रह्मात्मकत्वेन तस्य चैकत्वेन तदुपपत्तेः ॥  
 नचैवमतिप्रसङ्गः ॥ उपलम्भाऽनुपलम्भयोरपि ब्रह्मात्मकत्वात्स्वेच्छ-  
 या यत्र यदुपलम्भरूपेणाऽऽविर्भवति तत्र तथा यत्रचयदनुपलम्भ-  
 रूपेणाऽऽविर्भवति तत्र तथेतिनियमात् ॥ यथा पृथिव्यामेव ग-  
 न्धरूपेणाऽऽविर्भावोऽन जलादिषु ॥ अतएवाचार्यैः श्रीभागवतत-  
 त्वदीपे अथवासर्वरूपत्वान्नामलीलाविभेदतः विरोधांशपरित्या-  
 गात्प्रमाणंसर्वमेवहीतिनिरूपितं ॥ ब्रह्मणः सर्वरूपत्वेनाऽनुष्णत्वरू-  
 पत्वेनाऽपि वह्निर्ननुष्णइत्यादिवाक्यान्यपि प्रमाणानि कुतः यतः  
 सर्वत्राऽखण्डब्रह्मज्ञानेन विरोधांशास्फूर्त्या विरोधांशस्यक्तएवे-  
 ति वाक्यार्थः ॥ अतएव पूर्वमेव वाचारम्भणंविकारइतिनिरूपितं ॥  
 ततः पूर्वोत्तरयोर्जडजीवयोः सदात्मकत्वेमध्येहेतुमाह ॥ सआ-  
 त्मेति ॥ एवं जडस्य तदात्मकत्वमुक्त्वा जीवस्याप्याह ॥ तत्त्वम-

सीति ॥ अस्योपदेशान्मुद्गरुक्तवान् ॥ आरुत्तिरसकृदुपदेशादिति  
 ब्रह्मसूत्रात् ॥ अतः संपूर्णमहावाक्यमुपदेशः ॥ तत्र यथैतदात्म्य-  
 मित्यत्र न भागत्यागलक्षणा सदंशे तथा तत्त्वमसीत्यत्रचिदंशेऽपि  
 न सेत्यवगन्तव्यं ॥ तथाच सर्वस्यैव ब्रह्मवाक्यत्वात्तदेकदेशएव  
 तत्त्वमसीतिवाक्यं जीवब्रह्मणोरभेदं बोधयतीति न वक्तुं शक्यं ॥  
 वाक्यभेदप्रसंगात् उपक्रमविरोधाच्च ॥ अपरंच त्वन्मतेजीवस्या-  
 ऽऽभासत्वेनाऽलीकत्वात् सआत्मेत्यनेन तत्पदार्थं निरूप्य न त्व-  
 मसीत्येव वदेन्नु तत्त्वमसीति ॥ सत्तावाचकधातुमध्यमपुरुषप्र-  
 योगानुपपत्तिश्च ॥ १३ ॥ ॥ अथ ननुतत्तद्देशकालयोरपीत्या-  
 दिः प्रयोगानुपपत्तिरित्यन्तस्त्रयोदशः खण्ड्यः खण्ड्यते ॥ ॥तत्र  
 तत्त्वकालभेदम्पुरुषआरोप्योपलम्भाद्यभावसमर्पणतोवरं घटादे-  
 रनित्यत्वकल्पनमेव ॥ कार्यसामर्थ्यनुपयुक्तेनोपाधिना कार्यवैल-  
 क्षण्येकुण्डलिनोदेवदत्तस्योपलम्भे दण्डिनस्तस्यानुपलम्भप्रसङ्गा-  
 त् उपलम्भादेर्नित्यत्वेन दोषतादवस्थाच्च ॥ किञ्च परस्परमीशेन  
 च सर्वाऽभेदवादिनस्ते कथं कालभेदः कथंचोपलम्भानुपलम्भा-  
 देर्युगपत्सत्त्वं प्रमाणविरुद्धं त्वमनुषे ॥ स्वगुरुक्त्या विरोधमात्रा-  
 पलापे तु वैनाशिकाद्युक्तमपि किन्नाङ्गीकरोषि श्रुत्यादेः प्रा-  
 माण्येऽप्यप्रामाण्यकथने तव भीतेरभावात् कथंच व्याससूत्रा-  
 णि तत्तन्मतदूषणपराणि सङ्गतानि ॥ प्रमाणविरोधेऽपि सर्वेषां  
 मतानां सुस्थत्वात् ॥ एतेन त्वद्गुर्वादिग्रन्थास्त्वत्कथाश्च व्याख्या-  
 ताः ॥ बन्धिरनुष्णइत्येतादृशवाक्यस्य सुस्थत्वे इतरत्र तदभावस्य  
 वक्तुमशक्यत्वात् ॥ किञ्चेश्वरः सर्वमितिवा नाऽस्ति किञ्चिदिति-  
 वा उक्त्वाविरमस्य ॥ प्रमाणविरोधस्याऽकिञ्चित्करत्वात् ॥ तथा-

पि परेण दूषणाऽभिधाने ईश्वरेच्छेत्युक्तैव सर्वत्र विरमस्व ॥ कि-  
 ञ्चेश्वरेच्छयाऽतिप्रसङ्गवारणे सर्वं सर्वस्य कारणमित्यङ्गीक्रियतां ॥  
 कुलालादितः पटादिरूपेणाऽऽविर्भावरूपातिप्रसङ्गस्य भगवदि-  
 च्छाभावेन वारयितुं शक्यत्वात् ॥ यत्तु ईश्वरेच्छायाएव नित्यका-  
 र्यव्यवहारनियामकत्वं तद्दीकाकारेणोक्तं ॥ तन्न ॥ तथापि सर्वस्य  
 सर्वात्मकत्वेनातिव्याप्तेरनिवृत्तेः ॥ इदं जडत्वेन व्यवहार्यमिदं ने-  
 तीच्छयैवाऽतिप्रसङ्गवारणान्तत्तल्लक्षणप्रणयनवैयर्थ्यापत्तेश्च ॥ अ-  
 थापि ग्रन्थविस्तरादिव्यसनाक्रान्ततया तत्प्रणयनं तर्ह्यतिव्या-  
 मिरुक्तैव ॥ सर्वेषां धर्माणां सर्वाऽभेदस्य च ब्रह्मणि सत्त्वात् ॥  
 तस्या अदोषत्वे तु परेणाऽपि यत्किञ्चिद्वस्तुत्वादिलक्षणमुक्त्वा  
 जीयेत ॥ सर्वेषां नाम्नां प्रमाणानां चातिप्रसङ्गे स्वगुरुवाक्येनेष्टा-  
 पत्तिं स्वीकुर्वीतदीकाकारोप्येवम्परास्तः ॥ वाचारम्भणमिति श्रु-  
 त्यर्थः प्रागुक्तः ॥ ऐतदात्म्यमित्यस्य जडमात्रपरत्वं च दूषितम् ॥  
 ऐतदात्म्यमित्यत्रापि लक्षणाऽस्येव ॥ सविशेषनिर्विशेषयोर्विरो-  
 धेनैक्यासम्भवात् ॥ नहि वयं त्वद्गुरुवक्त्रापि विरोधोनेति ब्रुवन्तो  
 न जिह्मीमोयजमानः प्रस्तरइत्यस्य श्रूयमाणेऽर्थे प्रामाण्यप्रसङ्गा-  
 त् ॥ यजमानस्य वग्धौ प्रक्षेपप्रसङ्गाच्च ॥ ब्रह्महत्यादिकरणेऽस्मि-  
 न्नीच्छया प्रवृत्तिरस्येवेत्युक्तौ तूत्तरं प्रागुक्तम् ॥ नचैतदात्म्य-  
 मित्यत्र तथा लक्षणायां सर्वपदैतदात्म्यपदयोरन्यतरवैयर्थ्यमेकल-  
 क्षणयैव निर्वाहादिति टीकोक्तदोषप्रसङ्ग इतिवाच्यं ॥ सत्सर्वयोः  
 परिचयार्थमुपयोगात् ॥ नचैकस्मिन्महाप्रकरणे एकत्र वाक्ये  
 लक्षणाऽभावे वाक्यान्तरेऽपिसानास्तीतिनियमः ॥ फलप्रमाणयो

रभावात् ॥ वायव्यमित्यत्र तदभावेन वायुर्वैइत्यादावपि तदभाव-  
 प्रसङ्गाच्च ॥ किञ्च त्रयोविंशखण्डे वक्ष्यमाणेन तत्त्वमसीत्यस्यौप-  
 चारिकाभेदबोधकत्वपरेण स्वग्रन्थेन विरोधः ॥ नह्यस्मिन्प्रकरणे  
 औपचारिकार्थानि वाक्यानि त्वदभिमतानि ॥ किञ्चाऽत्राऽस्माकं  
 नलक्षणा किन्तु विशेषणरूपस्य भागस्य त्यागेन लक्षणासादृश्ये-  
 न च भागत्यागलक्षणया व्यवहारइत्यन्यत्रविस्तरः ॥ तत्त्वमसी-  
 त्यस्य सर्वेण प्रकरणेन पदैकवाक्यताप्यमूला ऽसङ्गताच्च ॥ वा-  
 क्यैकवाक्यतातु सङ्गतैव ॥ एवञ्च तत्त्वमसीत्यस्य प्रकरणेन  
 वाक्यैकवाक्यत्वेऽपि पृथग्वाक्यार्थसत्त्वेन प्रकृतस्याऽभेदस्य बो-  
 धने न कोऽपि विरोधइति जडांशे विवर्तवादोयुक्तएव ॥ चिदंशे  
 तु न तदुपयोगइति जीवस्य नालीकत्वमित्युक्तं मायायामित्यस्य  
 श्लोकस्य व्याख्याने ॥ ततो न त्वमसीतिकथनोपालम्भो न युक्त-  
 स्तथाच हेयत्वावचनाच्चेत्यस्य नाऽसङ्गतिरिति तद्दीकोक्ततदस-  
 ङ्गतिदोषोऽकिञ्चित्करः ॥ तुष्यतुदुर्जनइतिन्यायेनाऽप्युच्यते ॥  
 कस्तस्यार्थः सत्ताऽभावस्य तिङ्र्थेऽन्वयबोधनं न सम्भवति ॥  
 तयोः सम्बन्धस्य वृत्त्यनियामकत्वात्तदनियामकस्य च प्र-  
 तियोगिताऽनवच्छेदकत्वात् ॥ तिङ्र्थस्याऽलीके त्वमर्थेऽयोगा-  
 च्च ॥ नापि तिङ्र्थाभावस्त्वमर्थे बोधयितुंशक्यः ॥ तुच्छत्वेना  
 ऽनुयोग्यप्रसिद्धेः ॥ नाऽपि त्वमर्थाभावोऽन्यत्र॥प्रतियोग्यप्रसिद्धेः॥  
 तस्मान्न त्वमसीत्यस्याऽर्थासंगतिः ॥ आभासस्याऽलीकत्वे माना-  
 भावाच्च ॥ मध्यमपुरुषानुपपत्तिकथनं तु युष्मद्युपपदेइतिपाणि-  
 नीयसूत्रार्थाज्ञानात् ॥ तेनहि युष्मत्पदसामानाधिकरण्ये मध्य-  
 मपुरुषोविधीयते नतु युष्मत्पदार्थस्यसत्यत्वे ॥ तन्मिथ्यात्वे त्वदा-

रोपिते तदीयसत्यत्वाऽप्रसिद्धेश्च ॥ त्वन्मते यथाऽनुपपत्तिस्तथाऽ-  
 ये वक्ष्यते ॥ इति त्रयोदशखण्डखण्डनम् ॥ १३ ॥ ॥ किञ्च अ-  
 विद्याया कृत्वा ब्रह्मण्यारोपितं जगत्प्रतीयते रजतमिव शुक्तिकाया-  
 मिति हि तव मतं तदसंभवि ॥ आरोपे ह्यधिष्ठानज्ञानं कारणं ॥ अत्र च  
 परां चिरवानीति श्रुतेस्तस्याऽविषयत्वात्कारोपः ॥ न च ज्ञाननाशकत्वा-  
 दस्याऽस्य ज्ञानस्य चाऽज्ञानमात्रनिवर्तकत्वेनाऽस्याप्यज्ञानकार्य-  
 त्वमुच्यते इति वक्तुं युक्तं ॥ विष्णुस्मरणादिना तद्रूपाणां पापानां  
 नाशात् ॥ अस्तु वा ब्रह्मज्ञानस्याऽज्ञानमात्रनिवर्तकत्वं तच्च संसाररू-  
 पमेव न तु प्रपञ्चो भगवत्कार्यत्वात् ॥ तथा च स्वरूपाऽज्ञानदेहेन्द्रिया-  
 न्तःकरणप्राणाध्यासरूपपञ्चपर्वात्मकाऽविद्यानाशे तत्कार्यरूपाऽह-  
 म्नाममत्तारूपसंसारनाश एव ज्ञानकार्यः न तु प्रपञ्चनाशोऽपि ॥ ब्रह्म-  
 बिदः स्वपुत्रादिदर्शनाऽभावप्रसङ्गात् ॥ न चैवमित्येतत्सर्वं भागवतत-  
 त्तन्निबन्धे प्रपञ्चितं पितृचरणैरिति नाऽत्र लिख्यते ॥ वस्तुतस्तु ब्र-  
 ह्मज्ञानस्य नाऽज्ञानमात्रनिवर्तकत्वं क्षीयंते चास्य कर्माणीति वच-  
 नात् पुण्यपापयोरपि निवृत्तेः ॥ एतयोरप्यज्ञानकार्यत्वं पुरस्तादेव  
 निरस्तं ॥ किञ्च अविद्याया असत्त्वेनाऽङ्गिकारात्तन्नाशोऽप्यशक्य-  
 निरूपणः ॥ इतोऽपि ब्रह्मणि तत्संबन्धोऽप्यशक्यवचनः ॥ संबन्धस्य  
 द्विनिष्ठत्वात्प्रकृते चासंभवात् ॥ तथा च कस्य केन कस्य प्रतीतिः  
 स्यात् ॥ विभाजिकाया एवाऽभावेन विभागस्याऽप्यभावात् ॥ अत-  
 एवासन्नेव प्रतीयत इत्युच्यते इति चेत् ॥ अहो मूढता यत्स्वमप्रतीततर-  
 णिकिरणतापतप्तस्य तत उत्थितस्य जागरितदशादृष्टमरीचिजलधि-  
 वीचिविभ्रमैस्तदुपशमाभिमानेन सुखिताभिमानो मिथ्यावादिनः ॥  
 असतोऽपि प्रत्यायिका ह्यविद्या सा चासतीति का प्रत्याययेदिति पू-



र्बोक्तं श्रुत्वाऽप्येवं वदन्मूर्खतां नातिवर्त्तसे ॥ एतेनैव कार्याऽनुरूपे-  
 णकारणेन भाव्यमिति कार्यस्य तुच्छत्वेन तत्कारणं तादृश्यविद्यो-  
 न्यतइत्यपि निरस्तं॥कार्यस्य तु तुच्छत्वाऽतुच्छत्वे पश्चाद्विचारयि-  
 ष्यामः ॥ संप्रति त्वद्रीत्यैव विचार्यते॥कल्पना हि लोकाऽनुसारि-  
 णी तथाच यत्र मायाविनो नटामणिमन्त्रादिनाऽऽश्रकदम्बतरुक-  
 दम्बं दर्शयन्ति तत्र दर्शिताऽऽभादिकमेवाऽसदृष्टमिति ज्ञायते तत्क्ष-  
 णमेव तददर्शनान्नतु तन्मन्त्रादिसामर्थ्यमपि॥तथासतितद्दर्शनमपि न  
 स्यात्॥सर्वोऽपि तथा प्रदर्शयेदविशेषात्॥तस्मात्त्वदभिमताऽविद्यया  
 जगत्पतीतिर्जीवविभागोवा नयुक्तिसहइति न कर्तृत्वनिषेधो ब्र-  
 ह्मणि शक्यनिरूपणः ॥ १४ ॥ ॥ अथ किञ्चाविद्ययाकृत्वेत्या-  
 दिः शक्यनिरूपणइत्यन्तश्चतुर्दशः खण्डः खण्ड्यते ॥ ॥ तत्र  
 श्रुतौ संसारिणां प्रत्यक्षेण शुद्धात्मनोज्ञानाभावएवोक्तः नतु स-  
 र्वथाऽऽत्मज्ञानाभावः ॥ तथात्वे खानिव्यतृष्णस्वयंभूस्तस्मान्ना-  
 त्मानम्पश्यन्तीत्येववदेत् ॥ किञ्च मुद्रराभिघातादिजन्यघटनाशं  
 त्यक्त्वा पापनाशे दोषोक्तिस्ते मुधा॥त्वन्मते पापस्याऽनित्यतायाव-  
 क्तमशक्यत्वाच्चेदमसङ्गतम्॥किञ्च प्रतिपदविधानेत्यनेन निषेधाद्वि-  
 णुस्मरणेत्यत्र न समासोयुक्तः॥किञ्च विष्णोः स्मरणादिना पापना-  
 शएव भवति नतु निवृत्तिः ॥ विद्वान्नामरूपाद्विमुक्तइतिश्रुतिवि-  
 रोधात् ॥ अतएव ज्ञानेन प्रपञ्चनिवृत्तिः ॥ नामरूपत्वावच्छिन्न-  
 निवृत्तेरेव श्रुतितोबोधात् ॥ ब्रह्मकार्यत्वस्याऽप्रतिबन्धकत्वात् ॥  
 देहाद्यविवेकस्य ब्रह्मकार्यत्वाभावे ब्रह्मणः सर्वकर्तृत्वहानिः ॥ त-  
 त्कार्यत्वेतु तत्रैव व्यभिचारात् ॥ ब्रह्मविद्विषये तूक्तम्प्राक् ॥ यत्तु  
 टीकाकृता नैवात्मनो न देहस्य संसृतिः सुविविक्तयोः अविवेकस्त-

योर्योसाविहतस्यैवसंसृतिरिति भगवता देहात्मानौ पृथगुक्ता तद-  
 विवेकस्यैव पृथक्कथनादविवेकएव संसारो नतु प्रपञ्चोब्रह्मकृतइ-  
 त्युक्तम् ॥ तदयुक्तं॥संसारपदावाच्यत्वेऽपि निवृत्तेः स्थापितत्वात् ॥  
 किञ्च तत्राऽविवेकोयोऽसौसंसृतिरिति समानाधिकरणाऽभिला-  
 पे तथाऽर्थः स्या नच तत्रतादृशोऽभिलापोऽस्ति॥तस्मात्तत्र यस्ये-  
 त्यध्याहृत्य तयोर्योऽविवेकोऽसौयस्य तस्य संसृतिरितिवा अवि-  
 वेकशब्दे बहुव्रीह्याश्रयणेन तयोर्योऽविवेकोविवेकाभाववांस्तस्ये-  
 तिवाऽर्थः ॥ तथाचात्मनोऽसंगत्वाद्देहस्य जडत्वान्नाध्यासरूपा सं-  
 सृतिः किन्त्वविवेकतोऽनिर्वाच्यस्येति तात्पर्यम्॥एवञ्चैतच्छ्लोकार्थ-  
 विप्लवमूलकं प्रपञ्चमायिकत्वपराणां भागवतस्थानेकश्लोकानाम-  
 र्थविप्लावनं टीकाकारस्यानर्थायैवेति संक्षेपः ॥ सर्वस्याऽपि प्रप-  
 ञ्चस्याज्ञानकार्यत्वे कर्मणस्तथात्वमर्थसिद्धमिति क्षीयन्तेचाऽस्य-  
 कर्माणीतिश्रुतिरनुकूलैव ॥ परमार्थदृष्ट्याऽविद्यायानाशाऽभावाद-  
 यस्त्विष्टाएव ॥ अतएव ननिरोधोनचोत्पत्तिर्नबद्धोनचसाधकः  
 नमुमुक्षुर्नवैमुक्तिरित्येषापरमार्थता यत्रहिद्वैतमिवभवतितदितरइ-  
 तरंपश्यति यत्रत्वस्यसर्वमात्मैवाभूत्तत्केनकम्पश्येदित्याद्याः श्रुतयः  
 बद्धोमुक्तइतिव्याख्यागुणतोमेनवस्तुतइत्याद्याः स्मृतयश्च संगताः॥  
 किञ्च स्वप्नस्य यथा नाशो यथावा तद्दृष्टरि तत्संबन्धो यथावा  
 तत्प्रतीतिस्तथाऽत्राप्यस्तु ॥ यद्यपि जागरदृष्टमरुमरीचिभिर्नस्वप्न-  
 तापोपशमस्तथापि जागरमात्रेण तदुपशमोऽस्येव ॥ दार्ष्टान्तिकेच  
 जागरस्थानापन्नमेव ब्रह्मदर्शनमिति गालिमताऽस्मन्मतानभिज्ञाने-  
 नैव गालयोदीयन्ते ॥ असतोपीन्द्रियादेः स्वप्ने सत्यत्यायकत्वं  
 दृष्टमेव कूटकार्षापणादेः सत्यकार्यहेतुत्वं च दृष्टमसत्यस्याऽस-

त्यहेतुत्वे तु कोदोषः तस्मादिन्द्रजालस्थले यद्यपिकारणस्य मणि-  
मन्त्रादेर्न मिथ्यात्वं तथापि मिथ्याकार्यस्थले कारणस्य सत्यत्व-  
नियमोन प्रमाणाभावात् ॥ कल्पनायां दृष्टाऽनुसारित्वनियमोन-  
श्रौतेर्ये इत्युक्तम्प्राक् अतोमायाजन्यत्वस्य दृष्टानुसारित्वाभावेऽपि  
न दोषः श्रौतत्वात् ॥ दृष्टाऽनुसारित्वन्तूपपादितमेव ॥ यत्तु तत्क्षण-  
मेव तददर्शनादसत्त्वं साधयति ॥ तद्व्याहतम् ॥ उपलब्धिक्षणेऽनुप-  
लब्धेरभावात् ॥ तत्क्षणशब्देन कुसृत्या स्वल्पकालग्रहणे स्वल्प-  
कालनष्टघटादौ व्यभिचारः मन्त्रादिसामर्थ्यं सत्त्वाभावे तददर्श-  
नापत्तिरित्युक्तिरप्ययुक्ता बहुकालं दृश्यमाने स्वमादौ सत्त्वाऽभा-  
वात् ॥ तद्वर्णनमित्यत्र तच्छब्देन कार्यग्रहणे तु असतोपीन्द्रियादेरि-  
त्यादिनाऽनुपदमुक्तेन प्रकारेण व्यभिचारो बोध्यः ॥ कदाचित्तददर्श-  
नमस्तीति चेदिहापि समानम् ॥ सर्वस्य त्वनिर्वचनीयं सामर्थ्यं ना-  
स्तीति न तथा दर्शयितुं प्रभवति ॥ इदं तन्मौख्यप्रकाशार्थं मुक्तम् ॥  
वस्तुतस्तु तन्मन्त्रादिषु व्यावहारिकं सत्त्वमस्यैव ॥ तस्मादविद्यया  
जीवविभागोजगत्प्रतीतिश्च तत्कृतमेव तत्र कर्तृत्वं तस्यैव च नि-  
षेध इति सिद्धम् ॥ इति चतुर्दशखण्डखण्डनम् ॥ १४ ॥ ॥ नन्वास्तां  
शुद्धमेव ब्रह्म जगत्कारणं तेन सहाऽभेदो जीवस्य कथं श्रुत्या बो-  
ध्यते परस्परविरुद्धधर्मत्वाद्बुभयोः ॥ परमार्थतो जिन्योरभेदा-  
ऽसंभवश्च ॥ न चोपाधिकतत्वेन भेदस्य तदपगमे तत्संभव इति वा-  
च्यं ॥ पूर्वोक्तन्यायेनोपाधेरेव निर्वक्तुमशक्यत्वात् ॥ न च तात्त्विक-  
भेदवतोरपि पाथसोर्मेलने सत्यभेदप्रतीतिवत्कृते नद्यः प्रविष्टा इव-  
नामरूपे इति वचनात् ब्रह्मसंबन्धे सति जीवस्तस्माद्भिन्नतया न प्र-  
तीयत इत्याशयेनाऽभेदः श्रुत्या बोध्यत इति वाच्यं ॥ तयोरनन्त्याव-

यविसावयवैकजातीयद्रव्यत्वेनोभाभ्यामेकं स्वसजातीयकं कार्यमुत्पाद्यतइति युक्तं तदभेददर्शनं ॥ प्रकृतेतूभयोरपि महत्त्वे सति निरवयवत्वेनाऽऽरंभकत्वासंभवाच्च न तथा वक्तुं शक्यं ॥ अविनाशीवाअरेअयमात्मानुच्छित्तिधर्मेतिश्रुतेर्नाशाऽसंभवाच्च ॥ किंच जीवब्रह्मणोः कः सम्बन्धः ॥ नतावत्संयोगसम्बन्धः ॥ तयोरजत्वेन तदनङ्गीकारात् ॥ नसमवायः ॥ अनाश्रितत्वादुभयोः ॥ नापि स्वरूपसम्बन्धः ॥ तस्य सार्वदिकत्वेन जीवाऽनुपलब्धिप्रसङ्गात् ॥ किञ्चाऽणुजीवपक्षेऽपि ब्रह्मणोव्यापकत्वात्सकलजीवसम्बन्धस्य सार्वदिकत्वात्कदाऽपि न ते प्रतीताः स्युः ॥ नाऽपि ब्रह्मसाक्षात्काराऽनन्तरमेव जीवस्य ब्रह्मभावोब्रह्मवेदब्रह्मैवभवतीत्यादिश्रुत्या प्रतिपाद्यतइति ज्ञातृज्ञेयभावएव सम्बन्धोवाच्यः ॥ पारमार्थिकभेदस्यैतदनपनोद्यत्वात् ॥ अन्यथा देवदत्तविष्णुमित्रयोरप्यभेदापत्तिः ॥ किञ्च सम्बन्धस्य द्विनिष्ठत्वात्संसारिणमपि जीवं ब्रह्म जानातीति ज्ञातृत्वसम्बन्धस्य तादृशे जीवेऽपि सत्त्वात्तस्याऽप्यभेदापत्तिः ॥ ब्रह्मनिरूपितमेव तत्तदभेदसाधकमिति चेन्न ॥ यतोबाचोनिवर्त्ततेअप्राप्यमनसासह अदृश्यमदृष्टमित्यादिश्रुतिभिस्तस्य ज्ञेयत्वनिषेधात् ॥ अभेदोऽपि जीवब्रह्मणोर्न तादात्म्यरूपः ॥ सहि धर्मधर्मिभावे भवति ॥ तस्याऽत्राऽसंभवात् ॥ पारमार्थिकभेदवतः पारमार्थिकोऽभेदोऽसंभावितइत्युक्तं ॥ एकविज्ञानेन सर्वविज्ञानप्रतिज्ञाऽनुपपत्तिश्च ॥ एतेनैव चेतनत्वादिधर्मसारूप्येणौपचारिकएवाऽभेदउच्यतइत्यपि निरस्तं ॥ नच तद्विकारत्वेन प्रतिज्ञोपपत्तिः ॥ तस्याऽविकारित्वश्रुतेः ॥ जीवोऽपि न जायतेभियतेवाकदाचिदित्यादिवाक्यैर्न विकार्यः ॥ नाऽपि जीवोब्रह्मणोऽंशस्तस्य निरवयवत्वात् ॥

अंशोनानाव्यपदेशादिति तत्त्वसूत्रादिकं त्वौपचारिकमंशत्वंमाह॥  
 मुख्येबाधकमुक्तमेव ॥ तस्माद्ब्रह्मोपाधिरेवजीवइति मन्तव्यं ॥ अ-  
 भेदबोधकश्रुत्यनुरोधात् ॥ नचोक्तन्यायेनाऽविद्यायाउपाधित्वा-  
 सम्भवान्नैवं वक्तुं शक्यमिति वाच्यं ॥ श्रौताऽनुपपत्तेर्बलिष्ठत्वात्॥  
 तथाचोपहितस्यैवाभेदसम्भवादभेदसिद्ध्यर्थमुपाधेरपि प्रातीति-  
 कमेव सत्त्वमुरीकार्यं ॥ पारमार्थिकसत्त्वे ज्ञाननाशयत्वाऽसम्भवा-  
 त् ॥ तथाच यत्रहिद्वैतमिवभवतितदितरइतरंपश्यतीत्यादिनाऽवि-  
 द्याऽवस्थायामेव द्वैतदर्शनमुक्त्वा तदभावदशायां यत्रत्वस्थसर्वमा-  
 त्मैवाभूत्तत्केनकंपश्येदित्यादिना तन्निवारयति श्रुतिरित्याविद्यक-  
 त्वं प्रपञ्चस्याऽपि सिद्ध्यतीति यतोवाइमानीत्यादिनाच ब्रह्मकर्तृ-  
 कत्वंच प्रपञ्चस्य वदतीत्युभयसामञ्जस्यनिमित्तमविद्योपहितमेव  
 ब्रह्म जगत्कारणमुच्यतां ॥ अतएव नाऽन्योऽतोऽस्तिद्रष्टेत्यादिश्रुति-  
 रप्युपपद्यतइत्येवंप्राप्ते ब्रूमः ॥ श्रुतितस्तत्त्वसूत्रैश्चस्मृतिभ्यश्चांशए-  
 वसः स्वार्थेप्रामाण्यतस्तेषांतिभ्यएवाणुरेवच ॥ भवेदेतदेवं यद्यावि-  
 द्यकं जीवत्वं स्यात् नत्वेवं किन्तु पारमार्थिकं ॥ नचाभेदबो-  
 धकश्रुत्यनुपपत्तिः ॥ अंशांऽशिभावेनैव तदुपपत्तेः ॥ ननु निरव-  
 यवत्वं बाधकमुक्तमितिचेत् ॥ सत्यमुक्तं ॥ तत्रेदं विचार्यते ॥ ब्रह्म-  
 रूपं जीवस्वरूपं च श्रुतिगम्यं लौकिकप्रमाणगम्यं वेति ॥ तत्र  
 नद्वितीयः ॥ तथाहि ॥ नतावच्चाक्षुषं ॥ अरूपिद्रव्यत्वात् ॥ नाऽ-  
 पि स्पर्शनं ॥ तद्रहितत्वात् ॥ नाऽपि गन्धादिवद्घ्राणेन्द्रियादिप्र-  
 त्यक्षं ॥ अगुणत्वात् ॥ नाऽप्यनुमानगम्यं ॥ परिशेषेण ज्ञानप्रय-  
 त्नाधारत्वेनात्मसाधनआवश्यकत्वाल्लाघवाच्च ॥ तादृक्प्रमाणसि-  
 द्ध्यैवाऽर्थान्तरत्वेन तदसिद्धेः ॥ यथाकथंचिसिद्धावपि नोपनिष-

द्विचारितरूपस्य सिद्धिः ॥ तथाच स्वतःप्रमाणैतद्विरोधेन बाधि-  
 तत्वादनुमानस्य न तत्साधकत्वं ॥ नाऽपिशब्दगम्यं ॥ तस्याऽऽप्ते-  
 क्तिरूपत्वेन तत्त्वस्यच यथादृष्टार्थवादित्वेनाऽऽत्मनश्चाऽदृश्यत्वेन  
 तदनुपपत्तेः ॥ अतएव नोपमानगम्यमपि ॥ किन्तु श्रुत्येकसमधि-  
 गम्यं ॥ तंत्वौपनिषदंपुरुषंपृच्छामीतिश्रुतेः ॥ सर्ववेदायत्पदमामन-  
 नीतिच ॥ वेदैश्चसर्वैरहमेववेद्यइति स्मृतेश्च ॥ तदर्थश्च न लोकरी-  
 त्या निर्णेतुं योग्यः ॥ अलौकिकत्वात् ॥ तस्य लोकविरक्षणत्वा-  
 त् ॥ किन्तु स्वयमेव वेदव्यासं कृत्वा तन्मीमांसांच प्रतिज्ञापूर्वकं  
 कुर्वतोवेदव्यासस्य सूत्रैः ॥ तस्यैव तदर्थाऽभिज्ञत्वात् ॥ १५ ॥  
 ॥ अथ नन्वास्तांशुद्धमेवेत्यादिस्तदर्थाऽभिज्ञत्वादित्यन्तः पञ्चद-  
 शः खण्डः खण्ड्यते ॥ ॥ तत्र पूर्वपक्षे आरम्भवादे पूर्वद्रव्यनाशे  
 मानाभावः ॥ अविनाशीवाअरेइतिश्रुतौ अविनाशित्वे हेतुरनुच्छि-  
 त्तिधर्मेति ॥ उच्छित्तिधर्मोऽयस्य सतथा नोच्छित्तिधर्माऽनुच्छित्तिध-  
 र्मेत्यर्थो नतु तद्दीकाकारोक्तोबहुव्रीहिपूर्वपदकव्यधिकरणबहुव्रीहि-  
 र्गोस्वात् ॥ वृत्तिमत्त्वं धर्मत्वं तदाधारत्वं धर्मित्वमित्यप्ययुक्तं ॥ सर्प-  
 त्वप्रतिबिम्बादेरज्जुदर्पणाद्यवृत्तित्वेऽपि धर्मत्वव्यवहारान्नयनगत-  
 पीतत्वस्य शङ्कादिवृत्तित्वेऽपि तदधर्मत्वाच्च ॥ श्रीहर्षोक्तखण्डनच-  
 तुर्थपरिच्छेदस्थदूषणैराधेयत्वादेर्निरूपयितुमशक्यत्वाच्च ॥ तयो-  
 रजत्वेन संयोगाऽभावसाधनंत्वयुक्तम् ॥ अजयोस्संयोगे बाध-  
 काभावात् ॥ अणुत्ववादे जीवस्याऽऽश्रितत्वे बाधकाभावेनोक्त-  
 योरनाश्रितत्वोक्तिरसङ्गतैव ॥ स्वरूपस्य सम्बन्धत्वेऽन्यतराऽनुपल-  
 ब्धौ स्वरूपस्य काऽपि सम्बन्धत्वं न स्यात् ॥ तथाच त्वन्मतेऽनि-

त्यत्वेन स्वीकृतानां ध्वंसः स्वाधिकरणे केन तिष्ठेत् ॥ प्रभाकररी-  
 त्योक्तौ कैवल्यं दुर्निरूपम् ॥ अस्मद्रीत्योक्तौ तु अपसिद्धान्तः ॥  
 सिद्धान्ते अंशांशिभावेनेत्याद्यसङ्गतम् ॥ औपचारिकत्वप्रसङ्गात् ॥  
 नहि हस्तादिर्देवदत्तादिर्भवति ॥ हस्तच्छेदादौ देवदत्तादिहनन-  
 प्रायश्चित्तादिप्रसङ्गात् ॥ अरूपिद्रव्यत्वादित्यप्यसङ्गतम् ॥ आरो-  
 पे स्यधिष्ठानज्ञानं कारणमिति वदता मलिनत्वाद्यध्यासोपपत्तये  
 आकाशादिचाक्षुषस्य त्वया पूर्वत्र सूचितत्वेन त्वद्दीकाकारेण  
 अवकाशरूपेण वस्तुसामर्थ्यादिव तस्य प्रत्यक्षत्वादिति त्वद्दार्ढ्य-  
 स्थोद्घाटितत्वेनच तद्विरोधापत्तेः ॥ नापि स्पर्शनं तद्रहितत्वादि-  
 त्यत्र तच्छब्देन स्पर्शपरामर्शोऽयुक्तोऽप्रकृतत्वात् ॥ स्पर्शनशब्द-  
 स्येन्द्रियपरत्वात् ॥ तद्धितार्थोपसर्जनत्वाच्च ॥ नहि भवति चाक्षु-  
 षं रूपं तत्तैजसमिति अगुणत्वादित्यप्यसङ्गतम् ॥ आत्मगुणस्य  
 चैतन्यस्य त्वयाऽऽत्मातिरिक्तत्वाऽनङ्गीकारेणाऽऽत्मनोऽगुणत्वाऽन-  
 पायात् ॥ परिशेषेणेतद्वाख्यानावसरे चार्वाकमतमुपन्यस्य त-  
 त्राऽन्ये वदन्तीत्युपक्रम्य बाह्यः पुञ्जः शरीरं वा आत्मा ज्ञानप्रयत्ना-  
 धारत्वाद्यनैवंतनैवं घटादिवदिति अनुमानेन शरीरत्वावच्छिन्न-  
 स्य बाह्यपुञ्जत्वावच्छिन्नस्य वा ऽऽत्मत्वं साधनीयमिति टीकाकृ-  
 तश्चार्वाकमतानुवादोऽसङ्गतश्चार्वाकस्य प्रत्यक्षैकप्रमाणवादित्वा-  
 त् ॥ विस्तरभयात्तु तदीयप्रलापान्तरं न दूष्यते ॥ स्वतःप्रमाणेत्य-  
 सङ्गतम् ॥ अनवस्थादिभयादनुमानेऽपि प्रामाण्यस्य स्वतस्त्वात् ॥  
 मन्वादेरप्यात्मदर्शनाभावे कीदृशस्य तद्दर्शनं स्यात् तथाच द्रष्ट-  
 व्यइति न संगच्छेत ॥ किञ्च यथादृष्टार्थवादित्वं नामतत्त्वं ॥ धर्म-  
 स्यादृश्यत्वेन तद्वक्तृणामनामतत्वप्रसङ्गात् ॥ किन्तु यथार्थवादित्वं ॥



तच्चाऽऽत्मनोऽदृश्यत्वेऽपि मन्वादेर्युज्यतएव ॥ मन्वादिस्मृतिरूपाऽऽ-  
मवाक्यानां गीतादिवच्छ्रुतिमूलकत्वेन तन्त्वौपनिषदमित्यादिश्रु-  
तिस्मृतिविरोधोन ॥ न लोकरीत्येत्यप्यसङ्गतम् ॥ लोकवेदाधिक-  
रणविरोधात् पूर्वमीमांसायुच्छेदप्रसङ्गाच्च ॥ व्यासेनाऽपि लोक-  
रीत्यैव विचारितत्वाच्च ॥ तस्यैवेत्यप्यसङ्गतम् ॥ यद्वैमनुरिति श्रुतिः  
विरोधात्पूर्वमीमांसायाउच्छेदप्रसङ्गाच्च ॥ तस्मान्मुनीनामविगी-  
तांऽशोक्तावाप्तत्वमेव ॥ व्याससूत्रतद्व्यथितश्रुत्याद्यर्थनिर्णये तु श्री-  
भगवत्पादमुनेरेवाऽऽप्तत्वमित्युक्तं प्रथमश्लोकव्याख्यायाम् ॥ त-  
स्माद्विचाराऽशक्तौ श्रद्धामात्रेणार्थग्रहणेच्छायां शाङ्करपादावेव  
सेवस्य ॥ इतिपञ्चदशखण्डखण्डनम् ॥ १५ ॥ ॥ तत्रच जीव-  
ब्रह्मसम्बन्धविचारे ब्रह्मणोऽशएव जीवइति निर्णीतमंशोनाना-  
व्यपदेशादिति ॥ अस्यार्थः ॥ जीवोब्रह्मणोऽशएव कुतो नानाव्य-  
पदेशान्नानाविधोयोव्यपदेशः क्वचित्ब्रह्मत्वेन क्वचिदुत्पन्नत्वेन  
क्वचिदज्ञत्वेन क्वचित्चिद्रूपत्वेन क्वचिदीशितव्यत्वेनाऽणुत्वेनच  
व्यापकत्वेनच निरूपणादेकस्यैव विरुद्धधर्माश्रयत्वं ब्रह्माऽतिरि-  
क्तस्य न सम्भवतीति ब्रह्मांशएव जीवइत्यर्थः ॥ अथवा ना-  
नाव्यपदेशाद्देवेन व्यपदेशान्तथेत्यर्थः ॥ श्रुतिश्च यथाग्नेःक्षुद्रावि-  
स्फुलिङ्गाव्युच्चरन्त्येवमेवास्मादात्मनःसर्वेप्राणाइत्युपक्रम्य सर्वए-  
वात्मानोव्युच्चरन्तीति कपूयचरणारमणीयचरणाइतिच ॥ यत्तु जी-  
वस्य ब्रह्मोपाधित्वमङ्गीकृत्य विस्फुलिङ्गस्यौष्ण्यमिष चेतनत्वं सा-  
धारणोद्यमोर्जीवेश्वरयोरित्यौपचारिकमंशत्वं व्याख्याय नाना-  
व्यपदेशदर्शनं श्रुतौ यथाग्नेःक्षुद्राविस्फुलिङ्गाः यआत्मनितिष्ठन्ना-  
त्मानमंतरोयमयतीत्यादेः ॥ तत्तूपेक्ष्यं विद्वद्भिः ॥ पूर्वाऽपरविरोधा-

त् ॥ तथाहि ॥ नहि तन्मतीयजीवस्याऽभासत्वेन प्रतिबिम्बत्वेन-  
वा ऽलीकस्य नियमनं तस्मिन् स्थितिर्वा ज्ञानैकघनस्य परमा-  
त्मनः सम्भवति॥नवा विस्फुलिङ्गौष्ण्यदृष्टान्तेन चेतनत्वं साधारणं  
धर्ममादायौपचारिकमंशत्वमपि व्याख्यातुं शक्यं॥ततएवअंशत्वाव-  
गमप्रकारस्तुश्रुत्यैव यथाग्नेःक्षुद्राइत्यादिनोक्तः ॥ इदमत्रज्ञेयं ॥ ब्र-  
ह्मणोनिरंशत्वं सांशत्वं वा न लोकसिद्धं येन तदनुरोधेन किञ्चि-  
द्वक्तुं शक्यं किन्तु वैदिकसमधिगम्यं ॥ एवंसति यथैवसनिरूपयति  
तथैव तदिति मन्तव्यं॥अतएव नैषा तर्केण मतिरापनेया अलौकिक-  
कास्तुयेभावानतांस्तर्केणयोजयेदित्यादिका श्रुतिलौकिकयुक्त्यै-  
तन्बाधनं निषेधाति ॥अन्यथा सर्वत्र लौकिकयुक्त्यनुसारिण्येवार्थे  
श्रुतेस्तात्पर्यवत्त्वेन नैषातर्केणेत्यादिश्रुतिर्व्यर्था विरुद्धार्थाच स्यात्॥  
लोकेऽपि यत्र वस्तुस्वभावएव कार्यहेतुर्न तत्र युक्तिसंभावना ॥  
यथाऽयस्कान्तसंनिधौ लोहपरिभ्रमणे ॥ नच तत्र मणिनिष्ठा दे-  
वताऽऽकर्षिकेतिवाच्यं ॥ अस्याअपि लोहस्यैवाकर्षणे हेत्वपेक्षा-  
यां देवतास्वभावस्यैव तथात्वेन वक्तव्यत्वआवश्यकत्वाह्लाघवाच्च  
मणिस्वभावस्यैव तत्त्वेन वक्तुमुचितत्वात् ॥ तथाऽत्राऽपि श्रुतिव-  
लाद्वस्त्वेव तादृशमिति मन्तव्यं न युक्तिरपेक्षणीया ॥ तथाच सैव  
निष्कलंनिष्क्रियमित्यादिना सांशत्वं निराकृत्य यथाग्नेरित्यादिना  
जीवस्य ब्रह्मांशत्वमप्याह ॥ व्यासोप्यतएवेममेवार्थं दृढीकर्तुं हे-  
त्वंतराण्याह मंत्रवर्णादिति अपिस्मर्यतइतिच ॥ मंत्रवर्णश्च पा-  
दोस्यविश्वाभूतानीति भूतानां जीवानां पादत्वेनांशत्वमेवाह ॥  
स्मृतिश्च ममैवांशोजीवलोकेजीवभूतःसनातनइति जीवस्य ब्र-  
ह्मांशत्वमेवाह ॥ अतएवाभेदश्रुतिरुपपद्यते ॥ नहि विस्फुलिङ्गो-

नाऽग्निः एवं जीवोऽपि ब्रह्मांशत्वात् ब्रह्मैव ॥ तर्ह्यसर्वेदयानुपप-  
 त्तिः नहि विस्फुलिङ्गो न दाहकः प्रकाशो वा ॥ अल्पप्रकाशवदल्प-  
 ज्ञत्वोपपत्तावपि भ्रमस्तु नोपपद्यते जातु ॥ न च देहसंबन्धकृतम-  
 नीशत्वादीति वाच्यं ॥ तस्याऽपि जीवभावोत्तरकालीनत्वात् ॥ त-  
 स्मादीश्वराद्विन्न एवाऽनीशत्वादिविशिष्टो नित्यबद्ध एवेश्वरप्रसादज-  
 ज्ञानतो मुक्तो भवतीति नांऽशो भवितुमर्हति ॥ श्रुतिश्च प्रलयसमये  
 भगवदुदरान्तःस्थानां जीवानां पुनः सर्गसमये ततो निर्गमनप्रका-  
 रमेवाह विस्फुलिङ्गदृष्टान्तेन ॥ नान्योऽतोऽस्ति द्रष्टेत्यादि श्रुतिरपि  
 जीवादिसर्वपदार्थविषयकदर्शनादिमत्त्वं सर्वदाऽन्यस्मिन्निषेधति  
 नतु परिच्छिन्नदर्शनादिकमपि ॥ यथा पार्थ एव धनुर्धर इत्यत्र नहि  
 पार्थादन्योन धनुर्धरः किन्तु यथा स तथा नान्य इति तथेहापी-  
 ति चेत् ॥ बाढमेवमङ्गीकुर्मो यदि वेदार्थतामरसतरणे भगवतो बादरा-  
 यणस्य सूत्रैः सप्रमाणनिदर्शनैः अंशोनानाव्यपदेशादित्यादिभिः  
 त्वदुक्तं न विरुध्येत न चैवं ॥ किञ्च विस्फुलिङ्गदृष्टान्तेन यद्यात्मना-  
 मेवोत्पत्तिं वदेत्तदा त्वदुक्तः प्रकार उपपद्येतापि न चैवं किन्तु  
 सर्वेषां प्राणानां लोकानां देवानां भूतानामपि तथैव सृष्टिमुक्तः  
 सर्व एवाऽऽत्मानो व्युच्चरन्तीत्यवदत् ॥ न च त्वं प्राणानां नित्यत्वं तथा  
 सृष्टिं वा मनुषे येन तत्प्रक्रमपठितानामात्मनां तथा त्वमवादीः ॥  
 न चास्मां निर्गमनप्रकारमेवाह प्राणादीनामेवोत्पत्तिमाहेत्यपि  
 वक्तुं शक्यं ॥ वाक्यभेदप्रसङ्गात् विनिगमकाऽभावाच्च ॥ यद्यपि  
 यथाग्रेरिति श्रुत्यैव जीवस्यांशत्वं तदभावो वा न निश्चेतुं शक्यः ॥  
 चिन्तामणिकामधेनुकल्पतर्वादिभ्य इवाऽपि ब्रह्मणः सकाशात्प्राण-  
 युत्पत्तेः संभवात्तथापि सूत्रैस्तदुपदर्शितश्रुतिस्मृतिभ्यश्चांशत्वमे-

वाऽवगम्यते ॥ १६ ॥ ॥ अथ तत्रचजीवब्रह्मसंबन्धविचारेइत्या-  
 दिरंशत्वमेवावगम्यतइत्यन्तः षोडशः खण्डः खण्ड्यते ॥ ॥ तत्र ता-  
 वन्नानाशब्दस्य नानाविधार्थकत्वं कुतः नञ्शब्दाद्विविन्नञ्भ्यां-  
 नानाजाविति स्वार्थं नाञ् सच भेदं वक्तुमर्हति ॥ विरुद्धधर्माब्रह्म-  
 ण्यपि न सम्भवन्तीत्युक्तम्प्राक् ॥ किञ्च विरुद्धधर्माऽऽश्रयत्वेन  
 ब्रह्माऽतिरिक्तत्वाऽभावसिद्धावपि तदंशत्वं केन सिद्ध्येत ॥ अत्रेदमा-  
 चेणांशत्वोक्तौ तु ब्रह्मणोऽप्यंशत्वं स्याद्विभुत्वेऽपि विरोधस्याऽभा-  
 वेनांशत्वाऽव्याघातात् ॥ जीवस्याऽप्यनणुत्वमुक्तम्प्राक् ॥ भे-  
 दव्यपदेशमात्रस्यांशत्वसाधकत्वन्तु ब्रह्मस्यादिरीतिमजानन्नु-  
 पेक्ष्यएव ॥ किञ्चाऽन्यथाचापीत्यादिसूत्रांशं विसमारेति भाति ॥  
 अधिकंतु नात्माऽणुरिति श्लोकव्याख्यानावसरे उक्तम् ॥ कपूय-  
 चरणारमणीयचरणाइत्यत्र चरणशब्दआचरणवाचीति तदुपन्या-  
 सोऽत्र भ्रमादेव ॥ आभासस्य नालीकत्वमित्युक्तमसकृत् ॥ किञ्च  
 स्वामप्रपञ्चंयदीश्वरोनयमयति तर्हि सर्वनियामकत्वविरोधः ॥ य-  
 दि यमयति तर्हि तत्र व्यभिचारः ॥ एवं स्थितावप्यूक्षम् ॥ अस्मा-  
 कं यादृशमंशत्वं संमतं तादृशं प्रागुक्तम् ॥ अमृतत्वफलकमात्म-  
 ज्ञानमुपक्रम्य श्रोतव्यइत्युक्त्वा मन्तव्यइत्युक्त्या मननरूपस्तर्क-  
 आत्मज्ञानउपयुज्यतएव ॥ तर्कनिषेधस्तु श्रुतिप्रतिकूलतर्कविष-  
 यः ॥ अतएव श्रुतौन तर्केणापनेयेत्युक्तम् ॥ त्वयापिच श्रुतिर्लो-  
 किकयुक्त्यैतद्वाधनं निषेधतीत्युक्तम् ॥ अत्रत्याऽनंशत्वसाधकतर्क-  
 स्तु निष्कलंमहानजइत्यादिश्रुत्यनुगृहीतएव ॥ अतएवाऽपामसो-  
 मममृताअभूम अक्षय्यंहवैचातुर्मास्ययाजिनःसुकृतमित्यादिभ्यो-  
 नकर्मणानप्रजयाइत्यादेः प्राबल्यम् ॥ न्यायोपबृंहितत्वात् ॥ श्रु-

तिप्रतिकूलइत्यत्र श्रुतिरपि स्वार्थे तात्पर्यवत्येव ज्ञेया ॥ अतएव  
यजमानः प्रस्तरइत्यादौ तर्केणश्रुत्यर्थबाधः ॥ अतएव स्मृत्योर्वि-  
रोधेन्यायस्तुबलवान्व्यवहारतइत्याह याज्ञवल्क्यः॥अन्यथा स्मृ-  
तीनां श्रुतिमूलकत्वाऽभावे श्रुतितोदौर्बल्याऽनुपपत्त्या स्मृतिविरो-  
धस्थले स्मृतितुल्यार्थश्रुतिद्वयकल्पनायाआवश्यकत्वेन तयोर-  
पि विरोधे तर्केणाऽन्यतरश्रुतिसंकोचस्याऽशक्यतया याज्ञवल्क्यो-  
क्तिर्न सङ्गच्छेत ॥ नच ब्रह्मप्रमाणेष्वेव तर्कविरोधोऽकिञ्चित्करइ-  
तिवाच्यम् ॥ श्रुतित्वाविशेषे श्रौत्याअन्यथानुपपत्त्यास्त्वदुक्तरीत्या  
बलवत्त्वेच जीवस्येवेतरस्याऽपि ब्रह्मणोभिन्नतायास्ततउत्पन्न-  
तया त्वत्संमत्या च संभवेनांशोनानेतिसूत्रव्याख्यावसरोक्तश्रौत-  
विरुद्धधर्माऽन्यथाऽनुपपत्त्या जीवस्येवेतरस्याऽपि ब्रह्माऽभेदेन स-  
र्वोपपत्तावन्मत्र पक्षपातस्याऽनुचितत्वात् ॥ अत्रचायवासर्वरूप-  
त्वादिति त्वज्जनकवाक्यमप्यनुकूलं स्यात् ॥ किञ्च तर्कस्य ब्रह्म-  
ण्यप्रवृत्त्या श्रुत्युक्तस्य विरुद्धस्यापि ब्रह्मण्यङ्गीकारे श्रुत्यादिवि-  
रोधपरिहारपरद्वितीयाऽध्यायसूत्राणां तद्व्याख्यानपरत्वज्जनकम-  
न्यविरोधपरिहारपरत्वत्पलापस्याप्यसंगतिः स्यात् ॥ लाघवेन प-  
रिभ्रमणस्य मणित्वभावत्वमीश्वरकृतत्वेन श्रुतेर्बलीयसीत्वमिति-  
वदता न्यायस्य लोके श्रुतौचोपकारकत्वं स्वीकृतं ॥ न्यायमना-  
दृत्य श्रुतिबलादेव विचारयता तु मोक्षस्य कर्मतत्त्यागोभयसात्थ्य-  
त्वं जीवस्य ब्रह्मांशत्वं तद्वनंशत्वंच स्वीकार्यमुभयविधश्रुतिदर्श-  
नान्यायानपेक्षणाच्च ॥ सूत्रयोस्तु सप्तमश्लोकेऽशोनानेतिसूत्र-  
व्याख्यावसरे मभैवांशइतिस्मृतेर्याव्यवस्थोक्ता तादृश्येव बोध्या॥  
मन्त्रवर्णस्याऽप्युपाधिपरिच्छेदेन परिच्छेदं वदतस्सैव गतिः ॥ यत्तु

टीकाकारेणाऽतएवाभेदश्रुतिरित्यत्राऽतएवेत्यस्य तादात्म्यादेवेत्यु-  
 क्त्वा भेदसहिष्णुरभेदस्तादात्म्यमिति तादात्म्यलक्षणोऽभेदइत्याद्यु-  
 क्तं तदयुक्तं ॥ निम्बार्कादिमतप्रवेशापत्तेः ॥ भेदाभेदयोर्विरोधे-  
 नैकत्रावस्थानाऽयोगाच्च ॥ शब्दार्थयोस्तादात्म्यं तच्च भेदसहिष्णु-  
 रभेदइतिवदतां केषांचिच्छाब्दिकानांत्वयं भावः ॥ शब्दार्थयो-  
 र्भेदोवास्तवैकल्पिकोऽभेदश्च ॥ विकल्पस्तु शब्दज्ञानानुपातीव-  
 स्तुशून्योविकल्पइति पतञ्जलिलक्षितइतिदिक् ॥ विस्फुलिङ्गाना-  
 मग्न्यभेदं वदन्नेवं प्रष्टव्यः ॥ किमिमे विस्फुलिङ्गात्मकवन्हेरभिन्ना  
 उत्तापादानवन्हेः ॥ नाद्यः॥जीवस्य तादृशदृष्टान्तेन स्वस्मादेवाऽभे-  
 दसित्थ्या ब्रह्मणस्तदसिद्धेः॥अन्ये व्युच्चरणात्प्रागूर्ध्वं वा॥नान्त्योऽ-  
 नुभवविरोधात्॥नाद्यो वन्हेस्सावयवत्वेन स्वघटकतादृशावयवा-  
 द्विस्फुलिङ्गस्याऽभिन्नत्वेऽपि तादृशसर्ववन्त्यभेदे मामाऽभावात् ॥  
 नहि पटावयवएकस्तन्तुस्सर्वपटाऽभिन्नोव्यपदिश्यतेऽतिप्रसङ्गात्॥  
 कथञ्चानेन दृष्टान्तेन सर्वदा ब्रह्माभेदवादिनस्ते इष्टसिद्धिः ॥ कि-  
 ञ्चैवं प्राणादेरपि तदंशत्वं स्यात् तस्मादुपाधिनिर्गमेनैव जीवनिर्गम-  
 इति युक्तमित्युक्तस्माक्॥यद्यपि यथाऽग्नेरित्यादिस्वदुक्तं संगच्छते  
 परन्तुतत्राऽपि चिन्तामणीत्याद्युक्तिर्न युक्ता॥घटाकाशवज्जीवाऽहि-  
 र्जवस्त्वज्जवादितिहिवक्तुं युक्तम्॥यत्तु टीकाकारोघटसंघतमाका-  
 शमित्यस्यां श्रुतौ लयाभावेन सादृश्यमभिप्रेतमित्याहा॥तन्न ॥ उ-  
 पात्तधर्मं परित्यज्याऽनुपात्तधर्मेण सादृश्यस्वीकारेऽतिप्रसङ्गात्॥त-  
 स्माद्विभुत्वेन नयनाभावप्रयुक्तमेव सादृश्यं तच्च नाऽणुत्वे घटते ॥  
 इतिषोडशखण्डखण्डनम् ॥ १६ ॥ ॥ नचैवमसार्वज्ञ्याऽनुपप-  
 र्यादिदूषणमासः॥सर्वज्ञत्वादिधर्माणां भगवदिच्छयैव तिरोभूतः

त्वात् ॥ यतः सूत्रकारोऽप्रीयामेवाऽऽशङ्कामपाकर्तुमेवमेव जगाद्  
 पराभिध्यानामुतिरोहितंततोऽस्यबन्धविपर्ययाविति॥अस्य जी-  
 वस्यैश्वर्यादि तिरोहितं तत्रहेतुः पराभिध्यानात् परस्य भगवतोऽ-  
 भिध्यानं स्वस्य जीवस्य च सर्वतोभोगेच्छा तस्माद्धेतोः ऐश्वर्या-  
 दिसद्भावे वैचिध्याभावाद्भोगेन भविष्यतीति जीवे तिरोभाव क-  
 तधान् स्वधर्माणां ततएव तिरोभावात् बन्धोभगवद्धर्मविपरीतधर्म-  
 वत्त्वं चेत्सर्वः॥ ऐश्वर्यादितिरोभावाद्हीनत्वं पराधीनत्वंच वीर्य-  
 तिरोभावात्सर्वदुःखसङ्गं यशस्तिरोभावात्सर्वहीनत्वं श्रीतिरोभा-  
 वाज्जन्मादिसर्वापद्विषयत्वं ज्ञानतिरोभावाद्देहाद्यहंबुद्धिः सर्ववि-  
 परीतज्ञानमपस्मारसहितस्येव वैराग्यतिरोभावाद्विषयासक्तिः आ-  
 नन्दांशस्तुपूर्वमेवतिरोहितोयेनजीवभावः॥अतएव नेतरोऽनुपपत्तेः  
 भेदव्यपदेशाच्चेत्यादिना जीवस्याऽऽनन्दमयत्वं व्यषेधसूत्रकारः॥न  
 नु कारणसाम्ये कथमेकेषां जडत्वं मेकेषांचेतनत्वं जीवे ज्ञानस्यापि  
 तिरोहितत्वेनाऽल्पज्ञत्वमपि कथमितिचेत् ॥ अत्राङ्कुराचार्याः ॥ स-  
 च्चिदानन्दरूपे ब्रह्मणि अस्मंशत्रयं स्वरूपभूतं॥सत्यंज्ञानमानंदं ब्रह्मे-  
 ति श्रुतेः॥यः सर्वज्ञइति श्रुते धर्मरूपमपि ज्ञानमस्तीति मंतव्यं भगवा-  
 नितिमावव्युत्पत्त्याच ॥ तत्रच स्वरूपात्मकेन सदंशेन जडोद्भवः पू-  
 र्वमुक्तः ॥ पश्चाच्चिदंशादेव जीवानां तद्रूपाणामेवोद्भवउक्तः ॥ अ-  
 तोजडेषु सन्मात्रकार्यत्वाच्चित्तिरोभावः ॥ जीवेषु चित्कार्यत्वेन  
 चिद्रूपत्वात्स्त्वेनचोपलभ्यमानत्वादानन्दांशतिरोभावएव॥एतयोः  
 सच्चित्तोरपि तिरोभावे स्वरूपहाविरेव स्यात् तिरोहितंनु धर्मरूपं  
 भगवद्व्याख्यं ज्ञानमनतः सर्वमनवद्यं ॥ अत्र नियामिका भगवद्भि-



छैवेति ज्ञेयं॥एतयोर्भेदाऽभेदविचारमये वक्ष्यामः॥१७॥ ॥अथ  
 नचैवमसार्वज्ञ्येत्यादिर्विचारमयेवक्ष्यामइत्यन्तः सप्तदशः खण्डः ख-  
 ण्यते ॥ ॥ भगवदिच्छया जीवस्यैश्वर्यादितिरोभावे वैषम्यादि-  
 दोषोभगवतोभोगेच्छाभावश्चोक्तः॥त्वदुक्तेऽर्थे सूत्रस्य विषयवाक्या-  
 ऽलाभोऽतस्तत्रस्थपदमात्रार्थपर्यालोचने अभिध्यानशब्दस्येच्छायां  
 रूढौ प्रमाणाऽभावेन योगेन तथाऽर्थाऽलाभेनच परस्याऽज्ञानस्याऽ-  
 भिध्यानादभिचिन्तनादभिनिवेशात्स्वस्वरूपं तिरोहितं ततः पराभि-  
 ध्यानान्तर्जन्य तिरोधानाद्वा बन्धो विपरीतधर्मवत्त्वंचेति सूत्रार्थः॥  
 इदञ्च श्रुत्यर्थमपर्यालोचनम्प्रत्युक्तम्॥वस्तुतस्त्वयमर्थः॥तिरोहितमपि  
 ईश्वरस्याऽभिध्यानाच्चिन्तनात् आविर्भवतीत्यध्याहारः हि यस्मात्तत  
 एवेशादेवास्य जीवस्य बन्धविपर्ययौ बन्धतदभावौ ईश्वराऽज्ञानेन  
 बन्धस्तज्ज्ञानेन तदभावइतीश्वरस्य बन्धतदभावहेतुत्वम् ॥ तथाच  
 श्रुतिः ॥ ज्ञात्वादेवंसर्वपाशापहानिःक्षीणैःक्लेशैर्जन्ममृत्युप्रहाणिः  
 तस्याऽभिध्यानात्तृतीयदेहभेदेविश्वैश्वर्यैकेवलआप्तकामः ॥ ज्ञा-  
 त्वाइत्यस्योपपत्त्यर्थं पूर्वार्द्धे लभ्यते इतिशेषः॥तृतीयं बन्धमोक्षा-  
 पेक्षया सर्वपाशापहानिजन्मादिप्रहाण्यपेक्षयावा तृतीयमणिमा-  
 दि ॥ देहभेदे देहनाशे ॥ क्रममुक्तिरुत्तरार्द्धेनोक्ता ॥ तथाच ब-  
 न्धतदभावयोरज्ञातज्ञातेश्वरप्रयुक्तत्वम् ॥ एवंच बन्धस्याऽज्ञानप्र-  
 युक्तत्वाद्दीनत्वादिकं तत्प्रयुक्तमेव ॥ अनन्दांशस्तु पूर्वमेवतिरोहित-  
 इत्यसंगतम् ॥ जीवभावस्याऽनादित्वात् सादित्वेपि पूर्वमानन्दांश-  
 तिरोभावस्ततो जीवभावस्ततो बन्धविपर्ययावितिक्रमे मानाभावः॥  
 नेतरोऽनुपपत्तेः भेदव्यपदेशाच्चेतिसूत्राभ्यां यथा जीवस्याऽऽनन्द-  
 मयत्वं न निषिध्यते यथाच तस्याऽधिकरणस्याऽर्थस्तथा शारी-

रकभाष्यभामतीनिबन्धादितोज्ञेयम् ॥ अस्माभिस्तु विस्तरमिच्छा  
 नप्रतन्यते ॥ जडानां सदंशादेवोद्भवइति सत्त्वेनोपलम्भोजीवानां  
 चित्त्वेनचोपलम्भइतितु निष्प्रमाणम् ॥ चिन्मात्रकार्यस्य जीव-  
 स्य सत्त्वेन प्रतीतौ सन्मात्रकार्यस्याऽऽकाशादेरपि चित्त्वेन प्रती-  
 त्यापत्तिः ॥ सत्कार्यत्वाऽभावेऽपि जीववदेवसत्त्वेन प्रतीत्युपप-  
 त्त्या सत्कार्यत्वस्याऽप्यनापत्तिश्चाऽधिकंतूक्तं सप्तमश्लोकव्या-  
 ख्यायाम् ॥ नेहनानास्तीत्यादिश्रुतिविरोधान्ननिरुपाधौ धर्मरूपं  
 ज्ञानं किन्तु सोपाधावेव त्वन्मते यथाऽऽकाशादेश्चित्तिरोभावेऽपि  
 नस्वरूपहानिर्यथावा स्वप्नस्य सतोऽपि तिरोभावेऽपि न सा तथा  
 जीवजडयोस्तदहान्युपपत्त्या स्वरूपहान्यापत्त्युक्तिरयुक्तैव ॥ इति  
 सप्तदशखण्डखण्डनम् ॥ १७ ॥ ॥ ननु ब्रह्मरूपाणामेव जीवानां-  
 सहजगुणांस्तिरोहितान्विधाय मिथ्याज्ञानादिदोषयुक्तत्वकरणे तू-  
 पस्थितहानिरकृताभ्यागमश्च प्रसज्येतेति चेत् ॥ न ॥ एतयोर्जीवकृ-  
 तावेव जीवएव च दूषणत्वात् ॥ तत्राऽपि लोकेऽप्यस्वतन्त्रजीवकृ-  
 तावेव ॥ दृश्यते हि लोकेऽपि राज्ञां स्वतन्त्रणां स्वविहारार्थं प्राची-  
 नविचित्रभवनप्राकारगोपुरादिभट्टकरणेन तत्रैव तिरोधानादि-  
 करणं निजसेवकेष्वपि कदाचिस्त्थितस्याप्यैश्वर्यादिर्हरणं पुनर्दा-  
 नं च सेवयासंतोषे किंपुनः सकललोकनियामकस्य सकलजग-  
 त्कारणकारणस्य भगवतः स्वदासजीवस्याऽन्यथाकरणे शङ्का ना-  
 म ॥ किञ्चैवंसर्गस्थितिसंहारेष्वपि भगवतएव कर्तृत्वात्स्थितं संह-  
 त्य पुनस्तथाकरणेऽपीमौदोषौ प्रसज्येयातां ॥ तथासति जगतोऽ-  
 नित्यत्वप्रसंगोऽसंभवएव वा स्यात् ॥ यतोभगवान् स्वयमेव येचै-  
 वसात्त्विकाभावा राजसास्तामसाश्च ये मत्तएवेतितान् विद्धिनत्वहं-

तेषुतेमयि त्रिभिर्गुणमयैर्भावैरेभिःसर्वमिदंजगत् मोहितंनाऽभि-  
 जानातिमामेभ्यःपरमव्ययमिति मायामोहेन स्वाऽज्ञानमुक्त्वा स्वे-  
 च्छयैव च माया मोहयतीति निरूपणार्थं स्वाधीनत्वं मायायाः  
 दैवीश्लेषागुणमयीमममायादुरत्ययेति निरूपितवात् ॥ अतोपि भ-  
 गवदिच्छाधीनतैव बन्धस्याऽपि ॥ एवंसति यस्मिन् जीवे यादृशी-  
 च्छा तदनुरूपाएवाविद्यादिशक्तयः सत्त्वादिभेदेन तं व्याप्नुवन्तीति  
 महदैश्वर्यं भगवतः ॥ अतएव महात्मानस्तुमांपार्थदैवीप्रकृतिमा-  
 स्थिताः भजंत्यनन्यमनसोज्ञात्वाभूतादिमव्ययमिति भगवतोक्तं ॥  
 भवंतिभावाभूतानांमत्तएवपृथग्विधाः मत्तःस्मृतिर्ज्ञानमपोहनंचे-  
 त्यपि ॥ अपरंच स्वयौक्तिकेऽर्थेत्विदं दूषणमुद्भाव्यं स्याद्येन तथैव  
 कल्प्येत नतु श्रुतिसिद्धेः॥राजाऽऽज्ञायाः पर्यनुयोगाऽनर्हत्वात्॥ एष-  
 श्वैवसाधुकर्मकारयतितंयमेभ्योलोकेभ्यउन्निनीषति एष एवासा-  
 धुकारयतितंयमधोनिनीषतीतिश्रुतिरपीममेवार्थमाह ॥यआत्मनि-  
 तिष्ठन्नात्मानमन्तरोयमयतीतिच ॥ अतएव नान्योऽतोऽस्तिइत्या-  
 दिरपि संगच्छते॥अन्यस्य स्वतन्त्रकर्तृत्वाऽभावात् ॥ अतएव सू-  
 चकारोऽपि जीवस्य कर्तृत्वं निरूप्य तत्स्वतएवेश्वराद्वेत्याशंक्य प-  
 रात्तुतच्छ्रुतेरिति सिद्धान्तमुक्तवान् ॥ अतोऽकृताऽभ्यागमोजीवे न  
 दोषाय॥सर्वथा परतन्त्रत्वात्॥१८॥ ॥ अथ ननुब्रह्मरूपाणामे-  
 वेत्यादिः सर्वथापरतन्त्रत्वादित्यन्तोऽष्टादशःखण्डःखण्ड्यते ॥ ॥  
 तन्नोपस्थितहान्यादिकरणदूषणस्य न वाचनिकत्वं येन तस्य स्व-  
 तन्त्रविषयेसंकोचः क्रियेतकिन्तु परदुःखकरणं लोकतोऽजुगुप्सित-  
 मीतीदृशजुगुप्सितधर्मोऽपि परस्मिन्नेत्त्वया स्वीक्रियते तर्हि सुव्या-  
 ख्याताविष्णुभक्तिः सुयत्येत च त्वदीयैः श्रेयसे ॥ जडेषु नोपस्थि-

तहानिकृतोदोषोदुःखाभावेनाऽजुगुप्सितत्वात्॥ अकृताभ्यागमनन्तु  
 नास्येवेति दृश्यतेहीत्यादिना तदुदाहरणमसङ्गतम् ॥ एतेनैव किञ्चै-  
 वं सर्गेत्यादिनिरस्तम् ॥ सेवकेषु यथैश्वर्यादेः पुनर्दानं सेवया सं-  
 तोषे तथा हरणमप्याज्ञोल्लङ्घनादिभीरोषएव ॥ अन्यथाऽपयशो-  
 नरकौ स्यातामेव ॥ तथाचस्मृतिः ॥ अदण्ड्यान्दण्डयन्राजाद-  
 ण्ड्यांश्चैवाप्यदण्डयन् अयशोमहदामोतिनरकं प्रतिपद्यते ॥ अत-  
 एव सूत्रकारः फलमतउपपत्तेरित्याह ॥ अस्मन्मते तु वैषम्यादिप-  
 रिहारस्तृतीयश्लोकव्याख्यायामुक्तः ॥ मायामोहेनेत्याद्युक्त्या ई-  
 श्वरेच्छाया मायाकृतमोहद्वारा कार्यविशेषं प्रतिहेतुत्वं स्वीकृतं  
 तच्च स्वतन्त्रेच्छाहेतुत्ववादस्य सङ्कोचकमर्द्धजरतीयन्यायाऽऽपाद-  
 कश्च ॥ तन्यायपरिहाराय कार्यान्तरेष्वपि मायादिद्वारकहेतुता-  
 ऽऽपादकश्च स्वेच्छयैवचेत्यत्र स्वशब्दोपादानं शब्दशक्त्यज्ञानमूल-  
 कं मदिच्छयैवेति प्रयोक्तुमुचितम्॥ अन्यथा राजाऽऽज्ञाया सेवकै-  
 श्वौरादिदण्डने राज्ञा स्वाज्ञार्थीनत्वे तस्य ख्यापिते सेवकाः स्वे-  
 च्छया चोरान्दण्डयन्तीति ख्यापनार्थं राजेदं प्रोक्तवानिति तटस्थः  
 प्रयुज्जीत प्रयुङ्क्ते तु सेवकामदिच्छयेत्यादि ॥ ईश्वरेच्छावशाद्वि-  
 द्यादिशक्त्योजीवं व्यामुवन्ति परन्तु बीजवदीश्वरेच्छायाजलव-  
 द्हेतुत्वमिति तद्व्याप्तिरनादिरित्यादिच प्रागुक्तम्॥ भवन्ति इत्याद्यप्येवं  
 व्याख्येयम् ॥ श्रीतेऽर्थे नेदं दूषणमुद्भाव्यमित्यत्र यद्वक्तव्यं तदुक्तं  
 प्राक् ॥ राजाऽऽज्ञायाः पर्यनुयोगानर्हत्वादित्यपि स्मृतिविरुद्धम्॥  
 अधर्मतः प्रवृत्तन्तं नोपेक्षेरन्सभासदः उपेक्षमाणाः सनृपानरकं या-  
 न्यघोमुखा इति कात्यायनस्मृतेः ॥ एषस्तेवेति श्रुतेश्च व्यवस्थो-  
 क्तैव ॥ अन्तर्यमनन्त्वपक्षपातेनैव बोध्यम् ॥ नान्योऽतोऽस्तीत्यादेः

स्वप्नकर्तृत्वाऽभावमात्रपरत्वे तु मुख्यार्थत्यागः स्यात्सच बाधकं  
विनाऽयुक्तोऽन्यथाऽतिप्रसङ्गात् ॥ तस्मादीश्वराद्वृष्टादेर्भेदनिषेधिकै-  
वेयं श्रुतिः ॥ परात्तुतच्छ्रुतेरित्यस्य तु व्यवस्थोक्तैव ॥ तस्मा च्चदु-  
क्तरात्याऽकृताभ्यागमादिः स्थितएव सच दोषायैवेति स्थितम् ॥  
इत्यष्टादशखण्डखण्डनम् ॥ १८ ॥ ॥ येल्विमां शङ्कां परिहर्तुं  
पूर्वजीवकृतधर्माधर्मसापेक्षएवेश्वरः कारयति ॥ अन्यथा स्वर्ग-  
कामोयजेत ब्राह्मणोनहंतव्यइत्यादिविधिप्रतिषेधानर्थक्यं स्यात् ॥  
ईश्वरस्यैव प्रवर्त्तकस्य निवर्त्तकस्य च सत्त्वात् ॥ अतोविधिनिषे-  
धाभ्यामेव प्रवर्त्तमानं निवर्त्तमानं चेश्वरः प्रवर्त्तयति निवर्त्तयति-  
च ॥ कस्यचिद्विहिते प्रवृत्तिः कस्यचिन्न कस्यचिन्निषिद्धान्विद्वत्तिः  
कस्यचिन्नेत्यत्राऽपि पूर्वपूर्वतादृक्कर्मैव निमित्तं ॥ प्रवाहस्याऽना-  
दित्वात् ॥ अतोनाऽकृताऽभ्यागमोजीवइतिवदन्ति ॥ तेषामनीश्वर-  
वादएवाऽऽपद्यते ॥ नच कर्मणोजडत्वेन फलसमर्पकत्वाऽसम्भवा-  
त्तत्समर्पकत्वेनेश्वरसिद्धिः ॥ अन्यथाऽनुपपत्त्या कल्प्यमानस्य  
तादृशस्यैव कर्मणः कल्पयितुं शक्यत्वात् ॥ ननु कृतप्रयत्नापेक्षस्तु-  
विहितप्रतिषिद्धाऽवैयर्थ्यादिभ्यइति तत्त्वसूत्रात्तथोच्यतइतिचेत् ॥  
न ॥ तदर्थानवबोधात् ॥ तथाहि पूर्वोक्तन्यायेन परात्तुतच्छ्रुतेरि-  
तिपूर्वसूत्रेणेश्वरादेव कर्त्तृत्वे निरूपिते प्रवर्त्तकत्वेन निवर्त्तकत्वेन  
चाऽभिमतविधिनिषेधवैयर्थ्यमापतितं ॥ तत्र नहीश्वरः साक्षा-  
त्कञ्चन प्रवर्त्तयति निवर्त्तयति वा ॥ तत्तद्वारैव तथाकरोतीतितु स-  
माधानं न सङ्गच्छते ॥ सर्वस्यैव सन्मार्गमात्रवर्त्तित्वाऽऽपातात् ॥ तथाच  
विधिनिषेधसत्त्वेऽप्यप्रवृत्तिनिवृत्त्योः सत्त्वेन तदुपपत्त्यर्थं पूर्वकर्म-  
कल्पनं त्वनुपपन्नं ॥ प्रवाहस्याऽनादित्वेन पूर्वपूर्वकर्मणैव प्रवृत्तिनि-

दृश्युपपत्तौ विधिनिषेधवैयर्थ्यापातात्॥एवंच सति प्रामाणिकत्वा-  
 ऽभावेनांऽधपरम्परापत्तियर्गादिकरणस्य धर्मत्वहानिश्च ॥ फलोद्दे-  
 शाभावेन तज्जनकत्वनिर्वाहकापूर्वकल्पने प्रयोजनाऽभावेनैतस्य  
 कर्मणोनष्टत्वेनाऽयिमकर्मप्रवृत्तिनिमित्तमपि निरूपयितुमशक्यं ॥  
 एतत्समाधानाय प्रवर्त्तकत्वं निवर्त्तकत्वंच विध्यादेरेव ॥ तौ जा-  
 नतामप्यप्रवृत्त्यनिवृत्तीतु विचित्रेश्वरेच्छयेति वाच्यं ॥ एवमपि  
 सत्यावश्यकत्वाद्वाधवाच्चेष्टेश्वरेच्छैव तथाऽस्तु कृतं ताभ्यां ॥ एव-  
 ञ्चाऽन्यपरम्पराऽपि न सम्भवति ॥ ईश्वरेच्छाजन्यत्वात्॥दृश्यतेऽ-  
 पि हि विधिमजानतोऽपि बालस्य नैसर्गिकी धर्मप्रवृत्तिः ॥ एव-  
 मपि सति न विस्तारः ॥ तथाहि ॥ नहीश्वरः स्वतन्त्रपुरुषार्थत्वेन  
 कर्म कारयिष्यति किन्तु स्वर्गादि साधयितुं ॥ तथासति स्वस्यैत-  
 द्दाने समर्थत्वाद्धिहितनिषिद्धफलोपपत्तौ विहितनिषिद्धयोर्यर्ग-  
 ब्राह्मणहननयोर्वैयर्थ्यापत्तिः ॥ नचाऽकृताऽभ्यागमदोषपरिहारा-  
 य तथा करोतीति वाच्यं ॥ स्वतोजीवस्य कर्तृत्वे हि तत्फलनिरूप-  
 णे सदोषो न स्यान्नतु तादृशं फलं दातुं तादृक् कर्मकारणे॥स्वतः  
 सर्वथैवाऽसमर्थत्वाज्जीवस्य कृतमप्यकृतप्रायमिति न तत्परिहार-  
 इतीश्वराधीनं जीवकर्तृत्वं नोपपद्यतइतिचेत्तत्राह ॥ कृतप्रयत्ना-  
 पेक्षस्त्वित्यादि ॥ अयमर्थः ॥ एकोऽहंबहुस्यामिति प्रपञ्चेन रमणे  
 च्छया हि भगवान् क्रीडार्थं कृतप्रयत्नः तदा क्रीडैव मुख्याऽन्य-  
 त्सर्वमुपसर्जनीभूता॥तथाच तदपेक्षोभगवान् विचित्ररसानुभवार्थ-  
 मेवं यः करिष्यति तमेवं करिष्यामीति स्वयमेव मर्यादां चकार ॥  
 स्वकृतसेतुपरीक्षयेति धर्मसेतूनांवक्ताकर्त्ताभिरक्षितेत्यादिवाक्य-  
 श्रवणादेवमवसीयते ॥ ततश्च स्वकृततद्रक्षणाय ज्ञापनाय च वेदं

चकार ॥ तथाच जीवोत्पादनसमयएवैनं जीवमस्मिन् देशेऽस्मि-  
 न् कालएतत्प्रयुक्तप्रवृत्तिनिवृत्तिमन्तं विधायैतदेतत्फलं दास्यामी-  
 त्यामोक्षं प्रतिजीवं विचारितवानिति तदनुसारेणैव ते तथा भव-  
 णीति ॥ एवंप्रकारेण कृतोयः क्रीडार्थं प्रयत्नउद्यमोजीवादिर्वैचि-  
 ध्यादिकरणेन तदपेक्षस्तदधीनएव कारयति भगवान् ॥ कुतएत् ॥  
 यतोयागादेर्विहितस्य प्रतिषिद्धस्य विप्रहननादेः स्वर्गनरकसाध-  
 नत्वेनावैयर्थ्यमेवमेव भवेत्॥अन्यथेश्वरस्यैव कारयितृत्वे चोक्त-  
 न्यायेन तद्वैयर्थ्यं स्यात्॥आदिपदाद्विनाऽपि कर्मतत्फलदानमपि-  
 नातएवा॥अतएव श्रुतिरपि कर्मकारणे फलदानेच्छामेष हेतुत्वेना-  
 नुवदति यमुन्निनीषत्यधोनिनीषतीति॥आचार्यास्तु यथा पुत्रं य-  
 तमानं बालं वा पदार्थगुणदोषौ वर्णयन्नपि तत्प्रयत्नाभिनिवेशं  
 पश्यति तथैव कारयति फलदानार्थं श्रुतौ कर्मापेक्षाकथनात्फल-  
 दाने कर्मापेक्षः कर्मकारणे जीवकृतप्रयत्नापेक्षः प्रयत्ने तत्कामा-  
 पेक्षः स्वर्गादिकामेच लोकप्रवाहापेक्षः कारयतीति न ब्रह्मणि दो-  
 षमन्धोऽपि ॥ नचैवमनीश्वरत्वं ॥ मर्यादामार्गस्य तथैव निर्माण-  
 त्वात् ॥ यत्र त्वन्यथा तत्र पुष्टिमार्गाङ्गीकारइत्याहुः ॥ अयमपि  
 पक्षः स्वकृतमर्यादायाएव हेतुत्वेन कथनान्मर्यादाकरणे च क्री-  
 डेच्छामृते हेत्वन्तरस्याऽसम्भवादस्मदुक्तान्नातिरिच्यते ॥ तस्माद-  
 स्मदुक्तएव मार्गेन त्वदुक्तः ॥ किञ्च क्रियापूर्वकालीनात्मधर्म-  
 स्यैव प्रयत्नशब्दार्थत्वेन वक्तुमुचितत्वान्नाधर्मधर्मौ तद्वाच्यौ ॥ कि-  
 ञ्च त्वदुक्तप्रकारे विधिनिषेधाऽवैयर्थ्यादिभ्यइत्येव स्यान्नतु विहि-  
 तेत्यादीति दिक् ॥ १९ ॥ ॥ अथ येत्वमांशङ्कापरिहर्तुमित्या-  
 दिर्विहितेत्यादीतिदिगित्यन्तएकोनविंशः खण्डः खण्ड्यते ॥ अ-



अ यत्तद्दीकाकारेण कर्मापेक्षेश्वरस्य कारयितृत्वमतं पूर्वमीमांस-  
 कानामित्युक्तं तत्तु भ्रमाज्जैमिनिनेश्वरस्याऽनङ्गीकृतत्वात् ॥ धर्म-  
 न्तुजैमिनिरतएवेति सूत्रव्याख्यायां तदुरुणापि तथैव प्रलपितत्वा-  
 त् ॥ तदीयग्रन्थमात्रे यतमानावस्तुतोव्यासोक्तिश्रद्धालवः परं  
 मङ्गलाचरणमस्मद्वीत्या चरन्तीति बोध्यम् ॥ एवञ्च तेषाम-  
 नीश्वरवादएवेत्येतद्व्याख्याख्यायाम् कर्मसापेक्षेश्वरकल्पनापेक्षये-  
 श्वराऽनपेक्षकर्मकल्पनस्य लघुत्वादिति हेतुकथनमापि टीका-  
 कारस्य परास्तम् ॥ इष्टापत्तेर्मीमांसकैर्वक्तुंशक्यत्वात् ॥ मूल-  
 स्यापि मीमांसकाभिप्रायेण प्रवृत्तौ तु सएव दोषः ॥ कर्मापे-  
 क्षफलदत्वमते यथा नानीश्वरवादप्रसक्तिस्तथोक्तं तृतीयश्लोक-  
 व्याख्यायाम् ॥ तादृशस्यैव कर्मण इत्यत्र तादृशशब्देन यदि यथो-  
 चितफलसमर्पणसमर्थमित्युच्यते तर्हि लोकविरोधो जडस्य तादृ-  
 शतायालोकेऽभावात् ॥ कल्पनायादृष्टानुसारित्वनियमाच्चा ॥ यदी-  
 श्वराद्यतिरिक्तश्चेतनस्तर्हि नान्योऽतोऽस्ति द्रष्टेत्यादिश्रुतिविरोधः ॥  
 तस्मात्कर्मण ईशप्रसादादिकं प्रति हेतुत्वमिति कल्प्यतेऽन्यथानुपप-  
 त्त्येति न काप्यनुपपत्तिः ॥ फलमत उपपत्तेरिति सूत्रकार उपपत्तिपदं  
 प्रयुज्जान उपपत्तेरीदृशविषयत्वमूचे ॥ तादृशेशप्रसादादिना च  
 प्रवृत्तिनिवृत्ती इति न विधिनिषेधवैयर्थ्यं ॥ प्रवर्तकपूर्वकर्मार्थं तदपे-  
 क्षणात् ॥ तथाच पूर्वकर्मपेक्षामेवोत्तरकर्मप्रवृत्ति भगवानाह स्वभा-  
 वजेन कौन्तेयनिबद्धः स्वेन कर्मणा कर्तुं नेच्छसि यन्मोहात्करिष्यस्य-  
 वशोऽपितत् इति स्वभावस्तु प्रवर्तते इति च ॥ स्वभावः पूर्वकर्म प्र-  
 वर्तते प्रवर्तयति अन्तर्भावितणिजर्थः ॥ केषांचित्कर्मणां फलप्रयो-

जकर्मप्रत्येवहेतुत्वात् ॥ स्वविषयकविधिनिषेधशास्त्राभावे क-  
 र्मणोऽर्थमाधर्मत्वयोरसिद्ध्या फलप्रयोजकत्वाऽभावेनाऽप्रवर्त्तक-  
 त्वे निवर्त्तकत्वे च शास्त्रयोर्विधित्वनिषेधत्वयोरनुपपत्त्या स्वरू-  
 पमात्रस्याऽकिञ्चित्करत्वेन स्वज्ञानद्वारा विधेर्निषेधस्य च प्रवर्त्त-  
 कतायां निवर्त्तकतायां च तद्वैयर्थ्यमापादयितुमशक्यं ॥ बाला-  
 नां केषांचित्पित्रादिवाक्यं तद्वाक्यप्रयोजकज्ञानहेतुशास्त्रं वा प्रवृ-  
 त्तिनिवृत्तिकरं केषाञ्चित्तु संस्कारद्वारा पूर्वजन्मसञ्चितशास्त्रज्ञानं  
 तथेति नदोषः ॥ मन्दानां कर्मणां सहायकमन्तरेण फलदातृत्वा-  
 भावाच्च विध्यादिज्ञानापेक्षा ॥ तथाहि ॥ त्रिविधानि खलु कर्माणि  
 भवन्ति अत्युपाण्युपाणिमन्दानिच अत्युपाणान्विहैव फलम् ॥  
 अत्युपाण्युपाणानामिहैवफलमश्नुते इति वाक्यात् ॥ उपाणां त्वस-  
 ति प्रतिबन्धके सहायमन्तरेण जन्मान्तरे तान्येव प्रारब्धपदवाच्या-  
 नि ॥ मन्दानां त्वितरसाहाय्येन फलदातृत्वम् ॥ अवश्यमेवभोक्तव्यं  
 कृतं कर्मेति वाक्ये कर्मपदेन प्रारब्धं गृह्यते ॥ अवश्यमित्यस्य सहा-  
 यकाऽभावेऽपीत्यर्थः ॥ तथाच प्रारब्धानां कण्ठतोमन्दानामवश्यं-  
 पदोपादानेन सिद्धिरित्यन्यत्र स्पष्टम् ॥ तानिच पुनस्त्रिविधानि  
 पुण्यपापयोः प्रवर्त्तकानि तत्र प्रवृत्तिप्रतिबन्धकानि भोगदा-  
 निच ॥ एवञ्च विधिनिषेधौ जानतामपि प्रवृत्तिनिवृत्त्यभावौ तु  
 तत्प्रतिबन्धककर्मप्रयुक्ते श्वरेच्छावशाद्वा पूर्वकर्माभावप्रयुक्ते श्व-  
 रेच्छाभावाद्देति बोध्यम् ॥ लाघवन्विदमप्रयोजकं ॥ विषम्यादिदो-  
 षप्रसक्तत्वात् ॥ फलमुखस्य कल्पनागौरवस्यादोषत्वाच्च ॥ अन्यथा  
 शून्यवादापत्तिरित्युक्तम् ॥ ईश्वरेच्छायाः प्रयोजकत्वे त्वन्धपरम्प-  
 रैव ॥ विध्याद्यनपेक्षत्वात् ॥ बालेषु नैसर्गिकप्रवृत्तिदर्शनस्य त्व-

यैवोक्तत्वात् ॥ यत्तु जीवसृष्टिकाले कृतोयोमर्यादारूपोयत्नस्त-  
 स्य सत्यत्वार्थं यागादिसाफल्यमित्युच्यते ॥ तन्न ॥ त्वदुक्तरीत्या  
 फलस्याऽपि प्रतिजीवं तदैव विचारिततया कर्मणोऽकरणेऽपि त-  
 त्सम्भवेन कर्मकरणविषयकेच्छायानिष्फलत्वात् ॥ इच्छामात्रेण  
 कर्मणः फलं जायतइति त्वदुक्त्या सिध्यति ॥ तत्रच व्यतिरेका-  
 भावे कर्मणोऽन्यथासिद्धिरेव दुग्धंप्रतिगोकर्णमूलस्येव ॥ ईश्वरे-  
 च्छाभावेनैवफलाभावस्यसिद्धत्वात्॥वास्तवसूत्रार्थस्तु पूर्वमुक्तोऽ-  
 वास्तवार्थोदूषितश्चातदधीनएव कारयतीत्युक्तव्यापारान्तरंनिष्फ-  
 लं पूर्वसंज्ञेतेनैव सर्वसामञ्जस्यादीदृशव्यापारविषयापि तदानी-  
 मिच्छाऽभूदित्यपि कल्पना व्यर्था गुर्वीच ॥ अस्मादपि त्वदुक्तस्त-  
 त्रार्थोन युक्तः ॥ अन्यथेश्वरस्येत्याद्यप्यसङ्गतम् ॥ अन्यथाऽपि  
 सार्थकत्वस्योक्तत्वात् ॥ यमुनिनीषतीत्यादिश्रुत्यर्थोप्युक्तः प्राक् ॥  
 एतेन साधनञ्चस्वरूपञ्चसर्वस्याहश्रुतिःफलम् नप्रवर्त्तयितुंशक्ता-  
 तथाचेन्नरकंनहि इति निबन्धाद्युक्तं प्रत्युक्तम् ॥ आचार्यास्तु इ-  
 त्युक्त्वा लिखिते ग्रन्थे पुत्रादिशब्दत्रयात्कथं द्वितीया ॥ वर्णयते-  
 ब्रुवतिसमानार्थत्वाभावाद्दुस्साजित्यस्मिन्परिगणने भाष्ये याचे-  
 पृथग्भिक्षेर्ग्रहणेनाऽर्थग्रहणस्याऽमूलत्वाच्च ॥ कथञ्च तथैवनिर्मा-  
 णत्वादितिभावप्रत्ययसङ्गतिः ॥ अस्मिन्मते पुत्रादेः प्रयत्नाभिनिवे-  
 शः किंकृतइति वक्तव्यम् ॥ यदीशकृतस्तर्हि अभिनिवेशकारणो-  
 त्तरं कारणमिति सिद्ध्यति ॥ नचेदृशंतन्मतस्वारस्यम् ॥ यद्यन्यक-  
 तस्तर्हीश्वरस्य सर्वकर्तृत्वहानिः ॥ कामेच लोकप्रवाहाऽपेक्षइत्य-  
 नेन किं लोकप्रवाहेण जीवस्य यः कामस्तं सउत्पादयतीत्युच्यते  
 किंवा परमेश्वरोलोकप्रवाहं वीक्ष्य काममुत्पादयतीति॥नायः॥लो-

कप्रवाहसत्त्वेऽपि विरक्तानां कामानुत्पत्तेस्तस्य तत्राहेतुत्वात्प्रमा-  
णाभावाच्च ॥ नद्वितीयः॥तत्र लोकप्रवाहस्य हेतुत्वं प्रकल्प्य कर्म-  
णोहेतुत्वबोधकानां दुर्दशाकरणापेक्षया कर्मणएव हेतुत्वकल्पना-  
या उचितत्वात्सापेक्षताया अङ्गीकृतत्वात् ॥ किञ्चाऽस्मिन्मर्यादा-  
मार्गे हरेरनीश्वरत्वम् अमर्यादामार्गरूपपुष्टिमार्गईश्वरत्वम् इति  
स्थितम् ॥ एवंचाऽन्यतरस्याप्रामाणिकत्वं वाच्यं ॥ वस्तुनिविक-  
ल्पस्यायुक्तत्वात् ॥ एतत्पक्षस्य स्वोक्तादनतिरिक्तत्वप्रदर्शनप्रया-  
सोऽप्यनुपपन्नः ॥ स्वकृतमर्यादायास्तत्पक्षे हेतुत्वाकथनात् ॥ लो-  
कप्रवाहपर्यन्तमेवतद्भ्रमणदर्शनात् ॥ लोकप्रवाहशब्देन मर्यादाप्र-  
हणेतु श्लाघ्यं व्याख्याकौशलम् ॥ क्रीडेच्छायाअहेतुत्वम् अति-  
रिक्तस्यच हेतुत्वमुक्तंप्राक् ॥ अदृष्टं नास्माभिरिष्यते इत्युक्तम् ॥  
प्रयत्नशब्देन व्यापारविशेषोगृह्यते सोऽपि नात्मधर्मइत्यास्तां तावत् ॥  
अस्मन्मतेच कर्मणां हेतुत्वमिति विहितप्रतिषिद्धावैयर्थ्यादिभ्यइ-  
ति सङ्गनम् ॥ विहितत्वादेस्तेषुसत्त्वात् ॥ इत्येकोनविंशत्खण्डखण्ड  
नम् ॥ १९ ॥ ॥ ननु जीवानां नित्यभिन्नानामेव चेतनत्वाद-  
णुत्वेनैकदेशस्थायित्वेन चांशत्वमौपचारिकमेवेतिचेत्॥मुख्येसम्भ-  
वति गौणस्यान्याय्यत्वात्॥सूत्रकृतांऽशत्वप्रसक्तदूषणपरिहारानुप-  
पत्तिश्चाजीवानां स्वतन्त्रभिन्नत्वेचैकविज्ञानेन सर्वविज्ञानप्रतिज्ञा-  
ऽनुपपत्तिः॥नच योगजधर्मप्रत्यासत्तिवत्तत्त्वज्ञानजनितालौकिक-  
धर्मेणैव सर्वज्ञत्वोपपत्तिरिति वाच्यं॥यथासौम्यैकेनमृत्पिण्डेनसर्वमृ-  
ण्मयंविज्ञातंस्यादित्यादिश्रौतदृष्टान्तानुपपत्तेः ॥ सदेवसौम्येदमघ-  
आसीदितिश्रुतिविरोधश्च ॥ ननु नात्माश्रुतेर्नित्यत्वाच्चताभ्यइ-  
तितत्त्वसूत्रविरोधः ॥ एतदर्थस्तु आत्मा जीवोनोत्पद्यते कुतः अ-

श्रुतेः देवदत्तो जात इति देहोत्पत्तिरेव श्रूयते नात्मनः ॥ किञ्च नित्यत्वादपि नोत्पत्तिर्जीवस्य संभवति ॥ कुतोऽस्य नित्यत्वं तत्राह ॥ ताभ्यः श्रुतिभ्यः इतीति चेत् ॥ अत्रेदं प्रतिभाति ॥ यथाग्नेः क्षुद्रा-  
इत्यादिश्रुतीर्विचारयन् स्वयमेव जीवस्यांशत्वमुक्त्वा यत्पश्चादुत्पत्तिं निषेधति सूत्रकारः तेन विस्फुलिङ्गन्यायेन जीवस्य व्युच्चरणं नोत्पत्तित्वेन सूत्रकारस्याऽभिमतं ॥ तदा परिच्छिन्नस्य शरीरस्याऽभावेन तस्मिन् जीवाऽऽगमनस्याऽप्यभावो नोत्पत्तिस्वरूपाभावात् ॥ तदुक्तमनित्ये जननं नित्ये परिच्छिन्ने समागमः नित्या परिच्छिन्नत-  
नौ प्राकट्यं चेति सा त्रिधेति ॥ तथा चानित्यानां प्राणादीनां प्रादुर्भाव एवोत्पत्तिरिति तेषामेवोत्पत्तिरुक्ता ॥ जीवानां ब्रह्मणः सकाशाद्विभागे तदंशत्वे च वाच्ये तदुर्बोधत्वं जानन्ती श्रुतिरंशत्वमंशिनः सकाशाद्विभागवत्त्वमंशिनोऽशान्महत्त्वं पुनरंशस्याऽंशिनि प्रवेशयोग्यत्वं प्रवेशे सत्यभेदप्रतीतिविषयत्वं पुनर्निर्गमनयोग्यत्वं चाऽग्निविस्फुलिङ्गे प्रसिद्धमिति सर्वधर्मबोधसौकर्यार्थमग्निविस्फुलिङ्गदृष्टान्तेनोक्तवती ॥ प्रकृतेऽप्येवं दृश्यते जीवाद्ब्रह्मणो महत्त्वं ॥ तदुक्तमधिकन्तुभेदनिर्देशादिति ॥ पुनः प्रवेशश्चोच्यते ब्रह्मैव सन्ब्रह्माप्येति ॥ ब्रह्मभावश्च भगवदुक्तसाधनकरणेन संतुष्टाद्भगवतः आनन्दप्राकट्यात्स्वगुणरूपैश्वर्यादिप्राकट्याच्चेति ज्ञेयं ॥ इदमेवोक्तमस्मिन्नस्य च तद्योगं शास्तीति सूत्रेण ॥ अर्थस्तु अस्मिन्नानन्दमये ब्रह्मण्यस्य जीवस्य तद्योगं तद्रूपस्य योगं ब्रह्मभावापन्नस्य प्राप्तिं वदति फलत्वेनेति ॥ इदमेव ब्रह्मभूतः प्रसन्नात्मानशोचति न कांक्षति समः सर्वेषु भूतेषु इत्याद्युक्त्वा भक्तिलाभाऽनन्तरं विशते तदनन्तरमित्युक्तं चिजयरथकुटुम्बेन श्रीदेवकीपुत्रेण ॥ प्रवेशाऽनन्तरमभेदप्रतीतिम-

पि श्रुतिराह ॥ तथाहि ॥ सर्वेषां भगवत्येव लयः साक्षात्परम्परा-  
 भेदेनाऽतोमोक्षस्थानं भगवानेवेतिनिरूपणार्थं यथासर्वासामपां-  
 समुद्रएकायनमित्युपक्रम्य वागेकायनमित्यन्तदृष्टान्तार्थं निरूप्य  
 यथासैधवखिल्यउदकेप्रास्तउदकमेवानुलीयेतेत्यादिना च लये दृ-  
 ष्टान्तं निरूप्य विज्ञानघनएवैतेभ्योभूतेभ्यःसमुत्थायतान्येवानुविन-  
 श्यतिनप्रेत्यसंज्ञास्तीति लयं निरूप्य तन्निरूपणार्थं यत्रहिद्वैतमि-  
 वभवतितदितरइतरंपश्यतीत्युपक्रम्य विज्ञातारमरेकेनविजानीया-  
 दित्यन्तेन लयाऽवस्थायां लीनस्य स्वस्मिन्नस्य भगवतोभिन्नत्वेन  
 प्रतीतिराहित्यं न्यरूपयत् ॥ इममेवार्थं सूत्रकारोप्याह गतिसामा-  
 न्यादिति ॥ गतिर्मोक्षः ॥ समानस्य भावः सामान्यं तस्मात् ॥ मो-  
 क्षे जीवब्रह्मणोरभिन्नत्वेनैव निरूपणादित्यर्थः ॥ तेनाऽऽदिमध्याऽ-  
 वसानेषु शुद्धब्रह्मणएवोपादानत्वात्सर्वेषां वेदान्तानां ब्रह्मणि सम-  
 न्वयइति तत्र फलितं॥स्वाऽवतारसमये क्रीडार्थं साक्षाद्योग्यास्तएव  
 भवन्तीति तानप्यवतारयतीति पुनर्निर्गमनयोग्यत्वं ॥ इदमेव मु-  
 क्तोपसृप्यव्यपदेशादितिसूत्रेणोक्तं ॥ नच नसपुनरावर्त्तते अना-  
 दत्तिःशब्दादिति श्रुतिन्यायविरोधः ॥ एतस्य प्रमाणमार्गपरत्वात् ॥  
 इदंच पुष्टिमार्गाऽङ्गीकारे भगवान् करोति ॥ नोचेन्मर्यादायां प्रवे-  
 शपर्यन्तत्वमेव ॥ तस्याऽतिशयिताऽनुग्रहविशेषमात्रसाध्यत्वेनाऽ-  
 तिदुर्लभत्वात् ॥ तदुक्तं ॥ भगवान्भजतांमुकुंदोमुक्तिददातिकर्हि-  
 चित्स्मनभक्तियोगमिति ॥ किञ्च संसारे ऽपुनरावृत्तिमाह श्रुतिः ॥  
 नहि तेषां ततः संसारः ॥ मुक्ताअपि लीलाविग्रहं कृत्वाभजन्तइ-  
 ति वाक्याच्च॥सच चिरकालाप्तसमुदितप्राचीननिराशिशयितकृपा-  
 फलसारनिरुपधिजचरणकमलानुरागविलासाभिलाषबीजास्तु त-

तोनिजपरिजननिरोधतः प्रियाऽवलोकननिमित्तंकृतप्रतिक्षणवि-  
 विधव्याजजनितगतागतकर्षितासु ततोदिवाप्रियवनगमनजनित-  
 विरहतरणितापतातप्यमानांतःकरणकेदारासु ततोनिशामुखेप्रि-  
 यागमनसंपन्नेष्टावलोकनसंचनजनितहसितचलितविशदतरलरु-  
 चिरविलोचनयुगलविदितविविधनिरवधिरसभावाङ्कुरासु ततोऽति-  
 विपुलकल्लिदजापुलिननभोवल्याऽऽगतनिजमुरलिकाकलनिनद-  
 गर्जिताऽऽनन्दितास्वेव कासुचिद्भूमिषु श्रीमन्नन्दराजकुमारनव-  
 जलदोनिजानन्दसुधां ववर्षेति तथैव सर्वत्र वर्षिष्यतीति न ज्ञातुं-  
 शक्यमतोमर्यादया तद्भजनमेव सर्वेषां कर्तव्यत्वेन स्थितं तेनैव  
 सर्वमिति दिक् ॥ एतच्च दशमस्कन्धविवरणे मृत्साभक्षणवरदाना-  
 र्थागमनादिस्थलेषु पितृचरणैरेव स्फुटं निरूपितमित्यलं विस्तरे-  
 ण ॥ यद्वा जीवत्वादिवदंशत्वमपि पृथग्धर्मोजीवे निरूप्यतइति  
 श्रुत्यादौ नाऽनुपपत्तिः काचित् ॥ २० ॥ . ॥ अथ ननुजीवाना-  
 मित्यादिननुपपत्तिः काचिदित्यन्तोर्विशः खण्डः खण्ड्यते ॥ ॥  
 तत्र सूत्रकारेण तु प्रकाशादिवन्नैवंपरः स्मरन्निच अनुज्ञापरिहा-  
 रौदेहसम्बन्धाज्ज्योतिरादिवदितिसूत्रैर्योदूषणस्य परिहारः कृतः स-  
 नांशत्वेन प्राप्तस्य किन्त्वभिन्नतया प्रसक्तस्य ॥ अभेदश्च नांश-  
 त्वेन संभवतीति विस्फुलिङ्गनां बन्धभेदोविभागात्पूर्वंपरंवेति वि-  
 कल्प्य दूषितम्प्राक् ॥ सूत्रत्रयार्थस्तु यथाजीवोऽविद्यावेशवशा-  
 द्देहाद्यात्मभावमिव गत्वा तद्दुःखेन दुःख्यहमिति मन्यते नै-  
 वं परोऽविद्यावेशाद्यभावात् ॥ यथावियद्यापिसूर्यादिप्रकाशोद्बु-  
 ल्याद्युपाधिसम्बन्धादजुत्वादिभावमापन्नोऽपि वस्तुतस्तद्भावं नाऽऽ-  
 पद्यते ॥ स्मरन्निच व्यासादयः परमात्मनोदुःखायमानत्वाऽभावं ॥



तत्रयः परमात्मा हि सानित्यो निर्गुणः स्मृतः न लिप्यते फलैश्चापि पद्मप-  
 चमिवाभ्रसेति ऋतौ भार्यामुपेयात् गुर्वङ्गानां नोपगच्छेदित्यादयो-  
 ऽनुज्ञापरिहारशब्दवाच्याः देहादिसम्बन्धोऽविद्याकृतदेहादितादा-  
 त्म्याध्यासस्तस्मात् यथाऽग्निसूर्यादेरेकत्वेऽपि इमशानाद्यमेध्यादि-  
 सम्बन्धिनः परिहारो नेतरस्यैवमिति ॥ यथाऽग्नेरित्यादिश्रुत्या नां-  
 ऽशत्वं बोध्यते किन्तूपाधिनिर्गमादाविर्भावइत्युक्तम् पूर्वम् ॥ जी-  
 वस्य व्युच्चरणं नोत्पत्तिरितितु न सङ्गतम् ॥ व्युच्चरन्तीत्येकस्यैव-  
 पदस्य सर्वत्र सम्बन्धेन प्राणादिषु वैलक्षण्याङ्गीकारस्याऽनुपपत्तेः ॥  
 तस्य पदस्याऽऽवृत्तौ लक्षणायां वाक्यभेदे च गौरवात् ॥ प्राणादि-  
 ष्वपि तथाऽङ्गीकारे वैलक्षण्योपपादनं व्यर्थं स्यादित्युक्तं प्राक् ॥  
 तदुक्तमित्यादिस्वोक्तिविरोधश्च ॥ अस्माकन्तु श्रुत्यर्थस्सर्वत्र समान-  
 एवापाश्चात्त्यो बोध आत्मांशे औपाधिकोत्पत्तिविषयः ॥ शाखान्त-  
 रे तत्पाठाभावादिनेत्युक्तम् ॥ यत्तु टीकाकारः सदंशानां जडानां  
 स्वरूपान्यथाभावादनित्यत्वव्यवहारः चिदंशानां जीवानां तु ध-  
 र्ममात्रान्यथाभावान्नित्यत्वमित्याह ॥ तन्न ॥ मूलोक्तरीत्या पृथगंशत्व-  
 कथनस्य निर्मूलत्वात् ॥ जडस्वरूपान्यथाभावे तदभिन्नस्य सतस्त-  
 दभिन्नाभिन्नस्य जीवस्य च तथात्वापत्तेः ॥ धर्मधर्मिणोर्भेदे माना-  
 भावेन जीवानामपि स्वरूपान्यथाभावस्य दुष्परिहरत्वात् ॥ कि-  
 ञ्च सुवर्णस्य निर्विकारत्वपरस्वस्वजनस्वगुरुवचनविरोधः ॥ जीव-  
 बिभागस्तु ब्रह्मणः परिच्छिन्नत्वं गमयेत् ॥ विभागो हि अपादान-  
 रहिते देशे गमनं तच्च विभुत्वे न सम्भवति ॥ स्वात्त्वगोविभक्त-  
 इत्यप्रतीतेः ॥ प्रदेशभेदेन तत्कल्पने तु श्रुतिः कापि प्रदेशवाचकं  
 पदमुपादधात् ॥ किञ्चैवं विभागस्यौपचारिकत्वं दुर्वारम् ॥ द्वि-

इप्राणायामस्य सुबोधत्वं स्पष्टोक्तेर्दुर्बोधत्वं वदंस्तूपहास्यएव ॥  
 अधिकन्तुभेदनिर्देशादित्यस्य त्वयमर्थः ॥ सोऽन्वेष्टव्यःसविजि-  
 ज्ञासितव्यइत्यादिरूपात्कर्तृकर्मादिव्यपदेशरूपाद्भेदव्यपदेशाद्यद-  
 धिकमल्पज्ञत्वादिधर्मकाजीवादुत्कृष्टं मायोपाधिसम्पादितसर्वज्ञ-  
 त्वादिविशिष्टं तज्जगत्कर्त्रिति ॥ इतरव्यपदेशाद्धिताकरणादिदोष-  
 प्रसक्तिरिति पूर्वसूत्रेणेतस्य जीवस्य ब्रह्मात्मत्वव्यपदेशाद्ब्रह्मणश्च  
 जीवात्मत्वव्यपदेशात्तयोरभेदे ब्रह्मणः कर्तृत्वेऽपि जीवस्य कर्तृत्वप-  
 र्यवसानात्तस्य स्वहिताकरणमहितकरणं च दोषः प्रसज्यतइत्यर्थ-  
 केन पूर्वपक्षपरेण पूर्वसूत्रेणाऽभेदव्यपदेशादेव दोषप्रसक्तेरुक्तत्वा-  
 त् ॥ तथाचाऽभेदेऽपि मायिकभेदसत्त्वात्तत्त्वेनचोत्कर्षरूपाधिक्य-  
 सत्त्वात्तत्कर्तृ नतु जीवउत्कर्षाऽभावात् इति भावः ॥ तथाचाऽधि-  
 कशब्दस्य परिमाणाधिक्यपरत्वाभिप्रायेण महत्त्वपरत्ववर्णनमस-  
 ङ्गतम् ॥ अस्मदर्थसमानार्थपरकतद्गुक्तिविरुद्धञ्च ॥ अधिकशब्दव-  
 न्महच्छब्दस्याऽप्युत्कृष्टार्थकत्वेतु दृष्टान्तेऽनुत्कृष्टाग्रेऽप्युत्कृष्टवि-  
 स्फुलिङ्गदर्शनेनाऽभिमतताऽसिद्धिः ॥ अपीतिर्गमनार्थकोनतु लय-  
 त्वेनाऽभिमतोयः प्रवेशस्तदर्थकोऽकर्मकतापत्तेः ॥ दृष्टान्ते तथो-  
 क्तिस्त्वसङ्गतैव ॥ पुनरपादानेनावयवावयविभावानुत्पत्तेः ॥ दार्ष्टा-  
 न्तिकेतु त्वद्गुक्त्या स्यात् ॥ भगवदुक्तसाधनं यदि ज्ञानं तर्हि न  
 विरोधस्तमेवविदित्वाऽतिमृत्युमेतीति श्रुतेः ॥ यद्यन्यत्तर्हि नान्यः-  
 पन्थाविद्यतेयनायेतिश्रुतिविरोधः ॥ सन्तुष्टाद्भगवतइत्यादितु क-  
 ममुक्तौ स्यान्नतु कैवल्ये मानाभावात् ॥ नप्रियाप्रियेस्पृशतइत्या-  
 दिश्रुतिविरोधाच्च ॥ अस्मिन्नस्यचेतिसूत्रे तद्रूपस्य योगं ब्रह्मभा-

वपन्नस्य प्राप्तिमित्यत्र यदि तवाऽपि नइव ब्रह्मप्राप्तिरित्येवार्थः  
 कथंचित्सम्मतस्तर्हि न दोषः ॥ यदि पूर्वं ब्रह्मभावोभवति पश्चा-  
 त्प्राप्नोतीत्यर्थस्तर्हि निर्मूलं गौरवम् ॥ विशतेइत्यस्याभेदं गच्छती-  
 त्यर्थो ब्रह्माप्येति पुरुषमुपैतिदिव्यमित्यादिश्रुतेः ॥ दृष्टान्ते प्रवेशा-  
 नन्तरमपादानेनाभेदप्रतीतिर्नास्त्येव ॥ समानाभिहाराद्भेदाऽप्रती-  
 त्या कस्यचिदभेदभ्रमः स्यात् ॥ दार्ष्टान्तिकेत्वभेदइष्टोनतु तथा  
 प्रतीतिर्नवा प्रवेशेन पौर्वापर्यं ॥ मानाऽभावात् ॥ भिन्नत्वेन प्रती-  
 तिराहित्यं त्विष्यतएव ॥ विज्ञातारमरेकेनेतिश्रुत्याऽपि प्रतीत्यभावः  
 एवोक्तोनतु अभेदप्रतीतिरपि ॥ उक्तञ्च त्वयापि भिन्नत्वेन प्रती-  
 तिराहित्यं न्यरूपयदिति ॥ तथाच पूर्वापरविरोधः ॥ पूर्वप्रतिज्ञाः  
 तार्थोपपादनाय तथाहीत्युपपादनस्यासङ्गतिश्च ॥ इममेवार्थमित्या-  
 द्युक्त्वा सूत्रोपन्यासोऽपि प्रतिज्ञाविरोधापादकः ॥ सामान्यपदस्य  
 तत्र तुल्यतार्थत्वात्तुल्यत्वस्य भेदघटितत्वात् ॥ नच समानाधिक-  
 रणादिष्विवाऽत्राऽपिसमानशब्दस्यैकार्थकतया सामान्यशब्दस्य न  
 तुल्यतार्थतेति वाच्यम् ॥ मोक्षे सर्वस्याऽपि भगवताऽपि तुल्यत्वा-  
 दिति तत्सूत्रस्थस्वगुरुक्तिविरोधात् ॥ एवं त्वन्मते त्वद्गुरुक्तसप्तमी-  
 समासोऽपि दुर्लभः ॥ सप्तमीतियोगविभागस्याऽनाकरत्वात् ॥ भ-  
 गवतैत्यनेन साकाङ्क्षतयाऽसामर्थ्याच्च ॥ तस्माद्भूतेर्ज्ञानस्य सामान्यं  
 तुल्यता तस्मादित्यक्षरार्थः सूत्रस्य ॥ समानैवहि सर्वेषु वेदानेषु  
 चेतनकारणावगतिः ॥ यदि तार्किकसमयइव वेदानेष्वपि भिन्ना  
 कारणावगतिरभविष्यत्तदा प्रधानकारणवादाऽनुरोधेनाऽपि सृष्टि-  
 श्रवणमभविष्यदितिभावः ॥ ब्रह्मणोजीवोपादानत्वोक्तिस्त्वसङ्गतै-  
 क्योभयोरनित्यत्वापत्तेः ॥ नजायतेभियतेवा इत्यादिश्रुतिस्मृतिवि-

रौधाच्च ॥ क्रीडार्थं तानवतारयतीति न युक्तं ॥ क्रीडाया असम्भ-  
 वस्योक्तत्वात् ॥ अवतारसमयइव सर्वदा ईश्वरस्य त्वन्मते क्री-  
 डायाः सत्त्वेन संसाराऽविनिवृत्तिप्रसङ्गाच्च ॥ अवतारसमये निर्ग-  
 मानां न संसारइत्यत्र मानाभावेन न सपुनरावर्त्तते अनावृत्तिः श-  
 ब्दादित्यादिश्रुतिसूत्रादिविरोधाच्च ॥ मर्यादाभार्गपराणि तादृशशु-  
 त्यादीनि न तु पुष्टिभार्गपराणीति त्वसङ्गतं ॥ तादृशभेदस्य ता-  
 दृशव्यवस्थायाश्च निर्मूलत्वात् ॥ एवञ्च चतुर्थाऽध्यायस्थतादृश-  
 व्यवस्थापरत्वदुरुक्तिरपि निर्मूला ॥ किञ्च मुक्तोपसृप्यव्यपदे-  
 शादित्यत्र निस्सरणं कस्य शब्दस्याऽर्थोयतस्तत्सूत्रं निर्गमने प्र-  
 माणतयोपन्यस्यते ॥ तदर्थस्तु मुक्तैर्नामरूपविमुक्तैरुपसृप्यं यत्त-  
 स्य व्यपदेशादिति ॥ यस्मिन्द्यौः पृथिवीत्यादिद्युभ्वाद्यायतनत्वो-  
 क्तिप्रकरणे तथा विद्वान्नामरूपाद्विमुक्तः परात्परम्पुरुषमुपैतिदि-  
 व्यमित्युक्तं ॥ नच मुक्तोपसृप्यत्वं प्रधानादीनां प्रसिद्धमिति  
 मुक्तोपसृप्यव्यपदेशाच्च द्युभ्वाद्यायतनं प्रधानं किन्तु ब्रह्मेत्युक्तं ॥  
 एवञ्चात्र कथं निर्गमप्रतिपादनम् ॥ मुक्त्यपेक्षया भक्तेराधिक्यं तु  
 प्राङ्गिराकृतम् ॥ यदिच मुक्ता अपि लीलाविग्रहं कृत्वा हरिं भज-  
 नइत्येतादृशार्थं तात्पर्यबक्ताऽपि वाक्यं लभ्येत प्रक्षिप्तत्वं च तत्र  
 न निश्चीयेत तर्हि तं ऋषमुक्तिपरं ज्ञेयम् ॥ कैवल्यमुक्तौ अशरीर-  
 वावेत्यादौ शरीरत्वावच्छिन्नाऽभावबोधनात् ॥ एतेन सचेत्यादि  
 दिगन्तं प्रत्युक्तम् ॥ प्रमाणाभावाच्च ॥ किञ्च यथाऽग्रेरिति श्रुतौ  
 स्वकपोलकल्पितैरंशत्वविभागवत्त्वादिभिर्धर्मैः साधर्म्यं विस्फुलि-  
 ङ्गजीवयोरिष्टमिति यत्त्वयोच्यते तन्नयुक्तं ॥ व्युच्चरणरूपसमान-  
 धर्मस्योपात्तत्वादित्युक्तम्प्राक् ॥ अन्यथा प्राणादेरपि तदापत्तेस्त-

स्माज्जीवानां ब्रह्मणः सकाशादित्यादिर्विस्तरेणेत्यन्तोऽयमर्थः प्रला-  
पएव ॥ जीवस्यांशत्वं श्रुतौ कापि न पठ्यते ॥ किञ्च यदि धर्मवि-  
शेषः स तर्हि जीवस्य ब्रह्मणा कः सम्बन्धइति प्रश्नो नोद्धृतइति  
व्यर्थः श्रमः ॥ किञ्च तादृशधर्मो विभुत्वादिसत्त्वेऽपि स्यादिति  
सर्वविप्लुतम् ॥ इति विशखण्डखण्डनम् ॥ २० ॥ ॥ ननु पूर्णे  
पुरुषोत्तमे जीवस्य प्रवेशोऽशक्यनिरूपणः ॥ सहि बहिःस्थस्या-  
ऽन्तर्गमनरूपः तस्यच परिच्छिन्नएव पदार्थे सम्भवः ॥ तथाच ब्र-  
ह्मणोऽपरिच्छिन्नत्वान्तदसम्भवइति चेत् ॥ ह नैवं विभागांशत्वादिक-  
मप्यशक्यनिरूपणं जीवस्य ॥ तत्तु श्रुतिन्यायाभ्यां निर्णीयतइ-  
ति चेत् तुल्यं ॥ वस्तुतस्तु यथा सर्वतः पाणयः पादाः अन्ताश्च श्रु-  
त्या ब्रह्मणि निरूप्यन्ते तथा प्रवेशनिर्गमोक्त्यान्तस्त्वबहिष्वे अपि  
तत्र स्तइति मन्तव्यं एवं सति यथेमे तथा प्रवेशनिर्गमौ अपि इति  
नोक्ताऽनुपपत्तिः ॥ किञ्च उपाधिपक्षे प्रवेशः सुतरामसङ्गतः ॥ त-  
दोपाधेर्नाशाङ्गीकारात्कस्य प्रवेशः स्यात् ॥ ननु प्रवेशं निरूपय-  
ति श्रुतिरिति सत्यं परमेतद्वाक्यार्थबोधएव न सम्भवति अयो-  
ग्यताज्ञानादिति चेत् ॥ अत्रेदं विचार्यते ॥ दोषो हि शब्दगतः श्रो-  
तृगतो वा भवेत् ॥ अत्रच शब्दस्याऽदुष्टत्वाच्छ्रोतृगतएव स वाच्यः  
तथाचापगताविद्यानां ब्रह्मविदामेवाऽनुभूतिविषयमुपदेशैकसम-  
धिगम्यं ब्रह्म निरूपयन्ती श्रुतिरविद्यावल्लिप्ताऽल्पबुद्धीनां ग्रहणा-  
ऽसामर्थ्येनाऽयोग्यताज्ञानेन नान्यथयितुं शक्या ॥ न ह्युपदेशैकग-  
म्यं हीरकमन्त्रादेर्माहात्म्यं साधारणजनाऽनुभवाविषयइत्युपासि-  
ततद्रूपणामप्यविषयः ॥ न वा पित्तदूनरसनेन्द्रियस्येदंप्रथमतया सि-  
तां भक्षयतः सितामिष्टेति वाक्ये अयोग्यताज्ञानं वाक्यार्थमन्य-

थयितुमीष्टे ॥ नवा तस्यैव दोषापगमे सति अयोग्यताज्ञानसम्भ-  
 वस्तत्र ॥ अतएव आचार्यवान्पुरुषोवेदेतिश्रुतिः ॥ अतोयथा-  
 श्रुतमेवमन्तव्यं ॥ अतएव सूत्रकारोऽपि जगति ब्रह्मणउपादानत्वे  
 कृत्स्नप्रसक्त्यादिशङ्कापरिहाराय श्रुतेस्तु शब्दमूलत्वादित्याह ॥  
 ॥ २१ ॥ ॥ अथ ननु पूर्णेइत्यादिः शब्दमूलत्वादित्यन्त एक-  
 विंशः खण्डः खण्ड्यते ॥ ॥ विभागादिकं सर्वं जीवस्याऽनुपप-  
 न्नमित्युक्तम् ॥ सर्वतःपाण्यादयउपाधिना ज्ञेयाः प्रवेशस्त्वभेदाप-  
 त्तिर्निर्गमस्तु नास्त्येवेत्यप्युक्तम् ॥ अतोऽन्तस्त्वबहिष्वेच निर्मूले ॥  
 किञ्च पूर्णत्वेऽपि अन्तर्बहिर्भावोऽगुरुवाक्येन प्रमाणानां विरोधान-  
 ङ्गीकारेण यथाऽङ्गीक्रियते तथाऽन्तस्त्वाद्यभावेऽपि प्रवेशनिर्गमाव-  
 पि स्वीकुरु त्यज वान्तस्त्वादिकल्पनादथाप्रयासम् ॥ किञ्चाप्रवा-  
 हविशेषादिरूपेदूदन्तादिशब्देषु नदीव्यवहारवदपरिच्छिन्नरूपे ब्र-  
 ह्मणि अन्तस्त्वादिव्यवहारस्ते परिभाषाप्रयुक्तः स्यात् ॥ आचार्यो-  
 पदेशात्प्राक्कविद्यायाः सत्त्वाच्छाब्दानुपपत्तिस्तदवस्थैव ॥ बाध-  
 ज्ञानस्य शाब्दप्रतिबन्धकत्वात् ॥ हीरकादिषु तु अज्ञानमेव नतु  
 बाधज्ञानम् ॥ स्थलान्तरदृष्टसहचारज्ञानस्य व्यभिचारशङ्क्याऽन-  
 नुमापकत्वात् ॥ सितामाधुर्यमपि त्वदुक्तविधेन शब्देन ज्ञातुं न  
 शक्यम् ॥ पश्चान्तु तस्य तत्र प्रत्यक्षं न शाब्दमिति नाऽनुपपत्तिः ॥  
 दोषोहिशब्दगतइत्यादिः सम्भवस्तत्रेत्यन्तोद्यन्थो यजमानः प्रस्त-  
 रइत्यादौ लक्षणादर्शनाद्दुष्टइत्यसकृदवोचाम ॥ आचार्यवान्पुरु-  
 षोवेदेति तु श्रवणाद्यङ्गनया गुरूपसत्ति विधत्ते नतु ब्रह्मज्ञानाऽसा-  
 धारणकारणतया ॥ स्वीकृताऽऽचार्याणामपि तज्ज्ञानाऽदर्शनात् ॥  
 आत्मावाअरेद्रष्टव्यःश्रोतव्यइत्यनेन आत्मज्ञानमुद्दिश्य श्रवणादे-

रूपदेशाच्च न गुरुपसत्तिमात्राज्ज्ञानं ॥ तन्त्वौपनिषदम्पुरुषमित्या-  
 दिश्रुतिविरोधाच्च ॥ श्रुतेस्त्वित्यस्यायमर्थः ॥ उपाधितोजगत्कार-  
 णमपि ब्रह्म वस्तुतो निरवयवं श्रुतो निरवयवत्वबोधकश्रुतेः ॥ ब्रह्म-  
 णःशब्दमूलत्वात् शब्दमूलकत्वादित्यर्थः ॥ एतदेव भगवत्पादै-  
 विस्तरेणोपपादितं शारीरकमीमांसायां ॥ यत्तु एतस्मिन्ना तत्रत्यप-  
 न्यस्य स्वमत्युद्भावितत्वं प्रोक्तं तत्तु श्रौतमर्यादानभिज्ञानात् श्रौत-  
 सिद्धान्तानभिज्ञानाच्च ॥ अतएव गालिमात्रदानं कृत्वा विरराम न-  
 तु किञ्चिद्दूषणमुक्तवान्बुद्धिदौर्बल्यात् ॥ दृश्यन्ते हि दुर्बलबुद्धयो बालाः  
 पराजिता गालिप्रदानमेव कुर्वन्त इत्यलम् ॥ इत्येकाविंशत्खण्डखण्ड-  
 नम् ॥ २१ ॥ ॥ मनु प्रवेशकथने जीवस्य व्यापकत्वं व्याहतिरिति चेत् ॥  
 हनैवं शशस्याऽपि निजशृङ्गभङ्गभिया तनूदरकन्दराऽप्रवेशः ॥ यतो-  
 ऽणुरेव जीवः ॥ कुत एतत् श्रुतित एव ॥ तथा हि ॥ आरायमात्रो ह्यवरोपि-  
 दृष्टः बालाय शतभागस्य शतधा कल्पितस्य तु भागो जीवः स विज्ञेयः-  
 स चानन्यायकल्पते एषोऽणुरात्मा चेत् स वेदितव्यो यस्मिन् प्राणः प-  
 ञ्चधा संविवेशेत्यादिभ्यः ॥ स्यादेतत् ॥ नाणुर्जीवो वक्तुं युक्तः श्रुतिस्मृ-  
 ति विरोधात् ॥ तथा हि ॥ स वा एष महानज आत्मा यो यं विज्ञानमयः  
 प्राणेषु आकाशवत्सर्वगतश्च नित्यः नित्यः सर्वगतः स्थाणुरित्यादिषु  
 व्यापकत्वश्रवणात् तत्त्वमसीत्यादिभिर्ब्रह्माभेदनिरूपणाच्च ॥ न-  
 हि तत्त्वतोऽणोर्व्यापकाऽभेदः सम्भवति ॥ किञ्च जीवस्याऽणुत्वे स-  
 र्वशरीरगतचैतन्यानुपलम्भप्रसङ्गः ॥ न च यथैकदेशस्थचन्दनबिन्दु-  
 शैत्योपलम्भः सकलशरीरव्यापकतया भवत्येवमेकदेशस्थजीव-  
 चैतन्योपलम्भोऽपीति वाच्यं ॥ दृष्टान्त एकदेशस्थायित्वस्य प्रत्यक्ष-  
 तो निश्चितत्वेन दार्ष्टान्तिके च सन्दिग्धत्वेनोभयोर्वैषम्यात् ॥ न च



सर्वशरीरव्यापिचैतन्यं स्वधर्म्यधिकदेशवृत्तिं विसर्पिगुणत्वात् शरीरैकदेशस्थचन्दनजन्यसर्वशरीरव्यापिशैत्यवदित्यनुमानेनाऽणुत्वं साधयितुं शक्यं ॥ हेत्वसिद्धेः साध्याऽविशिष्टत्वाच्च ॥ एकदेशवृत्तित्वे सिद्धे जीवस्य चैतन्यस्य विसर्पिगुणत्वसिद्धिः तस्मिन् सिद्धे च तत्सिद्धिरित्यन्योन्याश्रयाच्च ॥ चन्दनसूक्ष्मावयवानां सर्वदेहप्रसर्पणेनापि शैत्योपलम्भसम्भवेन दृष्टान्तासिद्धेश्च ॥ एतेनैव चम्पकगन्धोऽपि प्रत्युक्तः ॥ नहि गुणिनं विना गुणसंभवः ॥ अतिप्रसङ्गात् ॥ चम्पकदेशाधिकदेशे गन्धग्रहस्तु तदवयवानामपि वायूपनीतानां तन्नसत्त्वेन ॥ नचैवं तन्नाशापत्तिः ॥ भोग्यादृष्टेनैव तदवयवपूरणसंभवात् ॥ अन्यथाऽनुपपत्तेर्बलिष्ठत्वात् ॥ दृष्टाऽसंभवे सत्यदृष्टकल्पनायान्याय्यत्वात् ॥ नच मणिप्रभावत्तदुपपत्तिः ॥ तस्यास्तज्जातविरलसजातीयद्रव्यान्तरत्वात् ॥ एतेनैव प्रदीपसूर्यादयः प्रत्युक्ताः ॥ श्रुतावणुत्वनिरूपणं तु दुर्विज्ञेयत्वाऽभिप्रायं ॥ तस्मान्नाणुर्जीवः ॥ अत्रवदन्ति ॥ तत्त्वसूत्रानुसारेण वेदार्थस्यनिरूपणे ॥ जीवोऽणुरेवसंसिद्ध्यत्यन्यथात्वन्यथैवहि ॥ भवेदेतदेवं यदि सवाएषमहानित्यादिभिर्जीवोन्निरूप्यते ॥ तदेवतु न संभवति ॥ ब्रह्मप्रकरणे पठितत्वात् ॥ अतोबादरायणोप्याह ॥ नाणुरतच्छ्रुतेरिति चेन्नेतराधिकारादिति ॥ नचैवं सकलशरीरगतचैतन्योपलम्भानुपपत्तिः ॥ चम्पकगन्धवदेवोपपत्तेः ॥ नच गुणिनं विना गुणाऽसंभवान्नैवमिति वाच्यं ॥ सम्बन्धिनं विनाऽपि सम्बन्धस्यसम्बन्धस्याङ्गीकारोयथाऽक्षपादीयानां तथाऽत्रापि तदुपपत्तेः ॥ ननु रसादीनामप्येवमन्यत्रोपलम्भः स्यादिति चेत् ॥ स्यादेवोपलम्भोयदि स्वाश्रयाण्यपहायान्यत्रतिष्ठेयुः ॥ अथ द्रव्यं वि-

हाय गन्धस्याऽन्यत्र सत्त्वे द्रव्यसत्त्वस्य नियामकत्वाभावाद्वसादी-  
नामप्यन्यत्र गमनं स्यादतोऽस्यावश्यं नियामकत्वेनाङ्गीकाराद्ग-  
न्धोपलब्धिस्थले चम्पकावयवानामपि सत्त्वमङ्गीकर्तव्यमिति चे-  
त्॥ ननु समवायस्याऽपि तथात्वाङ्गीकारे सम्बन्धसत्त्वे सम्बन्धिसत्त्व-  
स्य नियामकत्वाऽभावात्संयोगादीनामप्यतिरेकापत्तौ तत्समाधा-  
नाय तस्य नियामकत्वेनाङ्गीकारात्समवायस्य च नित्यत्वेनाङ्गीका-  
रात्तन्निर्वाहाय घटे नष्टेऽपि सूक्ष्मघटसत्त्वमङ्गीकुरु॥ ननु जन्यसम्ब-  
न्धसत्त्वएव सम्बन्धिसत्त्वस्य नियामकत्वमिति चेत् ॥ अत्राऽपि ग-  
न्धातिरिक्तगुणे द्रव्यसत्त्वस्य नियामकत्वमिति तुल्यं॥ ननु तत्र स-  
म्बन्धिनामनित्यत्वात् सम्बन्धस्य नित्यत्वादन्यथानुपपत्त्या जन्य-  
पदोपादानं॥ अत्रान्यत्रोपलम्भानुपपत्तौ सत्यामपि तदवयवसत्त्वेनै-  
वोपपत्तौ गन्धातिरिक्तमिति व्यर्थं विशेषणं गौरवादिति चेत्॥ न॥ प्रा-  
मणिकत्वात्॥ दृश्यते हि विविधचर्मपुटवेष्टितस्याऽपि मृगमदस्य ग-  
न्धोपलम्भोवणिकसार्थेषु ॥ नहि तत्र तदवयवनिर्गमाऽपूर्वतत्त्ववेशौ  
सम्भवतः॥ किञ्चैवं गन्धोपलम्भसमये प्रसारितमुखस्य तद्रसोपल-  
ब्धिप्रसङ्गः॥ तेषामवयवानां योग्यत्वात्॥ अन्यथा गन्धोऽपि नोपल-  
भ्येत॥ गन्धस्यैवोपलम्भेनियामकाभावाच्च॥ नन्वदृष्टमेव तथेति चेत्॥  
अहोगौरवर्भातिर्वावदूकस्य ॥ यदवयवनिर्गमं पुनस्तदवयवपूर्णं  
तद्धेतोरदृष्टस्य च कल्पनं रसाद्यनुभवप्रतिबन्धकादृष्टान्तरस्य च  
कल्पनं तदतोप्यसङ्कोचस्तुण्डस्य गन्धातिरिक्तेतिमात्रकथनेच स-  
ङ्कोचः ॥ किञ्च उयगन्धस्य कस्यचित् कुसुमस्य लशुनादेर्वा स्पर्-  
शमात्रेऽपि ततोमुद्धृत्स्त्रया क्षालनेऽपि करस्य न तद्वन्ध्यापगमो-  
ऽनुभूयते ॥ स्पर्शमात्रलग्नतदवयवानां सकृत्क्षालनेऽप्यसहिष्णूनां

सकृत्क्षालनेन स्थितिसम्भवः कुतस्तरां मुहुस्तथाकरणे॥अतोद्-  
 व्याऽधिकदेशवत्त्वं गन्धस्य मन्तव्यं॥विनश्यदवस्थगुणानामनाश्रि-  
 तत्वेनाङ्गीकारोयथा तव तथा द्रव्याधिकदेशवृत्तित्वेनाऽनुभवेऽपि  
 कुरुष्व॥अतएव सूत्रकारोऽपि सिद्धं दृष्टान्तमाहेमामेवाशङ्कंपरिह-  
 र्तुमणुत्वसाधने व्यतिरेकोगन्धवदिति॥श्रुतिरपि यथादक्षस्यसंपुष्पि  
 तस्यदूराद्गन्धोवात्येवंपुण्यस्यकर्मणोदूराद्गन्धोवातीति॥अत्रतदवय-  
 वासत्त्वनिरूपणार्थमेव दूरपदं॥दार्ष्टान्तिकेतु कीर्त्तरेव गन्धत्वं तद-  
 साधारणधर्मादिसाधर्म्येण॥किञ्च हृदिश्लेषआत्मासवाएषआत्माहृ-  
 दियोयंविज्ञानमयःप्राणेषुत्तद्यंतज्योतिःपुरुषः गुहांप्रविष्टावित्यादि  
 श्रुतिभिर्हृदयदेशे जीवस्य स्थितिरुक्ता॥सात्वणुत्वएवोपपद्यते॥तद-  
 नन्तरञ्च स्वचैतन्येन सकलशरीरव्यापित्वं दर्शयति आलोमभ्यआ-  
 नरवायेभ्यइति ॥ एतेन सर्वमनवद्यं ॥ २२ ॥ ॥ अथ ननुप्रवेश-  
 कथनेइत्यादिरेतेनसर्वमनवद्यमित्यन्तोद्वाविंशः खण्डः खण्ड्यते ॥  
 ॥ ॥ तत्र समवायस्याङ्गीकारएवाक्षपादादीनामसङ्गतइति स-  
 मवायाऽभ्युपगमाच्चेत्यादिना व्यासादिभिर्निरूपितं ॥ तादृशश्चेत्त-  
 वाऽप्यङ्गीकारस्तर्हि काकोहानिः ॥ विनश्यद्द्रव्याणां क्षणं गुणा-  
 स्तिष्ठंतीति निर्मूलम् ॥ प्रलयक्रमस्य विपरीतत्वात् ॥ वस्तुतस्तु इ-  
 दमपि पृथिव्यादिष्वेव ॥ गुणस्य तु गुणिना सहैव नाशोगुणगु-  
 णिनोरभेदात् ॥ अन्यत्सर्वं विस्तरेण प्राग्दूषितम् ॥ तदयं तु बुद्धेः  
 स्थानमिति जीवे तद्देशत्वमौपचारिकम् ॥ इतिद्वाविंशखण्डखण्ड-  
 नम् ॥ २२ ॥ ॥ यत्तु चैतन्यस्य सर्वशरीरव्यापित्वे जीवोना-  
 णुः स्यात् ॥ चैतन्यमात्रस्वरूपत्वादेव तस्य ॥ औष्ण्यप्रकाशात्म-

कस्याग्रेरिवेत्यग्निदृष्टान्तेनचैतन्यात्मकत्वं जीवस्य साधयन्तोव्या-  
 पकत्वं वदन्ति केचित्॥न तद्विद्वदादरणीयं॥प्रज्ञया शरीरं समारुह्ये-  
 ति करणत्वेन प्रज्ञायाः श्रुतौ निरूपणान्तस्यच भेदएव युक्तत्वात्॥  
 तदेषां प्राणानां विज्ञानेन विज्ञानमादायेतिच श्रुतौ विज्ञानस्य  
 कर्मत्वेन निरूपणाच्च विज्ञानं गुणएव ॥ अतएव सूत्रकारेणाप्युक्तं  
 पृथगुपदेशादिति ॥ अपिच ॥ औष्ण्यमात्रस्यैव बन्धिस्वरूपत्वं न  
 वक्तुं शक्यं मणिमन्त्रादिनौष्ण्याऽनुपलम्भेऽपि बन्धुपलम्भात् ॥  
 औष्ण्यशैत्यादेः स्पर्शधर्मत्वेन वक्नेर्द्रव्यत्वहानिश्च ॥ नापि प्रका-  
 शात्मत्वं ॥ तप्तवारिस्थतदनुपलम्भप्रसङ्गादिति ॥ किञ्च सयदास्वा-  
 त्शरीरादुक्कामतिसहैवैतैःसर्वैरुक्कामति येकेचास्माल्लोकात्प्रयान्ति-  
 चन्द्रमसमेवतेसर्वेगच्छन्तीतितस्माल्लोकात्पुनरेत्यस्मैलोकायकर्मण  
 इतिश्रुत्युक्ता जीवस्य देहादुक्कान्तिः परलोकगतिश्च पुनरागतिश्चा-  
 ऽणुत्वएव घटते नतु व्यापकत्वे॥ सयथामहाराजो जानपदान्गृही-  
 त्वास्वेजनपदेयथाकामंपरिवर्त्ततेतैवमेवैषएतत्प्राणान्गृहीत्वास्वेश-  
 रीरेयथाकामंपरिवर्त्ततइति स्वयंविदित्येत्यादिश्रुत्युक्तपरिवर्त्तनवि-  
 हारावप्यणुत्वमृतेनोपपद्येते ॥ ननु तत्त्वमसीत्याद्यभेदबोधकश्रुत्या  
 जीवोब्रह्मत्वेन निरूप्यते ॥ अणुत्वेतु तदनुपपत्तिरितिचेत् ॥ न ॥  
 औपचारिकत्वात् ॥ अमात्ये राजपदप्रयोगवत्॥नहि जीवे कश्चन  
 स्वाभाविकोगुणोऽस्ति ॥ प्रज्ञाद्रष्टृत्वादयश्च भगवद्गुणाएव ॥ त-  
 थाच तद्गुणैरेवास्योत्तमत्वादंशत्वाच्च तद्व्यपदेशः ॥ जडवैलक्ष्यण्यं  
 च ततएव ॥ ननु कथमेवमवगम्यते औपचारिकमेव तदिति चेत् ॥  
 अतएव सूत्रकारोऽपि न्यरूपयत्तद्गुणसारत्वात्तुतद्व्यपदेशइति ॥ त-  
 थाचाऽणुपरिमाणस्यैव जीवस्य पूर्वोक्तन्यायेन ब्रह्मणः सकाशा-

निर्गतस्य ब्रह्मणा स्वसेवार्थमेव निजैश्वर्यस्य निर्विषयत्वपरिहा-  
 राय तथा प्रकटीकृतस्यातएव सहजहरिदासस्य तदंशत्वेन ब्रह्म-  
 रूपस्य च निजनिर्गमप्रभुश्रीगोकुलनाथचरणकमलदास्यमेव स्व-  
 धर्मः तेनचाऽतिसंतुष्टः स्वयं प्रकटीभूय निजगुणांस्तस्मै दत्त्वा  
 स्वस्मिन्प्रवेशयति स्वरूपाऽऽनन्दाऽनुभवार्थमथवात्यनुग्रहे निकटे  
 स्थापयति ततोऽधिकरसदास्यकरणार्थमितिनिर्गर्वः ॥ केचित्तु जी-  
 वाऽणुत्वभगवत्प्रवेशतत्साधनभगवद्भजनाद्यसहिष्णवोऽणुत्वसाध-  
 कोक्कान्त्यादिसूत्रदशकं पूर्वपक्षत्वेनोक्त्वा तद्गुणसारत्वान्तदितिसूत्रं  
 सिद्धान्तीयत्वेन वदन्तस्तदर्थंचोपाधिगुणरूपाणुत्वादिप्रयुक्तोजी-  
 वेऽणुत्वादिव्यपदेशइति निरूपयन्तो जीवस्य व्यापकत्वं साधयन्ति॥  
 तत्रेदमुच्यते ॥ भवेदेतदेवं यद्यौपाधिकं जीवत्वं स्यात् तदेवतु न  
 संभवति श्रुतिस्मृतिन्याययुक्तिविरोधादिति पूर्वमेव निरस्तत्वात्॥  
 किञ्च बुद्ध्युक्कान्त्यादिभिरेव जीवस्योक्कान्त्यादिव्यपदेशोऽनुपप-  
 न्नः ॥ नन्युपाधेः पूर्वमेवोपहितस्योक्कान्त्यादिः संभवति ॥ श्रुति-  
 श्च तमुक्कामन्तंप्राणोऽनूक्कामतीत्यादिना जीवोक्कान्त्या सर्वोक्कान्-  
 ति वदति ॥ तथाच विरोधः ॥ नचोपाधिगुणानां सारत्वं युज्यते  
 अनर्थरूपत्वात् किंतु भगवद्गुणानामेव॥ किंबहुना प्रस्वापादिषु वि-  
 हारादिचेतनबोधकस्वयंविद्वत्येत्यादिश्रुतिन्यायसहस्रबाधितत्वा-  
 त्केवलं भगवदाज्ञप्तोमापरिवृढप्रवर्तितमार्गानुसारित्वान्तत्पक्षस्य  
 लिखनेनालं ॥ आभासएवचेतिसूत्रं यथाऽनाचारिब्राह्मणे ब्रा-  
 ह्मणाभासप्रयोगोऽखिलब्राह्मणधर्माणामभावतस्तथाऽऽनन्दांशस्य  
 तिरोधानाद्ब्रह्मधर्माणांसर्वेषामभावादंशत्वेन तत्तद्रूपत्वाच्च तदाभा-  
 सो जीवइतिपरं नत्वलीकइति पूर्वमेवावोचाम ॥ २३ ॥ ॥ अ-

थ यत्तुचैतन्यस्येत्यादिः पूर्वमेवावोचामइत्यन्तस्त्रयोविंशः खण्डः  
 खण्ड्यते ॥ ॥ तत्र प्रज्ञाशब्देन बुद्धिर्गृह्यते तेनौपाधिकोदेहस-  
 म्बन्धइतिसिद्धम् ॥ विज्ञानेनविज्ञानमादायेतिश्रुतेरयमर्थः ॥ वि-  
 ज्ञानेन बुद्ध्या विज्ञानमिन्द्रियाणां ज्ञानसामर्थ्यमादाय शेते इति॥  
 विज्ञानशब्दस्य बुद्धौ विज्ञानमयादिशब्देषु रूढिर्दृष्टैव ॥ इन्द्रिय-  
 सम्बन्धिज्ञानसामर्थ्येतु योगः ॥ विज्ञायतेऽनेनेत्यर्थे करणे ल्युटः  
 सुलभत्वात् ॥ प्राणानामित्यनेन तस्य तत्र प्राणसम्बन्धित्वप्रतीतेः॥  
 प्राणशब्दस्य तु इन्द्रियेषु श्रौती रूढिः सुप्रसिद्धा ॥ पृथगुपदेशा-  
 दितिसूत्रं तूक्क्रान्तिगत्यागतीनामित्यादिपूर्वपक्षसूत्रसमूहस्थमिति  
 न दोषावहम् ॥ तत्रवारिस्थतेजसि तव मते गुणभूतस्येव परमते  
 स्वरूपभूतस्याऽपि प्रकाशस्याऽभिभवोऽस्तु॥किञ्च गुणस्य गुणितो-  
 भिन्नत्वे प्रमाणाभावात्कुतो गुणाभिभवे गुण्यभिभवोन ॥ किञ्च  
 प्रकाशवत्सूत्रविरोधादिभिः प्रकाशस्य गुणत्वं प्रत्युक्तमिति समो-  
 यं दोषः॥ तद्गुणसारत्वात्त्वितिसूत्रन्तु नात्माऽणुरित्यत्रव्याख्यतम् ॥  
 तेनैव च विभोरप्युक्क्रान्त्यादेरुपपत्तिरुक्ता॥परोक्तेर्येतु न मानं वि-  
 षयवाक्यालाभश्च ॥ तत्त्वमसीत्यस्य गौणत्वं तु स्योक्त्युपक्रमवि-  
 रोधगौरवाभ्यां हेयम् ॥ प्रज्ञादीनामीश्वरगुणत्वे जीवसम्बन्धश्चि-  
 न्त्यः॥प्रवेशादिकं तु प्रागुपहसितम्॥दशसूत्र्याः पूर्वपक्षत्वनिरासाय  
 योऽनेनयत्नः कृतः सोऽपि नात्माणुरितिश्लोकव्याख्ययां विफलः  
 कृतः ॥ नह्युपाधेः पूर्वमेवेत्यसङ्गतं॥तमुक्क्रामन्नमितिश्रुतेः प्रागुक्त-  
 रीत्या लब्धव्यवस्थत्वात्॥अतएव जीवोक्क्रान्त्येति तृतीयानसङ्गता॥  
 उक्क्रान्त्योर्हेतुहेतुमद्भावाभावात् ॥ सारपदार्थोप्युक्तः प्राक् ॥ बुद्धि-  
 बलहीनस्य गालीदानं युक्तमेवेत्युक्तम्प्राक् ॥ आभासएवचेत्य-

स्यार्थः पूर्वमेवोक्तः ॥ तत्र लक्षणां वदंस्तु गौरवप्रमाणाभावाभ्याः  
 मुपेक्षणीयः ॥ किञ्च श्रुत्यादीनां तर्कवशेनाऽन्यथाव्याख्याकरणः  
 मासुराणामिति पूर्वमुक्तमिदानीं किं तत्त्वमेव स्वस्याऽऽविष्कर्तुं त-  
 र्कवशेन श्रुत्यादिकमन्यथा व्याचष्टे इति प्रष्टव्यः ॥ अन्यः प्रला-  
 पस्तु दूषितएव ॥ इतित्रयोविंशखण्डखण्डनम् ॥ २३ ॥ ॥ स्या-  
 देतत् ॥ शुद्धस्यैव कर्तृत्वेऽपि निमित्तत्वमात्रमस्तु कुलालन्या-  
 येन नतु समवायित्वमपि ॥ तथासति ब्रह्मणोविकृतत्वापातोमृत्पि-  
 ण्डवत् सावयवत्वापातश्च कार्यस्याऽनर्थरूपत्वेन तद्रूपत्वस्य वक्तु-  
 मयुक्तत्वाच्चेतिचेत् ॥ मैवं ॥ यदि स्वबुद्धिकल्पितं ब्रह्मणः कर्तृत्वं  
 स्यान्न स्यात्समवायित्वं किन्तु श्रुतिसिद्धं ॥ साच स्वतःसिद्धप्रमा-  
 णभावा ॥ प्रमाणस्य ह्ययं स्वभावोयद्यथास्थितं वस्तु प्रमापयति  
 नतु स्वनिरूपितप्रकारकं निर्मिमीते ॥ तथाच श्रुतिरपि यथास्थितं  
 ब्रह्म प्रतिपादयतीति न पर्यनुयोगार्हा ॥ विकृतत्वादिधर्माश्च लोके  
 समवायिषु दृश्यन्ते ॥ तथाचोभयरक्षायै ब्रह्माविकृतमेव समवा-  
 यि ॥ लोके तादृशमेव समवायित्वमिति व्यवस्था मन्तव्या ॥ अ-  
 तएव सूत्रकारोऽपि ब्रह्मणः समवायित्वं न युक्तिगम्यं किन्तु श्रु-  
 त्येकगम्यमित्याह श्रुतेस्तुशब्दमूलत्वादिति ॥ ब्रह्मसमवाय्यविकृतं  
 चेत्यपि गुडजिद्विका ॥ वस्तुवस्तु विरुद्धधर्माश्रयमपि ॥ तथाहि ॥  
 आत्मावारेश्रोतव्योमन्तव्यः यतोवाचोनिवर्त्तने तदेजतितनैजति  
 अपाणिपादोजवनोऽहीता पश्यत्यचक्षुःसशृणोत्यकर्णः सर्वतःपा-  
 णिपादान्नं अणोरणीयान्महतोमहीयान् अस्थूलमनष्वित्यादिश्रु-  
 तिर्हि परस्परविरुद्धाऽनेकधर्मवत्त्वं ब्रह्मणि प्रतिपादयति ॥ श्रौतत्वा-  
 नैकतरबाधोक्तं शक्यः ॥ तस्मात्तादृशमेव तदिति मन्तव्यं ॥ २४ ॥



॥ ॥ अथ स्यादेतत्शुद्धस्यैवेत्यादिरिति मन्तव्यमित्यन्तश्चतुर्विंशः  
 खण्डः खण्ड्यते ॥ ॥ बुद्धिहीनस्य युक्तिभीरो न्यायाऽनभिज्ञस्य  
 कान्गुणान्वर्णयिष्यामः श्रुतीरपि न्याय्यार्थाच्चावयन्क्रेपयति ॥ त-  
 स्माच्छ्रुत्याद्यविरोधाय विवर्त्तवादः स्वीकार्यः ॥ अन्यथा विकारि-  
 त्वादिसत्त्वेऽपि अविकारित्वसम्भवाद्विकारित्वाऽनित्यत्वाद्यपि  
 त्वया ब्रह्मणि स्वीक्रियेतेत्युक्तं प्राक् ॥ श्रुतेस्तु शब्दमूलत्वादिति तु  
 व्याख्यातम् ॥ श्रोतव्यइति श्रुतिर्लक्षणादिना शाब्दबोधविषयत्व-  
 माह ॥ यतोवाचइति तु शक्त्या वाचां निवृत्तिम् ॥ अन्यास्तु श्रु-  
 तयस्सविशेषनिर्विशेषपरत्वेन व्यवस्थिताइत्युक्तम्प्राक् ॥ इति च-  
 तुर्विंशखण्डखण्डनम् ॥ २४ ॥ ॥ स्यादेतत् ॥ अत्र नैवं निर्णयः  
 संभवति ॥ न ह्येकं वस्तु स्वतएव सविशेषं निर्विशेषं चेत्यवधारयितुं  
 शक्यं ॥ विरोधात् ॥ ननु सर्वगतत्वेन पृथिव्याद्युपाधिसम्बन्धोऽस्ती-  
 ति तन्निबन्धनमस्थूलत्वादिकं ॥ तथाहि ॥ अस्थूलेस्थूलः अन-  
 णावनणु तच्चोच्चावचकर्त्तर्युच्चावचकर्त्तौ चोच्चावचकामेचोच्चावचका-  
 मः पृथिव्यांसर्वगन्धो जलादावगन्धइत्युभयरूपत्वमुपपद्यतइति  
 न विरोधइति चेन्नैवं ॥ न ह्यौपाधिकत्वे वस्तुस्वभावता सम्भवति ॥  
 नहि जपाकुसुमाऽरुणिमानं गृह्णन्स्फटिकोऽरुणोभवति ॥ नवा प-  
 टोऽरुणश्चित्रोवा भवन् द्विरूपोभवति ॥ तत्रावयवावच्छेदकल्पनया  
 तथा वचनेऽपि ब्रह्मणि न तथा वक्तुं शक्यं ॥ निरवयवत्वात् ॥ तस्मा-  
 दविद्यकत्वादुपाधीनामस्तसमस्तविशेषं तदिति प्रतिपन्नव्यं ॥ नच  
 सविशेषस्याऽपि श्रौतत्वान्निर्विशेषस्यैव बाधोवक्तुं शक्यः परि-  
 च्छेदापातात् ॥ सविशेषस्य परिच्छिन्नत्वात् तेषां प्रत्येकं भिन्न-  
 त्वे ब्रह्मानेकत्वप्रसक्त्यैकमेवाऽद्वितीयमिति श्रुतेर्विरोधश्च ॥ समोमश-

केनसमोनागेनेत्यादिषु चैकस्यैवाऽनेकोपाधिसम्बन्धपरिमाणं श्रू-  
यते॥तच्च स्वतोनिर्विशेषत्वएवोपपद्यते॥अन्यथोपाधीनामव्यापक-  
त्वेनान्योन्यमाश्रयाऽऽश्रयिभावाभावाच्च सर्वपरिमाणवत्त्वं भज्ये-  
तैकस्य ब्रह्मणः ॥ किञ्च करचरणादिविशेषाणां लौकिकत्वात्स्वरू-  
पस्याऽलौकिकत्वान्तद्वत्त्वमपि न ब्रह्मणि वक्तुं शक्यं ॥ तदलौकि-  
कत्वकल्पनेन ब्रह्मणि च सर्वभवनसमर्थस्वविरुद्धसर्वाधारत्वादि-  
रूपाऽलौकिकशक्तिकल्पनेन च गौरवात् ॥ अस्थूलादिश्रुतिविरो-  
धेन तत्कल्पनमशक्यं च ॥ सर्वतइत्यादि तद्वलेन शक्यत्वे प्येत-  
द्वैर्बल्यमप्युक्तं ॥ अन्यच्च नहि सविशेषनिरूपिका श्रुतिर्ब्रह्मस्वरू-  
पं निरूपयितुं प्रवृत्ता येन तन्निरूपितमित्यलौकिकत्वादिकं न  
कल्प्यं किन्तु क्लृप्तमेवेति न गौरवादिदूषणमासइत्युच्यते ॥ कि-  
न्तु तस्य दुर्ज्ञेयत्वेन यथाकथञ्चित्प्रवणत्वे चित्तस्य शुद्धिर्भविष्य-  
ति ततः स्वयमेव प्रत्यग्ब्रह्मस्वरूपं ज्ञास्यतीत्यधिकारसिद्ध्यर्थमु-  
पासनां वक्तुं भावनासुगमत्वाय च लोकप्रसिद्धविशेषवत्तदनुवद-  
ति ॥ ततोऽधिकारे सिद्धे कीदृक्तदनुभुयतइत्याकाङ्क्षायां श्रुति-  
रस्थूलमनण्वित्यादिना तत्स्वरूपं निरूपयति ॥ अतएवाख्यपदेव-  
हितप्रधानत्वादिति सूत्रकारोप्याह ॥ नह्येवंसति सविशेषनिरूप-  
कश्रुतिवन्निर्विशेषनिरूपिकाणां स्वरूपमात्रनिरूपणं विहायान्य-  
त्प्रयोजनं घटते॥तस्य वृत्त्यविषयत्वात्॥तत्केन कम्पश्येदित्यादिश्रु-  
तेः ॥ अतएव निषेधमुखेनैव निरूपयति अथाऽतआदेशोने-  
तिनेतीति अन्यदेवतद्विदितादथोअविदितादित्यादिना ॥ एवञ्च  
सति निर्बिषयज्ञानस्वरूपत्ववन्निष्प्रतियोगिकाऽभावरूपत्वमेव भ-  
वेदिति तद्यावृत्त्यर्थं चित्स्वरूपत्वमाह ॥ सयथासैन्धवघनोऽनन्तरो-

बाह्यःकृत्स्नोरसघनएवैवंवारेऽयमात्मानन्तरोबाह्यःकृत्स्नःप्रज्ञानघन-  
एवेति॥अन्यच्च द्वेवावब्रह्मणोरूपेमूर्त्तंचैवामूर्त्तंचेत्युपक्रम्य रूपद्वयं  
प्रतिपाद्य पुनः पठ्यते अथातआदेशोनेतिनेतीति ॥ तत्रेतिशब्दस्य  
संनिहिताबलम्बनत्वमितिहस्मोपाध्यायाऊचुरित्यादिषु दृश्यते ॥  
प्रकृतेऽपि पूर्वनिरूपितरूपद्वयस्य संनिहितत्वेन तन्निषेधएव ब्रह्म-  
णि नेतिनेतीत्यनेन प्रतिपाद्यते ॥ एवंसति विशेषनिरूपिकाः श्रु-  
तयोनिषेध्यकोटिनिरूपिकाइति सिद्धं ॥ निषेधश्च तेषामविद्या-  
कल्पितत्वएव सङ्गच्छते ॥ नहि वस्तुसन्निषेधाहं भवति ॥ तदेव  
ह्यत्वंविद्धिनेदंयदिदमुपासतइतिश्रुत्योपासनाविषयाणामब्रह्मत्वो-  
क्तेश्च ॥ तस्मान्निर्विशेषमेव ब्रह्मेति प्रतिपत्तव्यं ॥ नचैतादृशस्या-  
ऽविषयत्वात्कश्चिद्दीरइत्यादिश्रुत्या च विषयत्वनिरूपणानैवमि-  
ति सांप्रतं ॥ पूर्वोक्तन्यायेन सर्वश्रुत्यविरोधचिन्तने प्रापञ्चिकध-  
र्माणामविद्याकल्पितत्वाऽवधारणेनाऽत्राऽपि तत्समानयोगक्षेमत्व-  
स्योचितत्वात्॥तदा द्रष्टृदृश्यभावोक्तेर्निर्विशेषत्वाऽवगतौ च तत्के-  
नकंपश्येदित्यादिना तन्निषेधादप्येवमवगम्यते ॥ अविद्याकार्यस्य  
तद्दर्शनस्य सत्त्वान्तदा न सर्वात्मना ऽविद्यानाशोऽपि येनाऽविद्यात-  
दानष्टेति तद्दर्शित्वस्य नाविद्यकत्वमिति कथनं स्यात्॥किञ्च सविशे-  
षस्य सूर्यदीपादिप्रकाश्यत्वकथनेन व्यवहार्यत्वेन चाक्षुषत्वेन क्रि-  
यादिमत्त्वेन च कथं ब्रह्मत्वमवधारयितुंशक्यं॥यतो नतत्रसूर्योभातिन  
चंद्रतारकंनेमाविद्युतोभातिकुतोयमग्निः तमेवभांतमनुभातिसर्वत-  
स्यभासासर्वमिदंविभातीति नचक्षुषागृह्यतेनापिवाचानान्यैर्देवै-  
स्तपसाकर्मणावेति यत्तददृश्यमग्राह्यमिति निष्कलंनिष्क्रियंशांत-  
मित्यादिभिः श्रुतिभिस्तद्विरुद्धं तन्निरूप्यते ॥ अतएव सूत्रकारोऽ-

प्याह प्रकृतैतावत्त्वं हि प्रतिषेधतिततो ब्रवीति च भूय इति ॥ अस्यार्थ-  
 स्तु नेति नेतीति श्रुतिः प्रकृतं यदेतावत्पूर्वोक्तं मूर्त्तमूर्त्तलक्षणं रू-  
 पद्वयं तद्भावं निषेधति ब्रह्मणि ॥ तर्हि तत्सद्भावे किं प्रमाणमत आह  
 ततो ब्रवीति च भूयः ततो निषेधानन्तरं न ह्येतस्माद्ब्रह्मणः परमन्यद-  
 स्तीति धर्मिसद्भावं श्रुतिः स्वयमेव ब्रवीति ॥ एवं सति धर्मिणोऽन्य-  
 स्यादविद्यकत्वं सिद्धमिति निर्विशेषमेव तदिति प्राप्ते वयं वदा-  
 मः ॥ विशेषाणामविद्याकल्पितत्वं वदन् वादी प्रष्टव्यः ॥ कासाऽ-  
 विद्या जीवगता ब्रह्मगता वा यत्कल्पिता विशेषाः ॥ न तावदाद्या ॥  
 तस्या ब्रह्मगतधर्मकल्पने सामर्थ्याभावात् ॥ तथा हि कल्पना हि  
 शुद्धे एव ब्रह्मणि वाच्या तादृशस्य मनोवचसोरप्यविषयत्वेनाऽ-  
 धिष्ठानज्ञानाभावाज्जीवस्य तस्याः सम्बन्धस्तु दूरतः ॥ अपिच प-  
 रास्त्रिखानि इत्यनेनाऽविद्यावत्सम्बन्धीन्द्रियाणां अविषय इत्युक्त्वा  
 तद्गहितेन्द्रियविषयत्वं कश्चिद्धीरः प्रत्यगात्मानमैक्षदावृत्तचक्षु-  
 रमृतत्वमिच्छन्नित्यनेन निरूप्यते ॥ ज्ञानप्रसादेन विशुद्धसत्त्व-  
 स्तत्तत्स्तुतं पश्यते निष्कलं ध्यायमान इति श्रुतौ ज्ञानवत एव दर्शनमु-  
 च्यते ॥ न हि तदा साऽस्तीति तव वक्तुं शक्यं ॥ ज्ञाननाशयत्वेना-  
 ऽभ्युपगमात् ॥ तद्विपश्यन्ति मुनयो गुणापाये समाहिता इत्यादि स्मृ-  
 तिविरोधश्च ॥ ननु तदा द्रष्टृदृश्यभावस्य सत्त्वान्निर्विशेषतदवगतौ  
 तत्केन कं पश्येदित्यादिना तन्निषेधसत्त्वान्न सर्वात्मना ऽविद्याना-  
 श इति तत्कल्पनैव तत्राऽपीति चेत् तर्हि ब्रह्मणो दृश्यत्वमप्याविद्य-  
 कमिति तव मनीषितं तथा सत्यविद्यया ब्रह्मणि विशेषकल्पना-  
 यां दृश्यत्वं दृश्यत्वे च सत्यधिष्ठानज्ञाने सति तत्कल्पनमित्यन्यो-

न्याश्रयः ॥ निष्कलमिति प्रत्यगात्मानमिति पदेन चाऽविद्यार-  
हितस्यैव दर्शनविषयत्वेनोक्तेस्तद्विरोधश्च ॥ नच तत्र विषयस्तु  
आविद्यकएव भेदनिरूपणात् निष्कलादिपदं तु वास्तवरूपाऽभि-  
प्रायमिति वाच्यं ॥ प्रकृते कर्मताऽनुपपत्तेः ॥ कश्चिद्धीरइत्यत्रे-  
क्षणक्रियाफलवाचकप्रत्यगात्मपदातिरिक्तस्याऽभावादस्य चात्रा-  
वाचकादीक्षणक्रियोक्त्यनुपपत्तिश्च ॥ किंचैवं निर्विशेषब्रह्मदर्श-  
नोच्छेदात्तन्निरूपकश्रुतीनां ब्रह्मवेदब्रह्मैवभवति तमेवविदित्वा-  
तिमृत्युमेति तस्मिन् दृष्टेपरावरे कश्चिद्धीरः प्रत्यगात्मानमैक्षादित्या-  
दीनां वेदैश्च सर्वैरहमेववेद्यः भक्त्यामामभिजानातीत्यादिस्मृतीनां  
चोपप्लवः ॥ २५ ॥ ॥ अथ स्यादेतत् अत्र नैवं निर्णयः सम्भव-  
ति इत्यादिः स्मृतीनां चोपप्लव इत्यन्तः पञ्चविंशः खण्डः खण्ड्यते ॥  
॥ तत्र पूर्वपक्षे दूषणानि तु गौरवभयान्नोद्भाव्यन्ते सोऽपि  
हि नास्मन्मतयथावज्ज्ञानपूर्वकः ॥ सविशेषस्य श्रौतत्वं तु तात्प-  
र्याविषयत्वान्नज्ज्ञानान्यनिषेधेति श्लोकोक्तन्यायाच्च स्वामश्रौत-  
त्वतुल्यमित्युक्तम्भाक् ॥ अधिष्ठानज्ञानाभावात्कथं कल्पनेत्यपि  
प्रत्युक्तम् ॥ अज्ञानस्य च द्वे शक्ती स्त आवरणशक्तिर्विक्षेपश-  
क्तिश्च तत्र यन्निष्ठावरणशक्त्या शुक्तिकाविशेषांशआव्रियते  
तन्निष्ठविक्षेपशक्त्यैव रजतं सृज्यते स्वमवदसाधारणत्वात् ॥ अ-  
तोनेतरस्य रजतदर्शनं नवैकस्य रजतबाधज्ञानेऽन्यस्य तद्बाधज्ञा-  
नम् ॥ एतेन रजततद्बाधज्ञानयोः सर्वसाधारण्यापत्तिवारणाय जी-  
वावरकमेवाऽज्ञानं शुक्तौ रजतकल्पकं तच्चेन्द्रियद्वारा बहिर्निस्सृत-  
मधिष्ठानसम्बद्धमेवेति कल्प्यम् ॥ अन्यथा ऽदृष्टशुक्तिकस्याऽपि  
भ्रमः स्यात् ॥ एवञ्च ब्रह्मणि जगत्कल्पकमज्ञानमपि ब्रह्मणा स-

स्वप्नमेव कल्पकमिति कल्प्यं तस्य च साक्षात्सम्बन्धाभावान्म-  
 नइन्द्रियद्वारकः सम्बन्धोवाच्यः सच न भवति यतोवाचोनिवर्त-  
 ने पराश्चिखानीति श्रुतिविरोधात् इति परास्तम्॥यतोवाचइत्यादेः  
 पूर्वमेव व्याख्यातत्वाच्च ॥ ज्ञानकालेऽविद्यांशस्थित्युपपादनमप्यु-  
 क्तम्प्राक् ॥ अन्योन्याश्रयस्तु बीजाङ्कुरन्यायेन परिहरणीयः ॥  
 विद्यादशायां दृश्यत्वं तु निष्कलस्यैव दर्शनोपहितस्य नतु दर्शन-  
 विशिष्टस्य नवा दर्शनरूपोपाधिरहितस्येति न निर्विशेषब्रह्मदर्श-  
 नोच्छेदइति ॥ पञ्चविंशखण्डखण्डनम् ॥ २५ ॥ ॥ अपरञ्च  
 अवास्तवमितिकोऽर्थः ॥ वस्तुनोनैसर्गिकोधर्मोवास्तवस्तद्विन्नआ-  
 गन्तुकोधर्मस्त्ववास्तवइति यदि तदा मृदः पृथुबुधोदराद्याका-  
 राणामप्यविद्याकल्पितत्वमेव शुक्तिकारजतवज्जतु कुलालेन द-  
 ण्डादिसहकारेण जनितत्वमित्यागतं ॥ तथाच प्रत्यक्षविरोधः ॥  
 क्वचिद्विनाऽपि कुलालादिकं तदुत्पत्त्यनुभवप्रसंगस्तेन च जला-  
 हरणमपि क्रियेत जायतैव ॥ जलाहरणार्थिनोनियमतोघदे  
 प्रवृत्त्यनुपपत्तिश्च ॥ नह्यज्ञानकल्पितमरुमरीचिकापाथसः पा-  
 नार्थं पिपासोर्नियमेन प्रवृत्तिः सम्भवति ॥ नच दोषदशायां  
 प्रतीयमानः सइति वाच्यं ॥ इदमंशस्याऽपि तथात्वापत्तेः ॥ नच  
 तत्पुन्युक्तत्वे सतीति वाच्यं ॥ तिमिरोपहतनयनस्य नेत्रदर्पणाधा-  
 नेन सूक्ष्मेष्वपि वर्णेषु स्थूलत्वभ्रमोवर्णप्रमा चैकेनैव जन्यतइति  
 वर्णांशेऽपि भ्रमत्वापत्तेः ॥ नच तस्मिन्मंशे तस्य गुणत्वमेव ॥ अ-  
 विद्यायामपि ब्रह्मांशे गुणत्वमेवाङ्गीकुरु सर्वश्रुत्येकतार्थं॥इदमपि  
 त्वद्वीत्योच्यते॥वस्तुतस्तु ब्रह्मधर्माः सर्वेऽवाऽनागन्तुकाएव यतोनि-  
 त्याः॥श्रुत्या तथैव निरूपणात्॥तथाहि नतस्यकार्यंकरणंचविद्यतेन-

तत्समश्वाभ्यधिकश्च दृश्यते पराऽस्यशक्तिर्विविधैव श्रूयते स्वाभाविकी ज्ञानबलक्रियाचेति ॥ तत्सम्बन्धयत्तत्कार्यं जन्यं नास्ति किं त्वजन्यमेव ॥ किञ्च तस्येतिषष्ठ्या भेदो निरूप्यते ॥ तथाच जीववत्स्वरूपातिरिक्तं ज्ञानक्रियादिषु करणमिन्द्रियादिकमपि तस्य नास्ति ॥ अनन्दमात्रकरपादमुखोदरादित्वात् ॥ अथवा नित्यत्वात्तद्धेतुभूतं करणं च नास्ति ॥ अतएव न तत्सम इत्यादि ॥ जीवानामतादृशात्वात् ॥ अतएव सर्वस्येशान इति श्रुतिः अतएव तद्वासा एव जीवा इति फलितं ॥ परा मनोवचसामपीदमित्थतया ज्ञातुमशक्या ॥ विविधा अनेकरूपाः शक्तयः ॥ शक्तिस्वरूपविचारे ब्रह्मस्वरूपान्नातिरिच्यत इति ज्ञापनायैकवचनांतेनाऽचिन्त्यानन्तशक्तिमत्वमुक्तं भवति ॥ साऽपि शक्तिः स्वाभाविकी नत्वागन्तुकी ॥ तथैव ज्ञानशक्तिः क्रियाशक्तिश्च स्वाभाविक्येव न तु देहेन्द्रियव्यतिरेकेण तद्व्यतिरेकेण ज्ञानक्रिये न भवत इत्यर्थः ॥ एवं सति नित्यं वस्तु सदविद्यया कल्प्यत इति वक्तुं न शक्यं ॥ विरोधात् ॥ तस्य किञ्चित्कार्यं कर्त्तव्यं नास्ति ॥ करणमिन्द्रियादिकमपि नास्ति ॥ अतएव न तत्सम इत्यादि ॥ यतः कर्त्तव्यं विनाऽपि विविधाः शक्तयः करणं विनाऽपि ज्ञानादिमत्त्वं च श्रूयते ॥ अतः सर्वा अपि शक्तयः स्वाभाविक्य इति व्याख्यानमपि नास्ति दुष्टं ॥ यद्यपि नित्यत्वेन सृष्टेः पूर्वमनन्तरं च तासां वर्त्तमानत्वान्न हि तदा किञ्चित्कर्त्तव्यमस्ति तथापि सामान्यनिषेधपरत्वेन दुष्टमेव ॥ ईक्षत्यधिकरणविरोधात् ॥ तथा हि स देवसौम्येदमय आसीदेकमेवाद्वितीयमित्युपक्रम्य तदैक्षत बहुस्यां प्रजायेयेति तत्तेजो सृजतेति ॥ तथान्यत्र ॥ आत्मा वा इदमेक एवाय आसीन्नान्यत्किञ्चन मिषत्स ऐक्ष-



तलोकानुसृजाइतिसइमानूलोकानसृजतेत्यादिभ्यः सृष्टेः प्राग्ब्र-  
 ह्मणः शरीरित्वं तेजःप्रभृतिलोककर्तृत्वं च मिथ्यावादिनाऽप्यङ्गी-  
 कार्यं ॥ अतः कर्त्तव्यांशसामान्यनिषेधस्तु नोपपद्यते ॥ नहि  
 तदा कश्चिज्जातोऽस्ति येन स्वाऽविद्यया तत्कर्तृत्वलक्षणं विशेषं  
 कल्प्येत ॥ अस्तीतिचेत् सदेवेतिश्रुतिविरोधः ॥ एवंसति यथा  
 स्वाभाविक्योज्ञानादिशक्तयः श्रुतिबलेनाङ्गीकृताः ॥ अस्येतिषष्ठ्या  
 भेदेन निर्देशाद्धर्मरूपास्तथा सर्वतः पाणिपादानंसर्वतोऽक्षिशि-  
 रोमुखमित्यादि श्रुतिस्मृतिबलेन स्वरूपभूतानन्दमात्रकरपादादी-  
 नामपि संभवान्नकरणानामपि सामान्यनिषेधउपपद्यते ॥ तस्मा-  
 दस्मदुक्तएवार्थः ॥ २६ ॥ ॥ अथ अपरंचावास्तवमित्या-  
 दिरस्मदुक्तएवार्थइत्यन्तः षड्विंशः खण्डः खण्ड्यते ॥ ॥ तत्रा-  
 ऽवास्तवमिति नपुंसकनिर्देशोऽसङ्गतउत्तरत्र पुँल्लिङ्गनिर्देशात् ने-  
 हनामास्तिकिञ्चन विकारोनामधेयमित्यादिश्रुतिभिरेकविज्ञाने-  
 न सर्वविज्ञानप्रतिज्ञया क्षित्यादीनामिहार्थानांछायानकतमापि-  
 हि नसंघातोविकारोऽपिनपृथङ्गान्वितोमृषा इत्यादिभागवतोक्त-  
 युक्त्याच सिद्धे घटाद्यवास्तवत्वे श्रौतेऽर्थे तर्काऽनवकाशं मन्यमा-  
 नस्य ते कोविद्वेषः ॥ घटादिषु कुलालादिजनितत्वमपि वर्णस्थौ-  
 ल्यादिषूपनेत्रादिजनितत्ववदुपाधिनिमित्तमेवेति न प्रत्यक्षविरोधः ॥  
 जायतोमरुमरीचिकादौ प्रवृत्त्यभावेऽपि सुप्तस्य स्वप्ने पदार्थे प्रवृ-  
 त्तिर्दृश्यतएवमिहाऽप्यविद्यास्थित्यन्तमेव प्रवृत्तिर्यत्रत्वस्यद्वैतमिवे-  
 ति यत्रत्वस्यसर्वमात्मैवेतिच श्रुतेः ॥ अविद्यायां प्रतीयमानत्वेनैव  
 नाऽवास्तवत्वं घटादेः किन्तूक्तविधप्रमाणबलेनाऽपि ॥ एवञ्चेदमं-  
 शस्य तत्त्वाभावेऽपि न क्षतिः ॥ प्रमाणेनाऽवास्तवत्वनिश्चयाऽभा-

वान् ॥ वर्णांशे त्वदुदाहृतज्ञानस्य भ्रमत्वापादनंतु अविद्याप्रयुक्तत्वे  
 सत्यविद्यादशायाम्प्रतीयमानत्वमिति स्वोक्तिफलितलक्षणाऽर्था-  
 ज्ञानात् ॥ नहि नेत्रदर्पणमविद्या नवा लक्षणे उपाधिपदोपादान-  
 म्॥किञ्च दूरत्वादिदोषापहारेण चक्षुषैव तत्र वर्णज्ञानं नतु तस्याऽ-  
 पि ज्ञानसाप्तीप्रवेशः॥प्रतिबन्धप्रतिबन्धकभावे कार्यकारणभावेच  
 गौरवादिति न तस्य तत्र गुणत्वम् ॥ ततस्तद्वृष्टान्तेन ब्रह्माऽवयव-  
 ज्ञानेऽस्याऽगुणत्वकथनं निर्बीजमेव ॥ ब्रह्मावयवादेरापि कल्पित-  
 त्वन्तुक्तमेव प्राक् ॥ यत्चेतद्वाढ्याय तद्दीकाकारेण अविद्याप्युप-  
 कारायविषवज्जायतेनृणाम् ॥ अनुष्ठिताभ्युपायेनबन्धायान्याय-  
 तोहिसा इति मार्कण्डेयपुराणान्तर्गतरीष्यमन्वन्तरोपाख्यानवाक्य-  
 मुपन्यस्तं ॥ तदसङ्गतं ॥ तत्राऽविद्याशब्देन कर्मणोधहणात् ॥ अत-  
 एवाऽनुष्ठितेत्युक्तम्॥अन्यथा तन्न सङ्गच्छेत ॥ अज्ञानस्याऽनुष्ठाना-  
 योगात् ॥ अविद्यापठ्यतेवेदेकर्ममार्गःपितामहाः तत्कथं कर्मणोमा-  
 र्गेभवन्तोयोजयन्तिमाम् इति रुचिप्रश्नेन अविद्यासत्त्यमेवैतत्क-  
 र्मनैतन्मृषावचः किन्तुविद्यापरिप्राप्तौहेतुःकर्मनसंशयइति पितृवा-  
 क्येनच कर्मणएवाऽविद्यात्वेनोपक्रमात् तस्माद्वत्सकुरुष्वत्वंविधि-  
 वद्धारसंप्रहमित्यनन्तरोत्तरवाक्याच्चाऽत्राऽविद्याशब्देन कर्मैवावस्तु-  
 तस्तु नेदृशमेवाऽवास्तवत्वं ब्रूमः किन्तु उक्तलक्षणमिथ्यात्वरूपमि-  
 ति न कोऽपि दोषः ॥ तत्सम्बन्धि यत्तत्कार्यं जन्यं नाऽस्तीति न  
 तस्यकार्यमिति श्रुत्यंशस्य व्याख्यानं ते संमतं ॥ तत्र तत्संबन्धि  
 उद्दिश्य जन्यान्योन्याभावोबोध्यतइतिफलति ॥ एवञ्चोत्तरत्राऽ-  
 पि तदेवोद्दिश्य करणाऽन्योन्याभावोबोध्येत॥तथाहि सति किञ्च-  
 तस्येत्यादिः स्वयन्थोविरुध्येत ॥ तस्येत्येतत्पदस्याऽऽदृश्या करणा-

शे प्रकारान्तरेण व्याख्यानेतु गौरवम् ॥ पूर्वत्र षष्ठ्यन्तार्थमुद्दिश्य  
 कार्याऽभेदबोधनउत्तरत्र करणे षष्ठ्यर्थभेदस्याऽभावबोधने बैरू-  
 प्यं वाक्यभेदश्च ॥ किञ्च नञाऽन्योन्याभावस्य बोधस्तत्रैव भवति  
 यत्र नञसमभिव्याहारे वाक्यस्य तादात्म्यबोधनयोग्यता ॥ प्र-  
 तियोग्यभावान्वयौ हि तुल्ययोगक्षेमाविति न्यायात् ॥ तथाच्चा-  
 ऽत्र नञसमभिव्याहारे तस्य कार्यं विद्यते इत्यस्य तादात्म्यबोध-  
 नायोग्यत्वात्कथं नञाऽन्योन्याऽभावबोधनम् ॥ प्रतियोग्यभावा-  
 न्वयाविति न्यायार्थोऽन्यत्र स्पष्टः ॥ किञ्च षष्ठ्याः सम्बन्धार्थक-  
 त्वेन कथं सम्बन्ध्यर्थलाभोयत्रान्योन्याभावोबोध्यते ॥ कथंवा-  
 भेदार्थलाभो यस्याभावः करणञ्चविद्यतइत्यंशेन बोध्यते ॥ कर-  
 णस्य तत्सम्बन्धित्वाभावबोधनेनाऽन्यसम्बन्धएव हि ततोबोध्येत॥  
 तस्मात्तस्य कार्यकरणयोरत्यन्ताभावएव श्रुत्या बोध्यते॥एवञ्च नैह-  
 नानास्तीत्यादिश्रुतिभिरप्येकवाक्यता फलति॥द्वितीये पादे तु एक-  
 श्वकारोऽनुक्तसमुच्चयार्थस्तेन न्यूनोऽपि न दृश्यतइत्यर्थः॥द्वितीयउ-  
 क्तसमुच्चयार्थस्तथाच जीवास्तदभिन्नाएव नतु तद्वासाः मानाभा-  
 वात्॥एवञ्च तत्त्वमसि सर्वंखल्विदं ब्रह्मेत्यादिश्रुतिभिरेकवाक्यता ॥  
 कथंतर्हि जीवजडभानमित्यतउक्तं परास्येति॥शक्तिर्माया साच्चाऽ-  
 घटितघटनापटीयसीत्वात् परा उत्कृष्टा सत्त्वादिगुणवत्त्वादावरण-  
 शक्त्यादिमत्त्वाद्वा विविधा ऽनेकप्रकारा स्वाभाविकी अजन्त्या॥प-  
 राशब्दविविधाशब्दयोस्तदुक्तार्थकत्वेतु न मानम्॥विविधाशब्दस्य  
 तथाऽर्थकत्वे एकवचनोपपत्तिक्लेशश्च निर्मूलः ॥ ज्ञानबलक्रिया-  
 चेति शक्तेर्विशेषणं ॥ सम्भवति सामानाधिकरण्ये इति न्याया-  
 त् ॥ पार्थक्ये स्वाभाविकीत्यस्य तत्राऽप्यन्वये गौरवाच्च ॥ तत्रच

ज्ञानबलयोः क्रिया करणं ययेति व्यधिकरणबहुव्रीहिः ॥ तथा-  
चाऽनयैव करपादादेर्मायिकत्वमसत्त्वं चसिद्धम् ॥ ईक्षत्यधिकर-  
णविरोधादित्युक्त्वा तथाहीत्याद्युक्तिरसङ्गता ॥ ईक्षत्यधिकरणेन  
शरीरित्वाद्यसाधनात् ॥ आनन्दमात्रेत्यादिवाक्यानि तु चतुर्थश्लो-  
कव्याख्यायां कृतव्यवस्थानि ॥ शरीरित्वं तु नोक्तश्रुतिलभ्यम् ॥  
मिषतोनिषेधेन तच्छ्रुतिविरुद्धञ्च ॥ नचाऽन्यस्य मिषतोनिषेधोऽनया  
श्रुत्या क्रियते नत्वनन्यस्येति वाच्यं ॥ त्वन्मते सर्वस्याप्यनन्यत्वात् ॥  
अशरीरंशरीरेष्वनवस्थेष्ववस्थितमिति श्रुतिविरुद्धञ्च ॥ सृष्टेः प्रा-  
क्तु तृतीयश्लोकव्याख्योक्तरीत्या जीवाऽविद्यावासनादिसहकृत-  
संहारकालिकेश्वरसंकल्पेन जीवानामविद्योज्जृम्भते ततर्इश्वरस्ये-  
क्षणादि ॥ सदेवेत्येवकारविरोधस्तु तृतीयश्लोकव्याख्यावसरे प-  
रित्ततः ॥ तस्मात्तस्येति षष्ठ्या तत्सम्बन्धिकार्यादेः सामान्यतोनि-  
षेधात्सर्वतःपाप्मिपादान्तमित्यादेरुक्तगतिकत्वान्निर्विशेषमेव ब्रह्मे-  
ति सिद्धम् ॥ इतिषड्विंशखण्डखण्डनम् ॥ २६ ॥ ॥ किञ्च अ-  
विद्यया कल्पनपक्षे तत्पसादेन तत्पाकव्यतदर्शनाद्यनुपपत्तिः ॥ तद-  
र्थं तपस्यादितत्साधनप्रवृत्त्यनुपपत्तिश्च ॥ नहि तपस्यादिसाधना-  
नां दोषोद्भवएव फलं येन तेषु क्रियमाणेष्वेव तादृशोभमोऽविद्य-  
याजन्यतइत्युच्येत ॥ तथासति चित्तकषायशोषकत्वं साधनानां  
सर्वत्र श्रूयमाणं व्याह्रन्येत ॥ दोषाऽऽधिक्यजनकत्वेन निन्दितत्वं  
च स्यात् ॥ किञ्च पराञ्चिखानीति श्रुत्याऽविद्यावदिन्द्रियाऽविष-  
यत्वं तद्रहिततद्विषयत्वं च प्रतिपाद्यते ॥ श्रीमद्देवकीगर्भरत्नेनापि  
नाहंवैदर्नतपसानदानेननचेज्यया शक्यएवंविधोद्भृष्टदृष्टवानसि-  
मांयथेतीतरसाधनाऽसाध्यतोक्तिपूर्वकं भक्त्यात्वनन्ययाशक्यअ-

हुमेवैविधोर्जुनेति भक्त्येकसाध्यत्वं दर्शनादीनां निरणायि ॥ त-  
 थाचैवंविधश्रुतिस्मृतिविप्लवं कुर्वन्पारलौकिकसन्मार्गमात्रोच्छेद-  
 नाय प्रवृत्तआसुरएवेति सद्गिरुपेक्ष्यः ॥ कल्पान्तकाले शरीरेन्द्रि-  
 याऽभावेन जीवानां भगवति प्रवेशाच्च कल्पनासामर्थ्याभावे स-  
 त्यपि नारायणशयनकथनाच्च ॥ इतएव प्रलयाऽनुपपत्तिरपि ज्ञे-  
 या ॥ १७ ॥ ॥ अथ किञ्चाविद्ययाकल्पनेत्यादिनुपपत्तिरपि-  
 ज्ञेयेत्यन्तः सप्तविंशः खण्डः खण्ड्यते ॥ ॥ तत्र चित्तशुद्धेस्तु  
 शास्त्रबोधिततद्धेतुकत्वं तत्रैवमित्युक्तं प्राक् ॥ तपस्याभक्त्यादिरू-  
 पं कर्मत्वविधैव ॥ उपदर्शितमार्कण्डेयपुराणादिवाक्येभ्य इति नि-  
 श्चिनु ॥ तच्च न कर्मणानप्रजयाधनेनेत्यादिना निन्दितमेव ॥ अत-  
 एव नेदंयदिदमुपासते इति सङ्गतम् ॥ उपासनायाः सगुणज्ञानहे-  
 तुतया काचित्की तत्स्तुतिस्त्वक्षय्यंहवैचातुर्मास्ययाजिनःसुकृतंभ-  
 षतीतिवञ्छेया ॥ किञ्च तपस्यादिसाधनजन्यतत्प्रादेन तत्प्राक-  
 र्श्यादीत्युपक्रम्य तत्र प्रमाणतया तपस्यादेरसाधनत्वं भक्तिमात्र-  
 स्य साधनत्वं च बोधयद्भगवद्वाक्यमुपन्यस्य भक्त्येकसाध्य-  
 त्वमित्यादि वदंश्चोपहास्यएवोपक्रमविरोधात् ॥ श्रुतिस्मृत्यादि-  
 विप्लवः प्रयत्नाऽनुपपत्तिश्च कस्य मार्गे भवति कस्य मार्गे न  
 भवतीति प्राग्विस्तरेणो पपादितम् ॥ प्रलयकाले सत्यलोकवा-  
 सिनां नारायणशयनादिभ्रमः ॥ नहि यदा नारायणः शेते  
 तदा सत्यलोकस्यनाशे किञ्चिन्मानमस्ति ॥ प्राकृते प्रलयेतु उ-  
 क्तविधसामर्थ्यभावा न्नकल्पना ॥ नारायणीयशक्तेरावरकत्वाऽ-  
 भावेऽपि विक्षेपकतायाः सत्त्वेन तत्कल्पनया शयनप्रलयादिसंभ-

वाञ्छ ॥ आवरणाऽभावाच्च न भ्रान्तत्वव्यवहारेण्द्रजालिकवत् ॥  
 किञ्च प्रलयकाले कल्पनाऽभावेऽपि भूताऽर्थवेदिनाभिदानीं ता-  
 त्कालिकार्थाऽभावज्ञानरूपतत्कल्पनोपपद्यते॥इति सप्तविंशखण्ड-  
 खण्डनम् ॥ २७ ॥ ॥ किञ्च योब्रह्माणंविदधातिपूर्वमिति श्रु-  
 त्याद्युक्तप्राथमिकब्रह्मसृष्ट्यनुपपत्तिः ॥ तदानीमीश्वरातिरिक्तस्या-  
 ऽभावेन तत्कल्पकाभावात्॥ईश्वरस्य च न कल्पकत्वं वक्तुं शक्य-  
 मपीश्वरत्वव्याहतेः ॥ योविदधातीति श्रुत्युक्तमीश्वरकर्तृत्वं चापे-  
 यात् ॥ किञ्च सूत्रकारः सर्वेषां वेदान्तानां ब्रह्मणि समन्वयं प्रति-  
 ज्ञाय तन्निरूपणार्थं प्रवृत्तः सन्निःसंदिग्धतत्पराणां निश्चितत्वादे-  
 वं निरूपणमकृत्वा संदिग्धतत्पराणामेव यएषोऽन्तरादित्येहिर-  
 ण्मयःपुरुषोदृश्यतेहिरण्यश्मश्रुरिति अस्यलोकस्यकागतिराका-  
 शइतिहोवाचेत्यादि कतमासादेवताप्राणइतिहोवाचेत्यादि अथ-  
 यदन्तःपरोदिवोज्योतिर्दीप्यतइत्यादीनामंतस्तद्धर्मोपदेशात् आका-  
 शस्तल्लिङ्गात् अतएवप्राणः ज्योतिश्वरणाभिधानादित्यादिभिरधि-  
 करणैर्महता प्रम्बन्धेन यन्निरूपयत्यतोयत्प्रकारकंश्रुतिर्निरूपयति  
 तादृशमेव तद्ब्रह्मैवेति सूत्रकाराऽनुशयइति ज्ञायते ॥ अन्यथा  
 यएषोन्तरादित्यइत्यादिश्रुतिनिरूपितस्वरूपाणां तादृक्जीवादिस्व-  
 रूपत्वे ब्रह्मस्वरूपत्वे वा तव मतेऽविद्याकल्पितत्वस्याऽविशिष्टत्वा-  
 त् ब्रह्मपरत्वमेवैतेषामिति न निर्णयं कुर्यात् ॥ ननु ब्रह्मत्वेनैवो-  
 पासनानि तत्तत्फलसाधकानीश्वरपुरुषाकाशप्राणादिरूपेष्वब्रह्म-  
 त्वेनोपासनेकृते तत्तत्फलं न भविष्यतीति तेषु ब्रह्मत्वबोधनार्थं  
 सूत्रकारेण निर्णयःकृतइतिचेत् ॥ मैवं ॥ वस्तुतस्तेषामब्रह्मत्वे त-  
 न्निरूपिकाणां श्रुतीनामब्रह्मपरत्वापत्त्या तन्नियमव्याहतेः॥प्रता-

रकत्वापत्तेश्च ॥ किञ्च अविद्याकल्पितत्वाऽविशेषात्प्रसिद्धार्थनि-  
 बाऽनूद्य नैतदिति निषेधमेव कुर्यात् ॥ समन्वयप्रतिज्ञामेव च न  
 कुर्यात् ॥ तेषामब्रह्मत्वेन तन्निरूपिकाणां तासामतन्निरूपकत्वात् ॥  
 तथाच सर्ववेदायत्पदमामनन्तीति श्रुतिविरोधः ॥ एतेन सविशेष-  
 निरूपिका श्रुतिर्न ब्रह्मस्वरूपं निरूपयितुं प्रवृत्तेत्यादि निरस्तं ॥  
 किञ्च कृतेशुक्लश्रुतुर्बाहुरित्यादिना इलारत्तादिदेशविषयेषु तुरी-  
 यांतामसीमूर्त्तिमित्यादिना च नियतकाले नियतदेशे नियताने-  
 करूपकथनमनुपपन्नं स्यात् ॥ एकस्याएवाऽविद्यायानियतसाम-  
 यिकनियतवस्तुकल्पने समयान्तरे चाऽन्यादृशकल्पने हेतोरश-  
 क्यनिरूपणत्वात् ॥ नच कालादेरेव हेतुत्वं ॥ तस्याप्येतत्तुल्यत्वा-  
 त् ॥ नच तादृक्स्वभावैव सेति वाच्यं ॥ अद्वैतश्रुत्यनुरोधेनाऽसङ्ग-  
 पत्वेनैव सा त्वदभिमतैति तत्स्वभावस्याऽपि तादृशत्वेन कस्य का-  
 रणत्वं ॥ ननु कार्यमपि तथैवेति यक्षबलिन्यायइति चेत् ॥ कार्यमास्तं  
 वा तथा कारणेन तु सतैव भाव्यं मणिमनुत्रादिन्यायेनेति पूर्वमे-  
 वावोचाम ॥ २८ ॥ ॥ अथ किञ्चयोब्रह्माणमित्यादिः पूर्वमे-  
 वावोचामेत्यन्तोऽष्टाविंशः खण्डः खण्ड्यते ॥ ॥ तत्र प्राथमिकब्र-  
 ह्मसृष्टीति वदता कालयवनीयादिवत्सर्वथैव संसारस्य सादित्वमङ्गी-  
 कर्तुं न शक्यमित्युक्तम् ॥ यदिच प्रवाहस्यानादित्वेन पूर्वयजमान-  
 उपासनाविशेषपरिपाकेन ब्रह्मा जायते तत्सृष्टिरेव प्राथमिकब्रह्म-  
 सृष्टिरिच्युते तदा तस्यैव कर्मफलभोगाय शरीरकल्पकत्वम् ॥ क-  
 ल्पकस्य यजमानात्मनस्तस्य सत्त्वात् ॥ ईश्वरस्य कल्पकत्वमनुपपदमे-  
 वोक्तं ॥ तच्चेश्वरत्वस्य न बाधकं मानाभावात् किन्तु साध-  
 कमेव ॥ वेदप्रदानं त्ववतारकर्मन्तरवदुपपन्नम् ॥ सगुणब्रह्मविष-



यकवाक्यविचारोऽपि कर्मपरवाक्यज्ञानसाधनपरवाक्यविचारव-  
दुपयोगमात्रेणोपपन्नः ॥ तत्फलन्तु शारीरकभाष्यं व्याकुर्वद्भिः  
अत्यधिकरणं पूर्वपक्षसिद्धान्तयोः फलं निरूपयद्भिर्निरूपितमे-  
वेति तद्वन्थानधीत्य निश्चिनु ॥ सूत्रकाराशयस्य तत्तद्धर्मोपल-  
क्षितस्य ब्रह्मत्वेऽप्युपपत्तेस्तादृशमेवेत्यस्यासिद्धिः ॥ जीवस्वरूप-  
स्य ब्रह्मस्वरूपस्य वाऽविद्याकल्पितत्वं नास्माभिर्मन्बते ॥ जी-  
वसगुणब्रह्मणोरुपाधेरेव तु तत्त्वमुच्यते ॥ अतोऽन्यथायएषइत्या-  
द्यसङ्गतम् ॥ तस्माद्वस्तुतस्तेषामब्रह्मत्वे इत्यादिर्निरनुयोज्या-  
नुयोगएव ॥ ईश्वरोपाधेरब्रह्मत्वेऽपि ईश्वरस्वरूपस्य ब्रह्मत्वात् ॥  
निषेधमेव कुर्यादिति चेन्नेदमित्यादिना सोपाधिकाभिप्रायेण कृ-  
तएवेत्यवेहि ॥ सविशेषनिरूपिका श्रुतिः सविशेषं निरूपयस्यापि न  
ताद्रूप्येण सत्यत्वे तात्पर्यवती किन्तु यथाकथंचित्यतिपत्त्यर्थेत्यु-  
क्तम् ॥ अविद्यायां तु विविधदेशकालादिनियमिततत्तत्कार्यसम्पा-  
दनं घटतएव ॥ लोकदर्शनात् ॥ विविधशक्तित्वेन श्रुतौ वर्णितत्वाच्च  
विस्तरेण चायमर्थो योगवासिष्ठे स्थितः ॥ असताऽपि कारणेन का-  
र्योत्पत्तिरिति मणिमन्त्रादिकारणव्यवस्था च प्रागबोचि ॥ इत्य-  
ष्टाविंशत्खण्डखण्डनम् ॥ २८ ॥ ॥ किञ्च ब्रह्मजिज्ञासां प्रति-  
ज्ञाय ब्रह्मत्वेन निरूपितसविशेषाणां कल्पितत्वं वदन् व्यासप्रति-  
ज्ञाहानिमपश्यन्नुन्मत्तोऽसि ॥ ननु ब्रह्मण एकरसत्वेन सविशेषाणां  
चानेकरसत्वेन ब्रह्मत्वानुपपत्तिरिति चेत् ॥ भैषं ॥ धर्मिणाहकप्रमा-  
णसिद्धत्वात् ॥ तथाहि ॥ ब्रह्म वेदैकसमधिगम्यं तन्न च सर्वकामः  
सर्वगन्धः सर्वरस इति निरूप्यते ॥ सर्वतः पाणिपादान्नं सर्वतोऽक्षि-  
शिरोमुखं सर्वतः श्रुतिमल्लोके सर्वमावृत्य तिष्ठति सर्वेन्द्रियगुणाभा-

संसर्बेन्द्रियविर्वाजितं असक्तंसर्वभृच्चैवनिर्गुणं गुणभोक्तृचेत्यादिना  
 भगवतैव स्वस्वरूपं प्रतिपादितं ॥ अत्रान्तपदेन करणाद्यवच्छेदो-  
 च्यते ॥ अतएव पौगण्डलीलासामयिकं स्वरूपं यावत्परिमाणकं  
 तावत्परिमाणकं तदेव स्वरूपं पूतनामुक्तिदानदशायामपि वर्तत-  
 इति सङ्गच्छते ॥ सर्वेषामपि रूपाणां नित्यत्वात् ॥ अथेच क्रमेण  
 प्रादुर्भावः परं॥यतोबाल्येऽल्पदेशाऽवच्छेदः करादीनां पौगण्डादिषु  
 चाऽधिकदेशावच्छेदोभक्तैरनुभूयते ॥ तत्र शुद्धब्रह्मत्वं ब्रह्मणैव वि-  
 श्वारितं तोकेनजीवहरणंयदुलूकिकायास्त्रैमासिकस्यचपदाशक-  
 टोपवृत्तः यद्रिङ्गतान्तरगतेनदिविस्पृशोर्वाउन्मूलनंत्वितरथार्जुनयो-  
 र्मभाव्यमित्यादिनाद्वितीयस्कन्धे दशमस्कन्धे दामोदरलीलाप्रस्ता-  
 वे नचान्तर्नवहिर्यस्यनपूर्वचापिनापरं पूर्वापरंबहिश्चान्तर्जगतोयो-  
 जगच्चयः तंमत्वाऽऽत्मजमव्यक्तंमर्त्यलिङ्गमधोक्षजं गोपिकोलूरव-  
 लेदाभ्रावबन्धप्राकृतंयथेत्युक्त्वा रज्जुन्यूनतानिरूपणेनाऽपि पूर्णत्वं  
 तस्यैव प्रतिपादितं ॥ त्रय्याचोपनिषद्भिश्चसाङ्ख्ययोगैश्चसात्वतैः  
 उपगीयमानमाहात्म्यंहरिसामान्यताऽऽत्मजमिति वाक्ये ॥ मृत्सा-  
 भक्षणानन्तरीययशोदाप्रार्थितनिजवदनव्यादाने प्रदर्शितसात्मब्र-  
 जसहितसकललोकाऽवलोकनजनितवस्तुजिज्ञासायायशोदायाः  
 पक्षान्तरनिराकरणपूर्वकतत्त्वनिर्द्धारकाऽथोअमुष्यैवममार्त्तकस्ययः  
 कश्चनौत्पत्तिकआत्मयोगइतिवाक्येन ॥ एतेनैव यःपृथिव्यांतिष्ठ-  
 न्यंपृथिवीनवेदयस्यपृथिवीशरीरंयःपृथिवीमन्तरोयमतिसतआत्मा  
 तयाम्यमृतइति श्रुत्युक्तधर्मवत्त्वेनाऽपि ब्रह्मत्वं सिद्धं ॥ अतएकोऽ-  
 व्यसाधारणोधर्मोविद्यमानः शिष्टान्सन्दिग्धानपि ब्रह्मधर्मनेव गम-  
 यति॥इममेव हि श्रुत्यभिप्रायमङ्गीकृत्य सर्वत्र ब्रह्मवाक्यनिर्णयमाह

सूत्रकारः॥एतत्सर्वं भागवतविवरणे तत्त्वसूत्रभाष्येच विस्तृतं पितृच-  
 रणैरित्यत्र दिङ्मात्रं प्रदर्श्यते॥किञ्च सर्वाणियानीन्द्रियाणि चक्षुर्वा-  
 गादीनि तद्वाङ्मगुणाश्च लौकिकास्तथैव स्वयमेव ब्रह्माभासते ॥  
 ब्रह्मैव कर्मेन्द्रियज्ञानेन्द्रियादिरूपेण भासतइत्यर्थः॥नतु लौकिका-  
 नीन्द्रियाणि तत्रसन्ति तदाह॥सर्वेन्द्रियविवर्जितमिति असक्तमित्या-  
 दि स्पष्टम्॥२९॥ ॥अथ किञ्चब्रह्मजिज्ञासाम्प्रतिज्ञायेत्यादिरस-  
 क्तमित्यादिस्पष्टमित्यन्तएकोनत्रिंशः खण्डः खण्ड्यते॥ ॥तत्र वि-  
 शेषस्य कल्पितस्य भेदप्रयोजकत्वाभावेन निर्विशेषसविशेषयोरभे-  
 दान्न व्यासस्य प्रतिज्ञाहानिः ॥ तथाहीत्यादि उच्यतेपर्यन्तस्त्वस-  
 क्तसमाहितम् ॥ तावत्परिमाणवत्त्वं तु सत्यंज्ञानमनन्तमितिश्रुति-  
 विरोधान्माययैव ॥ पूतनाघातादितु ईश्वरत्वेन नतुकरचरणादेस्त-  
 त्परिमाणस्य च नित्यत्वेन ॥ तस्य तत्राप्रयोजकत्वात् ॥ नचान्त-  
 रितिश्लोके पूर्वार्द्धेन निर्विशेषकथनमुत्तरार्द्धेनोक्तरीत्या सविशे-  
 षकथनं॥मायया तु रज्जुन्यूनता सकललोकदर्शनादिसामर्थ्यादि ॥  
 अवशीकृतमायेष्वपि यौगिविशेषेषु तादृशसामर्थ्यसत्त्वे बशीकृ-  
 तमाये तत्सत्त्वस्याऽनाश्वर्यत्वात् ॥ सत्त्वस्य समूहः सात्त्वं तद्वन्नः  
 सात्त्वताइति व्याचक्षाणस्तु टीकाकारोमहद्वाकरणकौशलं ख्या-  
 पयामास ॥ युक्तएवेदृशस्येदृशग्रन्थव्याख्याश्रमः ॥ औत्पत्तिकः  
 स्वाभाविकः असादिरित्यर्थः ॥ आत्मयोगोमायात्मकः ॥ योगो-  
 ऽपूर्वार्थसम्प्राप्तौ सङ्गतिध्यानयुक्तिषु इत्यादिमेदिनीकोशात्तस्यैव  
 तद्युक्तित्वात् ॥ सर्वेषामपि धर्माणां चतुर्थश्लोकव्याख्यायां मा-  
 यिकत्वस्योक्तत्वेन परस्मिन्संदिग्धोऽपि कोऽपि धर्मोनास्ति कि-  
 मुत निश्चितोयेन धर्मान्नरस्य सत्त्वं सम्भाव्येत ॥ साराऽसारवि-

चारचतुरैस्तु व्याससूत्रार्थोभगवत्पादकृतभाष्याज्ञेयः ॥ नतु लौ-  
 किकानीन्द्रियाणीत्यत्र लौकिकेतिनिर्मूलम् ॥ इत्येकोनत्रिंशत्ख-  
 ण्डखण्डनम् ॥ २९ ॥ ॥ अतएव वैश्वानरःसाधारणशब्दविशे-  
 षादित्यधिकरणे यस्वेतमेवं प्रादेशमात्रमभिविमानमात्मानंवैश्वा-  
 नरमुपास्तइतिश्रुत्युक्तं प्रादेशपरिमाणवत्त्वमभितोविगतमानत्वल-  
 क्षणं व्यापकत्वं वाजसनेयिशारवोक्तञ्च सएषोऽग्निर्वैश्वानरोयः-  
 पुरुषस्तयोहैतमेवमग्निवैश्वानरंपुरुषविधंपुरुषेतःप्रतिष्ठितंवेदेत्यनेन  
 पुरुषत्वं तस्यैव तद्विधत्वं तस्मिन् प्रतिष्ठितत्वं च परस्परविरुद्धं ब्र-  
 ह्मण्येव संभवति तस्यैव विरुद्धसर्वधर्माश्रयत्वान्नाभ्यादिष्विति  
 निरूपयन् जैमिन्यादिमतोपन्यासकरणेन पक्षान्तरेष्वरुचिमुद्भाव्य  
 स्वसिद्धान्तमवददामनन्तिचैनमस्मिन्निति ॥ अस्यार्थस्तु एनं परमे-  
 श्वरं व्यापकमेवास्मिन्मूर्द्धचिबुकान्तराले प्रादेशमात्रं जाबालाः  
 समामनन्ति यएषोनन्तोव्यक्तआत्मायोविमुक्तेप्रतिष्ठितइतिसोवि-  
 मुक्तःकस्मिन्प्रतिष्ठितइतिवरणायांनास्यांचमध्येप्रतिष्ठितइत्यादि-  
 ना ॥ तथाचाऽनन्तपदाद्वेशकालापरिच्छिन्नस्यैव सङ्कुचितस्थाने  
 श्रुतिः स्थितिं कथयतीति प्रादेशमात्रस्याऽप्यभिविमानत्वं सङ्क-  
 च्छते ॥ एतेन विरुद्धधर्माश्रयत्वं ब्रह्मणः श्रुत्यभिमतं वेदितव्यं ॥  
 अन्यथा ऽनन्तइति नवदेत् ॥ प्रयोजनाभावात् ॥ ननु मया पूर्व-  
 मेवाऽवादि सविशेषनिरूपणमुपासनार्थमिति ॥ नन्वनुपहतकरणे-  
 न मयाऽप्यश्रावि॥तीर्हि किमनुपपन्नं॥त्वदभिमतोपासनार्थत्वमेवा  
 कथं ॥ इत्थं ॥ उपासनायां तत्र तत्प्रकारकभावनामात्रं नतु तद्वस्तु  
 तादृशमिति हि तवाऽभिमतं ॥ उपास्यञ्चाऽऽत्मत्वेनैव नत्वनात्मत्वे-  
 न ॥ आत्मेत्येवोपासीत अथयोऽन्यदेवतामुपास्तेऽन्योसावन्योऽ-

इमस्मीतिनसंबेदयथापशुरेवंहिसदेवानांपशुरितिश्रुतेः ॥ एवंच स-  
 ति योऽन्यथासन्नमात्मानमन्यथाप्रतिपद्यते किन्नेननकृतंपापञ्चौ-  
 रेणाऽऽत्मापहारिणेति श्रुत्याऽयथाकल्पनस्य निश्चितत्वात्तादृशमेव  
 तद्रूपमिति मन्तव्यं ॥ एवंसत्यनन्तरूपत्वमेव ब्रह्मणः श्रुत्यभिमतं ॥  
 तथाचाऽनेन रूपेणैतादृशोपासकस्यैतादृशं फलं दास्यामीतीश्व-  
 रेच्छयैव तथैव भवतीति ज्ञापयन्ती श्रुतिरुपासमाभेदेन फलभेद-  
 मप्याह ॥ किञ्च ॥ त्वदुक्तरीत्योपासनाविषयस्याऽतत्प्रकारकत्वे-  
 नाऽब्रह्मत्वमागतं ॥ तथाच तन्निरूपिकाणां श्रुतीनामब्रह्मपरत्वे प्राप्ते  
 सर्वत्र प्रसिद्धोपदेशादिति तत्त्वसूत्रविरोधः ॥ असद्भावनया चाऽसदेव  
 फलं स्यात् ॥ तथाच तन्निष्ठस्य मोक्षोपदेशादिति तत्त्वसूत्रविरोधश्च ॥  
 असन्नेबसभवति असद्ब्रह्मेतिवेदचेदिति श्रुतेरुपासनाविषयाणामस-  
 त्वं जानानस्थ तबाध्यतमः प्रवेशेनाऽसत्त्वमेव फलमिति जानीमः ॥  
 तथाचोक्तं त्वादृशानेकाऽसुरचमूपतीनां श्रुतिस्मृत्याचारपराणामपि  
 निजबन्धुसुहृद्रूपाणामपि वधाय सकलप्रमाणनिषिद्धत्वेनाऽधर्मबु-  
 द्ध्या तद्वधविमुखं विजयं शिक्षयता तद्वधेन सकलसज्जनान् प-  
 रिपालयता श्रीदेवकीपुत्रेण ॥ अवजानन्तिमांमूढामानुषीतनु-  
 माश्रितं परंभावमजानन्तोममभूतमहेश्वरमित्यादिनाऽसुराणां स्व-  
 भजममुक्त्वा महात्मानस्तुमांपार्थवैवीप्रकृतिमाश्रिताः भजन्त्यम-  
 न्यमनसोज्ञात्वाभूतादिमव्ययमिति तत्रैवाऽसुरभावनिरूपणेच अ-  
 सत्यमप्रतिष्ठंतेजगद्वाङ्मुरनीश्वरं इत्यादिना निरूप्यासुरीयोत्रिमाप-  
 न्नामूढाजन्मनिजन्मनि मामप्राप्यैव कौन्तेय ततोद्यान्त्यधमांगति-  
 मित्यप्तेन ॥ अत्र मानुषीतनुमाश्रितमिति तु तज्ज्ञानप्रकारकथनं ननु  
 स्वरूपस्य ॥ पूर्वोक्तयुक्तिभिरानन्दरूपत्वस्यैव निर्णीतत्वात् ॥

यथाचैतत्तथा आनन्दमयाधिकरणविचारे निरूपितं भाष्ये पितृ-  
 चरणैः ॥ अतएवाऽप्ये भगवानाह परंभावमजानन्तइति ॥ परोभा-  
 वआनन्दमात्रत्वलक्षणः ॥ एतेन विशेषाणां लौकिकत्वात् ब्र-  
 ह्मणश्चाऽलौकिकत्वान्निषेधस्तत्रयुक्तः ॥ तेषामप्यलौकिकत्वकथ-  
 ने ब्रह्माणिच विरुद्धसर्वाधारत्वाद्यलौकिकशक्तिकल्पने गौरवमि-  
 ति निरस्तं ॥ सर्वस्यैव प्रमाणसिद्धत्वेनाऽकल्पितत्वात् ॥ स्वयुक्त्या-  
 कल्पने हि त्वदुक्तं दूषणं ॥ अन्यथा ब्रह्माङ्गीकारेऽपि गौरवमिति  
 तदनङ्गीकारोऽप्यापद्येत ॥ तथाच शून्यवादआपद्येतेति गङ्गातरङ्ग-  
 सङ्घिकमलपरागधूसरानिलसुखभिया स्ववैराग्यख्यापनाय ज-  
 ननासमक्षं पलायमानस्य मायावादिकुहकनिर्विण्णस्य शूकरगर्त्ते-  
 निपातः ॥ ३० ॥ ॥ अथाऽतएवैश्वानरइत्यादिर्गर्त्तेनिपातइ-  
 त्यन्तस्त्रिंशः खण्डः खण्ड्यते ॥ ॥ तत्र व्यापकस्य प्रादेशमात्रत्व-  
 मौपाधिकम् ॥ ब्रह्माणि विरुद्धधर्माऽऽश्रयणं तु स्वस्मिन् गार्हस्थ्ययति-  
 त्ववदारूढपतितस्याऽविरुद्धम् ॥ इतरेषान्तु सर्वलोकव्यवस्थोच्छेदा-  
 पस्या तदाश्रयणं विरुद्धमेव ॥ वैश्वानरइति सूत्रे साधारणशब्द-  
 विशेषादित्यस्याऽयमर्थः ॥ साधारणशब्दयोरात्मवैश्वानरशब्दयो-  
 विशेषोदृश्यते तस्यहवाएतस्यवैश्वानरस्यमूर्द्ध्वसुतेजाइत्यादिः ॥  
 साधारणशब्दाद्योविशेषइति तद्दीकादर्शितविग्रहस्तसङ्गतः ॥ समा-  
 साप्राप्तेः ॥ तद्विधत्वं तस्मिन्प्रतिष्ठित्वञ्चेत्यादितु प्रलापउपेक्ष्यः ॥  
 शब्दतोऽलाभात् ॥ आमनन्तिचैनमस्मिन्नितिसूत्रार्थं व्यापकमेवे-  
 त्यसङ्गतम् ॥ विरोधात् ॥ विषयवाक्ये परिच्छेदाऽपरिच्छेदौ मायातद-  
 भावप्रयुक्तावनूदितौ तत्र सर्वेषूपस्यधर्मेषु भावनामात्रार्थमनुवा-

इति न कल्प्यते किन्तु कचिद्वस्त्वपि तादृशं ॥ वास्तवत्वं तु श्रु-  
 तितात्पर्यविषयस्यैव नेतरस्य स्वभादेरिवेत्युक्तमसकृत् ॥ योऽन्य-  
 थासन्नमिति तु भवतामेव प्रतिकूलम् ॥ निर्विशेषस्य सतः सवि-  
 शेषत्वाङ्गीकारात् ॥ न ह्यस्मन्मते आत्मवस्तु सविशेषमेवेत्यात्मत्वेन  
 सविशेषवस्तुपासने नाऽयं दोषइत्युक्त्यैव निस्तारः किन्वात्मव-  
 स्तुनोबस्तुतःसविशेषत्वे॥यथाचात्मवस्तु नसविशेषं तथोक्तम्प्राक्॥  
 किञ्च योन्यथासन्नमिति वाक्येनात्मनोऽन्यथा प्रतिपत्तिर्निषिध्यते  
 नत्वन्मथाभूतस्यात्मत्वेन प्रतिपत्तिः॥एवंच साध्यविरुद्धोऽयंहेतुः ॥  
 अवस्तुनआत्मत्वेनोपासनस्योपक्रान्तत्वात् ॥ उपासनानां कल्पित-  
 विशेषैरुपपत्त्या विशेषेषु सत्यतायाउपासनायामप्रयोजकत्वेन  
 नोपासनयाऽपि विशेषाणां सत्यत्वकल्पनाऽवतारः॥सर्वत्र प्रसिद्धो-  
 पदेशात् इतितु वास्तवरूपाऽभिप्रायेण॥ उपासनानां शास्त्रप्रतिपा-  
 द्यत्वेन नासत्फलम् इत्युक्तम् ॥एवञ्च नरकादिपातरूपफलाऽपत्तिर-  
 युक्ता॥ब्रह्माऽतिरिक्तस्य प्राप्तिस्तु तत्रतत्र श्रूयमाणेष्यतएव ॥ त्वद्गी-  
 त्या तु सर्वस्य सविशेषब्रह्मज्ञानस्य एकमेव फलं स्यात् ॥ब्रह्मज्ञान-  
 त्वाऽविशेषात् ॥ तन्निष्ठस्यमोक्षोपदेशादितितु निर्विशेषज्ञाननिष्ठस्य  
 मोक्षमाह॥असन्नेवसभवतीतितु शून्यवादस्य निन्दा नत्वनिर्वचनी-  
 यवादस्य ॥ त्वादृशासुरचमूपतीनामित्यस्य श्रुतिस्मृत्याचारपराणा-  
 मपीति विशेषणं वदता स्वस्य कौर्मोक्तशमब्राह्मणवंशजत्वमाविष्क-  
 तम्॥अवजानन्ति अवहेलयन्ति॥उपसर्गेण धात्वर्थस्याऽन्यत्र नयना-  
 त् ॥ तथाचाऽयमर्थः ॥ मम परमुत्कृष्टं भावं सत्तामात्मानं वा ॥  
 भावःसत्तास्वभावाभिप्रायचेष्टात्मजन्मसु इति मेदिनीकोशात् ॥  
 अजानन्तोऽतएव मूढाः मानुषीं तनुमाश्रितं भूतमहेश्वरमवजान-



नि ॥ तथाचाश्रयितुः सकाशादाश्रितायास्तन्वाअस्मच्छब्दार्थस्ति-  
 विशेषान्निर्विशेषस्य भावशब्दार्थस्य च भिन्नत्वं भगवतैवोक्तम् ॥  
 मानुषीतनुमाश्रितमिति तज्ज्ञानप्रकारकथनमिति तु न युक्तं ॥ त-  
 ज्ञानस्याऽनुल्लिखितत्वात् ॥ अतएव महाभारताद्युक्तं बलदेवश्री-  
 कृष्णयोः सितकृष्णकेशत्वं भागवतोक्तं तत्रांशेनाऽवतीर्णस्येत्यं-  
 शत्वं तटीकाकारोदाहृतवामनपुराणसम्मतं दशानामवताराणां  
 सोपानत्वं च सङ्गतम् ॥ यत्तु कृष्णस्तुभगवान्स्वयमिति तत्तु वास्त-  
 वाऽभेदेन उपास्यप्रशंसापरम् ॥ तथाच देहस्य निर्विशेषस्य च सवि-  
 शेषेण शुद्धमैक्यमिति स्वीकुर्वाणाएवैवं निन्द्याः ॥ तेषामेवासुरी  
 योनिरुक्ताऽधमगतिश्च ॥ असत्यमित्यस्य तु प्राग्व्यवस्था कृता ॥  
 परंभावमजानन्तइत्यत्रानन्दमात्रलक्षणइत्यर्थोऽस्तु नाम परन्तु-  
 करचरणादिरानन्दमात्रत्वलक्षणइत्यर्थे बीजमन्वेष्यम् ॥ प्रमाणसि-  
 द्धेऽपि लाघवगौरवचिन्ता मीमांसाद्वयसिद्धा ॥ अलौकिकत्वादि-  
 कथनंतु न गौरवेणैव दूष्यते किन्तु मानाभावश्रुतिविरोधाद्यैः ॥  
 इति त्रिशखण्डखण्डनम् ॥ ३० ॥ ॥ किञ्च ॥ अस्थूलादिबा-  
 क्यविरोधेन हि विशेषाणां कल्पितत्वं ब्रूषे ॥ तत्र विरोधः कयो-  
 रिति पृच्छामः ॥ परस्पराऽत्यन्ताभावसमानाधिकरणयोरिति चेन्न ब्रूषे ॥  
 तत्राऽपि पृच्छामोयत्रकुत्रचित्तथात्वेऽपि सामान्यविरोध उत यत्र  
 तथात्वेन प्रतीतिस्तत्रैव तयोः प्रतीतौ विरोधो नान्यत्रेति ॥ तत्रना-  
 यः ॥ परस्पराऽत्यन्ताऽभावसमानाधिकरणयोरपि निष्क्रमणत्वप्रवे-  
 शनत्वयोरेकस्मिन्कर्मण्यनुभवात् ॥ अथ तत्र प्रमाणप्रतीतिसिद्धत्वा-  
 न्न विरोध इति ब्रूषे ॥ तदा ब्रह्मण्यप्रामाण्यशंकाकलंकरहितवेदसिद्ध-  
 त्वादुभयधर्माणां न विरोधइतितुल्यं ॥ तेन द्वितीयएव पक्षः साधुरिति

मन्तव्यं ॥ तथाच लोके एव तथात्वेन लौकिकेष्वेव तथात्वे विरो-  
धोनत्वलौकिकेषु ब्रह्मधर्मेषु ॥ धर्मिणाहकप्रमाणसिद्धत्वात् ॥ ननु  
स्यादेवं यदि परस्परविरुद्धाऽनेकधर्मवत्त्वमात्रं बोधयेच्छ्रुतिर्न निषे-  
धेत् नत्वेवं॥तथाचाऽखिलश्रुत्युपपत्त्यर्थं ब्रह्म निर्द्धर्मकमेव॥यतोय  
मान् स्वयमेवोक्त्वा स्वयमेव तत्र निषेधति॥धर्मनिरूपणं तु यथाक-  
थञ्चिद्धर्मिप्रतिपत्त्यर्थं॥अन्यथा तादृशस्य निरूपयितुमशक्यत्वात्त-  
दज्ञानेन सर्वेषां मोक्षोच्छेदएव स्यात् ॥ ततस्तत्सिद्धौ धर्मनिषे-  
धमुखेन शुद्धं तन्निरूपयति इति मन्तव्यमितिचेत् ॥ बाढमेवमेवम-  
न्तव्यं स्याद्यदि स्योक्तधर्मनिव श्रुतिर्निषेधेत् नत्वेवं किन्तु ब्रह्मध-  
र्मनिरूपणे कृते तेषु प्राकृतत्वादिशङ्कास्यात्तन्निरूप्यर्थं प्रापञ्चिक-  
धर्मनिव निषेधति ॥ अन्यथा ऽसत्यदार्थनिरूपकत्वेन प्रतारकत्वेन  
च श्रुतेरप्रामाण्यं स्यात् ॥ लोकप्रसिद्धदुःखितत्वादिधर्मनिषेधेना-  
ऽपि निर्द्धर्मकतन्निरूपणस्य शक्यत्वात्॥ननु श्रुत्युक्ताअपि लौकि-  
काएवेतिचेत्॥रे मूढ कुत्र वा लोके त्वया त्वत्पित्रा वा सर्वतःपाणि-  
पादान्तत्वादयएकस्मिन् धर्मिणि सर्वेशितृत्वादिकं श्रुत्युक्तमानन्द-  
मात्रकरादिमत्त्वं च दृष्टं श्रुतं वा ब्रह्मातिरिक्ते येनैतेषु लौकिकधर्मा-  
नुवादइति ब्रवीषि॥अप्रसिद्धानपि बोधनार्थं स्वयमेवोक्त्वा निषेध-  
तीति नवक्तुं शक्यं॥दत्तोत्तरत्वात्॥तथाच तदुक्तब्रह्मण्यनाश्वासप्र-  
सङ्गेन महानेवानयोभवेत्॥किञ्चैवं जन्माद्यस्ययतइत्यादिलक्षणकं  
ब्रह्म निरूपयिष्यमाणोबादरायणः पूर्वमथातोब्रह्मजिज्ञासेत्युक्त्वा  
ऽस्थूलादिश्रुतीर्विचारयन्तथब्रह्मजिज्ञासेतिवदेत् ॥ एवंसति सर्वेषां  
वेदान्तानां ब्रह्मपरत्वं दत्ततिलाञ्जलि स्यात् ॥ निषेत्थ्यानामविरोधे  
विरोधे वा विशेषाऽभावात् ॥ ३१ ॥ ॥ अथ किञ्चास्थूलादि-

रित्यादिर्विशेषाभावादित्यन्तएकत्रिंशः स्वण्डः स्वण्ड्यते ॥ ॥ तत्र निर्विशेषसविशेषवाक्यानां विरोधाऽभावोनजूसामान्येतिश्लोक-  
व्याख्यायामुक्तएव॥ तथापि यक्षानुरोधोबलीति न्यायेनेहोच्यते॥  
तद्देशकालावच्छेदेन तत्सम्बन्धतद्धर्मावच्छिन्नाऽभावस्य तद्देशका-  
लावच्छेदेन तद्धर्मवतां तेन सम्बन्धेन विरोधः॥ किञ्च तदत्यन्ताभा-  
वरूपत्वादिकं तद्विरोधप्रयोजकं तत्र स्थूलत्वात्यन्ताभावरूपत्वाद-  
स्थूलत्वस्य कथं न विरोधइति दिक्॥ यथाच लौकिकधर्माज्जुतिर्न  
निषेधति तथोक्तम् ॥ असत्पदार्थस्य सत्त्वेन निरूपणे हि प्रतार-  
कता प्रसज्यते नतु स्वरूपेण निरूपणे ॥ अथरथान् यदाकर्मसु इ-  
त्यादिश्रुतेः प्रतारकत्वापत्तेः ॥ अधिकं तु नजूसामान्येतिश्लोक-  
व्याख्यायामुक्तम् ॥ एवञ्च दत्तोत्तरत्वादित्यन्तं प्रत्युक्तम्॥ लौकिक-  
शब्देन मायिकस्य ग्रहणात् ॥ स्वमेन्द्रजालादौ यथाकथंचिदृष्ट-  
मपि ॥ किञ्चेयमुक्तिरेवाऽसङ्गता ॥ स्वमादेरनुवाददर्शनेनाऽन्यत्र  
दृष्टस्याऽन्यत्र कथनस्याऽनुवादत्वाऽभावात् ॥ करपादादेरानन्दम-  
यत्वस्याऽसिद्ध्या करपादत्वादेरन्यत्राऽस्मादशैस्त्वत्पितामहैर्दृष्टत्वा-  
च्च ॥ सविशेषेऽनाश्वासेऽपि न निर्विशेषे सइति नाऽनयः ॥ अरू-  
पमित्यस्मादनन्तरमनामयमित्युक्तावपि न दुःखसमानाधिकरण-  
रूपस्य निषेधः ॥ प्रमाणाऽभावात् निषेधस्य विशेषाऽनपेक्षत्वा-  
च्च ॥ अतएव वायुरस्पर्शोऽरूपइति न प्रमाणम् ॥ अन्यथा रूपस-  
मानाधिकरणस्यैव स्पर्शस्य निषेधेन तत्प्रमाणं स्यात् ॥ यत्तु गो-  
परूपोहरिःसाक्षादित्यादिनोक्तं गोपरूपत्वमपि सर्वेश्वरत्वनिरा-  
कारत्वपुरस्सरमेवोच्यते इत्युक्तं टीकाकृता ॥ तन्न ॥ शक्त्याद्या-  
कारत्वस्याऽपि शङ्करसंहितादिनोक्तस्य स्वीकारप्रसङ्गात् ॥ तत्पर-

भैवच कृष्णस्तुभगवान्स्वयमिति स्यादेतदाकारस्य पुंस्त्ववत्त्वेन पुं-  
 ल्लिङ्गोपपत्तेः ॥ सर्वरूपस्य तमोरूपत्वे तव बोधाऽभावेन जुगुप्सि-  
 तरूपान्तरत्वापत्त्या त्वदुक्तार्थेऽप्यरूपवदेवेत्यादेरसाङ्गस्यापत्तेश्च ॥  
 सविशेषस्याऽपि ब्रह्मत्वमस्येवेति न तत्परश्रुतिविचारकसूत्राणाम-  
 सङ्गतिः ॥ द्वितीयाध्यायस्य तु नतरां ॥ तत्र भूतादिविषयकश्रुती-  
 नामपि विरोधस्योद्धृतत्वात् ॥ इत्येकत्रिंशदखण्डखण्डनम् ॥ ३१ ॥  
 ॥ ॥ ननु सूत्रेष्वपि निर्विशेषस्यैव मुख्यतया निरूपणं दृश्यते ॥  
 अरूपवदेवहितप्रधानत्वात् प्रकृतैतावत्त्वं हि प्रतिषेधतिततो ब्रवीति-  
 चभूयइत्यादिभ्य इति चेत् ॥ भैवं ॥ तदर्थऽनवबोधात् तथा हि ॥  
 सत्र जडजीवधर्माः ब्रह्मणि सन्ति नवेति विचारयन्तन्निरूपकनिषे-  
 धकश्रुतीनामन्योन्यविरोधपरिहारं विचारयन्नुभयोरपि श्रुतिवा-  
 क्यत्वेनाऽन्यतरबाधमप्यशक्यं जानन्नौपाधिकं ब्रह्म सविशेषश्रु-  
 तिविषयोनिरूपाधिस्वरूपं तन्निर्विशेषश्रुतेरिति मतं न स्थानतोऽ-  
 पि परस्योभयलिङ्गं सर्वत्र हीति सूत्रेणौपाधिकत्वे तत्स्वभावत्वं ब्रह्मणि  
 न सम्भवतीति तच्छ्रुतीनामब्रह्मनिरूपकत्वापत्तिरिति निरस्य पु-  
 नरुपहिताऽनुपहितयोर्भेदाऽङ्गीकारेणोभयरूपत्वं भविष्यतीति त-  
 न्मतोपपत्तिमाशङ्क्य नभेदादिति चेन्न प्रत्येकमतद्वचनादिति सूत्रे-  
 णाऽपि चैवमेकइत्यपि मेण चाऽभेदबोधकश्रुतिविरोधनिरूपणेन वि-  
 रस्य पुनराकाराणां प्रपञ्चमध्यपातित्वात्प्रपञ्चस्य च जन्यत्वात्ते-  
 षामपि तथात्वात्तेषु ब्रह्माऽभेदबोधनमौपचारिकमतः साकारवादि-  
 न्योन ब्रह्मनिरूपिका इति प्राप्त आह अरूपवदेवहितप्रधानत्वादिति  
 स्यादेतदेवं यद्याकाराणां प्रापञ्चिकत्वं भवेन्न त्वेवं न हि प्रपञ्चे स्थित-  
 त्वेनैव प्रापञ्चिकत्वं वक्तुं शक्यं ॥ त्वदभिमतस्याऽपि तथात्वाप-

सेः॥अतो निराकारवादिनीष्विव साकारवादिनीष्वपि श्रुतिष्वरूप-  
 वदेव तत्प्रतिपाद्यते ॥ रूप्यते निरूप्यते व्यवहियतइति रूपं सर्व-  
 व्यवहारविषयत्वं तद्युक्तं रूपवद्विश्वं ब्रह्मतु तद्विलक्षणमित्यर्थः ॥  
 यथाचैतत्तथा मृत्साभक्षणादिप्रसङ्गनिरूपणेन निरूपितं ॥ अथ-  
 वा रूप्यते व्यवहियतेऽनेनेति करचरणाद्युच्यते ॥ तथाच यथा  
 लोके करादिकं भिन्नं तद्वानभिमानं भिन्नस्तथा ब्रह्म न श्रुतौ क-  
 रादिभिन्नं तदभिमानित्वेन निरूप्यते किन्तु करादेरप्यभिन्नत्वात्  
 भेदाऽभावाद्द्रूपरूपमेव निरूप्यते नतु रूपवदित्यर्थः ॥ ननु कुतएत-  
 दवगम्यते करादीनामपि ब्रह्मत्वमेव न तद्विन्नत्वमित्यत आह त-  
 द्विनिगमकं तत्प्रधानत्वादिति ॥ सर्वेषां वेदान्तानां ब्रह्मैव प्राधा-  
 न्येन प्रतिपाद्यं यतः अयमर्थः करादीनामब्रह्मत्वेतन्निरूपकाणां  
 वेदान्तानामब्रह्मपरतया ब्रह्मपरत्वनियमव्याहतिरतः करादिनिरू-  
 पिकाः साक्षाद्ब्रह्मप्रतिपादिकाएवेति सर्वत्रप्रसिद्धोपदेशात् आम-  
 नन्तिचैनमस्मिन्नित्याद्यधिकरणरूपोपपत्तिर्हि शब्देनोच्यते ॥ य-  
 थासैन्धवघनोऽनन्तरोबाह्यः कृत्स्नोरसघनएवंवा अरे अयमात्मानन्त-  
 रोबाह्यः प्रज्ञानघनएवेति सत्यं विज्ञानमानन्दं ब्रह्मेति अनन्दमात्र-  
 करपादमुखोदरादिरिति आनन्दमयोभ्यासादित्यादिश्रुतिस्मृति-  
 न्यायैकवाक्यतया सच्चिदानन्दरूपत्वं करादीनामवधारणीयं ॥  
 अतएवाऽग्रे सूत्रकारोप्याह ॥ आह च तन्मात्रमिति ॥ एताएव श्रु-  
 तयोऽन्नानुसंधेयाः ॥ त्वदभिमतव्याख्यानेत्वरूपमित्येतावतैव चा-  
 रितार्थं स्यात् ॥ रूपवत्त्वस्योभयवाद्यसंमतत्वेनाऽविवादास्पद-  
 त्वात्तन्निषेधाऽनुपपत्तिः ॥ रूपरूपत्वस्य सिद्धान्ताऽभिमतत्वा-  
 त् ॥ एवं सति तथाकथनादस्मदुक्तएवार्थः सूत्रकाराभिमतइति

ज्ञायते॥अपिच दर्शनाच्चेत्यन्तेन श्रुतिस्मृतिप्रत्यक्षैः सर्वविरुद्धधर्मा-  
 श्रयत्वेन विरोधं परित्यज्य युक्त्याऽपि प्रतिषेधति प्रकृतेति॥ अस्थू-  
 लादिवाक्यैरेतावत्त्वं स्थूलत्वाणुत्वह्रस्वत्वादिकं श्रुतिर्ब्रह्मणि यत्प्र-  
 तिषेधति तत्प्रकृते लोके प्रकृतं वा यल्लौकिकमेतावत्त्वं तदेव प्रति-  
 षेधति नतु स्योक्तान् धर्मान् सर्वेशितृत्वादीनित्यर्थः ॥ एवमेव ने-  
 तिनेनेतीत्यत्र ॥ इतिशब्दः प्रकारवाची तथाच पूर्वं मूर्त्तामूर्त्तं ब्र-  
 ह्मणोविभूतिरूपं यएवंवेदेत्यन्तेन निरूप्य यस्यैतद्रूपद्वयं पूर्वमेव  
 षष्ठ्यन्तेन पदेन निरूपितभेदस्य तस्मिन्निरूप्यमाणेष्वपि सर्वतःपा-  
 णिपादान्तत्वादिष्वेवं लौकिकत्वेन वेदनं माभूदिति भिन्नप्रक्रमे-  
 णैतत्प्रकारकं वेदनं ब्रह्मणोनिषेधति अथातइत्यादिना ॥ अयम-  
 र्थः ॥ ब्रह्मण्यपि मूर्त्तामूर्त्तरूपे सर्वतःपाणीत्यादिश्रुत्युक्ते वेदित-  
 व्ये परंत्वन्येन प्रकारेण न वेदितव्ये ब्रह्मणएते रूपे इति किन्तु ब्र-  
 ह्मैवैते वेदितव्ये इत्यर्थः ॥ अत्र विनिगमकमाह सूत्रकारः ततोब्र-  
 वीतिचभूयइति ॥ यस्मिन्नेव वाक्ये प्रकरणे वा निषेधति तस्मिन्ने-  
 व निषेधानन्तरं पुनस्तं धर्ममाह श्रुतिः ॥ यथा पराञ्चिखानीत्यु-  
 क्त्वा प्रत्यगात्मानमैक्षदिति ॥ यतोवाचोनिवर्त्ततेअप्रप्यमनसासहे-  
 त्युक्त्वा आनन्दं ब्रह्मणोविद्वानिति अस्थूलाद्युक्त्वा एतस्यैवाक्षरस्य-  
 प्रशासनेगार्गिद्यावापृथिवीविधृतेतिष्ठतइत्यादि ॥ त्वद्याख्यानेतु प्र-  
 कृतपदं व्यर्थं स्यात् ॥ एतावत्पदेनैव सान्निध्यतोरूपद्वयप्रतीतेः स-  
 म्भवात् ॥ नचैतावत्पदस्य सामान्यवाचकत्वाद्विशेषगमकत्वं तस्यै-  
 ति वाच्यं ॥ तुल्यत्वात् ॥ अथवा अत्रहि नेतिनेतीतिवाक्यं विचा-  
 र्यति निषेधः कस्येति ॥ तत्र सूत्रे प्रकृतशब्देन द्वेवावब्रह्मणइत्यादि-  
 नोक्तं मूर्त्तामूर्त्तलक्षणं रूपद्वयं परामृश्यतइति तवाऽभिमतं॥तथाच

प्रकृतं प्रतिषेधतीत्येतावतैव चारितार्थ्यं सत्येतावत्त्वदं व्यर्थं ॥ तेनाऽऽ-  
 स्मदुक्तएवाऽर्थोव्यासाभिमतइति मन्त्रज्यं ॥ तथाच सविशेषनिर्विशे-  
 षनिरूपिकयोः श्रुत्योर्विरोधाभावात्प्रापञ्चिकधर्मरहितं सहजान-  
 न्तधर्मयुक्तं ब्रह्मेति सिद्धं ॥ ३२ ॥ ॥ अथ ननुसूत्रेष्वपीत्यादि-  
 धर्मयुक्तं ब्रह्मेतिसिद्धमित्यन्तोद्वात्रिंशः खण्डः खण्ड्यते ॥ ॥ अ-  
 रूपवदेव प्रकृतैतावत्वं हि नेस्थानतोपि आहचतन्मात्रमिति सूत्रा-  
 णि प्राग्व्याख्यातानि ॥ अत्र यद्वाच्यं तच्चोक्तं प्राक् ॥ तत्त्वभाव-  
 त्वं ब्रह्मणि न सम्भवतीति तु पूर्वपक्षिणेष्टापत्या परिहर्तुं शक्यं  
 तत्त्वभावत्वस्याद्यपर्यन्तं ब्रह्मण्यसिद्धत्वात्सूत्राक्षराऽलभ्यश्चायम-  
 र्थः ॥ आकाराणां प्रपञ्चमध्यपातित्वकथनं रेमूढेत्याद्यनुपदोक्तेन  
 विरुद्धमिति एतद्वीत्याऽस्य सूत्रस्याऽनुत्थानमेव स्यात् ॥ त्वदभि-  
 मतस्येत्यसङ्गतम् ॥ निर्विशेषस्याऽसङ्गत्वेन प्रपञ्चानन्तर्गतत्वात् ॥ अ-  
 तएव कस्मिन् प्रतिष्ठितः इति प्रश्ने स्वे महिम्नीत्युक्तं श्रुतौ ॥ तद-  
 न्नरस्येत्यादिवाक्यानां तु मायिकाधिष्ठानताबोधनपरत्वम् ॥ अ-  
 सौत्रार्थश्चायं नहि प्रपञ्चे इत्यादिर्गालीवत् ॥ अनधीतशब्दार्थम-  
 र्यादाबोधकशास्त्रकतया तथा विगृह्य रूपशब्दार्थं व्यवहारविष-  
 यत्वं ब्रूषे तथापि रूपवच्छब्दस्य विश्वमात्रे रूढ्यभावेन तत्र यौ-  
 गिकत्वमेव स्यादिति ब्रह्मण्यव्यवहारविषयत्वसिद्धौ भक्षितेऽपि  
 लशुने न व्याधिः शान्तः इतिन्यायाऽऽपातः ॥ तद्दीकाकारोऽपि  
 अन्धलग्नोऽन्धइव तदर्थोऽज्ञानान्धकूपेऽपतत् ॥ द्वितीयव्याख्यायां  
 नतु रूपवदिति प्रसज्यप्रतिषेधविवक्षायां समासश्चिन्त्यः ॥ व्या-  
 ख्याद्वयेऽप्यधिकं प्रागुक्तम् ॥ अरूपमित्युक्ते सविशेषवाक्याचा-



रितार्थशङ्कायां तत्प्रधानत्वादित्युक्तम् इति तच्चरितार्थम् ॥ रूपा-  
 त्मकत्वं तु गुणमात्रात्मकत्वमङ्गीकुर्वतस्ते घटते ॥ अस्मन्मते तु सू-  
 च्चे रूषशब्देनाकारौघस्यते ॥ रूपंस्वभावेसौन्दर्येनालोकपशुवृन्द-  
 योः ग्रन्थावृत्तौनाटकादावाकारश्लोकयोरपि इति मेदिनीकोशा-  
 त् ॥ दर्शनाच्चेत्यन्तेन श्रुतिस्मृतिप्रत्यक्षैरिति तु विरुद्धम् ॥ अरूप-  
 वद्वैवेत्युपक्रमपठितस्य दर्शयतिचाथो अपिचस्मर्यते इत्यस्य नि-  
 विशेषब्रह्मपरत्वात् ॥ परस्यैव ब्रह्मणोदेहादिषूपाधिषु अनुप्रवेश-  
 स्य श्रुतौ दर्शनादित्यर्थकस्य दर्शनाच्चेति सूत्रस्य अतएवचोपमा-  
 सूर्यकादिवदित्युपक्रम्य पठितस्य सविशेषप्रतिपादकत्वेन वस्तुतः  
 सविशेषनिर्दिशेषैक्यस्य तत्र सम्मतत्वेऽपि सर्वविरुद्धधर्माश्रयत्वे-  
 नेत्याद्यर्थस्य तत्राऽनुक्तत्वात् सूर्यकाद्युपमया विशेषस्योपाधिक-  
 ताद्याएव ततः प्रतीतेः ॥ यत्तु अस्य पित्रा भगवति सर्वे विरुद्धध-  
 र्मा दृश्यन्ते ॥ नहि दृष्टेऽनुपपन्नं नाम ॥ व्याघातात् ॥ तादृशमेव तद्व-  
 स्त्वित्यध्यवसायः प्रामाणिकः ॥ चकारादुलूखलबन्धनादिषु प्रत्य-  
 क्षमेवोभयसाधकं दृष्टमित्याद्यूचे ॥ तत्राऽयमारूढपतितः प्रष्टव्यः  
 किन्त्वया दृष्टाविरुद्धधर्मा इति ॥ यद्योमिति ब्रूयात्तर्हि वाच्यं त्वा-  
 दशानामपिचेद्भगवद्दर्शनं तर्हि सर्वेऽप्यारुह्य पतेयुरेव तद्दर्शनार्थं ॥  
 यदिच ब्रूयाद्यशोदादिभिर्दृष्टा इति तर्हि वाच्यम् एवैहि दर्शनाच्चे-  
 ति सूत्रकारेण ब्रूयात् किन्तु स्मरणाच्चेति ॥ परदृष्टे तथोक्तेस्तच्छै-  
 लीसिद्धत्वात् ॥ लोके यदेतावत्त्वमित्यर्थे समासश्चिन्त्यः ॥ विष्णा-  
 विति श्लोकोक्तं चात्रानुसन्धेयम् ॥ इतिशब्दस्याऽभिब्यक्तपदार्था-  
 इतिन्यायेनेदमर्थपरत्वं यत्प्राप्तं तद्विहाय निर्मूलार्थान्नखर्णनेऽपि  
 नेतीत्यस्य प्रकाराभावोऽर्थः स्यात् नत्वन्येन प्रकारेण नेति ॥ कि-

च प्रतियोग्यनुपस्थित्या नञा भेदबोधनमपि निर्मूलम् ॥ असमा-  
 सस्थले नञोभेदवति लक्षणया पदान्तरार्थेऽभेदाऽन्वयोऽपि व्युत्प-  
 न्तिविरुद्धः ॥ नञ्शब्दान्तरेणान्येन प्रकारेण न वेदितव्ये इत्यर्थकरणं  
 च न युक्तम् ॥ इतिशब्दान्तरस्य वैयर्थ्यात् ॥ अन्यत्तु प्राङ्गिरस्तम् ॥  
 एतावत्त्वशब्दप्रकृतशब्दयोस्तुल्यार्थत्वकथनन्तु शब्दत्त्यज्ञानात् ॥  
 अतएव यथेष्टं तौ शब्दौ व्याचक्ष्यौ ॥ एतयोः पदयोः साफल्यन्तु  
 प्रागुक्तम् ॥ प्रकृतशब्देन ब्रह्मणोग्रहणं तु नाऽस्मत्सम्मतमिति त्वद्गु-  
 रोस्तथोक्तिरस्मन्मतज्ञानमूलिकैव ॥ एवञ्च ब्रह्मणोनिर्विशेषत्वे न  
 किञ्चिद्वाधकम् ॥ इति द्वात्रिंशत्खण्डखण्डनम् ॥ ३२ ॥ ॥ यत्तु  
 दृश्यत्वे प्रकाश्यत्वे चाऽदृश्यमयाहं नतत्रसूर्योभातीत्यादिश्रुतिभिः  
 रोधान्च विशेषकथनं युक्तमिति ॥ तदसत् ॥ दृश्यत्वस्याऽपि श्रुति-  
 स्मृतिसिद्धत्वात् ॥ तथाहि ॥ कश्चिद्धीरः प्रत्यगात्मानमैक्षदादृजतच्च-  
 क्षुरमृतत्वमिच्छन् ज्ञानप्रसादेनविशुद्धसत्त्वस्ततस्तुतंपश्यतिनिष्क-  
 लं ध्यायमानः भक्त्यात्वनन्यथांयास्यअहमेवंविधोर्जुन ज्ञातुंद्रष्टुं  
 चतत्त्वेनप्रवेष्टुंचपरंतप शृण्वन्तिगायन्तिगृणन्त्यभीक्ष्णशःस्मरन्तिन-  
 न्दन्तिनवेहितंजनाः तएवपश्यन्त्यचिरेणतावकंभवप्रवाहोपरमंपदां-  
 बुजमित्यादि ॥ एवंच सत्सुभयाऽविरोधायाऽदृश्यत्वादिनिरूपिका  
 श्रुतिरिन्द्रियाद्यसामर्थ्येन दृश्यत्वं निषेधति ॥ दृश्यत्वनिरूपिका  
 भगवदनुपहेषैव भगवतोदृश्यत्वं वदतीत्यवधारणीयं ॥ यतोभग-  
 वतैवोक्तं मयाप्रसन्नेनतत्त्वार्जुनेदंरूपंपरंदर्शितमात्मयोमातृइति ॥  
 अत्राऽऽत्मयोगपदात्प्रसन्नः सन् स्वसामर्थ्यं दत्त्वा दर्शयतीति ज्ञा-  
 यते ॥ ब्रह्माणं प्रतिभगवद्वाक्यं ॥ मनीषितानुभाकोयंममलोका-  
 वलोकनमिति ॥ अतएव सूत्रकारोऽप्याह दृश्यत्वपूर्वपक्षे अपि

संराधनेप्रत्यक्षानुमानाभ्यामिति ॥ अपीति पूर्वपक्षगर्हायां ॥ मूर्खः पूर्वपक्षीति ॥ यतःसम्यगाराधने पश्यन्ति ॥ कथमेवं प्रत्यक्षानुमानाभ्यां अनेकबाहूदरवक्त्रनेत्रं पश्यामीतिप्रत्यक्षं ध्रुवादीनामनुमापकत्वं ताभ्यामित्यर्थः ॥ श्रुतिस्मृतिभ्यामितिवा ॥ एवंसति मां सर्वे पश्यन्त्विति साधारणेच्छया प्रादुर्भावेन सर्वेषां दर्शनसामर्थ्यमवतारदशायां ॥ अन्यदातु नाहंवैदैरिति भक्त्यात्वनन्ययेतिवाक्याच्च भक्त्यैवेति निर्णयः ॥ भक्तानां त्ववतारदशायामपि भक्त्यैव न साधारणेच्छया ॥ तद्भक्त्यैव तदर्थमेव प्रादुर्भावात् ॥ साधारणेच्छापि यतस्तदर्थैव ॥ लोकमध्यएव यतस्तेषां सुखजननं ॥ अन्यथा लोके स्वप्राकट्यं मिश्रयोजनकं स्यात् ॥ सर्वेषां भगवद्दर्शनेऽपि यन्मोहानपगमस्तत्र तदिच्छैव प्रतिबन्धिका ॥ तस्य सत्यसंकल्पत्वात् ॥ एवमेव भगवत्स्वरूपाऽज्ञानमपि अलौकिकतेजोऽप्रदर्शनं॥लौकिकानुकरणंच लीलार्थमेव ॥ अन्यथा लीलैव न संभवति ॥ सर्वेषांच तदैव मोक्षः स्यात्तथासति सृष्टिमर्यादोच्छेदः स्यात् ॥ एवमेव प्रकाश्यत्वमपि ज्ञेयं ॥ यदादित्यगतंतेजोजगद्भासयतेखिलं यच्चंद्रमसियच्चाग्नौतत्तेजोविद्विमामकमिति वाक्यात्स्वतेजसा स्वस्य प्रकाश्यत्वमपि नाऽतिविरोधि ॥ सर्वव्यवहारविषयत्वं च भगवत्कृतमेव नतु जीवेन स्वतः कर्तुं शक्यं॥अतएव सूत्रकारोऽप्याह प्रकाशवच्चाऽवैयर्थ्यादिति॥अर्थस्तु पूर्वेणाऽऽकारे प्रतिपादितेऽपि यतोवाचः तन्वौपनिषदमित्यादिनिरूपितव्यवहारविषयत्वाविषयत्वविरोधो न परित्यक्तः ॥ शास्त्रवैफल्यंचेत्यतआहेदं यथा सौरादिप्रकाशोव्यवहार्योऽव्यवहार्यश्च नहि स्वतः संज्ञादयितुं स्थापयितुं वा शक्यते ॥ आगते तु सूर्ये मेघा-

यभावेच सांनिध्यमात्रेण व्यवहारः कर्तुं शक्यते ॥ तथाच लौ-  
 किकवाङ्मनोभिर्नशक्यते व्यवहर्तुमीश्वरसांनिध्ये तु शक्यतइति  
 द्वयमाह श्रुतिः कुतएतदवैयर्थ्यात् ॥ अन्यथैकस्याः श्रुतेर्वैयर्थ्या-  
 पत्तेरिति दर्शनव्यवहारस्य श्रुतिसिद्धत्वमुक्तमेव ॥ तथाच दर्शन-  
 व्यवहारन्यायेनाऽपरस्याऽपि व्यवहारस्य निर्णयः ॥ तथाचोक्तं श्री-  
 भागवते ॥ पश्यन्तितमे इत्युपक्रम्य साकंवाचंस्पृहणीयांवदन्तीति  
 यमेवैषदृणुतेतेनलभ्यइत्यादिश्रुत्याच ॥ ननु दर्शनं ज्ञानमेव नतु  
 चाक्षुषं श्रुत्या निरूप्यते ॥ ब्रह्मणोऽरूपित्वादितिचेत् ॥ नाभक्त्यात्व-  
 नन्ययेतिवाक्ये ज्ञातुंद्रष्टुंचतत्त्वेनप्रवेष्टुंचपरंतपेतिज्ञानदर्शनप्रवेशा-  
 नां भिन्नतयैव निरूपणात् ॥ रासादिरूपव्यवहारः प्रमाणसिद्धइति  
 तत्र प्रसिद्धकामतद्भावविरिंसारमणादयोऽपि शुद्धब्रह्मधर्माएवेति  
 ज्ञेयं ॥ सर्वशक्तिरितिश्रुतौ पराऽस्यशक्तिर्विविधैवश्रूयतेस्वाभावि-  
 कीज्ञानबलक्रियाचेतिश्रुतौच सहजाऽनन्तशक्तिमत्त्वेन निरूपि-  
 तत्वेन सर्वार्थोपपत्तेः ॥ तेनकामसमयएवाऽकामोऽपि निजचरण-  
 नखरसुषमालेशजिताऽशेषसुरसुन्दरीणामखिलस्त्रीरत्नभूतानां ब्र-  
 जवरवधूनामनवद्यद्वयकनकाचलेषु विहरन्नप्यात्मारामएव ॥  
 अतएव आत्मारामोपीति तत्रोक्तं ॥ प्रियाविप्रयोगेनाऽवसादादि-  
 भावं भजमानोऽपि तन्मवेद्धीत्यादिवचनैरजानन्नपि व्यापकएव  
 परमानन्दरूपएव सर्वज्ञएव ॥ ३३ ॥ ॥ अथ यत्तुदृश्यत्वेइत्या-  
 दिः सर्वज्ञएवेत्यन्तस्त्रयस्त्रिंशः खण्डः खण्ड्यते ॥ ॥ तत्र निर्विशे-  
 षस्य ज्ञेयत्वादिबोधकानि वाक्यानि दृश्युपहितस्य दृत्तिव्याप्यत्व-  
 बोधकानि दृश्यतेत्वम्ययाबुद्ध्येत्यादिश्रवणादित्युक्तम् ॥ सविशे-  
 षस्य तु ज्ञेयत्वादिकमिष्यतएव ॥ त्वदुदाहृतभगवद्वाक्यइदं रूप-

मिति विशेषोपादानादेतादृशे वाक्यान्तरे एतदेकवाक्यतया ऽवतार-  
रूपस्यैव दृश्यत्वबोधनाच्च ॥ तस्यचोपासनादिजन्यतत्कृपयैव  
दर्शनादि नत्वन्यथा ॥ सामान्यचक्षुषां प्रेतदर्शनेऽप्यसामर्थ्यात्प्रेते-  
च्छयैव सामर्थ्याच्च किमु वक्तव्यं भगवतः सर्वैश्वर्यवतोदर्शने ॥  
आत्मयोगशब्दार्थस्तूक्तः प्राक् ॥ सूत्राऽर्थे रेमूर्खेत्युक्तयोत्पत्त्यनु-  
रूपा गालिमत्तैव स्वस्याऽऽविष्कृता ॥ प्रत्यक्षाऽनुमानाभ्यामित्य-  
स्यार्थेऽर्जुनस्य प्रत्यक्षं ध्रुवादेरनुमापकमिति वदंस्तूपेक्ष्यएव ॥ ध्रु-  
वस्याऽपि पुराणेषु ईश्वरसाक्षात्कारस्योक्तत्वात् ॥ प्रत्यक्षाऽनुमा-  
नाभ्यामिति शब्दस्य सूत्रकारेणेदृशेऽर्थे काप्यप्रयुक्तत्वाच्च ॥ अ-  
पिसंराधने इत्युक्तत्वेन प्रतिज्ञाविरोधाच्च ॥ अर्जुनादिदर्शनादेः  
संराधनेऽभावात् ॥ संराधनं समाधिः ॥ संसिद्धिरूपत्वाद्धात्वार्था-  
नुगमात् ॥ आङ्पूर्वस्यार्थान्तरपरत्वेऽपि संपूर्वस्य राधेस्तथात्वे  
मानाभावात् ॥ वेदैरित्यस्य सविचारैस्तैरित्यर्थकरणे द्रष्टव्यः श्रो-  
तव्यः तन्वौपनिषदम् इति श्रुतिविरोधः किन्तु सामान्यतोर्धीतैरि-  
त्येवार्थः ॥ सत्यपि दर्शने मोहानपगमस्तु जनानां तदपगमसाध-  
नाऽभावान्नतु तदनपगमविषयकभगवदिच्छया ॥ भगवतो नैर्घृण्य-  
प्रसङ्गात् ॥ अतएव सत्यामपीश्वरेच्छायां न सृष्टिविच्छेदः ॥ अ-  
तएवच मयाऽनुकूलेन न भस्वतेरितं पुमान् भवाब्धिनतरे त्स आत्महेति  
भागवतोक्तं सङ्गतम् ॥ एवञ्च त्वदुक्त्याऽप्येवमेव फलितं ॥ भगव-  
दर्शनेऽपि न मोहाद्यपगमः ॥ यद्वर्शने च न मोहाद्यपगमस्तस्य ब्रह्म-  
त्वे सत्यामपि पातनेच्छायां भिद्यते हृदयमन्थिरिति श्रुति विरो-  
धोदुर्वारएव ॥ स्वतेजसा स्वस्य विरोधाभावे केन तेजसा प्र-  
काशे विरोध इति देवानां प्रियः प्रष्टव्यः ॥ सर्वस्याऽपि तेज-

सस्तदीयत्वात् ॥ किञ्चेदानीं नतत्रेति श्रुतिर्निरवकाशैवेत्युक्तं-  
स्यात् ॥ तथाच युक्तमेव ते श्रुत्यर्थव्याख्याकौशलम् ॥ सविशेष-  
स्य सर्वव्यवहारविषयत्वं न निषेधामः ॥ प्रकाशवच्चेति सूत्रार्थः  
पूर्वं दर्शितः परोक्तेऽर्थे दोषाश्च दर्शिताः ॥ यमैवैषइति श्रुतिश्च  
व्याख्याता ॥ ज्ञत्तयात्वनन्ययाइतितु एवंविधइत्युक्त्या सविशेषपरं  
न निर्विशेषउपयुज्यते ॥ कामसमयेऽप्यकामस्त्वधिष्ठानरूपेण ॥  
अन्यत्सर्वं मायया सुघटम् ॥ इति त्रयस्त्रिंशत्खण्डखण्डनम् ॥ ३३ ॥  
॥ ननु प्रतियोग्यभावयोरेकावच्छेदेनस्थितिर्न वक्तुं शक्या ॥  
तथैव विरुद्धधर्माणामप्यतो नैवं वक्तुं युक्तमिति चेन्न वयं वदामः  
किनन्वनुषदामोऽतो न वयम् पर्यनुयोगार्हाः ॥ यदनुवादस्तां श्रुतिं  
चेत्पर्यनुयोक्तुमुद्यतोऽसि महत्ते साहसं स्वद्योतस्येवोदयाचलशि-  
खरैकदेशस्थितिमात्रेण सकलजगत्तमः कषाटविपाटनपटुत्वाश-  
क्यतया तरणिं पर्यनुयोक्तुमुद्यतस्य ॥ अथ लोके तथादर्शनात्त-  
दर्थानुसारेणैव च तदर्थस्य वक्तुमुचितत्वात् ॥ श्रुतित्वेनोभयस्या-  
ऽपि तुल्यत्वात् सगुणनिर्गुणपरत्वं कल्प्यतइति चेत् हनैवं लोकाः-  
नुसारेण तदर्थनिर्णये निर्द्धर्मकपदार्थस्याऽपि लोकेऽदर्शनात्सत्तादी-  
नामपि कालाद्याधारत्वसमवायादिधर्मवत्त्वात्तदभिमतं ब्रह्माऽपि न  
सिद्ध्येत् ॥ श्रुतिबलेनेति तुल्यं ॥ एवंसति लोकाऽप्रतीतं निर्द्धर्मकं  
वस्तु चेदङ्गीकुरुषे तदा लोकाऽप्रतीतामपि प्रतियोग्यभावयोरप्ये-  
कावच्छेदेन स्थितिमङ्गीकुरु ॥ एवंसति श्रुत्यर्थोभलोकरीत्या नि-  
र्णेतुं शक्यतइति सिद्धं ॥ अतएव श्रुतिरप्याह नैषातर्केणमतिराप-  
नेयेति ॥ अलौकिकास्तु येभावानतांस्तर्केणयोजयेदिति स्मृतिश्चे-  
ति पूर्वमेवावोचाम ॥ किञ्च ॥ भगवति श्रीयशोदास्तमंधये सर्वे

विरुद्धाधर्मादिश्यन्ते मृतसोलूखलादिप्रसङ्गेषु ॥ नहि दृष्टेऽनुपपन्नं  
 नाम ॥ व्याघातात् ॥ मायादिपक्षाणां तत्रैव निरस्तत्वात् ॥ अथो-  
 अमुष्येत्यनेन तद्धर्मत्वेनैव निरूपणात् ॥ अतएव सूत्रकारोऽप्याह  
 दर्शनाच्चेति ॥ अपिच मायया दर्शयतीति वदन् वादी प्रष्टव्यः ॥  
 किं मायाशब्देन भगवत्सामर्थ्यं ब्रवीष्युत तद्विन्ना सद्रूपा सत्कार्य-  
 कर्त्रीति ॥ आद्ये त्वोमिति ब्रूमः ॥ नच स्वसामर्थ्येनैवासत्यदर्शि-  
 तवानिति वाच्यं ॥ यः पृथिव्यांतिष्ठन्पृथिवीमन्तरइत्यादिश्रुत्या ब्र-  
 ह्मधर्मत्वेनैव निरूपणात् ॥ तादृशं ब्रह्म चेन्नस्यात्तदैवं वक्तुमवसरः  
 स्यान्नत्वेवं ॥ उक्तयुक्तेः ॥ असत्यदर्शनं चासुरेष्वेव ॥ यतोमोहनं  
 तेषामेव भगवता क्रियते ॥ अत्रच तादृशानामभावान्न तथा प्र-  
 दर्शनमिति सारं ॥ नद्वितीयः ॥ विकल्पाऽसहत्वात् ॥ तथाहि ॥ सा  
 किं स्वतंत्रैव कर्त्री उत ब्रह्माऽऽधीना ॥ नाद्यो जडत्वाच्चेतनत्वेन  
 त्वयाऽनङ्गीकाराच्च ॥ द्वितीयपक्षेतु करणं स्याद्वासीवत् ॥ तथाच  
 सहजाऽनन्तशक्तिमतईश्वरस्य स्वरूपदर्शने कावाऽशक्तिर्यतस्ता-  
 मूरीकुर्यात् ॥ स्वाभाविकीज्ञानबलक्रियाचेतिश्रुतेः ॥ किञ्च ॥ उ-  
 क्तयुक्तिश्रुतिभ्यः सद्रूपं स्वरूपमसद्रूपया तथा दर्शयतीति वक्तु-  
 मशक्यं ॥ एतेनैव सगुणत्वमपि प्रत्याख्यातं ॥ तद्वि प्राकृतसत्त्वा-  
 दिगुणाङ्गीकाररूपं ॥ तच्च स्वतः शक्तस्याऽनुपपन्नमित्युक्तं ॥ एते-  
 नैव ब्रह्मगताऽविद्या ब्रह्मगतविशेषकल्पिकेत्यपि पूर्वविकल्पगत-  
 द्वितीयपक्षोनिरस्तः ॥ ब्रह्मणि जीवातिरिक्ते त्वया तथाऽनङ्गीका-  
 राच्च ॥ अङ्गीकारे वा तस्याउपाधिभावे प्रयोजिकेश्वरेच्छैव वा-  
 च्या ॥ तथाच सर्वभवनसमर्थस्येश्वरस्य त्वदभिमतरीत्या तथाक-  
 रणे हेत्वभावः ॥ इच्छादीनामपि त्वन्मते तदुपाधिभावोत्तरका-



लीनत्वादसम्भवश्च ॥ आविचकत्वे स्वाभाविकत्वहान्या श्रुतिवि-  
 रोधश्चेति दिक् ॥ ३४ ॥ ॥ अथ ननुप्रतियोगीत्यादिर्विरोधश्चे-  
 तिदिगित्यन्तश्चतुस्त्रिंशः खण्डः खण्ड्यते ॥ ॥ तत्र निर्धर्मकपदार्थ-  
 स्येत्यत्र पदार्थशब्देन यदि वस्तुमात्रं गृह्यते तर्ह्यनवस्था ॥ तत्रतत्र  
 धर्मान्तरस्वीकारस्याऽऽवश्यकत्वात् ॥ किञ्चिद्दूरं प्रधाव्य तत्त्यागे य-  
 त्र त्यगस्तत्रैव व्यभिचारः ॥ यदिच पदशक्तिविषयो गृह्यते तर्ह्य-  
 काशत्वादिर्न जातिरिति मते शब्दसमवायिकारणत्वादिविशिष्टे  
 आकाशादिपदशक्तौ शब्दसमवायिकारणमाकाशमित्यादिसह-  
 प्रयोगाऽनुपपत्त्या तादृशधर्मोपलक्षिते तादृशशब्दशक्तिर्वाच्येति  
 तत्र व्यभिचारः ॥ किञ्च जातिशक्तिपक्षे गोत्वादेर्निर्धर्मकस्यैव प-  
 दार्थत्वमस्ति ॥ तस्यक्षे ऽतिप्रसङ्गस्त्वन्यत्र दर्शितदिशा वारणीयः ॥  
 लोकाऽप्रतीतमपि वस्तु स्वर्गादिवत्स्वीकुर्मोऽपूर्वत्वेन श्रुतितात्पर्य-  
 विषयत्वात् ननु तात्पर्यमाहकाऽभावे लोकविरुद्धं ॥ तत्स्वीकारे  
 बह्वुशेदोषस्योक्तत्वात् ॥ श्रुत्यर्थोलोकरीत्यैव विचार्यइत्युक्तम् ॥  
 नैषेत्यादेरपि मतिरुक्तैवाऽस्तत्त्वाभक्षणोलूखलबन्धनादिप्रसङ्गेषु वि-  
 रुद्धाधर्माश्चेच्चया दृष्टा स्तर्हि गन्धर्वनगरादितुल्यास्ते ॥ तात्कालि-  
 कैश्चेद्दृष्टास्तर्हीदानीन्तनानां दर्शनाऽभावेनैतेषां नहिदृष्टेऽनुपपन्न-  
 नामेतिन्यायावतारणं न सङ्गच्छते॥अथोअमुष्येत्यनेन मायिकत्व-  
 मेवोच्यते॥दर्शनाच्चेत्यस्य त्वर्थोक्तः॥यःपृथिव्यांतिष्ठन्नित्यादिवि-  
 षयेतूक्तम्॥अनन्तशक्तिमत्त्वं भगवतोमाययैवा॥मायैवच पराऽस्यश-  
 क्तिरितिषष्ठ्या भेदेन निर्दिष्टा ॥ तस्याब्रह्माश्रितत्वानङ्गीकारोक्ति-  
 त्वस्तद्ब्रह्मानवलोकनात् ॥ तथैवसंक्षेपशारीरकम् ॥ आश्रयत्व-

विषयत्वभागिनीनिर्विभागचितिरेवकेवलेति ॥ उपाधिभावप्रयो-  
जकं न किञ्चिदनादित्वात् ॥ भावेवोपाधिस्वरूपमेव तथेति बो-  
ध्यम् ॥ एतेनैव हेत्वभावइत्यन्तमपि प्रत्युक्तम् ॥ इच्छादीनामस-  
म्भवश्च परित्ततः प्राक् ॥ तेषां स्वाभाविकत्वेतु प्रमाणाभावः ॥  
इतिचतुस्त्रिंशदखण्डखण्डनम् ॥ ३४ ॥ ॥ ननु कामादिलीला-  
द्यानुकरणमात्ररूपत्वेन प्रियावियोगतल्लेखादयः पूर्णे ज्ञानै-  
कधने परमानन्दस्वरूपे न वक्तुमुचिताइतिचेत्सत्यं ॥ नोचिताएव  
स्युर्यदि विप्रयुक्तत्वादिना पूर्णत्वादिकं भज्येत नत्वेवं तत्तूक्तं प्रा-  
देशमात्रस्यैवाऽभिविमानत्वादिनिरूपणेन ॥ अनुकरणमात्रत्वं ली-  
लायाअसङ्गतं ॥ तथाहि ॥ भगवत्स्वरूपं हि श्रुत्येकसमधिगम्यं ॥  
तत्रच सर्वकामःसर्वरसइत्यनेन सर्वकामरूपत्वं तद्वत्त्वं च सर्वर-  
सरूपत्वं तद्वत्त्वेन सर्वरसभोक्तृत्वं च प्रतिपाद्यते ॥ तैत्तिरीयकेऽपि  
रसोवैसः रसश्चेवायंलब्ध्वानन्दीभवतीति पठ्यते ॥ रसेषुच शृङ्गा-  
ररसस्य मुख्यत्वान्तस्यच रत्याख्यस्थायिभावस्वरूपत्वान्तद्रूपत्वं त-  
द्वत्त्वं चाऽवश्यं वाच्यं ॥ तत्र ब्रजवरसुन्दरीभावत्वेन तद्भावानुसारे-  
णैवच सर्वकरणेनैतद्रसरूपत्वं ॥ एतच्च बर्हापीडेति अक्षण्वताभि-  
तिं चूतप्रवालेति श्लोकविवरणे प्रपञ्चितं पितृचरणैरित्यत्र दिङ्मा-  
घं प्रदर्श्यते ॥ भगवानपि तासु तादृशभाववानिति तद्वत्त्वं भगव-  
तस्तद्रूपत्वं च॥भगवति भावानामपि स्वरूपातिरिक्तानामभावात्॥  
अन्यथा श्रुत्युक्तं रसभोक्तृत्वं रसरूपत्वं च भज्येत ॥ एतस्य रस-  
स्यैतादृशत्वादेव तथामन्तव्यं॥तथाच यावती तस्य रसस्य मर्यादा  
तावती सर्वाऽपि भगवत्यस्तीति मन्तव्यं ॥ अन्यथा रसत्वव्याहृति-  
रित्युक्तं॥ननुकरणे स्वस्मिन् सरसआपद्यते॥तासां वा रसोत्पत्तिः॥

अन्योन्यमनाविर्भावे तद्रसत्वं तत्र नास्तीति यत स्तद्वसशास्त्रमर्या-  
 दा ॥ अतएव गजदृष्टान्तः सर्वत्र आन्तगजेन्द्रलीलः यथामदच्यु-  
 द्द्विरदःकरेणुभिः श्रान्तोगर्जाभिरिभराडिवभिन्नसेतुरित्यादि ॥ अ-  
 तः शृङ्गाररसरूपत्वेन प्रियावियोगतत्कार्यतत्संगमतत्कार्याः सर्वएव  
 सम्भवन्तीति न ब्रह्मत्वक्षतिः ॥ वस्तुनएव तथात्वात् ॥ प्रत्युत ब्र-  
 ह्मत्वसाधकाएव ॥ विरुद्धसर्वधर्माधारत्वात् ॥ वस्तुतस्तु ब्रह्मगत-  
 धर्मेषु विरोधएव नास्ति ॥ श्रुतिभक्तानुभवसिद्धत्वादित्युक्तं ॥ त-  
 दुक्तं श्रीभागवतेऽपि नहिविरोधउभयभगवत्यपरिगणितगुणईश्व-  
 रेऽनवगाह्यमाहात्म्येऽर्वाचीनविकल्पवितर्कविचारप्रमाणाऽऽभास-  
 कुतर्कशास्त्रकलितान्नःकरणदुरवयवहवादिनां विवादाऽनवसरइति  
 सर्वमनवयं ॥ अथ कृत्वा चिन्तयोच्यते ॥ यदि महिलतयाऽत्मा-  
 रामत्वादयएव ब्रह्मणि नान्ये धर्माइति मनुषे तदाऽपि वदामः ॥  
 अस्तु त्वदुक्तं परन्तु सा ब्रह्मधर्ममर्यादा ॥ अत्रच भक्तेष्वतिशयि-  
 नाऽनुग्रहेण तद्वक्त्यतिशयेन च स्वस्वरूपमर्यादामप्यतिक्रम्य तद-  
 धीनत्वं प्राप्तः सन्यथैव तदभीष्टं भवति तथैव लीलां कुर्वन्नुक्तसर्व-  
 भावान्स्वयमेव भजतइति भगवतः पुष्टिरूपमिदमुच्यते ॥ तदुक्तं भग-  
 वता दुर्वाससं प्रति ॥ अहंभक्तपराधीनोऽस्य स्वतन्त्रइवादिजेत्युपक्रम्य  
 वशेकुर्वन्निमांभक्त्यासत्त्वियः सत्पतियथेत्यन्तेन ॥ अत्र सत्पदद्वयेन  
 स्वस्थ तेषु तथारूपत्वं तेषांच प्रतिपत्तिर्न ज्ञाययेति ज्ञायते ॥ तथा-  
 सति तुल्यत्वं न स्यात् ॥ नचाऽनीशत्वप्रसङ्गः ॥ एतस्यैव महदैश्वर्यरू-  
 पत्वात् ॥ न सन्यः स्वरूपमर्यादां त्यक्तुं समर्थः ॥ अतएव भिन्नसेतुरिति  
 विशेषणं ॥ अतएवाऽचिन्त्यमहिमत्वं श्रुतिरप्याह यतोवाचइत्यादि-  
 ना ॥ अतोयथायथा शङ्कसे तथाऽधिकं ब्रह्मत्वमेवायातीति चिरंजी-

वा॥३५॥ ॥ अथ ननुकामादिलीलायाइत्यादिश्चिरजीवेत्यन्तः  
 पञ्चत्रिंशः खण्डः खण्ड्यते ॥ ॥ तत्र प्रादेशिकत्वादि मायिक-  
 मित्युक्तम् ॥ एवमेव वियोगसर्वरसत्वादिकमपि ज्ञेयम् ॥ रसोवैस-  
 इत्यत्र रसशब्देन शृङ्गाररूपोरसोन गृह्यते इत्युक्तं प्रथमखण्डखण्ड-  
 ने ॥ एवञ्च रसेषुचेत्यादिर्दिङ्मात्रमिह प्रदर्श्यते इत्यन्तोपगन्थः स्व-  
 स्थ स्वपितुश्च विटवादित्वव्यापनायैव ॥ निर्मूलत्वात् ॥ अतएव  
 गन्थारम्भोदाहृताः सर्वानिर्विशेषपराः श्रुतयः स्मृतयश्च सङ्गताः॥  
 एताभ्यएवोत्तरगन्थस्य तत्त्वव्यापनैकफलत्वं ज्ञेयम्॥किञ्चात्तगजे-  
 न्द्रलीलइत्यत्रात्तशब्दोपादानान्मायिकत्वमेव लीलायाभाति॥अ-  
 न्यथाप्रकामत्वेव्याहतेरित्युक्तं प्राक् ॥ ईश्वररमणस्य मायिकत्वं  
 श्रीकृष्णस्यांशत्वं श्रुतीनां व्यवस्था चावोचि प्राक् ॥ विरुद्धधर्म-  
 वस्त्वब्रह्मधर्माविरोधावपि निरस्तौ ॥ अतएव भागवते ऽपरिमितगु-  
 णे इत्युक्तम् ॥ एतेन हि मायिकत्वं सगुणत्वं च स्पष्टमुक्तम् ॥ त-  
 दाऽपि वदामइति प्रतिज्ञायाऽतिशयिताऽनुग्रहेणेत्यादिकथनमसंग-  
 तम् ॥ तत्पक्षेऽनुग्रहादेरसंभवेन त्वदुक्तेस्तदातनत्वासंभवात् ॥ त-  
 स्मान्मर्यादामार्गविरुद्धः पुष्टिमार्गोमर्यादामार्गपरश्रुत्यादिविरोधा-  
 दुपेक्ष्यएव ॥ तदनुपेक्षणे तु अन्यथासन्नमितिवचनोक्तं सर्वपाप-  
 कर्तृत्वमेव ॥ तत्फलन्त्वसुर्यानामतेलोकाइतिश्रुत्युक्तमेव किञ्च  
 अहंभक्तेत्यादिनाऽपि मायिकस्यैव कथनम् ॥ अतएवाऽस्वत-  
 नृत्रइवेतीवशब्दः प्रयुक्तः ॥ त्वन्मते वस्तुतस्तथाभाषात्सन संग-  
 च्छते॥तथाचैतादृशपुराणवाक्येन श्रुतेर्मार्गान्तरपरत्वेन संकोचवा-  
 श्रित्य पुष्टिमार्गं स्वीकुर्वाणउपेक्ष्यएवा॥आत्मारामत्वादिपरवाक्या-  
 नाभिव ब्रह्महत्यादिभिन्दापरवाक्यानामपि तेन पुष्टीतरमार्गपरता-

यावक्तुंशक्यत्वात् पुष्टिमार्गेमर्यादान्तरस्मेवपुण्यपापफलनियम-  
 र्यादायाअपि भगवता त्यक्तत्वेन तन्मार्गे विरोधाऽभावस्येष्टत्वात् ॥  
 भगवदिच्छया जायतेएवेति चेन्नरकमपि जायतएवेति वाच्यम् ॥  
 ओमितिचेच्चिरं पुष्टिमार्गं नरकार्थं स्वीकुरु ॥ विप्रशापस्य दुरुच्छेद-  
 त्वात् ॥ मर्यादात्यागस्य महैश्वर्यरूपत्वे तत्स्वीकारोभगवतोमहैश्वर्य-  
 हानये स्यादिति बुद्धवत्सर्वमर्यादाभङ्गायैव यतेत बुद्धनिन्दा च पु-  
 राणेषु न संगच्छेत ॥ तस्मान्मोहितौदेवमाययेतिवाक्येन पुत्रत्वेव  
 स्वीकारणस्य निन्दितत्वेन कामित्वादिना स्वीकारः सुतरां निन्दितः ॥  
 इति प्रश्नप्रतिशरवण्डरवण्डनम् ॥ ३५ ॥ ॥ यत्तु जीवाऽदृष्टसंपादि-  
 तशरीरं भूताऽवेशन्यायेनाऽऽविश्येश्वरः कार्यं कृत्वा ऽऽवेशं त्रज-  
 ति नत्वीश्वरे स्वाभाषिकंशरीरादिकमस्ति ॥ ज्ञानेच्छाप्रयत्ना-  
 निरिक्तविशेषधर्माभावात् इति ॥ तत्तूपेक्ष्यं ॥ ईश्वरस्याऽकर्तृ-  
 त्वाऽऽपादकत्वात् ॥ तथाहि ॥ तन्मते हि सावयवत्वेनाऽनुमि-  
 तकार्यत्वकक्षित्पादिपक्षककर्तृपूर्वकत्वसाध्यककार्यत्वलिङ्गकानु-  
 मानेन जगत्कर्तृत्वेनैवेश्वरसिद्धिः ॥ कर्त्ताचोपादानगोचराऽपरोक्ष-  
 ज्ञानधिकीर्षाकृतिमानेव लोके दृष्टइति द्यणुकादिनगसामरानस्य  
 पक्षीकरणेन तत्कर्तृत्वेन सिद्ध्यंस्तदुपादानगोचराऽपरोक्षज्ञाना-  
 दिमानित्यः सर्वज्ञएव भवतीति तादृक्कसिद्धिः ॥ तथाच यथा  
 लोके ज्ञानादिमतएव कर्तृत्वं दृष्टमितीश्वरेऽपि ज्ञानादिसिद्धिरेवं  
 शरीरेणएव लोके कर्तृत्वं च दृष्टमितीश्वरेऽपि शरीरित्वसिद्धिर्नि-  
 श्चयः ॥ कर्तृत्वस्य शरीरित्वव्याप्यत्वात् ॥ नन्वेवं कार्यत्वेनाऽ-  
 नित्यत्वानुमाने घटादिषु रूपसाहचर्यं लिङ्गस्य दृष्टमिति तद्वि-  
 शिष्टस्यैव तस्य व्याप्यत्वे रूपाऽभाववति वाच्यं तदसिद्धिस्तात्स-

द्वौ वायौ रूपस्याऽपि सिद्धिः स्यात् ॥ नत्वेवं प्रत्यक्षबाधात् ॥ न-  
 नु साहचर्यमात्रमप्रयोजकं व्याप्तिरेव प्रयोजिका साच कार्य-  
 त्वाऽनित्यत्वयोरेवेति वायावपि तत्सिद्धिरतत्सिद्धिश्चेति चेत् ॥ तर्हि  
 प्रकृतेऽपि कर्तृत्वप्रयोजकं ज्ञानेच्छाप्रयत्नवत्त्वमेवेति शरीरित्वस्य  
 तत्साहचर्यवत्त्वेऽपि न तत्प्रयोजकत्वमतोनेश्वरे तत्सिद्धिः ॥ अन्य-  
 था दृष्टान्तीयाऽशेषधर्मापत्तिः पक्षे स्यात् ॥ तथाच घटदृष्टान्तेन  
 जलेऽनित्यत्वसाधने पृथ्वीत्वादिकमपि सिद्ध्येत् ॥ किञ्च चेष्टां  
 विना प्रयत्नमात्रेण कुलालादेर्घटादेः करणे सामर्थ्याभावाच्चेष्टा-  
 श्रयस्य शरीरस्य सहकारित्वमस्तु नाम ॥ ईश्वरस्तु प्रयत्नमात्रेणैव  
 सर्वकरणसमर्थ इति न तदपेक्षा ॥ किञ्च ॥ शरीरस्य परिच्छिन्नत्व  
 नियमेन युगपत्सकलदेशगतकार्याऽनुत्पत्तिप्रसङ्ग इति चेत् ॥ नैतत्सा-  
 धीयः ॥ ज्ञानादिमत्त्वस्यैव शरीरित्वस्याऽप्यन्वयव्यतिरेकसिद्ध-  
 त्वात् ॥ तथाहि ॥ यत्र कुलालादिषु कर्तृत्वं तत्र शरीरित्वं यत्रच  
 मुक्तात्मस्वशरीरित्वं न तत्र कर्तृत्वमत ईश्वरस्याऽपि कर्तृत्वे शरी-  
 रित्वमवश्यमङ्गीकर्तव्यं ॥ लोके तथादर्शनात् अन्यथेच्छादिकम-  
 पि न सिद्ध्येदविशेषात् ॥ अथचेष्टां विनाऽपि प्रयत्नमात्रेण का-  
 र्यकरणे समर्थत्वादीश्वरस्य न तदाश्रयतत्सिद्धिरिति ब्रूषे तदेच्छा-  
 प्रयत्नौ विनाऽपि ज्ञानमात्रेणैव तथाकरणसमर्थत्वादीश्वरस्य ने-  
 च्छादिमत्त्वमित्यपि सुबचं ॥ नच शरीरस्य परिच्छिन्नत्वेनोक्त-  
 दोषापत्तिरिति बाध्यं ॥ अन्यथाऽनुपपत्तिबलात्सिद्ध्यच्छरीरं या-  
 बतःऽनुपपत्तिपरिहारस्तावद्रूपमेव सेत्स्यति ॥ शरीरपरिच्छेदानि-  
 त्यत्वनियमस्त्वनुपपन्नः ॥ पक्षधर्मताबलादपरिच्छिन्ननित्यस्यैव  
 सिद्धेः ॥ वस्तुतस्तु परिच्छेदानित्यत्वाद्यनुपपत्त्युद्भावनस्य शरीरसि-

त्थ्यसिद्धिर्व्याहतत्वेनाऽसम्भवएव ॥ अन्यथा ज्ञानस्याऽप्यनित्य-  
 त्वनियमेनेश्वरज्ञानस्याऽप्यनित्यत्वप्रसङ्गः ॥ यत्त्वीश्वरस्य कर्त्तृ-  
 त्वेन शरीरित्वसाधनईश्वराऽसिद्धावाश्रयाऽसिद्धिस्तत्सिद्धौ च ध-  
 र्मिषाहकप्रमाणेनाऽशरीरस्यैव सिद्धत्वेन तद्वाधइति ॥ तत्त्वविचा-  
 रितरमणीयं ॥ तथाहि ॥ अत्र धर्मिषाहकं प्रमाणं किमिति भ-  
 वान् पृच्छयते ॥ कार्यलिङ्गकमनुमानमितिचेद्वीति भवांस्तदा ते-  
 न कर्त्ता परं सित्थ्यति नाऽन्वत् ॥ ननु सत्यमेतत् परन्तु कर्त्ता स्व-  
 यं कर्त्तृत्वेन सित्थ्यन् स्वकर्त्तृत्वनिर्वाहकमादायैव सेत्स्यतीति व-  
 दामि ॥ अहो किं तन्निर्वाहकं ॥ ज्ञानेच्छाप्रयत्नाएव ॥ कुतएत-  
 त् ॥ यतोलोके कार्यकर्त्तृत्वं तद्वतामेव दृष्टं न तद्रहितानां ॥ तर्हि  
 शरीरस्याऽपि तत्समानयोगक्षेमत्वात् ज्ञानेच्छाप्रयत्नशरीरवानेव  
 सेत्स्यति ॥ अन्यथातु ज्ञानादिकमपि न सेत्स्यति ॥ लोके दर्शन-  
 स्य समानत्वादिति बुद्ध्यस्व ॥ ननु शरीरस्य महत्त्वेनोद्भूतरूपव-  
 त्वेन च चाक्षुषत्वं कथं न स्यात् ॥ लौकिकप्रत्यक्षाऽविषयत्वा-  
 दितिब्रूमः ॥ श्रूयतेहि देवानामपीन्द्रादीनामप्रत्यक्षत्वं विग्रहवतां  
 किंपुनरखिलदेवदेवस्याऽप्रत्यक्षत्वे शङ्कानाम ॥ किञ्च ॥ शङ्कानां  
 तत्सित्थ्युत्तरकालीनत्वात् ॥ तत्सित्थ्यसित्थ्यनवसरपराहतत्वेनैव नो-  
 दयसम्भवइति संक्षेपः ॥ एतेन कार्यस्य शरीरादिमत्कर्त्तृपूर्वकत्व-  
 नियमः प्रत्यक्षजायमानाऽकुरादावेव शरीरिणः कर्त्तुरनुपलम्भा-  
 निरस्तइति निरस्तं ॥ उक्तयुक्तिभिस्तत्रापि शरीरिकर्त्तृकत्वस्यैव  
 सिद्धेः ॥ अतोज्ञानदुर्बलव्यामोहनमात्रं परमेतन्मते ननु सच्छा-  
 स्त्रीयमिति विद्वद्भिरुपेक्ष्यं ॥ एतदपि त्वन्मताऽनुसारेणैवोक्तं ॥ अ-  
 स्माकंतु प्रतिसत्कर्णजिह्वायजागरूकोक्तश्रुतिस्मृतिपुराणवाक्य-



तत्त्वसूत्रभेरीघोषोद्घुष्टतया सर्वतःपाणिपादान्तत्वेनाचिन्त्यानन्तश-  
 क्तिर्वत्वेन भगवान् सिद्धइति नाऽनुमानमशकशुङ्गराऽपेक्षापीत्यलं  
 प्रसक्ताऽनुप्रसक्तया ॥ ३६ ॥ ॥ अथ यत्तुजीवादष्टेत्यादिः  
 प्रसक्ताऽनुप्रसक्तयेत्यन्तः षट्त्रिंशः खण्डः खण्ड्यते ॥ ॥ त-  
 त्र स्वाभाविकशरीराभावसाधमार्थं ज्ञानेच्छेत्यादिर्हेतुरसङ्गतः ॥  
 शरीरस्य विशेषधर्मत्वे मानाभावादप्रयोजकश्च ॥ वैशेषिकैरी-  
 श्वरे सुखानङ्गीकारेऽपि नैयायिकैरानन्दब्रह्मणोविद्वाविति श्रुति-  
 बलात्तत्र सुखाङ्गीकारेण स्वरूपाऽसिद्धश्च ॥ तस्मादिदं तन्मताऽ-  
 विज्ञानमूलकमेव कथनम् ॥ जगत्कर्तृत्वेनैवेत्येवकारोपन्यासोऽपि  
 तन्मताऽज्ञानमूलकः ॥ वेदनिष्ठेन तात्पर्यवत्त्वेन कार्यायोजनधृत्या-  
 देः प्रदात्तयतः श्रुतेः वाक्यात्संख्याविशेषाच्च साध्योविश्वजिदव्य-  
 यइति श्लोकोक्तैश्च हेतुभिस्तैस्तैः पृथक्पृथक्पूयेणेश्वरस्य सप्तवि-  
 त्वात् ॥ लोके दृष्टत्वेनोक्तो नियमोऽध्वंसे व्यभिचारी ॥ उपादानश-  
 ब्देन समवायिनोपहृणात् ॥ कर्तुरभावप्रसङ्गश्च ॥ एवञ्च क्षित्यादि-  
 कर्त्ता उपादानगोचरापरोक्षज्ञानचिकीर्षाकृतिमान् कर्त्तृत्वादिति  
 तद्दीकोक्तमनुमानं प्रत्युक्तम् ॥ भावत्वं तु खण्डनोक्तरीत्या निर्व-  
 क्तमशक्यत्वेन न विशेषणं भवितुमर्हति ॥ कर्त्तृत्वस्य शरीरित्वव्या-  
 प्यत्वे मानाभावस्तर्काभावात् ॥ ज्ञानाविमत्त्वं तु न कर्त्तृत्वेन सा-  
 द्यते किन्तु ज्ञानादिमत्त्वरूपमेव कर्त्तृत्वं ॥ किञ्च ज्ञानत्वेन का-  
 र्यत्वावच्छिन्नं प्रति हेतुत्वं न तु चेष्टात्वेनापि ॥ चेष्टायामेव व्य-  
 भिचारात् ॥ चेष्टायामपि चेष्टान्तरस्य हेतुत्वकल्पनेऽनवस्थाप्रसङ्गा-  
 त् ॥ नच तवाऽपि ज्ञाने व्यभिचारइति वाच्यं ॥ ज्ञानभिन्नत्वेन  
 हेतोर्विशेषणात् ॥ चेष्टाभिन्नत्वेनाऽपि विशेषणे तु गौरवम् ॥ ज्ञा-

नभिन्नत्वेन विशेषणन्तु जयसम्मतम् ॥ अन्यथा तवाऽपि ज्ञाने व्यभि-  
 चारात् ॥ एवञ्च ज्ञानादिभिन्नकार्यत्वेन ज्ञानत्वेन कार्यकारणभाव-  
 एवानुकूलस्पर्कः ॥ इच्छादिकं तु मानान्तरेण सात्थ्यम् ॥ ईश्वरज्ञा-  
 नस्य नित्यत्वन्तु लाघवोपनीतत्वेनानुमितावेव भासते ॥ किञ्च  
 कार्यत्वं कृतिसात्थ्यत्वमिति कार्यत्वाङ्गीकारे द्यणुकादौ कृतिसात्थ्य-  
 ता सिद्धैव ॥ कृतिं प्रति समानविषयकेच्छात्वेन सामानाधिकर-  
 ण्येन हेतुताऽस्येवेतीच्छासिद्धिः ॥ शरीरसाधकं तु न सर्वसम्मतं कि-  
 ञ्चिदभ्यते इत्यलं नैयायिकमार्गपरिष्कारेण ॥ इति षड्विंशख-  
 ण्डखण्डनम् ॥ ३६ ॥ ॥ स्यादेतत् ॥ ब्रह्मधर्माः किं ब्रह्मणः  
 सकाशाद्भिन्नाभिन्नावा ॥ न तावदाद्यः ॥ तेषामपि नित्यत्वेना-  
 ङ्गीकारादेकमेवाद्वितीयं असङ्गोऽयं पुरुष इत्यादिश्रुतिविरोधात् ॥  
 न द्वितीयः ॥ धर्मत्वव्याहृतेः ॥ तथाचैकविज्ञानेन सर्वविज्ञावोपप-  
 त्त्यर्थं प्रपञ्चवद्ब्रह्मकार्या एव धर्मा इति मन्तव्यं ॥ तथा सति ब्रह्म  
 सर्वकल्पनारहितमेव सेत्स्यतीति चेत् ॥ अत्रोच्यते ॥ यथा सूर्यस्य  
 तेजोरूपस्य प्रकाशोऽपि तद्रूप एव तद्धर्मरूपः तेजस्त्वेनैव मूलावि-  
 च्छेदेन प्रतीयमानत्वान्नातद्रूपः ॥ तस्माद्भिन्नत्वेन तदीयत्वेनाऽपि  
 प्रतीयमानत्वात्तद्धर्मरूपोऽपि ॥ तस्मात्प्रतीत्यनुरोधेनैतादृशमेव त-  
 द्ब्रह्मस्त्वसि विशिष्टमित्यङ्गीक्रियते ॥ तथा ब्रह्मधर्मा अप्यभेदबोध-  
 कश्रुत्यनुरोधेन तद्रूपा एव ॥ पराऽस्य शक्तिरित्यादिषु षष्ठ्या भेदे-  
 नाऽपि प्रतिपादनात् भिन्ना अपि ॥ तथाचोभयविधश्रुतिबलेनैवै-  
 तादृशमेवैतद्वस्ति मन्तव्यं ॥ लौकिकाऽनुवादपूर्वकनिषेधपक्ष-  
 स्य पूर्वमेवापास्तत्वात् ॥ न च सूर्यजन्यमेव तेजोऽन्तरं प्रकाश इति

वाच्यं ॥ यदादित्यगतनेजइतिवाक्याद्भगवत्तेजस्त्वेनाऽजन्यत्वाद्दे-  
 दकल्पनायां प्रमाणाभावाद्गौरवाच्च ॥ प्रलये सूर्यनाशेऽपि तेज-  
 सोभगवद्भूतत्वेन पुनर्भगवत्येव स्थितिः ॥ तेजःसहितस्य तस्यैव  
 वा भगवति लयः ॥ ८८ ७५ सूत्रकारोऽपि धर्मस्वरूपनिरूपण-  
 आहैवमेव प्रकाशाश्रयवद्वातेजस्त्वादिति ॥ वाशब्दः पूर्वपक्ष-  
 निरासे प्रकाशस्तदाश्रयश्च सूर्यादिस्तयोर्यथा भेदस्तद्वद्धर्मधर्मि-  
 णोरपीत्यर्थः ॥ प्रकाशस्य स्वाश्रयतेजोऽभिन्नत्वशङ्काव्युदासाय  
 हेतुः ॥ तथासति स्वाश्रयाभिन्नतेजस्त्वादित्यर्थोभवति ॥ अथवा  
 तेजोऽतिरिक्ते वस्तुनि नैवं दृश्यतइत्यतआह हेतुं॥ब्रह्मण्येव तेजः-  
 शब्दवाच्यत्वादिति वा ॥ यदादित्यगतमितिवाक्ये तेजसः स्वधर्म-  
 त्वेन निरूपणात् ब्रह्मापि तेजोरूपमिति भावः ॥ तस्मात्तादृश-  
 धर्मविशिष्टमेव तद्वस्तु श्रुत्यैकमेवेति प्रतिपाद्यते ॥ तथाचैवकारेण  
 भगवत्तद्धर्मातिरिक्तमेव वस्तु व्यवच्छिद्यते नतु तेऽपि ॥ तेषां  
 स्वरूपाऽन्तःपातित्वात् ॥ नहि मध्यन्दिने नभोमण्डले सूर्यएवाऽ-  
 स्तीति वाक्ये तत्प्रभासत्ताऽपि निषिद्ध्यते ॥ अतएव द्वितीयस्कन्धे  
 ब्रह्मस्वरूपनिरूपणे राज्ञा पृष्ठः श्रीशुकस्तनिरूपयन्नित्याह नय-  
 त्रमायाकिमुतापरेहरेरेनुव्रतायत्रसुरासुरार्चिताइत्युपक्रम्य युक्तं-  
 भगैःस्वैरितरत्रचाऽध्रुवैःस्वएवधामनूरममाणमीश्वरं॥तथाच भगव-  
 द्धर्माभगवत्येव नित्याएवा॥येषुच भगवान् स्वैश्वर्यादिधर्मान् ददाति  
 तेषु यावत्कालं भगवदिच्छा तावदेव ते तिष्ठन्तीति फलितं॥दशम-  
 स्कन्धे चाऽक्रूरदृष्टस्वरूपनिरूपणे श्रियापुष्ट्यागिराकान्त्याकीर्त्या-  
 तुष्ट्येलयोजया ॥ विद्ययाऽविद्ययाशक्त्यामाययाचनिषेवितमिति  
 वाक्यैकवाक्यतायां लोकसम्भताध्यायत्रयीयाऽणिमाद्यैर्महिमभि-

रित्युपक्रम्य मूर्तिमद्भिरुपासिताः सत्यज्ञानानन्तानन्दमात्रैकरस-  
मूर्तयइति वाक्यैकवाक्यतायां च सर्वेषां धर्माणां सच्चिदान्दरू-  
पत्वं सिद्ध्यति ॥ ३७ ॥ ॥ अथ स्यादेतद्वृत्तधर्माइत्यादीरूपत्वं  
सिद्ध्यतीत्यन्तः समर्पितः खण्डः खण्ड्यते ॥ ॥ तत्र पूर्वपक्षे मि-  
त्यत्वेनाङ्गीकारस्य भेदाभावे तादृशश्रुतिविरोधे वा प्रयोजकत्वेना-  
ऽसङ्गतिः॥श्रुतिविरोधः सम्बन्धासम्भवस्याप्युपलक्षकः॥तदसम्भ-  
वस्त्वनवस्थादिप्रसङ्गदुक्तः प्राक्॥तेजस्त्वेनैव मूलाऽविच्छेदेन प्रती-  
यमानत्वं तादृष्ये त्वया हेतुरुच्यते समणिप्रभादौ व्यभिचारी॥म-  
णिप्रभादौमणित्वाभावात्॥सूर्यादितेजसोभगवद्धर्मस्य सूर्यस्वरूप-  
त्वे मानाभावाच्च ॥ तद्भिन्नत्वेन तदीयत्वेन प्रतीयमानत्वमपि त-  
त्पुत्रधनादौ व्यभिचारि ॥ तस्माद्दृष्टान्तासिद्ध्या दार्ष्टान्तिके सा-  
त्थ्याऽसिद्धिरेव ॥ भेदस्याऽप्यङ्गीकारे भेदाभेदवादिमतप्रवेशः ॥ भे-  
दस्य मायिकत्वे तु भेदबोधकश्रुतीनामिव धर्मबोधकश्रुतीनामपि  
मायिकधर्मबोधकत्वं स्वीकुरु ॥ यदादित्यगतत्तेजइतितूषासनार्थं  
स्वीयत्वेन वर्णनम् ॥ सोमोभूत्वारसात्मकः अहंवैश्वानरोभूत्वेत्या-  
दिवत् ॥ सोमवैश्वानरावपि तद्रूपावेवेतिचेन्न ॥ नतद्भासयतेसूर्यो  
नतन्नसूर्योभातिनचन्द्रतारकंनेमाविद्युतोभान्तिकुतोयमग्निः भीषा-  
ऽस्माद्वातःपवते भीषोदेतिसूर्यः भीषाऽस्मादग्निश्चेन्द्रश्च मृत्युर्धाव-  
तिपञ्चमइत्यादिवचनविरोधात् त्वन्मते ब्रह्मणोब्रह्माभासकत्वस्य  
स्वतोभीतत्वस्य चाऽयुक्तत्वात् ॥ भगवत्तेजसोजन्यत्वाऽभावासि-  
द्धेः ॥ यदादिगत्यतमिति व्यपदेशात्प्रामाणिकगौरवस्य सप्तत्वाच्च  
तेजः सूर्यादेर्भिन्नमेव ॥ प्रलयइत्याद्ययुक्तमेव तादृष्याङ्गीकारात् ॥  
प्रकाशाश्रयवद्देति सूत्रं तु प्राग्व्याख्यातम् ॥ हेतुकोटौ स्वाश्रया-

भिन्नेति अभेदस्यनिवेशाच्चन्मते स्वरूपासिद्धिरभेदस्य प्रागसिद्ध-  
त्वात् ॥ तेजस्त्वादिना सूर्यादिप्रकाशदृष्टान्तेन स्वाश्रयाऽभेदसाध-  
नं त्वयुक्तम् ॥ सूर्ये प्रकाशरूपतेजोऽभेदाऽसिद्धेः ॥ भगवतस्तेजोरू-  
पत्वेऽपि अभेदसिद्धेः प्राक्तद्धर्माणां तेजस्त्वे मानाभावात् ॥ तेजस-  
स्तद्धर्मत्वे तद्रूपत्वे च नमानम् ॥ यदादित्येत्यस्यतु व्यवस्थोक्तैव ॥  
परं ज्योतिरित्यत्र ज्योतिःशब्देन ज्ञानं बोध्यं ॥ एवं तेजोमयमि-  
त्यादावपि ॥ तेजोराशिमित्यत्रतु शरीरस्य वर्णनं नतु स्वरूपस्य ॥  
मानाभावात् ॥ नहि मध्यन्दिने इति गौणव्यवहारेण शब्दशक्ति-  
लभ्यव्यवच्छेदवारणमयुक्तम् ॥ अन्यथा वास्तवभेदस्वीकारेऽपि  
राजैव समायातीत्यादौ तच्छाटकाद्यवारणवत्तद्धर्माणामवारण-  
सम्भवेन तेषां स्वरूपान्तःपातित्वकथनश्रमस्ते निष्फलः स्या-  
त् ॥ अद्वितीयपदेनैव तद्धर्मातिरिक्तवारणसम्भवेन श्रुतावेकपदै-  
वपदयोर्वैयर्थ्यप्रसङ्गश्च ॥ नयत्रमायेत्यत्र मायापदेन कुहकम् ॥  
यत्शब्देन स्वरूपग्रहणेत्यविद्यैव ॥ युक्तं भगैः स्वैरिति तु सगुणवर्ण-  
नम् ॥ भगशब्देनैश्वर्यं अणिमादिरूपं इतरत्र सगुणोपासनाप्राप्त-  
सत्यलोकेषु अध्रुवै रनियमैस्तत्र जगद्धापावरज्यस्यैवैश्वर्यस्य स-  
त्त्वात् ॥ येषुचेत्याद्यसंगतम् ॥ अन्यधर्माणामन्यत्र स्थितेरदृष्टत्वा-  
त्कल्पनायादृष्टानुसारित्वस्योक्तत्वात् ॥ भगवत्येवेत्येवकारविरो-  
धाच्च ॥ श्रियापुष्ट्येत्यत्र निषेधितमित्यस्य निरन्तरं युक्तमित्यर्थः ॥  
निषेधितत्वं च मायया ॥ मूर्तिमद्भिरिति त्वभिमान्यभेदव्यपदेशे-  
न ॥ सत्यज्ञानेति तु आरोपितस्याऽधिष्ठानाऽभेदेन व्यपदेशात् ॥  
तथाच तादृशोयएकरसस्तद्रूपाइत्यर्थः ॥ लोकसम्मताध्यायत्रयी-  
येत्यत्र स्वरूपप्रत्ययश्चिन्त्यः ॥ इति सर्वात्रिशखण्डखण्डनम् ॥ ३७ ॥

॥ ॥ लीलायाअप्येवंरूपत्वादेव नित्यतामन्तव्या॥ननु गिरिका-  
ननयमुनापुलिनपशुपक्षिमनुजादिसम्बन्धिनी हि लीला ॥ साच  
तेषामनित्यत्वे कथं नित्या भवेत् ॥ ननु साध्वी ते वाणी यत्तान्नि-  
त्यताशुश्रूषामपि तवाऽभिव्यनक्ति ॥ तन्नित्यता च प्रमाणादेवाऽ-  
वसीयते ॥ तथाहि ॥ जयतिजननिवासोदेवकीजन्मवादोयदुवर-  
परिषत्त्वैर्दोर्भिरस्यन्धर्मं स्थिरचरवृजिनघ्नःसुस्मितःश्रीमुखेनव्र-  
जपुरवनितानांवर्द्धयन्कामदेवमिति वाक्ये भिन्नकालानामपि  
द्वारकागोकुलमथुराधिकरणकलीलानां कर्तुर्भगवतउत्कर्षेण स्थि-  
तेः स्वकथनसमयेऽपि वर्त्तमानत्वं जयतीति वर्त्तमानप्रयोगेण नि-  
रूपयन्नेव श्रीशुकस्तत्र तत्र लीलानामपि तथात्वं बोधयितुमेकका-  
लीनत्ववाचकशतृप्रत्ययान्तपदंप्रयुक्तवानस्यन्नितिवर्द्धयन्नितिच ॥  
तथाच कथनसमयेऽतीतत्वेन प्रतीतानामपि लीलानां तदा वर्त्त-  
मानत्वं प्रतीयते॥तच्च नित्यतायामेव घटते नाऽन्यथा॥किञ्च॥कर्तु-  
रेवेदानीं सत्त्वं चेदभिप्रेतं स्यान्नलीलानामपि तदा ता न निरूप-  
येदेव ॥ परिचायकत्वेन तन्निरूपणे वा तत्तत्कर्त्ता जयतीत्येवं व-  
देत् ॥ एवंसति गत्यन्तरसद्भावेऽपि यच्छत्रन्तस्यैव निरूपणं तेन  
लीलानामेव वर्त्तमानत्वं मुख्यतयाऽभिप्रेतमित्यध्यवसीयते ॥ न-  
च विशेषणत्वेनाऽमुख्यत्वमिति वाच्यं ॥ दण्डीप्रैषानन्वाहेत्यत्र य-  
था प्रैषाऽनुवादस्य लोहितोष्णीषाऋत्विजः प्रचरन्तीत्यत्र च तस्य-  
चारस्य च पूर्वसिद्धत्वेन न विधानं किंतु विशेषणस्यैवदण्डित्वस्य  
लोहितोष्णीषत्वस्यच॥अपूर्वत्वात्॥तथा भगवतोवर्त्तमानत्वे सन्दे-  
हाऽभावात्तत्तल्लीलाकरणस्यैव वर्त्तमानत्वस्याऽत्राऽपि निरूपणा-  
त् ॥ यद्यपि वर्त्तमानसामीप्येवर्त्तमानवद्वेत्यनुशासनाद्वर्त्तमानसा-

मीप्यादेवाऽत्राप्येवं प्रयोगइति वक्तुं शक्यं तथापि वक्ष्यमाण-  
 श्रुतिपुराणवाक्यैरसन्दिग्धं नित्यतया निरूपणादत्राऽपि तदेकवा-  
 क्यत्वार्थं वर्त्तमानार्थएव प्रयोगइति निश्चीयते ॥ किञ्च ॥ तत्सा-  
 मीप्येऽपि तथा प्रयोगस्य साधुत्वं तत्र ज्ञाप्यते ॥ प्रयोगश्च सामी-  
 प्यगुणयोगात् गौणएव नतु मुख्यः ॥ सच मुख्यार्थबाधएव क-  
 ल्पयितुं युक्तः ॥ तदबाधप्रकारश्चाऽप्ये वक्ष्यते ॥ ३८ ॥ ॥ अथ  
 लीलायाअपीत्यादिः प्रकारश्चाप्येवक्ष्यतइत्यन्तोऽष्टत्रिंशः खण्डः ख-  
 ण्ड्यते ॥ ॥ तत्र भगवल्लीला नित्या भगवदेकनिष्ठत्वान्तज्ज्ञानव-  
 दिति टीकोक्तमनुमानमसंगतम् ॥ आकाशादेरन्यत्र सत्त्वे नित्य-  
 त्वेच मानाभावात्तस्याऽपि नित्यत्वे अनित्येजननमित्यादित्वत्सं-  
 मतवाक्यविरोधाच्च ॥ एजनादेरपि देशाद्यपेक्षत्वेन तदेकनिष्ठत्वा-  
 भावेन स्वरूपासिद्धेः ॥ प्रतियोगिसापेक्षलीलासु हेत्वभावेनांश-  
 तः स्वरूपासिद्धेश्च ॥ सर्वलीलानां नित्यत्वसाधनार्थं त्वत्प्रवृत्तेः ॥  
 तदेजतितनैजतीत्यादीनि स्पन्दस्य माधिकत्वपराणीति प्रतियो-  
 गिनिरपेक्षलीलामनेन साधयंष्टीकाकारोभ्रान्तो देशादेस्तत्राऽपि  
 प्रतियोगित्वाच्च ॥ नहि अवकाशस्थलाभावेस्पन्दः सम्भवति ॥  
 अभावादीनामिव तु लीलान्तराणामपि सर्वासां प्रतियोगिसापे-  
 क्षत्वं न सम्भवति ॥ यथासम्भवं वर्णनेतु न नोबिद्वेषः ॥ लौकि-  
 कयुक्तिविरोधस्याऽकिञ्चित्करत्वं वदन्नप्युपेक्ष्यः ॥ स्वयमेव लौकि-  
 कयुक्तिविरोधस्याऽसरुदुद्भावनात् ॥ जयतीत्यत्र स्मपुरानुइत्या-  
 द्यन्यतमाध्याहारेण भूतेऽर्थे लट्प्रयोगस्योपपत्तिः ॥ अस्यनित्या-  
 दौतु धातुसम्बन्धे प्रत्ययाइत्यनेनाऽपि प्रत्ययः सम्भवति ॥ एव-  
 मेव क्रियाप्रबन्धस्याविच्छेदेन वर्त्तमानतया सदा ददातीत्यादि-



बलुडित्यपि ध्येयम् ॥ यद्वा भूवादिसूत्रस्थमहाभाष्यपर्यालोचन-  
या वर्त्तमानत्वाविवक्षायामपि लटः प्रयोगस्य साधुत्वसम्भवा-  
न्काऽप्यनुपपत्तिः॥गत्यन्तरसद्भावेऽपि लटः प्रयोगकरणमशोकव-  
निकान्यायेनेति ध्येयम्॥तत्तत्कर्त्ता जयतीति प्रयोगे शत्रन्तप्रयोगे  
च फलतोवैलक्षण्यं मन्वानस्तूपेक्ष्यः॥ लीलायानित्यत्वे श्रुत्यादि-  
बाधात्तस्यावर्त्तमानत्वस्य नित्यत्वमन्तरोपपत्तेश्च न तन्नित्यत्वमव-  
सेयम् ॥ कालस्याऽपि विधाने वाक्यभेदात् ॥ विशिष्टविधावपि  
गौरवाज्जयस्यैव विधानम् ॥ अपूर्वत्वाच्च ॥ किञ्चोत्कर्षेण स्थितिर्न  
जयः किन्तूत्कर्षेण भानम्॥उत्कर्षेणास्थितेऽपि जयतीतिप्रयोगस्य  
दर्शनात् ॥ तद्वाक् जयतीतिवाक्यस्य प्रयोगबोधजनकत्वयोर्दर्श-  
नाच्च ॥ नाहि वाक्यप्रयोगकाले वाक् भवति येन विशेषदर्शिनो-  
रपि प्रयोगशाब्दौ स्याताम् ॥ अस्माकं तु भानसत्त्वे स्थित्यभावं  
निश्चिन्वतोरपि तावुपपन्नौ॥अस्यन्धर्ममिति प्रयोगादधर्मस्यापि  
नित्यत्वमुक्त्वा नाशस्य तिरोभावरूपत्वं वदंस्तु टीकाकटुपेक्ष्यः॥ति-  
रोभावस्यापि वर्तमानप्रयोगवशान्नित्यत्वेऽधर्मफलेश्वरयत्नादेर्नि-  
विषयत्वापत्तेः ॥ भगवतोवर्त्तमानत्वे सन्देहाभावादित्यप्यसङ्गतम्॥  
अनुमानमात्रसिद्धेऽपि आस्तिकानां विश्वासदाढ्यायेतरत्रेव शास्त्र-  
स्याऽपेक्षितत्वे विनिगमकाभावेनाऽस्याऽपि तत्परताया वक्तुं युक्त-  
त्वात्॥वक्ष्यमाणवाक्यानान्तूपपत्तिं वक्ष्यामः॥वर्त्तमानसामीप्यइ-  
त्यस्य गौणप्रयोगबोधकत्वमित्ययुक्तं प्रमाणाभावात्॥लक्षण्यैवो-  
पपत्तौ सूत्रस्य तत्रस्थवाशब्दस्यच व्यर्थतापाताच्च ॥ यद्वाद्दौ प्र-  
योगाभावप्रसङ्गश्च ॥ वर्त्तमानातिदेशपूर्वकं प्रत्ययविधानादौणत्वं  
बोध्यते इति तद्दीकोक्तमसङ्गतम्॥अतिदेशान्तरविषयेऽतिप्रसङ्गात् ॥

कर्तृकर्मणोःकृतीत्यपि शक्तिग्राहकमेव नतु लक्षणाबोधकम् ॥  
 अतएव वक्ष्यमाणमनूत्रादिस्थस्य पस्पशे इत्यादिकस्य सदेवसौ-  
 म्येदमयआसीत्सोकामयतेत्यादिस्थस्य च भूतार्थप्रयोगस्योपप-  
 त्तिः ॥ एवञ्च जयतीत्यस्यात्ध्याहाराविवक्षोत्कर्षज्ञानार्थत्वकर्तृप-  
 रिचायकप्रकृत्यर्थकत्वक्रियाप्रबन्धसामीप्यबोधकत्वरूपप्रकारस-  
 मूहेनोपपत्तिः ॥ इत्यष्टात्रिंशस्त्र्यण्डश्वण्डनम् ॥ ३८ ॥ ॥ अपि-  
 च दशमस्कन्धएव नामकरणप्रस्तावे सर्वज्ञेन गर्गाचार्येण निरू-  
 पितं बहूनिसन्तिनामानिरूपाणिचसुतस्यते गुणकर्मानुरूपाणिता-  
 न्यहंवेदनोजनाइति॥अत्र नाम्नां रूपाणांच बहूनामेव सन्तीतिप्र-  
 योगेण वर्त्तमानत्वं बोध्यते॥तत्रापि गुणानामौदार्यादीनां कर्मणां-  
 कालीयदमनादीनां अनुरूपाणां तेषां तथात्वं बोध्यते ॥ अनुरूप-  
 त्वंतु तत्समययोग्याकारक्रियादिमत्त्वं ॥ यथा गोवर्धनोद्धरणक-  
 र्मणि उत्थितत्वमुद्धाडुत्वं तद्धारणक्रियावत्त्वं सकलगोकुलजना-  
 प्यायकत्वादिकंच ॥ तथाचैतादृशानां नाम्नां वर्त्तमानत्वं तदैव  
 स्याद्यदि तत्प्रयोजकस्वरूपक्रियादीनां वर्त्तमानत्वं स्यात् ॥ अन्य-  
 था कदाचित् तत्क्रियानिवृत्तौ तत्प्रयुक्तं नामाऽपि तदा न स्यात्  
 पाचकपाठकबत्नाननु यथा लोके पाकानुकूलक्रियाराहित्यदशा-  
 यामपि पाचकमाभकारयेदित्यादिप्रयोगोयदाकदाचित्तद्वत्त्वेन तदा-  
 नीमपि तथोपचारतस्तथाऽत्राऽपि कदाचिद्गुणकर्मयोगात्प्रवृत्तस्य  
 नाम्नोगुणकर्मराहित्यदशायामप्युपचाराद्ययोगसम्भवेन सन्तीत्य-  
 स्योपपत्तेर्न तन्नित्यत्वमायातीति चेत् ॥ मैवं ॥ औपचारिके प्रयो-  
 गे नामत्वाभावात् ॥ तस्यमुख्ययैव वृत्त्या बोधकत्वात् ॥ लोके  
 नरसिंहादिनामानि तु द्विस्थकपिस्थादिनामवद्भूत्यैव तद्वाचकानि

नतूपचारतः ॥ केवलनरेऽप्यशूरेऽपि च तथा प्रयोगात् ॥ अतएव  
लौकिकपुरुषे प्रयुक्तानि श्रीकृष्णेत्यादीनि नामानि न भगवन्ना-  
मानि ॥ तेषां सदानन्दरूपत्वाद्यर्थवाचकत्वेन लौकिकपुरुषे च त-  
दभावेन तत्तदर्थकोलौकिकएव तत्स्वरूपः शब्दविशेषः स इति म-  
न्नव्यं ॥ भगवन्नामानित्वखण्डब्रह्मरूपाणि ॥ यथा भगवत्स्वरूपे  
शरीरत्वभानं ग्राहकदोषात्तथा नामस्वपि लौकिकशब्दत्वेन भा-  
नं तद्दोषादेवेत्यादि प्रपञ्चितं पितृचरणैः श्रीभागवतविवरणे ॥ तेन  
स्वरूपवन्नाम्नामपि सर्वेषां नित्यता मन्नव्यं ॥ ननु गुणकर्मानुरूपा-  
णीतिवचनाद्गुणकर्मकरणाऽनन्तरभाविनां नाम्नां कथं ब्रह्मत्वं ॥ तस्य  
त्रैकालिकाऽबाधविषयत्वादिति चेन्न ॥ स्वरूपवत्कर्मणामपि प्रादु-  
र्भावेण तदनुसूपनाम्नामपि प्रादुर्भावेण परं नतूत्पत्तिः ॥ अन्यथा  
निजमखविहितकृपितदशशतभगकृताऽशनिसारासारावसन्ननि-  
जब्रजजनाऽवमायं वामकरकमलनखरापनिहितशिखरिवरगोब-  
वर्धनाऽञ्चले श्रीगोकुलनाथे विहताऽखर्वगर्वशक्रसुरभिप्रभृतिवि-  
रचितमहाऽभिषेकसमयसमनुभूतश्रीगोविन्दनामाऽयेभाविपूतना-  
सुपयःपानाऽनन्तरं स्वप्राणेभ्योऽप्यतिबलुभे बीजन्यासं कुर्वन्त्यो-  
ब्रजवरवध्वः क्रीडन्तं पातुगोविन्द इति गुणगाने च गोविन्दवेणुम-  
नुमत्तमयूरनृत्यमिति कथं वदेयुः ॥ तेन तत्कर्मविशिष्टस्य यस्य ह-  
पस्य यन्नाम तत्कर्मविशिष्टं तद्रूपं नित्यमेव ॥ लोके परं तेषां तेषां  
भक्तानां तत्तद्द्रसाऽनुभवार्थं कृमेणाऽऽविर्भावः कस्याऽप्यशस्य क-  
स्यचिदाच्छादनमित्येवमन्नव्यं ॥ तेन भगवान् गोवर्द्धनमुद्धरन् सर्वदा  
वर्त्तत इति गोवर्द्धनोद्धरणधीर इति क्रियामामभ्यां सहितो गोवर्द्ध-

बोद्धरणरूपः सदा वर्त्तते ॥ अतएवाऽद्यापि भक्तानां तथाऽनुभवः  
 क्वचित् तथा प्रतिकृतौ भजनं तथा स्मरणं च ॥ अन्यथा त्वतथाभूत-  
 स्य तथाभावेनापराधः स्यात् नतु प्रसादहेतुर्भजनं ॥ योऽन्यथा-  
 सन्नमात्मानमिति वाक्यात् ॥ दृश्यते च तथा भजने प्रसादः ॥ एवं सति  
 रूपे नामावश्यकत्वेन तत्कर्मानुरूपनामाऽपि नित्यमेवेति नोपचा-  
 रशङ्का गन्धलेशोऽपि ॥ किञ्च ॥ नामवत् रूपस्याऽपि गुणकर्माऽनुरूप-  
 षत्वेन तत्र यथा नौपचारिकसत्त्वशङ्का तथा नाम्यपीति बुद्ध्य-  
 स्त्व ॥ गुणकर्मणामपि नित्यत्वप्रतिपादनायैव गुणकर्माऽनुरूपाणी-  
 त्युक्तमपि ज्ञायते ॥ अन्यथा कुरुद्विजातिसंस्कारमिति प्रार्थित-  
 त्वेन नामकरणाख्यसंस्कारमात्रस्यैव कर्त्तव्यत्वे सति नाम्नां रू-  
 पणां च तत्राऽपि गुणकर्मानुरूपाणां वर्त्तमानत्वं न निरूपयेत्प्र-  
 योजनाऽभावात् ॥ एवं सत्यपि यन्निरूपणं तेनैवं ज्ञापयति ॥ मधु-  
 क्तान्यपि नामधेयानि न मया कृतानि किन्तु पूर्वसिद्धान्येव म-  
 याऽनूद्यन्ते परं ॥ ते सुतस्य बहूनि नामानि रूपाणि सन्तीति सम-  
 भिव्याहारवशान्नन्दसुतत्वमप्यनादीति ज्ञाप्यते ॥ तेन नन्दस्या-  
 ऽपीदानीं मम पुत्रो जात इति ज्ञानमप्यनादीति ज्ञेयं ॥ गर्गस्याऽपि  
 नामकरणलीलामध्यपातित्वेन तदागमनवचनादीनामपि नित्य-  
 त्वेनानादित्वमेव ॥ पूर्वसिद्धाया एव लीलाया भगवदिच्छया क-  
 मेणाऽऽविर्भाव इति पूर्वमेवोक्तत्वात्सर्वं सुस्थं ॥ ३९ ॥ ॥ अथा-  
 पि च दशमेत्यादिः सर्वसुस्थमित्यन्त एकोनचत्वारिंशः खण्डः ख-  
 ण्यते ॥ ॥ तत्र गर्गोक्तिगतसन्निपदमध्याहारादिप्रकारसमूहे-  
 न योज्यम् ॥ शब्दनामनिषेधपरश्रुतेः ॥ रूपस्य योग्यमिति विष्णु-  
 हकाऽनुरूपशब्दार्थं रूपं वस्तुमात्रपरिचायकं ॥ तेन कर्मानुरूपा-

णीति सङ्गतम्॥तच्च न शक्तिकोटिनिविष्टं गौरवाच्छाब्देऽभानाच्च  
किन्तु योग्यमित्येव शक्यं तच्च बाधशून्यम्॥एवंच स्वार्थगुणकर्मा-  
शून्या नीत्यर्थः॥त्वदुक्तमनुरूपत्वं तु गौरवानन्वयाऽप्रमाणदोषयस्तं॥  
योग्यशब्दस्य तत्पर्यायत्वेनाऽऽत्माश्रययस्तंच॥यत्त्वन्न तथाचैतादृ-  
शानामित्यत्रत्यैतादृशानामिति प्रतीकमुपादाय तद्दीकाकारेण अय-  
मर्थऔत्पत्तिकादिसूत्रेण शब्दार्थसम्बन्धनित्यतायाः शब्दार्थयो-  
नित्यतायाश्चोपपादितत्वेऽप्यर्थविषये आकृतौ सम्बन्धस्य लक्षणा-  
दोषयस्तत्वेन तदनङ्गीकृत्य व्यासपादैः शब्दइतिचेदिति सूत्रे वै-  
दिक्यां नित्यतायां व्यक्तावेव सम्बन्धोऽङ्गीकृतइति प्रकृते तादृ-  
शधर्मविशिष्टसत्त्वएव तद्वाचकनामसत्त्वं सित्थ्यति इत्याद्युक्त्वा  
तथाच जैमिनिमते यथाऽऽकृतिसत्त्वं तथा व्यासमते गवादिव्य-  
क्तिसत्त्वमिति सा यथा तत्तद्रूपादिविशिष्टैव सतीत्यतोविशेषणी-  
भूताऽऽकारादिसत्ता प्राप्यते तथाऽत्र मुख्यतया सन्तीति प्रयोगे-  
णोक्तविशेषणविशिष्टस्वरूपसत्तायां विशेषणत्वेन लीलायाअपि  
वर्त्तमानत्वं प्राप्यतइत्यर्थः ॥ ननूक्तसूत्रे अतः प्रभवात् इत्यनेन  
वेदशब्देभ्योजगदुत्पत्तिमात्रं कथ्यते ऽतः कथं नित्यसृष्टिसिद्धिस्त-  
दभावेच कथं व्यक्तौ सम्बन्धासिद्धिरिति चेन्नाप्रभवशब्दस्य ज्ञान-  
विषयत्वमात्रपरत्वात्सुखेन तत्सिद्धेः ॥ नचाऽत्र तादृशसृष्टौ माना-  
ऽभावः शङ्क्यः॥अनुकृत्यधिकरणे सर्वस्य भगवदनुकारितायाः सि-  
द्धत्वेन पुरुषसूक्ते तद्विवरणभूतद्वितीयस्कन्धाध्यायेच यज्ञसंभारा-  
णां पशुवनस्पतिप्रभृतीनां ब्रह्मणा दृष्टत्वेन तेषामेवाऽत्र प्रमाणत्वा-  
त् ॥ नच समाननामरूपसूत्रात्प्रवाहएव शक्तिरितिव्यासाभिप्रायः  
शङ्क्यः ॥ तस्य पक्षान्तरत्वात्॥आदत्तावप्यविरोधइति सूत्रस्था-

ऽपिशब्दबलेन तस्य पक्षस्य गौणत्वनिश्चयात् ॥ अतः सूर्याचन्द्र-  
मसौधातायथापूर्वमकल्पयदिति श्रुत्युक्तसृष्ट्यन्तरविषयत्वात्पवा-  
हशक्तिपक्षस्य न पूर्वोक्तबाधकत्वमिति तदनुक्तपक्षपादिसत्ताप्र-  
युक्तं लीलानित्यत्वमविवादमित्युक्तं ॥ तन्नसंगतम् ॥ तथाहि ॥  
जैमिनिमते तावज्जातिशक्तिस्तज्ज्ञानस्यैव च पदार्थस्मृतिद्वारा वि-  
शिष्टशब्दहेतुत्वमितिनलक्षणादोषइत्यादि स्पष्टं वेदान्तपरिभाषा-  
तटीकादिषु ॥ व्यक्तौ शक्तावतिगौरवमिति चाऽन्यत्र स्पष्टम् ॥ अ-  
तोव्यक्तावेवेत्यप्यसंगतम् ॥ शब्दइतिचेन्नातःप्रभवादिति सूत्रा-  
न्तथाप्रतीतेः ॥ पूर्वत्र देवानां नानाविग्रहैर्नानादेशसम्बन्धोऽभि-  
हितस्तथाच वैदिकशब्दवाच्यतत्तद्देहाऽनित्यत्वे सम्बन्धस्य द्विष्ट-  
त्वेनैकतराऽनित्यत्वे तन्नित्यत्वाऽसिद्ध्या शब्दस्य बोधकतायानि-  
त्यत्वाऽभावेऽबोधकस्य तस्य सत्त्वाङ्गीकारे संगतेः सोऽप्यनित्यइ-  
ति वेदानित्यत्वमाशङ्क्य नातः प्रभवादित्युक्तम् ॥ अतःशब्दान्  
देवादिजगतः प्रभवात् ॥ अनेनहि कारणस्य कार्यपूर्वदसित्वबो-  
धनेन देवादिविग्रहाऽभावेऽपि शब्दसत्त्वमुक्तम् नतु विग्रहनि-  
त्यत्वमपि श्रुतिस्मृतिभ्यामित्यर्थकप्रत्यक्षाऽनुमानाभ्यामित्यनेनो-  
पन्यस्तश्रुतिस्मृत्योरपि शब्दपूर्वकत्वमेव विग्रहे प्रतीयते एतेइतिवै-  
प्रजापतिर्देवानस्तज्जते त्यादिः भूरिति व्याहरन्सभूमिमसृजतेत्यादि-  
का च श्रुतिः अनादिनिधनानित्यावागुत्सृष्टास्वयंभुवा आदौवेद-  
मयीदिव्यात्ततःसर्वाःप्रवृत्तयइति नामरूपंचभूतानांकर्मणांचप्रव-  
र्त्तनम् वेदशब्देभ्यएवादौनिर्ममेसमहेश्वरइति सर्वेषांनुसन्नामा-  
निकर्माणिचपृथक्पृथक् वेदशब्देभ्यएवादौपृथक्संस्थाश्वनिर्ममे-  
इतिचस्मृतिः ॥ अयमभिप्रायः ॥ सत्यं त्वदुक्तरीत्या विग्रहाभावे

तत्सम्बन्धनित्यत्वासिद्धिर्विग्रहेण तत्सम्बन्धमेव वयंचेन्न स्वीकुर्मः  
किन्तु आकृत्या तर्हि कथं सम्बन्धनित्यताहानिरिति॥एवञ्च व्या-  
सपादैरप्याकृतिशक्तिपक्षएवोपपादितः ॥ प्रभवशब्दस्य ज्ञानवि-  
षयत्वमात्रे लक्षणा तु सति जगन्नित्यत्वे तदेव तु निर्मूलम् इत्यु-  
क्तमसकृत् ॥ सूत्रमपि जगतः प्रवाहाऽनादितयाऽनित्यत्वमेव  
जगतआह ॥ समाननामरूपत्वाच्चावृत्तावप्यविरोधोदर्शनात्स्मृ-  
तेश्च ॥ अयमर्थः ॥ महासर्गमहाप्रलयलक्षणायां जगतआवृ-  
त्तावभ्युपगम्यमानायां शब्दप्रामाण्यादिषु न कश्चिद्विरोधः स-  
माननामरूपत्वात् समाननामरूपताच दर्शनात् श्रुतेः स्मृतेश्च ॥  
अग्निर्वाऽकामयतान्नादोदेवानांस्यामिति स एतमग्नये कृत्तिकाभ्यः-  
पुरोडाशमष्टाकपालं निरवपदिति नक्षत्रेष्टिविधौ योनिरवपद्य-  
स्मैच निरवपत्तयोरग्निरितिसमाननामाह श्रुतिः ॥ धातायथापूर्वम-  
कल्पयद्विवञ्चपृथिवीमित्याद्याचश्रुतिः ॥ स्मृतिश्च ऋषीणां नामधे-  
यानियाश्च वेदेषु दृष्टयः शर्वर्यन्ते प्रसूतानां तान्येवैभ्यो ददात्यजः य-  
थर्तुष्वतुलिङ्गानि नानारूपाणि पर्यये दृश्यन्ते तानि तान्येव तथाभावा-  
युगादिषु तथाभिमानिनोऽतीतास्तुल्यास्ते साम्प्रतैरिह देवादेवैरती-  
तैर्हिरूपैर्नामजिरेव चेति ॥ तथाच प्रवाहानादितयैव वैदिकशब्द-  
तदर्थयोर्नित्यता अत्रच भवेदेषमनोरथोयदि महाप्रलयमहासर्गौ  
मीमांसकवन्नाङ्गीक्रियेतां ॥ तदङ्गीकारे तु महाप्रलये सर्वव्यवहर्तृ-  
व्यवहारोच्छेदात्कथं शब्दादिनित्यतेत्याशङ्कयामिदं सूत्रं प्रवृत्त-  
म् ॥ तथाच यथा मीमांसकमते प्रलयाभावाददोषः सर्वदा व्य-  
वहर्तृणां सत्त्वादेव मस्मन्मते सर्वदा तदभावेऽपि समाननामरूपत्वा-  
न्नादोषइत्यपिशब्दः सङ्गतः ॥ एतेनाऽपि शब्दस्य गौणत्वार्थकत्व-



परत्वोक्तिः प्रत्युक्ता ॥ मानाभावाच्च ॥ सूत्रस्य मतान्तरोपन्यास-  
 परत्वेच न मानम् ॥ सूर्याचन्द्रमसाविति श्रुतिसिद्धस्याऽपि पक्षा-  
 न्तरत्वं गौणत्वं च वदन्बाह्यत्वादुपेक्ष्यएव ॥ अनुकृतेस्तस्यचेत्यस्य-  
 त्वयमर्थः अनु पश्चात्कृतेः व्यापारात् नतत्रसूर्योभाति इत्यादौ  
 प्राज्ञआत्मायास्योनतु तेजोधातुः तमेवभान्तमनुभातीति तत्प्रका-  
 शार्धीनप्रकाशतायाः सर्वस्योक्तत्वान्तस्यचेति तस्यभासेति श्रुति-  
 शेषोदाहरणार्थम् ॥ स्मृतेरिति सूत्रं तु नतद्भासयतेसूर्यइति भगवद्वा-  
 क्यपरिग्रहार्थम् ॥ एतादृशाऽनुकारितया कथं नित्यजगत्सिद्धिरि-  
 ति प्रष्टव्योदेवानांप्रियः ॥ कथं वा ब्रह्मणा दृष्टत्वमात्रेण यज्ञस-  
 म्भाराणां नित्यत्वम् ॥ किञ्च तत्र भागवते नाविदंयज्ञसम्भारान्पु-  
 रुषावयवादृते इत्यत्राऽविदमिति विदेः प्रयोगोऽस्ति नतु दृशेस्त-  
 थाच ज्ञानस्योपासनारूपत्वेन वस्तुसिद्धिरपि दुर्घटा ॥ यत्तु त-  
 दुरुणा सूर्यादीनां प्रकाशोनास्येव घटवत् भगवत्प्रकाशेनैव प्रका-  
 शवत्त्वमिति चकारार्थइत्युक्तम् ॥ तद्धेयम् ॥ भगवत्प्रकाशस्य भूत-  
 साधारण्याभावात् ॥ भान्तमनुभातीति व्यपदेशविरोधात् तस्य-  
 भासेति तृतीयाविरोधाच्च ॥ यदादित्येत्यस्यार्थस्तूक्तः ॥ एतेन भ-  
 गवानेव सर्वावभासकइत्यपि प्रत्युक्तम् ॥ तमेवसर्वमनुकरोतीति  
 स्ववाक्यविरोधाच्च ॥ नह्येकस्मिन्नुकरणं सम्भवति ॥ शब्दइति-  
 चेदित्यादिसूत्रार्थेऽपि तत्प्रलापोनिरस्तोबोत्थ्योविस्तरभयात्तु नानू-  
 द्यदूष्यते ॥ कर्मणोभूतस्योपलक्षणत्वेपि नशब्दस्यौपचारिकत्व-  
 म् ॥ अस्य छत्रिणोयान्तीत्येतत्सादृश्यं वदंटीकाकारउपेक्ष्यः ॥  
 तत्र छत्रिणइतरेषां कदाचिदपि छत्रसम्बन्धाभावेनोपलक्षणत्व-  
 स्यासम्भवात् ॥ एतेन छत्रिणोयान्तीत्यत्र यथा कादाचित्केन

लिङ्गेनेत्यपि प्रयुक्तम् ॥ तथात्वेऽपि नानामत्वम् ॥ तत्र भूतका-  
 लिकगुणादिविशिष्टं संज्ञिनमादाय संज्ञात्वेन तादृशार्थवत्वमादाय  
 प्रातिपदिकत्वेन वा तत्पर्यायनामशब्देन ग्रहणस्य पाचकादिश-  
 ब्दग्रहणवददुष्टत्वात्॥नहि सर्वदा पाकविशिष्टबोधकपाचकशब्द-  
 स्यैव संज्ञात्वं प्रातिपदिकत्वंवा ॥ किंच सर्वज्ञस्य भूतभविष्यत्क-  
 र्मज्ञानात्तदादाय नामकरणे का हानिरित्युच्यतां देवानांप्रियेण ॥  
 लोके नरसिंहेत्यादितु न सन्नियदृच्छाशब्दाइति पक्षे संगतमेव ॥  
 द्वित्याद्यापि प्रसिद्धलोष्टाद्यर्थमादायैव तत्तत्पुरुषे प्रयुज्यते ॥ कि-  
 ञ्च कृष्णादिशब्दानां द्विविधत्वे गौरवमिति तत्सरूपः शब्दविशे-  
 षइत्यसंगतम्॥किञ्च भगवन्नामकरणं पुत्रादेर्विद्वद्गोष्ठिगम्यं तद्विरु-  
 द्ध्यते॥स्वपुत्रमामग्रहणलब्धसद्गतिकाजामिलोपाख्यानरूपपुराण-  
 विरोधश्च॥नाम्नां ब्रह्मरूपत्वं तु विद्वान्नामरूपाद्विमुक्तइति श्रुतिवि-  
 रुद्धं निर्मूलं च॥एवञ्च वेदवद्भगवन्नाम्नां नित्यत्वकथनं निर्मानम्॥वे-  
 देऽपि विद्वान्नामरूपाद्विमुक्तइत्यादिवचनप्रामाण्यात्पवाहानादितै-  
 वा॥अतएव ऋचःसामानिजज्ञिरे इत्यादिश्रुत्युपपत्तिः॥भगवत्स्वरू-  
 पे शरीरत्वभानस्य ग्राहकदोषप्रयुक्तत्वे देहादेः सत्यत्वादि न सं-  
 गतम् ॥ नहि शुक्तौ रजतत्वभानस्य तथात्वे रजतस्य सत्यत्वादि  
 भवति ॥ किञ्चैवं स्वमवजागरेऽपि तादृशपदार्थस्य व्यवहारप्रयो-  
 जकत्वं स्वीकृतमिति भवत्संमतार्थकेन वैधर्म्याच्चनस्वमादिवदित्य-  
 नेन विरोधः ॥ प्रादुर्भाविस्तु सति नित्यत्वे ॥ तद्यथा नास्ति तथो-  
 क्तं प्राक्॥ऋीडन्तंपात्वित्यत्र धातुसम्बन्धे शता॥गोविन्दशब्दस्य-  
 गोलाभमात्रप्रयुक्तत्वाभावेनार्थान्तिरेण विष्णौ प्रयुक्तस्य तस्य श्री-  
 कृष्णे तदवतारत्वं कुतश्चिज्ज्ञातवतीनां प्रयोगः ॥ पुनर्गोलाभप्रयु-

क्तनामकरणं तु अस्मिन्वतारे तादृशशब्दस्याऽनेकैः प्रवृत्तिनिमित्त-  
 त्वैर्विष्णौ प्रयोगप्रदर्शनाय ॥ यद्वा लीलायाः कल्पान्तरीयावतारे-  
 ष्वपि कृतत्वेन तात्कालिकलीलामादाय प्रवृत्ताञ्शब्दांशुकृतश्चि-  
 त्सर्वज्ञाच्छ्रुतवतीनां तासां तत्प्रयोगः ॥ यत्तु कस्यचिदाच्छादन-  
 मित्येव मन्त्रव्यमित्यत्र मन्त्रव्यमितिपदमादाय प्रवृत्तायां टीकायां  
 तथासतीदं सिद्ध्यति लीलायाः साक्षात्तत्सम्बन्धिपदार्थानां च  
 प्राकट्याऽप्राकट्ये प्राकट्याऽप्राकट्ययोस्तत्प्रवृत्तिनाशौ तेन प्राकट्या-  
 प्राकट्ययोरनित्यत्वं तेन लीलासु तत्सम्बन्धिषु क्रमिकत्वभान-  
 मतोऽन लीलातत्सम्बन्धिनोः स्वरूपनित्यत्वबाधइति लौकिक-  
 बोधनानुकूलः पन्थाः ॥ सिद्धान्तस्तु यथा पृथिव्यामेव तत्तद्देशे  
 तत्तत्काले तत्तद्गन्धरूपेणाऽऽविर्भवति न जलादौ तथा तत्तत्काले  
 देशेच तत्तद्भूतभोगार्थं तत्रतत्र तथाऽऽविर्भावयिष्यामि तिरोभाव-  
 यिष्यामीति पूर्वोक्तरीतिकेच्छयैव लीलादिकं क्रमिकतांधत्ते तथा  
 बुद्धिगोचरोवा भवतीति न काप्यनुपपत्तिरिति दिगित्युक्तम् ॥ तदसं-  
 गतम् ॥ प्रथमे पथि पूर्वत्र यानि जगदुत्पत्तिनाशाङ्गीकारे तेन दू-  
 षणान्युक्तानि तेषां प्रसरः लीलादेरपि वोत्पत्तिनाशापत्तिः ॥ सि-  
 द्धान्तभूते तु इच्छयाऽप्याविर्भावे तृतीयानिर्देशात्तस्याहेतुत्वमाग-  
 तमितीतरस्याऽनित्यत्वं सिद्धं ॥ किञ्च यदि तत्तद्देशे तत्तत्कालइति  
 पृथिव्यामित्यस्य विशेषणं तदागन्धहीनता कचित्कदाचिच्च तस्या-  
 वाच्या नच सा प्रमाणसिद्धा ॥ यदि तु तत्तद्देशे तत्तत्काले इत्यस्य वि-  
 वरणं पृथिव्यामिति तदा दार्ष्टान्तिके तत्रतत्रेत्यस्योपन्यासोऽधिकः ॥  
 पृथिव्यां गन्धस्योत्पत्तिरेवेत्युक्तौ तु नदृष्टान्तसम्भवोऽन्यन्तूक्तम्प्रा-  
 क् ॥ इदानीन्तनानां बोवर्जनोद्धरणविशिष्टानुभवोगन्धर्वनगरानु-

भवबद्धं योगिरचितकायम्पूहाऽमुभवबद्धा बोध्यः ॥ अपराधवि-  
 षयेतु समाहितम्प्राक् ॥ औपचारिकत्वस्य शब्दधर्मत्वेन रूपे त-  
 दप्रसक्त्या तद्दृष्टान्तेन नारुयापि तद्बद्धनुपेक्ष्यः ॥ रूपे मायिकत्वं तु  
 भवत्येव ॥ अन्यथा कुरुद्विजातिसंस्कारमित्यादिना तु महत्कौशल-  
 भाविष्कृतं देवानांप्रियेण उपक्रमाभावेनातात्पर्यविषयस्य प्रस-  
 ङ्गपतितत्वमात्रेण दार्ढ्यस्वीकारात् ॥ नन्दसुतत्वादि तु देवदत्तसुत-  
 त्वादिसमानयोगक्षेमम् ॥ विशेषे मानाऽभावात् ॥ एवमन्यदपि ॥  
 मर्गवाक्यव्यवस्थायाउक्तत्वेन गुणकर्मणामपीत्युक्तिर्हेया ॥ च-  
 टादेरपि स्वकपोलकल्पनया त्वया नित्यत्वस्य साधितत्वेन त-  
 स्याऽपि त्वया भगवदिच्छया ऽऽविर्भावस्य स्वीकृतत्वेन तद्रीत्यैव  
 निर्वाहेऽचत्यः पृथक् श्रमोऽप्यर्थः ॥ इत्येकोनचत्वारिंशत्खण्डस्व-  
 ण्डनम् ॥ ३९ ॥ ॥ श्रुतिरपि गुणकर्मानुरूपाणां प्रत्येकं नि-  
 त्यत्वाऽभिप्रायेणैवाह ॥ तदेजतितनैजति तदूरेतदंतिकइत्यादि ॥  
 अन्यथैकस्यैवैकस्मिन्नेव काले क्रियावत्त्वतद्वाहित्ये विरुद्धे कथं  
 बोधयेत् ॥ तेन येन रूपेणैजति तस्य रूपस्य तस्यैजनस्य च नि-  
 त्यत्वेन तत्तथा ॥ यच्च रूपं स्थिरं तस्य रूपस्य तस्य स्थैर्यस्य च  
 नित्यत्वेन नैजत्यपि ॥ नच सक्रियाक्रिययोः स्वरूपयोर्भेदः श-  
 ङ्कनीयः ॥ यतएतत्परिहारायैव पुनःपुनर्ब्रह्मवाचकतच्छब्दस्याऽऽव-  
 स्तिमाह पूर्वतच्छब्दस्यैव सर्वत्र सम्बन्धाऽर्हत्वेऽपि ॥ तथाचाऽनेक-  
 नित्यरूपकमनेकनित्यक्रियाकमनेकनित्यनामकं ब्रह्मेति फलितं ॥  
 किञ्च ऋग्वेदेऽपि पठ्यते ॥ तावांवास्तून्युश्मसिगमध्वैयत्रगाबोभू-  
 रिभृद्गअयासः अत्राहतदुरुगायस्यदृष्णः परमंपदमवभातिभूरीति ॥

तां तानि वां युवयोः कृष्णरामयोर्गोपीमाधवयोर्वा वास्तूनि गम-  
 ध्यै प्राप्तुं उद्गमसि कामयामहे॥तानि कानीत्याकाङ्क्षायां गूढाऽ-  
 भिसन्धिमुद्घाटयति॥यत्र गोकुले भूरिशृङ्गादीर्घशृङ्गागावोवसन्तीति  
 शेषः ॥ अथवा आरण्ययाम्यपशूपलक्षणार्थं भूरिशृङ्गाबहुशृङ्गारु-  
 रुप्रभृतयोमृगागावश्चेत्यर्थः ॥ अयासः शुभाः अत्राह अत्र स्था-  
 ने भूमौ तत् लोकवेदप्रसिद्धं उरुगायस्योरुकीर्त्तर्भगवतो वृष्णः  
 गोपिकासु कामान् वर्षतीति वृषा तस्य तत् गोकुलं परमं पदं पदं  
 स्थानं वैकुण्ठः तस्मादप्यधिकं परमं पदं प्रकृतिकालाद्यतीत-  
 त्वेनाऽपि वैकुण्ठाद्यपेक्षयाऽतिप्रियत्वेनाऽपि परमं तादृशं पदमव-  
 भाति प्रकाशते भूरि बहुतरं ॥ तथाच यदेतादृशं तयोः स्थानं त-  
 त्स्थानसम्बन्धीनि वास्तूनि प्रसादत्वेन प्राप्तुं कामयामहे नाऽन्या-  
 नीति वाक्यार्थः संपद्यते ॥ भूरिशब्दस्य बाहुल्यार्थत्वेनाऽनेकविध-  
 निकुञ्जगद्वरप्रदेशयमुनापुलिनगोवर्द्धनसान्वादिषु निरन्तरं भगव-  
 तः स्थित्या तावद्रूपं प्रकाशतइति तात्पर्यार्थः ॥ भूधातोराप्त्यर्थत्वे  
 व्यापकमितिवा ॥ तथाच परमत्वेन भगवत्स्थानत्वेन भूरित्वेन च  
 नित्यत्वमेव गोकुलस्याऽऽयाति ॥ किञ्च तैत्तिरीयकेऽपि पठ्य-  
 ते ॥ तेतेधामान्युद्गमसिगमध्यैगावोयत्रभूरिशृङ्गाअयासः अत्राह-  
 तदुरुगायस्यविष्णोःपरमंपदमवभातिभूरेरिति ॥ ते तव ते तानि  
 धामानि स्थानानि गमध्वै प्राप्तुमुद्गमसि कामयामहइति ॥ शेषं  
 पूर्ववत् ॥ भूरेः बहुरूपस्य ॥ रासोत्सवादिषु तथा प्रकटत्वात् ॥ अ-  
 त्र स्वयं नित्योवेदआभातीति वदन् स्वभानविषयस्य गोकुलस्या-  
 ऽपि नित्यत्वमेवाह॥अन्येषामभानपक्षेऽपि वर्तमानप्रयोगेण विषय-  
 स्याऽपि वर्तमानत्वमेवाऽऽयाति ॥४०॥ ॥ अथ श्रुतिरपीत्यादि-

वर्तमानत्वमेवाऽऽयातीत्यन्तश्चत्वारिंशः खण्डः खण्ड्यते ॥ ॥ तच्च  
 तदेजतीति श्रुतिरपाणिपादइत्यत्रोक्तरीत्या ऽध्यारोपापवादाभ्यां  
 निष्पन्नपरा॥अधिष्ठानज्ञानकाले अध्यारोपाऽऽश्रयस्यैवाऽपवा-  
 दाऽऽश्रयत्वज्ञानेनाऽनेकतच्छब्दप्रयोगः॥यथा सैव सर्पोऽसर्पश्च सैव  
 रज्जुरिति॥यथावा सएव नटोमृतः सएवामृतश्चेति॥येनरूपेणेत्या-  
 दिस्त्वर्थोऽसङ्गतएव॥शब्दतोऽलाभात् अनेकतच्छब्दानामुपपत्तेरु-  
 क्तत्वात् शब्दाऽऽधिक्यमात्रेणाऽर्थाधिक्यस्याऽयुक्तत्वात्॥एवञ्चयत-  
 एतदित्याद्यपि प्रत्युक्तम्॥लट्प्रयोगस्योपपत्तिस्तूक्तैवा॥स्वाभाविकी-  
 त्यत्र स्वाभाविकत्वोक्त्याऽपि न नित्यत्वसिद्धिः॥प्रवाहानादितयैव  
 तदुपपत्तेरित्याद्युक्तं प्राक्॥ऋग्वेदस्थश्रुतिरप्यध्यारोपपरा॥किञ्च ने-  
 यं गोकुलपरा तद्वाचकशब्दाभावाद्गवां सत्यलोकेऽपि सत्त्वात्सत्या-  
 दूर्ध्वननिधते इति बृहत्पराशरेण उक्तत्वात् ॥ अस्तु वा महाभार-  
 ताद्यपर्वसम्बन्धिनीलकण्ठकृतटीकारीत्या सत्यलोकाऽभिन्नो गो-  
 लोकस्तत्परत्वेऽपि तस्य नित्यत्वाद्यप्रमाणमेव ॥ परमशब्दस्योक्त-  
 ष्ठार्थकत्वेनेतराऽवधिकाऽधिकसुखस्यैव तत्र भानात्॥गोपीषु का-  
 मवर्षकस्येति व्याख्यानं तु विटवादित्वेन ॥ सामान्यार्थेनोपपत्तौ  
 विना गमकं जुगुप्सितविशेषपरत्वेन व्याख्यानेऽतिप्रसङ्गात्॥तथा-  
 च यदेतादृशमित्यादिवाक्यार्थस्तु तानि कानीत्याकाङ्क्षायामित्य-  
 नयोत्थानिकया विरुद्धः ॥ भूरिशब्देन निकुञ्जादिग्रहणे तात्पर्य-  
 ग्राहकं नाऽस्ति॥रूढ्यर्थत्यागे व्यापकत्वरूपार्थस्वीकारे च न मानं  
 परिच्छिन्नैतद्गुणस्थत्वबोधकश्रुतिस्थात्रपदविरोधाच्च॥नच वै-  
 श्वानराधिकरणन्यायादेव तत्सिद्धिरिति टीकाकारेण समाहितत्वा-  
 दिदं न दूषणमितिवाच्यं॥तत्रोपन्यस्तस्य साधारणशब्दविशेषादि-

व्याधिहेतोरदर्शनेन तन्व्यायाऽनवतारात् भूरिशब्दस्यार्थान्तरपरत्वेन  
 त्वयाऽपि व्याख्यातत्वात् ॥ नच व्यापकात्मवादिमते शरीरस्येव  
 भूषदेशस्य तद्वृत्तिलाभस्थानत्वादत्रेति ब्रह्माण्डान्तर्गतत्वोक्तिः सं-  
 बतेति तद्दीकोक्तयुक्त्यन्तरमपि सङ्गतं ॥ तस्याऽपि वैश्वानराधिक-  
 रणासमानमूलकत्वात् ॥ यत्र हि मानान्तरेण व्यापकत्वं निश्चितं  
 तत्र हि संदिग्धस्याऽव्यापकत्वस्य वृत्तिलाभेन व्यवस्था निश्चीय-  
 ते ॥ नचाऽत्र तथाऽस्ति इत्युक्तम् ॥ किञ्च शरीरस्य तल्लाभस्थान-  
 त्वेऽप्यात्मनः शरीरेऽस्थितत्वात् अत्र लभ्यतइत्यनुक्तत्वेनोपलब्धि-  
 स्थानत्वाऽयोगाच्च नेदं सारं ॥ परमत्वादिकं तु न नित्यत्वप्रयोज-  
 कं ॥ मानाभावात् ॥ माधवकृतवेदभाष्येऽयं मन्त्रइत्थं व्याख्या-  
 तः ॥ हेपत्नीयजमानौ वां युष्मदर्थं ता तानि गन्तव्यत्वेन प्रसिद्धा-  
 नि वास्तूनि सुखनिवासयोग्यानि स्थानानि गमय्यै युवयोर्गमना-  
 योद्मसि कामयामहे ॥ तदर्थं विष्णुं प्रार्थयामहइत्यर्थः ॥ तानी-  
 त्युक्तं कानीत्याह यत्र येषु वास्तुषु गावो रश्मयो भूरिभृङ्गा अ-  
 त्यन्तोन्नत्युपेताः बहुभिराश्रयणीयावा अयासो ऽयनागन्तारोऽ-  
 तिविस्तृताः यद्वा यासो गन्तारो ऽतादृशाः अत्यन्तप्रकाशयुक्ताइ-  
 त्यर्थः ॥ अग्राह अत्र खलु वास्त्वाधारभूते युलोके उरुगायस्य  
 बहुभिर्महात्मभिर्गतिव्यस्य स्तुत्यस्य वृष्णः कामानां वर्षकस्य वि-  
 ष्णोस्तत्तादृशं पुराणादिषु गन्तव्यत्वेन प्रसिद्धं परमं निरतिशयं  
 स्थानं भूरि प्रभूतम् अब्रभाति स्वमहिम्ना स्फुरति इति ॥ इत्थं स्व-  
 व्याख्यानमुक्त्वा माधवेनानन्तरमेव निरुक्तव्याख्याप्युपस्यस्ता ॥ त-  
 यथा ॥ अयं मन्त्रोऽयस्केन गोशब्दोरश्मिवाचकइति व्याचक्षा-  
 नेन व्याख्यातः ॥ ता तानि वास्तूनि कामयामहे गमनाय यच्च



माधोभूरिशृङ्गाबहुशृङ्गाभूरीति बहुनोनामधेयं प्रभवतीति सतः शृ-  
 ङ्गं श्रयतेर्वा शृणातेर्वा शम्नातेर्वा शरणायोद्वतमिति शिरसोऽनिर्गत-  
 मिति वा अयासोऽयनाः तत्र तदुरुगायस्य विष्णोर्महागतेः परमं  
 पदं परार्थस्थलमवभाति भूरि पादः पद्यते इति ॥ अत्र निरुक्ते  
 शिरसोऽनिर्गतमिति प्रतीत्यभिप्रायम् ॥ अस्माकं हि शिरःप्रदेशे  
 रश्मीनां प्रतीतिः ॥ यद्वा शिरः प्रधाने सेनापेशिखरे मस्तकेऽपि चेति-  
 मेदिनीकोशाच्छिरःशब्दः प्रधानवाची ॥ तेन प्रधानात्सूर्यान्निर्म-  
 तमित्यर्थः ॥ एतेन शिरसोऽनिर्गतमिति विग्रहप्रदर्शनेन गवादिवि-  
 कारपरताऽपि तत्रत्यशृङ्गशब्दस्य यास्कसंमतेति टीकाकारोक्तिर्वि-  
 फलीकृता ॥ तथासति गाव इत्यत्राऽप्यर्थान्तरप्रदर्शनस्योचितत्वाच्च ॥  
 अतएव माधवेनाऽपि गोशब्दः पशुपरः शृङ्गशब्दश्च तद्विकारपरो-  
 नाश्रितः ॥ अन्यथा वास्तुशब्देन विष्णुलोस्य तदभिमतत्वेन तस्य  
 तदाश्रयणमुचितमेव स्यात् ॥ एवं चेयं व्याख्या यास्कादिविरुद्धत्वे-  
 न स्वकपोलकल्पितैव ॥ यत्तु रश्मयो गाव उच्यन्ते इति प्रतिज्ञाय-  
 यास्केनाऽस्य मन्त्रस्य व्याख्यातत्वेऽपि सूर्यनिरूपणं प्रतिज्ञाया-  
 व्याख्यातत्वेन चार्थान्निरोक्तौ न दोष इत्युक्तम् ॥ तन्न ॥ तस्याऽपि  
 तादृशार्थं साधकाऽभावे स्वकपोलकल्पितत्वाद्वाधकन्तूक्तमेव ॥  
 अदोयद्धारुल्लवते इति लक्ष्मीप्रकाशकमन्त्रस्य माधवेन व्यासेन च  
 पुरुषोत्तममाहात्म्ये जगन्नाथपरत्वेन यद्व्याख्यानं कृतं तत्तु न दृष्टा-  
 न्तयोग्या ॥ व्यासस्य सर्वज्ञत्वान्माधवस्य तदुक्त्याधारत्वात् प्रकरणं तु  
 माधवोक्तेऽर्थेऽपि न विरुद्धम् ॥ ईदृशविषये सर्ववेदायत्पदं वेदैश्च-  
 सर्वैरित्यादिश्रुतिस्मृतीरवष्टम्भकतयोपन्यस्यंस्तु अग्निमीळे इत्या-  
 दिकमपि कुकविकृतिबद्धिष्णौ योजयेत् ॥ यास्केन सूर्यपरत्वेना-

ऽयं मन्त्रोव्याख्यातइत्यापि टीकाकारस्य भ्रमः ॥ महागतेर्विष्णा-  
 वपि सत्त्वेन सूर्यशब्दस्य निरुक्तेऽदर्शनेन पदार्थमात्रस्य कथनेन  
 च तदन्वयस्य माधवोक्तरीत्या सम्भवात् ॥ अतएव माधवेन अ-  
 अयं मन्त्रोयास्केनेत्यादिस्ववाक्ये तुशब्दोऽन प्रयुक्तोव्याख्यावैल-  
 क्षण्येतु तत्प्रयोगउगचितः॥एवंच प्रकरणाऽनुरोधाद्यास्कविरुद्धा-  
 र्थोपपादनमित्यापि निरस्तं॥यास्केनाऽपि विष्णुपरत्वस्यैवोक्तत्वात्॥  
 एवंचैतन्मन्त्रसम्बन्धिमाधवव्याख्यादृष्टान्तेनाऽपि विटवादिव्या-  
 ख्यानस्य न सङ्गतिः ॥ किञ्च विरोधाऽभावे व्याख्यानरस्याऽदुष्ट-  
 त्वेऽपि सति विरोधे दुष्टत्वमेवेत्यलम्॥तैत्तिरीयकस्थमन्त्रे प्रथमते-  
 शब्दस्य तवेति व्याख्यानं तु व्याकरणापरिशीलनात् ॥ तेमया-  
 वेकवचनस्येत्यत्र पदादित्यधिकारेण तदप्राप्तेः ॥ अव्ययत्वादिक-  
 ल्पनातु द्वितीयतेशब्दस्य तथार्थकत्वसम्भवेऽयुक्तैव ॥ भूरेरित्यस्य  
 इन्द्रोमायाभिःपुरुषपइत्यनेन समानार्थतायाउचितत्वात् ॥ अ-  
 र्थान्तरे मानाऽभावात् ॥ वेदस्य नित्यत्वं यादृशं प्रागस्माभिरुक्तं  
 तादृशनित्यत्वेन न त्वदीहितसिद्धिः ॥ तदुक्तत्वमात्रेण नित्यत्वा-  
 सिद्धावाभातिशब्देन तत्सिद्धिश्चाऽमूलैव ॥ वर्तमानप्रयोगस्य ग-  
 तिस्तूक्ता ॥ मन्त्रार्थस्तु तावांवास्तूनीत्यनेन तुल्यकल्पऊहनीयः॥  
 इतिचत्वारिंशखण्डखण्डनम् ॥ ४० ॥ ॥ तदनन्तरमेवच पठ्यते  
 विष्णोःकर्माणिपश्यतयतोब्रतानिपस्पशे इन्द्रस्ययुज्यःसखा ॥  
 तद्विष्णोःपरमंपदःसदापश्यन्तिसूरयः दिवीवचक्षुराततमितिमन्त्रद्व-  
 यं ॥ तथाच पूर्वस्मिन्मन्त्रे यत्रभूरिशृङ्गाअयासस्तदुरुगायस्यप-  
 रमंपदमित्युक्त्वा तदनन्तरं तत्र कृतानि कर्माण्यपि विष्णोःकर्मा-  
 णिपश्यतेति मन्त्रेण निरूप्य पुनः पूर्वोक्तं लीलास्थानं तद्विष्णोः-

पदमिति पदेनाऽनूद्य तस्य नित्यत्वनिरूपणायाह सदापश्यन्ति-  
सूरयइति सूरयोविद्वांसः ॥ तत्त्वंच शब्दब्रह्मपरब्रह्मस्वरूपवि-  
त्त्वं ॥ परब्रह्मज्ञानं च भक्त्यैवेति निर्णयः ॥ भक्त्यामामभिजा-  
नातीति वाक्यात् ॥ भक्त्याहमेकयाग्राह्यइति वाक्याच्च ॥ तेन सू-  
रिपदेन भक्ताउच्यन्ते ॥ नन्वब्राह्मतदुरुगायस्येति सूरयःसदापश्य-  
न्तीतिवाक्यैकवाक्यतायां भूमौ तत्परमं पदं भक्ताएव सदा पश्य-  
न्तीत्यर्थः संपद्यते ॥ तथाच काननकालिन्दीतत्पुलिनगिरिवरगङ्ग-  
राद्यात्मकत्वेनोद्भूतरूपवन्महच्च तत्परमं पदं कथं भक्तैकदृश्यं न  
साधारणजनचक्षुर्विषयइत्याशङ्क्य तन्निरासाय दृष्टान्तमाह दि-  
वीवचक्षुराततमिति दिवि स्वर्गे यथा आ समन्तात्ततं व्याप्तं ॥ य-  
न्नदुःखेनेतिवाक्यात्सुखैकसाधनतद्रूपं तत्पदार्थं तत्रस्थानामेव च-  
क्षुः पश्यति नान्येषां तथेत्यर्थः ॥ तेन तल्लीलामध्यपातिनामेव त-  
दृश्यमिति साधारणजनाविषयत्वेऽपि न दोषइति भावः॥अथवा-  
पूर्वोक्ताऽऽशङ्कयामेवोच्यते पूर्वमितएव स्वर्गस्थपदार्थदर्शनाऽभावे-  
ऽपि योगधारणया दूरग्रहणाख्यसिद्धिसंपत्तौ योगिनश्चक्षुराततं  
सर्वतोव्याप्तं सर्वग्रहणसमर्थं सदितएव स्वर्गे पदार्थान् पश्यति यथा  
तथैतस्याऽपि पूर्वमदृश्यत्वेऽपि तादृशभगवदनुग्रहेण तादृग्भक्तिला-  
भे सति तदधिकारः संपन्नइति तदर्थं तथा भगवान् प्रकटोभवतीति  
तदा दृश्यत्वं भवतीत्यर्थः॥तेनाऽऽधुनिकानामपि पूर्वोक्ताऽधिका-  
रसंपत्तौ तद्दर्शनं भवतीति सिद्धं॥अथवा दृष्टान्तत्रयमत्र॥तथाहि॥  
पूर्वोक्तपरमपदस्य लोकरूपत्वेनेतरलोकन्यायेन दुःखस्याऽपि तत्र  
सम्भवात् भगवल्लीलायाश्चानन्दरूपत्वात्कथमेतस्यानन्दैकरूपत्व-  
मतउक्तं दिवीवेति ॥ यथाऽन्यलोके दुःखसंभिन्नसुखरूपत्वेऽपि

स्वर्गे दुःखाऽसम्भिन्नसुखरूपत्वं तथा गोकुले आनन्दैकस्वरूपत्व-  
मित्यर्थः ॥ नन्वित्यादिनोक्ताशङ्कयामाह ॥ चक्षुरिबेति ॥ यथा चक्षु-  
रेवरूपं गृह्णाति न श्रोत्रादिकं इन्द्रियत्वाऽविशेषेऽपि तस्यैव तत्र  
सामर्थ्यात् वस्तुनएव तथात्वात् तथाऽत्रापीत्यर्थः ॥ यथा दोषा-  
ऽसहकृतमेव चक्षुर्वस्तुतत्त्वं गृह्णाति भ्रमिकामलादिदोषसहक-  
तं तु महीभ्रमिशङ्कपीतिमादिकं तथाऽविद्यादिदोषरहिताः सूरय-  
एव गोकुलादिस्वरूपं पश्यन्ति नान्यइत्यपि चक्षुर्दृष्टान्तस्याऽ-  
भिप्रेतमिति ज्ञेयं ॥ एतेन तत्रस्थवक्षस्थलादीनां ब्रह्मनान्य-  
थाभावदर्शनादिषूपपत्तिरुक्ता भवति ॥ यद्वा चक्षुरिति द्वितीयै-  
कवचनान्तं पदं ॥ यथा चक्षुरिन्द्रियं स्वयमतीन्द्रियमेव गोलके  
स्थितं सत् सर्वं प्रत्याययति गोलकेऽपि चक्षुःशब्दवाच्यतां च वि-  
धत्ते योगिप्रत्यक्षविषयश्च भवति तथा गोकुलादिकमप्यलौकिकं  
स्वयमतीन्द्रियमेव साधारणजनदृश्ये स्वयोग्ये स्थाने स्थितं सत्त-  
त्स्थानं प्रकाशयति स्वव्यपदेशं च प्रापयति तत्रैवच स्थितं भवति  
पूर्वोक्तसूरित्वे दृश्यं च भवति ॥ तथाचैतादृशं परमं पदं सूरयः स-  
दा पश्यन्तीतिसम्बन्धः ॥ ननु साधारणजनदृश्यस्याधिष्ठानत्वपक्षे  
तस्यैव करणदोषादन्यथाभानपक्षेऽपि तत्र स्थितानां लोकानां  
दुःखकामक्रोधादिकमनुपपन्नं ॥ तस्य परमानन्दरूपत्वाद्गुणाती-  
तत्वाच्च ॥ नच करणदोषेणैव द्रष्टुंस्तिस्थितलोकदुःखादिदर्शनमिति  
वाच्यं ॥ करणदोषस्याऽपि तत्र वक्तुमनुचितत्वात् ॥ तच्चैवान्यो-  
न्यं तथा दर्शनादित्यतउक्तं ॥ आततंचक्षुरिबेति ॥ यथा देवदत्त-  
चक्षुरिन्द्रियं विष्णुमित्रशरीरे आसमन्ताद्याभ्रमपि तैजसं सदप्यनु-  
द्भूतरूपस्पर्शत्वेन नान्यतमसे प्रकाशयति तापयति वा तथा जगत्-

दिच्छयैवाऽप्रकटानुभावत्वेन तस्य पक्षद्वयेऽप्याधुनिकतज्जनदो-  
षदर्शनमुपपद्यतइत्यर्थः ॥ तादृशी भगवदिच्छा तु सर्वमुक्त्यभावा-  
यासुरजीवानां व्यामोहाय च ॥ यथा योगिनामेव प्रत्यक्षं तत्तथा  
भक्तानामेवैतदपीति पूर्वमेवाऽवोचाम ॥ ४१ ॥ ॥ अथ तदन-  
न्तरमेवेत्यादिरवोचामेत्यन्तएकचत्वारिंशः खण्डः खण्ड्यते ॥ ॥  
तत्र मन्त्रद्वयस्य तावामिति मन्त्रादनन्तरत्वोक्तिः प्रमादादेवैतयो-  
रतिव्यवहितत्वात्पूर्वपठितत्वाच्च ॥ तावांवास्तूनीति द्वितीयाष्टके  
द्वितीयाध्याये पठ्यते ॥ विष्णोरित्यादितु प्रथमाष्टके द्वितीयाध्या-  
ये ॥ सदापश्यन्तीति तु सदायजन्तीतिवत्प्रयोगः ॥ परब्रह्मज्ञानं  
भक्त्यैवेत्युक्तिस्तु श्रोतव्योमन्तव्यइत्यादिविरोधादुपेक्ष्या ॥ परम्प-  
रया भक्तेर्ज्ञानहेतुत्वं तु न निवार्यते ॥ भगवद्वाक्ययोर्भक्त्येत्यत्र  
तृतीये तु काशीमरणादित्यत्र पञ्चमीव प्रयोजकहेतौ ॥ स्वर्गस्याऽ-  
तिदूरत्वेन दर्शनाभावस्य वक्तुं शक्यत्वेन तद्दृष्टान्तपरत्वेन व्या-  
ख्यानं न युक्तं ॥ किञ्च चक्षुःशब्दस्य चक्षुर्विशेषपरत्वे टीकोक्त-  
रीत्योद्धूतरूपादीनामलौकिकप्रत्यक्षमात्रप्रयोजकत्वकल्पने च गौ-  
रवम् ॥ अथवेत्यादि द्वितीयव्याख्यानं त्वनेकात्थ्याहारदोषयस्त-  
म् ॥ अथवा दृष्टान्तत्रयमित्यादितु इवकारावृत्त्यनेकात्थ्याहारदू-  
षितम् ॥ यद्वा चक्षुरित्यादितु त्वकपोलकल्पितमनेकपदात्थ्याहार-  
दोषयस्तंच ॥ तस्मादसन्दिग्धार्थवाक्यान्तरं संवाद्यैव सन्दिग्धार्थ-  
स्यास्यार्थोवाच्यस्ततोऽयमर्थः ॥ दिवि स्वयंप्रकाशएव त्रिपादस्या-  
मृतं दिवीत्यनेनैकात्थ्यात् ॥ एवंच विष्णोः परमं पदं शुद्धं ब्रह्म इव-  
शब्दोऽवधारणे ॥ ननु असूरिभिश्चक्षुषा किञ्चिदृश्यते तत्राह ॥ च-

धुराततमिति ॥ विषयग्रहणे विस्तृतं ॥ तथाच श्रुत्यन्तरं पराञ्चि-  
 खानिव्यतृणत्स्वयंभूस्तस्मात्पराङ्पश्यन्तिनान्तरात्मन् कश्चिद्धीरः-  
 प्रत्यगात्मानमैक्षदिति ॥ माधवस्तु सूरयोविद्वांसऋत्विगादयोवि-  
 ष्णोः सम्बन्धि परममुत्कृष्टं तच्छास्त्रप्रसिद्धं पदं स्वर्गस्थानं शास्त्र-  
 दृष्ट्या सदा पश्यन्ति ॥ तत्रदृष्टान्तः ॥ दिवीव आकाशे यथाऽऽ-  
 ततं सर्वतः प्रसृतं चक्षुर्विरोधाभावेन विशदं पश्यति तद्वत् इति  
 व्याचख्यौ ॥ यत्त्वासुरमोहायेत्यत्र प्रमाणोपन्यासार्थं तद्दीकाका-  
 रेण तथाप्यासुरमोहार्थपरेषांचकचित्कचित् दुःखाज्ञानश्रमादींश्च-  
 दर्शयेच्छुभसद्गुणः कृत्रणादिकचाऽज्ञानंस्वतन्त्राचिन्त्यसद्गुणे दौर्ल-  
 भ्याच्चैवमोक्षस्यदर्शयेत्तान्यजोहरिरिति ब्रह्माण्डपुराणश्लोकद्वय-  
 मुदाहृतं ॥ तत्तु न युक्तं ॥ पूर्वपक्षिणा गोलोकस्थजीवदुःखे आ-  
 शङ्कितत्वेनात्रेश्वरे समाहितत्वेन विषमत्वात् ॥ किञ्चासुरपदोपा-  
 दानादिदं रावणादिमोहार्थतां दुःखादिदर्शनस्याह तथा तेषामे-  
 व मोक्षस्य दुर्लभतां चाह ॥ अतएव श्रमादीति व्रणादीति च सं-  
 गतम् ॥ युद्धस्याऽसुरैरेव कृतत्वाद्युद्धएवच व्रणादेः सुप्रसिद्धत्वात् ॥  
 मूलंत्वध्याहारादिगौरवादशब्दार्थवर्णनपरत्वाच्च हेयम् ॥ इत्येकच-  
 त्वारिशखण्डखण्डनम् ॥ ४१ ॥ ॥ अथ विष्णोःकर्माणीति म-  
 नूत्रोव्याख्यायते ॥ अत्र पूर्वस्मिन् मन्त्रे गोकुलस्यैव निरूपणा-  
 त्तत्र कृतान्येव कर्माणि यशोदास्तनपानपूतनासुपयःपानरिङ्गणा-  
 दीनि कर्माणि कर्मपदेनोच्यन्तइत्यवगम्यते ॥ अतएवाह ॥ यतो-  
 ब्रतानिइति ॥ यतः कर्मभ्योहेतुभूतेभ्योब्रतानि कात्यायन्यर्चनादी-  
 नि सांनिध्याद्विष्णुरेव पस्पशे स्पृष्टवान् ॥ तत्फलत्वेन तत्कर्त्रीष्वा-  
 विर्भूय तासु सर्वा लीलां कृतवानित्यर्थः ॥ स्पशबाधनस्पर्शनयो-

रिति धातोर्लिङि रूपमिदं ॥ अयंचोभयार्थकः प्रयोगः ॥ तेन ब्रत-  
 नि लोकमर्यादाब्रतानि पातिब्रत्यादीनि बबाधइत्यर्थः ॥ वेदम-  
 र्यादात्याजकानां कर्मणां सदोषत्वशङ्कापरिहारायाऽयं प्रयोगः ॥  
 तेन तेषामविकृतत्वमुक्तं भवति ॥ स्वब्रतान्यप्यात्मारामत्वपूर्णका-  
 मत्वादीनि नियमरूपाणि बबाधे ॥ अस्मिन्नर्थे नञ्प्रश्लेषे अ-  
 ब्रतानि स्पृष्टवानित्यर्थोयुज्यते ॥ तानि कर्माणि गोपीभिः सह  
 रमणरूपाणि पश्यतेत्युपदेशः ॥ यद्यपि कर्मदर्शनस्य फलत्वेन न  
 स्वकृतिसाध्यत्वं तथापि मोक्षरसाधिकरसानां स्वतः पुरुषार्थरूपा-  
 णामतिरुद्धानां स्मरणतस्तत्परवश्यमौत्सुक्यं च श्रुतेः प्रकटयत्येव  
 कथनं ॥ तेन तत्साधनोपदेशः पर्यवस्यति ॥ एतेन कर्मणां नित्य-  
 त्वं ज्ञेयं ॥ अन्यथैतदुपदेशाऽसम्भवात् ॥ इन्द्रस्य युज्योयोज्योऽ-  
 नुकूलः सखा ॥ अयमर्थः ॥ भगवतेन्द्रयागभङ्गे कृते बहुबलात्  
 दृष्ट्यादिभिरिन्द्रेण द्रोहे कृतेऽपि तद्धेतुभूतदोषरूपमदमेव दूरीकृत-  
 वान्सर्वसमर्थोऽपि नत्विन्द्रं तदधिकारं वा ॥ तथाच तद्दोषहरणेनत  
 दनुकूलः तदनन्तरमिन्द्राभिषेकगोविन्दनामधारणादिभिस्तत्समान-  
 धर्मैस्तस्य सखा ॥ एतेनाप्रपन्नेऽपि प्रत्युतापकारकर्त्तर्यपि स्वयः  
 मुद्यम्य तद्दोषनिवर्त्तकस्तद्धर्माङ्गीकर्त्ता च नाऽन्योऽस्तीति परम-  
 कृपालुत्वं दर्शितं ॥ तेन भजनौपयिकं रूपमुक्तं भवति ॥ यद्वा  
 यतः कर्मभ्यइन्द्रस्य ब्रतानि यागादीनि पस्पशे बबाधे तानि प-  
 श्यतेत्यन्वयः ॥ तानि कर्माणि केवलात्मसात्करणरूपाणि ॥ एतच्च  
 यथा तथा दशमस्कन्धविवरणे प्रपञ्चितं पितृचरणैरिति नात्रोच्यते ॥  
 तेन स्वतः साधनराहित्येऽपि विपरीततत्करणेऽपि तन्निवार्य स्व-  
 तएवात्मसात्करणलक्षणधर्मोऽसाधारणोज्ञापितोभवति ॥ तेनैतस्यै-



व भजनीयत्वमुक्तं भवति ॥ अन्येहि स्वभक्तसाधनसंपत्तौ फलं  
 ददति नत्वन्यथापीति भावः ॥ युज्योयोज्योगोपिकानां तद्विद्व-  
 पत्वेन भगवतश्च नीलमेघश्यामत्वेन तासां योगार्हः सर्वा समान-  
 शीलव्यसनवानित्यर्थः ॥ युजेर्बाहुलकात्क्यप् ॥ किच्चाद्गुणाभा-  
 वः ॥ एतन्मन्त्रद्वयाऽनन्तरमेव ऋग्वेदे पठ्यते तद्विप्रासोविपन्यबो-  
 जागृवांसःसमिन्धते विष्णोर्यत्परमंपदमिति ॥ एतदर्थस्तु विष्णो-  
 र्यत्पूर्वोक्तं परमं पदमस्ति तत्पदं विप्रासोमेधाविनः पुनः कीदृ-  
 शाविपन्यबोविशेषेण स्तोतारः पुनः कीदृशाजागृवांसः शब्दार्थ-  
 योः प्रमादराहित्येन जागरूकाः समिन्धते सम्यग्दीपयन्तिप्रकाश-  
 यन्ति ॥ मेधावित्त्वेन यथोक्तभगवल्लीलास्वरूपाद्यनुसन्धानस-  
 हिताः ॥ शब्दार्थयोः प्रमादराहित्येन वाच्यवाचकयोर्भगद्रूप-  
 नाम्नोर्नित्यत्वेन कुतर्काद्यनुपहतमतयोनिरन्तरकीर्त्तनरूपस्तोत्रा-  
 दिसाधनैः प्रकटयन्तीत्यर्थः ॥ तादृशसाधनसंपत्त्यां तद्दर्शनसाम-  
 र्थ्ये सति पश्यन्तीति तथा ॥ अतएव श्रीभागवतेऽप्युक्तं शृण्व-  
 न्निगायन्निगृणस्यभीक्ष्णशःस्मरन्तिनन्दन्तितवेहितंजनाः तएव प-  
 श्यन्त्यचिरेणेत्यादि ॥ तथाच स्थितस्यैव परमपदस्य समिन्धनमु-  
 क्तमिति नित्यत्वमेव काननपशुपक्षिमनुजादीनां तत्सम्बन्धिली-  
 लानामपि ॥ अपरं च छान्दोग्ये पठ्यते ॥ अथयदिदमस्मिन्ब्रह्म-  
 पुरेदहरंपुण्डरीकंवेद्मदहरोस्मिन्नन्तराकाशस्तस्मिन् यदन्तस्तदन्वेष्ट-  
 व्यन्तद्वावविजिज्ञासितव्यमित्येतस्याये किं तत्र विद्यते यदन्वेष्टव्यं  
 यद्वा विजिज्ञासितव्यमिति प्रश्ने यावान्वाअयमाकाशस्तावानेषो-  
 न्तर्हृदयआकाशउभेअस्मिन्वावापृथिवीअन्तरेवसमाहितेइत्यादि-  
 नाऽग्निवायुसूर्यचन्द्रविद्युन्क्षेत्राण्युक्ता यच्चास्येहास्तियच्चना-

स्ति सर्वतदस्मिन्समाहितमित्युक्त्वा ब्रह्मपुरेजीर्णध्वस्तेवातदाश्रितं-  
किमवशिष्यतइति प्रश्ने नास्यजरयैतर्जीर्यतिनवधेनास्यहन्यत-  
एतत्सत्यंब्रह्मपुरमस्मिन्कामाःसमाहिताः एषआत्मापहतपाप्मेत्या-  
दि ॥ अत्र ब्रह्मपुरशब्देन ब्रह्मणोभगवतः पुरं लीलास्थानं श्रीगो-  
कुलमथुराद्युच्यते ॥ शरीरार्थकत्वएतत्सत्यं ब्रह्मपुरमित्यधिमं वाक्यं  
विरुध्यते ॥ अस्य नित्यत्वकथनार्थमेतज्जरादिहेतुकतदाश्रितनाशं  
पूर्वपक्षत्वेनोक्त्वा वस्तुतस्तु तत्र जरावधादिसम्भावनैव नास्ति य-  
तएतत्सत्यं ब्रह्मपुरं तथापि तुष्यतुदुर्जनइति न्यायेन नास्य जर-  
येत्याद्युक्तं तर्कितं तदितिज्ञेयं ॥ अतएव भक्तानां सर्वे कामास्त-  
स्मिन् सम्यगाहिताइत्युक्तं ॥ एतच्चाऽऽन्दमयाधिकरणे सोऽश्रुतेस-  
र्वाङ्कामान्सहब्रह्मणेतिश्रुतिव्याख्याने प्रपञ्चितं ॥ किञ्च ॥ दहर-  
उत्तरेभ्यइत्यधिकरणेन व्यासैर्दहरशब्दवाच्योऽर्थोभगवानिति नि-  
र्णीतः ॥ भगवत्स्थानस्याऽपि भगवद्धर्मवत्त्वेन स्थितियोग्यत्वमि-  
ति वक्तुं श्रीगोकुलस्थभक्तहृदयकमलस्याऽपि दहरत्वमुक्तं ॥ तत्र  
व्याप्य प्रकटीभूय सर्वव्यवहारहेतुत्वेन स्थितइत्याकाशत्वमुच्य-  
ते ॥ साक्षात्पुरुषोत्तमलीलोपयोगिपदार्थाआकाशादयोद्युप्रभृत-  
योभगवदात्मकाएवेति तदन्तःस्थिताएव नतु कालाद्यधीनास्तदा-  
श्रयावा ॥ येत्यक्तलोकधर्माश्चमदर्थेतान्बिभर्म्यहमितिभगवद्वा-  
क्याच्च ॥ यावान्वेति परिणामसाम्यमुपलक्षणविधयोक्तमिति ज्ञे-  
यं॥तेन लीलाख्यपदार्थाः स्वरूपतस्त्वलौकिकाएव तथापि लौकि-  
करूपाएवेति ज्ञाप्यते॥लोकवसुलीलाकैवल्यमिति न्यायात्॥एवं-  
सति निश्चत्यूहं लीलानित्यत्वं श्रुतिवृन्दैरमन्दगीत ममन्दानन्दकन्द-  
ममन्दभाग्यराशिभिर्मनुजैर्हृदिभावनीयं ॥४२॥ ॥ अथ अथ-

विष्णोरित्यादिर्हृदिभावनीयमित्यनोद्वाचत्वारिंशः खण्डः खण्ड्य-  
 ते ॥ ॥ तत्र पूर्वस्मिन्नित्यसङ्गतं॥तावामित्यस्याऽतिव्यवहितोत्तर-  
 त्वात् ॥ तस्योक्तार्थकत्वेन गोकुलस्यैव निरूपणादित्यप्यसङ्गतम् ॥  
 अन्यदपि तत्रोक्तमूहनीयम् ॥ कर्मशब्देन कर्मानुरूपफलदानानि  
 गृह्यन्ते॥तेषां दर्शनं योगबलादार्षज्ञानरूपम् सामान्यज्ञानरूपं वा॥  
 दृशेज्ञानसामान्यार्थतायाउक्तत्वात् ॥ व्रतस्पर्शस्तु तत्फलदानाय  
 स्वीकारः ॥ श्रुत्यन्तरसंवादात् ॥ किञ्च तावामिति मन्त्रे निरुक्ते  
 उरुगायस्य विष्णोर्महागतेरित्युक्तत्वेन मन्त्रान्तरस्थविष्णुशब्दो-  
 ऽपि महागतिवाचकः इति तद्भार्द ॥ महागतिश्च सूर्यादिष्वप्य-  
 स्तीति तत्परतायां च तात्पर्यं प्रतीयते ॥ अन्यथा तस्मिन्मन्त्रे  
 विष्णुपदाभावेन तद्विवरणं न सङ्गच्छेत ॥ एवंचेमावपि मन्त्रौ सू-  
 र्यादिपरावेव तत्र कर्माणि सर्वोपकारकरणानि पश्यत जानात  
 स्योदयेन त्रयीमयत्वेन च सर्वव्रतप्रयोजकतया तस्य स्पर्शकत्वं  
 सर्वयज्ञप्रवर्तकतयाचेन्द्रसखत्वं ॥ परमंपदमितिपूर्ववद्वाख्येयं दि-  
 वीत्यस्य पश्यन्तीत्यनेन सम्बन्धः ॥ दृशिज्ञानसामान्ये ॥ यथा च-  
 क्षुर्लौकिकवैदिकसर्वव्यवहारोपकारकमेवं जानन्तीत्यर्थः ॥ प्रतत्तं  
 व्यापकं सर्वोपकारकत्वात्॥वस्तुतस्तु माधवः हेऋत्विगादयोविष्णोः  
 कर्माणि पालनादीनि पश्यत यतो यैः कर्मभिर्व्रतान्यग्निहोत्रादी-  
 नि सर्वोयजमानः पस्पशे स्पृष्टवान्॥विष्णोरनुग्रहादनुतिष्ठतीत्यर्थः॥  
 तादृशोविष्णुरिन्द्रस्य युज्यो योज्योऽनुकूलः सखा भवति ॥ वि-  
 ण्नोरिन्द्रानुकूल्यं त्वष्टाहतपुत्रइत्यनुवाके ऽथैतर्हि विष्णुरित्यादिना  
 तैत्तिरीया आमनन्ति इति व्याचख्यौ ॥ नियमभञ्जकत्वाङ्गीका-  
 रस्त्वासुराणामेव ॥ वैदिकमर्यादाभञ्जकत्वाङ्गीकारे श्रीकृष्णबुद्धयोः

कोवा विशेषः स्यात् ॥ तस्माद्युष्माभिरेवेदानीन्तनकुलवधूपाति-  
 व्रत्यबाधनाय तथा व्याख्यायते ॥ मन्त्रस्य सद्धर्मरक्षापरतायाः  
 स्पष्टं प्रतीयमानत्वात् ॥ एतेन यतः कर्मभ्योहेतुभ्यइत्यारभ्याऽस-  
 म्भवादित्यन्तस्य ग्रन्थस्य कामुकप्रलापमात्रत्वं स्पष्टीकृतम् ॥ इ-  
 न्द्रसखत्वं तु पूर्वोक्तरीत्यैवेत्यर्थान्तरकथनं प्रलापएव ॥ विना भ-  
 क्तिं फलप्रदातृत्वे साधनप्रयासनैष्फल्यम् ॥ गोपीनां तडिद्वूपत्वे  
 मानमन्वेष्यम् ॥ गोप्यादिपदाध्याहारे गौरवञ्च ॥ तडिद्वीसइति म-  
 न्त्रेऽपि विष्णोर्यत्परमंपदमिति पूर्ववद्व्याख्येयम् ॥ वाच्यवाचकयो-  
 र्नित्यत्वे तु न मानम् ॥ अतस्तत्कथनं प्रलापएव ॥ समिन्धनं तु स्थितस्य  
 ग्रहणान्तुनित्यत्वात्प्रमाणाभावात् ॥ एतत्सत्यमित्यत्र सत्यशब्दो-  
 नाऽबाधितार्थकः किन्तु यथावदर्थतावदर्थकः ॥ सत्त्यंकृतेचशप-  
 थेतथ्येत्रिषुतुतद्वतीतिमेदिनीकोशात् ॥ तत्त्वं तु यथाप्रतीयमानत्व-  
 म् ॥ तथाच ब्रह्मपुरशब्देन तत्र शरीरमेव ग्राह्यम् ॥ अन्यथा ज-  
 रायाः प्राणवियोगरूपवधस्य च शरीरधर्मतया प्रसिद्धत्वेन गो-  
 कुले तदभावेन भक्त्याऽपक्षयविनाशयोस्ताभ्यां पदाभ्यां ग्रहणे-  
 ऽपि ग्रामादेरपक्षयादिना स्वामिनोलोकेऽप्यपक्षयादेरदर्शनेन च  
 जीर्णत्वहननशङ्कासमाधाने निर्मूले स्याताम् ॥ किञ्च नवद्वारेपुरे-  
 देहीत्यादौ पुरशब्दस्य देहे प्रसिद्धिरस्ति गोकुले तु क सेत्युदाहर ॥  
 किञ्चैतत् सत्त्यंब्रह्मपुरमित्यत्र देहजरावधाभ्यां जीर्णत्वहननयोर-  
 नाश्रयोब्रह्मोच्यते ॥ ब्रह्मैवैतच्छब्देन परामृश्य तत्प्रकरणस्थब्रह्मलोक-  
 पदवत्सामानाधिकरण्येन ब्रह्मपुरशब्देनोच्यते ॥ सर्वकामसमाधानस्य  
 एषआत्मा इत्यादिविशेषणस्य च तत्रैव सम्भवात् ॥ एतेन शरी-  
 रार्थकत्वे इत्यादि निरस्तम् ॥ तथापि तुष्यत्वित्यादिकुकविकृति-

वद्योजनं तु मूलाभावाद्धेयम् ॥ सर्वकामा मनोरथाः ॥ नच तेषां  
 प्रतिष्ठितत्वकथनेन भोगोपकरणान्येव कामशब्देन ग्राह्याणीति  
 टीकोक्तं साध्विति वाच्यम् ॥ परमेश्वरस्य मनोरथानाधारत्वे सर्वा-  
 श्रयत्वव्याहृतेस्तस्य तदाधारत्वात् ॥ एतेन सौश्रुतेसर्वाङ्कामानिति  
 श्रुतिव्याख्यानपरस्वगुरुक्त्युपपृच्छन्नमपि तस्य निरस्तम् ॥ तेन हि  
 कामपदेन भोगसाधनोपादानेऽशौर्यहणं बीजमुक्तं ॥ तच्च कामश-  
 ब्देन मनोरथग्रहणेऽपि नासङ्गतम् ॥ मनोरथानां सुखरूपाणामपि  
 सोत्यन्तसुखमश्रुते इत्यादिदर्शनेनाशनसम्भवात् ॥ एवञ्च हृदय-  
 कमलस्यैव पुण्डरीकपदेन ग्रहणं नतु गोकुलस्थभक्तहृदयकमल-  
 स्य मानाभावादेवञ्च भगवत्स्थानस्याऽपीत्याद्यप्यपहस्तिम् ॥ सा-  
 क्षात्पुरुषेत्याद्यप्यसङ्गतम् ॥ सङ्कोचे बीजाभावादतिरिक्ताकाशा-  
 दिसत्त्वस्य निर्मूलत्वाच्च ॥ येत्यक्तलोकधर्माः इत्यत्र लोकधर्मश-  
 ब्देन राजसेवाकुलधर्मादियोग्यह्यन्ते नतु वस्तुस्वभावः ॥ मानाभा-  
 वात् ॥ तेन तान्बिभर्मीत्यस्य तान् पालयामीत्यर्थः ॥ तेषानित्या-  
 भियुक्तानामितिवाक्येनैकार्थ्यलाभात् ॥ लोकवत्तुलीलाकैवल्य-  
 मित्यत्र लीलाशब्दः केलिवाची ॥ लीलाकेलिविलासयोरितिमे-  
 दिनीकोशात् ॥ यत्त्वेतत्सूत्रव्याख्यायामेतत्पित्रा नहि लीलायां कि-  
 ञ्चित्प्रयोजनमस्ति लीलायाएव प्रयोजनत्वादित्युक्त्वा ईश्वरत्वादे-  
 व न लीला पर्यनुयोक्तुं शक्येत्युक्तं ॥ तन्नयुक्तं ॥ तथाहि ॥ यदि लीला-  
 याएवेत्यनेनेश्वरविषयएव नियमः क्रियते तर्हि सूत्रे लोकवदिति-  
 व्यर्थं तद्विरोधश्च ॥ यदिच सामान्यविषयएव सक्रियते तर्हि ईश्व-  
 रत्वादेवेत्यसंगतम् ॥ लीलायादुःखाऽभावसुखविलक्षणत्वेन तस्याः  
 प्रयोजनत्वोक्तिर्व्याहृतैव ॥ अतएवैतत्सूत्रव्याख्याने यथा लोके क-

स्यचिदाप्तैषणस्य राज्ञोराजामात्यस्य वा व्यतिरिक्तं किञ्चिदप्रयोज-  
नमनभिसन्धाय केवलं लीलारूपाः प्रवृत्तयः क्रीडाविहारेषु भवन्ती-  
त्याद्युक्तम् भगवत्पादैः॥अत्र प्रयोजनाभिसन्धानाभावेन प्रवृत्ताया  
लीलायाः प्रयोजनरूपत्वाभावः स्पष्टमुक्तः॥प्रयोजनानभिसन्धा-  
वे हेतुरप्तैषणस्येति॥आप्तैषणत्वं तु सर्वसुखसंपत्त्या विरक्त्यादिना  
वा॥अत्र प्रयोजनमनुद्दिश्यनमन्दोपीतिन्यायेनेश्वरस्याऽऽप्तकामत-  
या ऽप्रवृत्तिराशङ्किता पूर्वपक्षिणा ॥ तत्रोच्छ्वासवृत्त्याचेष्टादिषु व्य-  
भिचारैर्दर्शिते गुरुतरसंरम्भतयोच्छ्वासादिसादृश्यं नेति तेनो-  
क्ते सूत्रकारइदमाह लोकवदिति ॥ तथाचास्मदृष्ट्याऽस्यसंरम्भस्य  
गुरुत्वेऽपि तदृष्ट्या लौकिकोच्छ्वासादिसदृशीयं लीलेति सूत्रस्य  
व्याख्यानतरं श्रीभगवत्पादैः सूचितमिति सङ्क्षेपः ॥ यच्च सा लीला  
कैवल्यं मोक्षः तस्य लीलात्वेऽप्यन्यस्य तत्कीर्तनान्मोक्षइत्यर्थइति  
तेनैवोक्तं तदपि न ॥ अध्याहारं विना तादृशार्थाऽलाभात् अध्या-  
हारे मानाभावाच्च ॥ तत्कीर्तनेन मोक्षे मानाभावाच्च ॥ नान्यःप-  
न्याइति श्रुतिविरोधाच्च ॥ तादृशार्थस्य अकृतशङ्कानिवारकत्वा-  
भावेनाऽऽधिक्यापत्तेश्च ॥ इति द्विचत्वारिंशखण्डखण्डनम् ॥४२॥  
॥ ॥ अपरंच बह्वद्वामनपुराणे मीयते उत्तरस्थाने खिले च भृ-  
ग्वादीन् प्रति ब्रह्मणोवाक्यानि॥षष्टिवर्षसहस्राणिमयातमंतपःपुरा  
नन्दगोपव्रजस्त्रीणांपादरेणूपलब्धये तथाऽपिनमयाप्राप्तास्तासां-  
वैपादरेणवः श्रुत्वैतद्ब्रह्मणोवाक्यंभृगुःप्राहाऽथसादरं वैष्णवानांपाद-  
रजोगृह्यतेत्वद्विधैरपि सन्तितेबहवोलोकेवैष्णवानारदादयः तेषां-  
विहायगोपीनांपादरेणुस्त्वयापियत् गृह्यतेसंशयोमेऽत्रकोहेतुस्तद्व-

दप्रभो ततोब्रह्माभृगुं प्राह चितयित्वा पुरातनी कथांसर्वश्रुतीनां य-  
 द्रहस्यं परमाद्भुतं ब्रह्मोवाच नस्त्रियो ब्रजसुन्दर्यः पुत्रताः श्रुतयः-  
 किल नाऽहं शिवश्च शेषश्च श्रीश्च ताभिः समाः क्वचित् प्राकृते प्रलये-  
 प्राप्ते व्यक्तेऽव्यक्तं गते पुरा शिष्टे ब्रह्मणि चिन्मात्रे कालमायातिगेऽक्षरे  
 ब्रह्माऽऽनन्दमयो लोको व्यापिवैकुण्ठसंज्ञकः निर्गुणो नाद्यनन्तश्च व-  
 र्त्तते केवलेऽक्षरे अक्षरं ब्रह्म परमं वेदानां स्थानमुत्तमं तल्लोकवासीत-  
 त्रस्थैः स्तुतो वेदैः परात्परः चिरंस्तुत्याततस्तुष्टः परोक्षं प्राहतान् गिरा तु-  
 ष्ठोऽस्मि ब्रूत भो प्राज्ञावरं यन्मनसीक्षितं श्रुतय ऊचुः नारायणादिरू-  
 पाणिज्ञातान्यस्माभिरच्युत सगुणं ब्रह्म सर्वदंबस्तु बुद्धिर्न तेषु नः ब्रह्मे-  
 ति पथ्यतेऽस्माभिर्यद्रूपं निर्गुणं परं वाङ्मनोऽगोचराऽतीतं ततो न ज्ञायते-  
 तु तत् आनन्दमात्रमिति यद्वदन्तीह पुराविदः तद्रूपं दर्शयाऽस्माकं यदि-  
 देयो वरोहिनः श्रुत्वैतद्दर्शयामासत्त्वं लोकं प्रकृतेः परं केवलानुभवाऽऽ-  
 नन्दमात्रमक्षरमध्यगं यत्र वृन्दावनं नाम वनं कामदुर्घैर्दुर्भैः मनोरम-  
 निकुञ्जाढ्यं सर्वर्तुसुखसंयुतं यत्र गोवर्द्धनो नाम सुनिर्झरदरीयुतः र-  
 त्नधातुमयः श्रीमान्सुपक्षिगणसङ्कुलः यत्र निर्मलपानीयाकालि-  
 न्दी संरिता वरा रत्नबद्धो भयतटाहंसपद्मादिसङ्कुला नानारासरसो-  
 न्मत्तं यत्र गोपीकदम्बकं तत्कदम्बकमध्यस्थः किशोराकृतिरच्युतः  
 दर्शयित्वैव च प्राह ब्रूत किं करवाणिवः दृष्टो मदीयोलोकोऽयं यतो ना-  
 स्ति परं वरं श्रुतय ऊचुः कन्दर्पकोटिलावण्ये त्वयि दृष्टे मनांसिनः का-  
 मिनीभावमासाद्य स्पर्शबुद्धान्यसंशयं तथा त्वल्लोकवासिन्यः का-  
 मतत्वेन गोपिकाः भजन्ति रमणं मत्वा चिकीर्षाजनिनस्तथा श्रीभ-  
 गवानुवाच दुर्लभो दुर्घटश्चैष युष्माकं सुमनोरथः मयानुमोदितः स-  
 म्यक् सत्यो भवितुमर्हति आगामिनि विरञ्चौ तु जाते सृष्ट्यर्थमुद्यते क-



ल्यंसारस्वतंप्राप्यब्रजेगोप्योभविष्यथ पृथिव्यांभारतेक्षेत्रेमाथुरेम-  
 ममण्डले वृन्दावनेभविष्यामिप्रेयान्वोरासमण्डले जारधर्मेणसुस्ने-  
 हंसुदृढंसर्वतोऽधिकं मयिसंप्राप्यसर्वेपिकृतकृत्याभविष्यथ ब्रह्मो-  
 बाच श्रुत्वैवंचिन्तयन्त्यस्त्वरूपंभगवतश्चिरं उक्तकालंसमासाद्यगो-  
 प्योभूत्वाहरिं गताइति॥अत्रहि श्रुतिभिः सर्ववेदान्तप्रत्ययं गुणाती-  
 तं बाह्यनोऽगोचरातीतमानन्दैकरूपं यत्तव रूपं तत्प्रदर्शयेति प्रा-  
 र्थितोभगवान् गोकुलं तत्स्थितं स्वस्वरूपं लीलां तत्र क्रियमाणांच  
 प्रदर्शितवानित्युच्यते॥एतत्तदैव घटेत यदि सर्ववेदान्तप्रत्ययत्वादि-  
 विशिष्टमेतद्भवेत् ॥ एवंसति तन्नित्यता निष्प्रत्यूहा सिद्धा भवति॥  
 नच तत्स्थितस्वरूपमात्रस्यैव नित्यता न लोकस्याऽपीति वाच्यं ॥  
 लोकप्रदर्शनवैयर्थ्याऽऽपातात् ॥ अप्रार्थितत्वात् ॥ तथाच स्वरूप-  
 दर्शनमात्रार्थं प्रार्थितोयद्वृन्दावनादिकमपि प्रदर्शितवान् तेन वृ-  
 न्दावनाद्युक्तसामग्रीविशिष्टमेव सदाभगवद्रूपं न केवलमिति ज्ञा-  
 पयति ॥ वस्तुनएव तथात्वान्नशङ्कालेशोऽप्यत्र ॥ अतएव ब्रह्मध-  
 र्मस्वरूपविचारे प्रकाशाश्रयवद्भातेजस्त्वादिति सूत्रितं बादरायणेन॥  
 एतच्च यथा तथा पुरस्तादेवोक्तं ॥ ४३ ॥ ॥ अथापरञ्चबृहदि-  
 त्यादिस्तथापुरस्तादेवोक्तमित्यन्तस्त्रयश्चत्वारिंशः खण्डः खण्ड्य-  
 ते ॥ ॥ यत्त्वत्र प्रपञ्चप्रवाहस्याऽनादित्वं टीकाकारेणोक्तम् त-  
 त्तु पूर्वाऽपरविरुद्धम् ॥ अयमध्यायः प्रसिद्धप्रवचनार्थैर्महाभा-  
 रतादिभिरलब्धसंवादः ॥ द्वैपायनस्तु महाभारते यदत्राऽस्ति तदन्य-  
 त्रयन्नेहास्तिनकुत्रचिदित्यूचे इति कथमयं विश्वास्यः क्षेपकत्व-  
 शङ्कानपायात्॥किञ्च ब्रह्मज्ञानेन कृतकृत्यत्वबोधकश्रुतिविरुद्धोऽ-  
 यम्॥किञ्च ब्रह्मणोज्ञानित्वं ज्ञानिनः कृतकृत्यत्वंच वदद्भिर्वचनैरयं

विरुद्धः॥नाहंशिवश्चेतितु सर्वथायुक्तम्॥तवश्रिये मरुतइत्यादिक्रमे  
 दादिश्रुतिभिः नाहंनयज्ञोनचयूयमन्येइत्यादिभागवतादिभिश्च वि-  
 रुद्धस्याऽस्याऽङ्गीकारे वेदाःश्रीकृष्णेत्यादिसिद्धान्तविरोधः॥वनद्रो-  
 णसौमिकदानधर्मादीतिहासरूपमहाभारतेन च श्रीकृष्णोपास्यत्व-  
 श्रीकृष्णज्ञानाविषयत्वादेः कथनेन शिवस्यैव पूर्णब्रह्मताप्रतिपादनेन  
 तद्विरोधोऽपि ॥ उक्तश्चायमर्थो भगवतैवैश्वरः सर्वभूतानामित्यादि-  
 ना ॥ ईश्वरशब्दस्य कोशादितः शिवातिरिक्तबोधकत्वाऽलाभान् ॥  
 अधिकं तु लिङ्गार्चनचन्द्रिकायामस्मत्कृतेशैवमुधाकरे च द्रष्टव्य-  
 म् ॥ चिन्मात्रे ब्रह्मणि शिष्टे इत्युक्त्वा वैकुण्ठसंज्ञको वर्तत इत्युक्ति-  
 र्विरुद्धैव ॥ वैकुण्ठस्य विष्णुरूपत्वेन विरोधोद्धारं तु त्वन्मते सर्व-  
 स्याऽपि विष्णुरूपत्वेन सर्वं शिष्येत ॥ प्राकृतजनादर्शनविषयत्वे-  
 नेतरस्य प्रलयव्यवहारइति चेत् ॥ वैकुण्ठः किं न प्राकृतजनादर्श-  
 नविषयोयेन सोऽवशिष्टइत्युच्यते ॥ भक्तानां तदा वैकुण्ठस्य द-  
 र्शनं भवतीति सशिष्टइत्युच्यतइति चेत्सर्वस्य ब्रह्मरूपत्वेन ब्रह्म-  
 णोनित्यत्वेन तेषामितरपदार्थज्ञानस्याऽपि वैकुण्ठज्ञानबहुवर्तित्वा-  
 त् ॥ पराशरेण सत्यलोकात्परस्य निषिद्धत्वेन सत्यपर्यन्तस्य प्रा-  
 कृतत्वेन वैकुण्ठस्याऽप्राकृतत्वोक्तिरपि न युक्ता ॥ नारायणादि-  
 सगुणरूपं ब्रह्म दृष्टं निर्गुणं दिदृक्ष्यते इति तद्दर्शयेति वरं याचमा-  
 नानां नारायणांशश्रीकृष्णतल्लोकादिप्रदर्शनं तु प्रतारणैव ॥ श्री-  
 कृष्णादेर्निर्गुणब्रह्मत्वाऽभावात् ॥ श्रीकृष्णस्य विष्णवंशत्वं तु उक्त-  
 म् ॥ यथा त्वल्लोकवासिन्यइति श्लोकस्तु त्वत्सिद्धान्तविरुद्धः ॥  
 कासांचिदनादिकृष्णसङ्गस्य कासांचित्तदभावस्य सर्वासां भोग-  
 साम्यस्य च ततो भानात् ॥ किञ्चैवं पुरासिद्धभोगाभ्योगोपीभ्यः

कआसां विशेषोयेनैताएव न स्त्रियइत्यनया स्तुत्या स्वाऽऽराध्य-  
तयोक्ताः ॥ पूर्वं गोपीभूतानामेव श्रुत्यादिभावे पुनर्गोपीभावइति  
तु बालोपलालनमेव ॥ तथाहि ॥ बृहद्वामनीयेत्यादिवक्ष्यमा-  
णपञ्चचत्वारिंशखण्डस्थस्वग्रन्थविरोधाच्च ॥ नस्त्रियोव्रजसुन्दर्य-  
इत्यनेन दुर्लभोदुर्घटश्चैवइत्यनेन च विरुद्धमेतत् ॥ व्रजे गोप्यो-  
भविष्यथेति भविष्यत्ताकथनं च न तेऽनुकूलम् ॥ जारधर्मेण कृत-  
कृत्यत्वोक्तिस्तु सर्वथा शास्त्रविरुद्धैव ॥ त्वन्मायावञ्चितत्वेन पुत्रं  
त्वां कामितवनौ नतु ज्ञानमिति भागवतस्थवसुदेववचनेन पुत्रत्वका-  
मनायाहेयत्वे जारत्वकामनायाः सुतरां तथात्वात् ॥ जारधर्मेण  
कृतकृत्यत्वसम्भवे त्वन्मायावञ्चितत्वेन त्वां जारं न कामितव-  
न्नावित्येव वक्तुमुचितत्वाच्च ॥ सम्प्राप्तेः परं कृतकृत्यत्वोक्तिरपि  
ते नाऽनुकूला ॥ सम्प्राप्तेरेव त्वन्मते कृतकृत्यत्वरूपत्वात् ॥ तस्मा-  
न्नायमध्यायः प्रामाणिकैरादरणीयः ॥ अतएवेयंलीलेत्यादिकमु-  
त्तरग्रन्थमवतारयता उक्तवाक्यानामतिप्रसिद्धत्वाभावात्कुमतीनां  
शङ्का नापैतीति पूर्वोक्तमेव स्मारयन्ति अतएवेतीति वदता टी-  
काकृताच स्वस्य मूलकर्तुंश्च तत्र दृढप्रत्ययाऽभावोऽध्वनितः ॥  
अभ्युपेत्याऽप्युच्यते ॥ सर्ववेदान्तप्रत्ययमिति विशेषणं पुराणात्म-  
कमूलादधिकम् ॥ गोकुलादिदर्शनन्तु अधिष्ठानदर्शनसौकार्याय  
नतु तत्स्वरूपत्वबोधाय अन्यथा गोपीनामपि तल्लीलामध्यपाति-  
तया तासामपि तद्रूपताऽऽपत्तौ वरादिकमिदं सर्वं विप्लवेतावस्तुन-  
एव तथात्वादित्युक्तौ द्वैतवादिवत्स्वीकारे चाद्वैतनिर्विशेषादिपदा-  
नां दृष्ट्यादिपदवत्पारिभाषिकत्वमेव त्वन्मते स्यात् नतु लोकप्र-  
सिद्धार्थबोधकत्वम् ॥ एवञ्च सर्वैरपि वादिभिः स्वस्वसंमतेऽर्थे तेषां

तेषां शब्दानां सङ्केतकल्पने विवादमात्रमुच्छिद्येतेत्यलम् ॥ यत्तु-  
 टीकाकृता तस्मान्नभिन्नाएतास्तुआभिभिन्नोनवैप्रभुः भूमावुत्ता-  
 रितंसर्ववैकुण्ठस्वर्गवासिनम् इति गोपालतापनीयवाक्यमिह मू-  
 लतयोपन्यस्तं ॥ तन्नसम्यक् ॥ पूर्वार्द्धस्य महावाक्यैः समानार्थ-  
 त्वात् ॥ उत्तरार्द्धे तु वैकुण्ठपद तत्संबन्धिपरं स्वर्गवासिनमित्यने-  
 नाऽविरोधाय ॥ नहि स्वर्गैकदेशत्वेऽपि तस्य स्वर्गवासित्वं संग-  
 च्छते ॥ यदक्षरेपरेपरमेप्रजाइति तैत्तिरीयवाक्यं तु यस्मिन्सर्वाणि-  
 भूतानीत्यादिना तुल्यार्थं ॥ यच्च तच्छ्रुत्यनुरोधाद्दृक्षफलादिवद्भि-  
 न्नाभिन्नत्वं गोप्यादेरुच्ये ॥ तच्च शुद्धद्वैतमतविरुद्धं मतान्तर-  
 प्रवेशकारकं चाऽन्यतरस्य कल्पितत्वाभावे विरुद्धं च ॥ यत्तु तेनै-  
 व कुरुक्षेत्रादिषु भगवद्गमनेन तेषां नित्यत्वमाशङ्क्य तावन्मात्रार्थं  
 तत्र गमनेन नित्यलीलास्थानत्वस्याऽशक्यवचनत्वादिति समाहि-  
 तं ॥ तदप्यसंगतम् ॥ याया लीला यथायथा भगवता कृता  
 तस्यास्तस्यास्तथातथैव नित्यत्वेन भक्तजनदृश्यत्वेन च कुरुक्षेत्रा-  
 देरपि नित्यतायाएव वक्तुमुचितत्वात् ॥ अन्यथा लीलान्तरस्याऽ-  
 पीदृशत्वप्रसङ्गात् ॥ प्रकाशाश्रयवद्वेतितु प्राग्व्याख्यातम् ॥ इति  
 त्रयश्चत्वारिंशखण्डखण्डनम् ॥ ४३ ॥ ॥ अतएवेयं लीला  
 ऋगन्तरेणाऽपि ऋग्वेदे निरूप्यते ॥ तथाहि जज्ञानएवव्यवाधत-  
 स्पृधःप्रापश्यद्वीरोअभिपौंस्यंरणं अदृश्वदद्रिमवसस्यदस्तजदस्त-  
 भ्नान्नाकंस्यप्रस्ययापृथुमिति ॥ जज्ञानएव गोकुलेजातमात्रएव  
 स्पृधः पूतनातृणावर्त्तादिवैरिणोव्यवाधत विविधप्रकारैर्विशेषेण  
 वा हिंसितवान् पश्चात् वीरो विक्रान्तोमथुराद्वारकादिषु अभि-  
 पौंस्यं आत्मपौरुषानुरूपं रणं दैत्यैः सह संग्रामं प्रापश्यत् अनुभू-

तवान् कृतवानित्यर्थः॥ भूमिष्ठदैत्यानां नाशमुक्त्वा देवेन्द्रमदभङ्गका-  
रित्वमाह॥ अद्रि गोवर्द्धनगिरिं अदृश्वत् उत्पाटितवान् सस्यत् प्र-  
लवदिन्द्रप्रेरितं जलं अवाऽसृजत् अधिक्षिप्तवान् निवारिवान् एत-  
या स्वप्रस्यया गोकुलस्थितिकरणकर्मेच्छया पृथुं विस्तीर्णं नाकं  
अस्तभ्नात् प्रतिबद्धवान् ॥ इन्द्रादिदेवानां मदस्तम्भं कृतवान् इ-  
त्यर्थः ॥ किञ्च ॥ दशमस्कन्धे कात्यायन्यर्चनव्रतानन्तरं वरदाना-  
र्थमागतस्य भगवतो ब्रजकुमारीषु वरदानवचनं गीयते मयेमारं-  
स्यथक्षपाइति॥ अत्रेमाः क्षपाः इतीदमशब्देन ताभ्यः सर्वाः क्षपाः  
पुरःस्थिताः कृत्वा प्रदर्शितवानिति ज्ञायते ॥ अन्यथा ताः क्षपाः  
इत्येव वदेत् ॥ वदति च प्रातःसमये ॥ तेनैतद्रात्रिसाजात्येन ता-  
सामेतस्यामेवेमाइति प्रयोगोजात्यभिप्रायेणेति वक्तुं न शक्यं ॥  
बहुवचनाऽनुपपत्तेश्च ॥ नचेदमशब्दस्य भगवद्वृद्धिस्थितद्वाचकत्वेन  
सर्वोपपत्तिरिति वाच्यं ॥ कथनस्य परप्रतिपत्त्यर्थत्वेनैवं कथनेऽपि  
कुमारीणां तद्वोधासम्भवेनैतत्कथनवैयर्थ्यापत्तेः ॥ किञ्च ॥ भग-  
वतः सत्यसङ्कल्पत्वेन तत्त्वस्य चाऽबाधितविषयत्वेनाऽत्र ता-  
सां रात्रीणां सपद्यभावे पूर्वोक्तसत्यसङ्कल्पत्वाऽनुपपत्तिः ॥ नन्वे-  
ष्यामिते गृहं सुभ्रुआयास्यइति दौत्यकैः ज्ञातीन्वोद्वृष्टुमेष्यामइत्या-  
दिषु स्थलेष्वप्येभावि भगवदागमनं कथं तदैव वर्ततइति वक्तुं शक्यं  
तथात्वे वा कथनवैयर्थ्यापत्तिरनुभवविरोधश्चेति चेत् ॥ भैवम्॥ स-  
र्वस्यापि लीलायानित्यत्वे पूर्वसिद्धाया एव क्रमेणाऽऽविर्भावः  
परमिति पूर्वमेवोक्तत्वात्तस्याऽगमनस्याधुना चाऽप्रकटितत्वादेत-  
त्काले प्रकटितलीलामध्यपातिनां तदनुभवाद्भगवतश्च सर्वज्ञत्वेन  
तल्लीलाया अप्यनुभवविषयत्वात्सर्वोपपत्तेः॥ नन्वधुना प्रकटितली-

लाभध्यपातिनामेवाऽप्ये प्रकटनीयलीलासम्बन्धित्वमवश्यं वाच्यं॥  
 तथैवानुभवान्तेषां मह्यं पूर्वमुक्तमासीदेष्यामीति तेनागतइति॥ अ-  
 न्यथा त्वन्यत्र कथनमन्यत्रगमनमिति सत्यवाक्त्वाऽनुपपत्तिश्च॥ उ-  
 क्तेषु भगवदाशयास्थित्यनुपपत्तिश्चेति कथं नित्यायाएव लीलायाः  
 क्रमेणाऽऽविर्भावः परमिति सङ्गच्छतइति चेत् ॥ अत्रेदंप्रतिभाति ॥  
 लीलानित्यत्वं न केवलं लौकिकयुक्तिकं किन्तु जयतिजननिवा-  
 सइत्याद्युक्तस्मृतिश्रुतिप्रमाणगम्यं ॥ तथाचाऽबाधितप्रामाण्यैरु-  
 क्तप्रमाणैः सिद्धं चेन्नानुपपत्तिः काचित्तत्र वस्तुनीत्यभ्युपेयं ॥  
 प्रमाणतस्तथैव सिद्धत्वात् किन्तु स्वबुद्धिपरिकल्पिता तत्राऽनुप-  
 पत्तिः साचैवं परिहरणीया ॥ रसोवैसइति श्रुत्या सर्वरसइति श्रु-  
 त्याच भगवतः सर्वरसरूपत्वं निर्विवादं तथाच यत्र यदा वदत्ये-  
 ष्यामीति तेषां भक्तानां तत्कालीनभगवदागमनविषयकपरमार्त्ति-  
 लक्षणरसपोषाय भगवता तथोक्ते मद्गृहे सर्वथा समागमिष्यति  
 प्रियस्तत्र चैवमेवं मन्मनोरथपूर्त्तिर्भविष्यतीति निश्चयेनाऽमन्दा-  
 नन्दरूपारसभावविशेषाश्चाऽतिविलक्षणास्तदा भक्तेषूपत्यद्यन्ते ॥  
 भगवतश्च तद्भावदर्शनजनितस्तत्समयाऽनुरूपोभावविशेषः परमा-  
 नन्दरूपाऽनुभवविषयोभवति तथाच पूर्वोक्तश्रुत्या स्वरूपात्मकमे-  
 वेमं रसं सदैवाऽनुभवतीति सिद्धं ॥ पूर्वोक्तभक्तगृहगमने च पूर्व-  
 मर्वाधि मत्वा तत्समयमतिक्रम्याऽनतिक्रम्य वा समागते प्रियतमे  
 ये रसात्मकाभावविशेषास्तांस्तथाभूतसम्भुक्तन्यायेनाऽऽत्मरूपाने-  
 वाऽनुभवति तत्र पूर्वोक्तानामेतेषां च भेदो न शङ्कनीयः ॥ यतः पू-  
 र्वं मह्यमेवमुक्तमासीदित्यनुसन्धानएव तथा रसोत्पत्तिर्नान्यथा ॥  
 तथाच तस्य तस्य रसस्य तादृक्तादृष्टरूपत्वाद्भूतस्य च भगवद्रूपत्वा-

धत्र धोरसोयादृशोयावद्विधः स्वशास्त्रसिद्धः तत्र तावद्विधः सर-  
 सोभगवानेवेति फलितं ॥ भगवांश्चैकएव ॥ तथाच तत्रत्यासर्वा  
 सामयी तद्रसहूपैवेति सर्वमनवद्यं ॥ तथाच क्षपाणां तथाप्रदर्शनं  
 तन्नित्यत्वएव घटते ॥ अधिमरमणलीलायाअपि नित्यत्वे कथ-  
 मेतद्भूतफलत्वेन वरदानमुपपद्यतइति शङ्काप्येतेनैव निरस्ता वेदि-  
 तव्या ॥ भगवतः सर्वरसहूपत्वेनैव सर्वोपपत्तिरित्युक्तत्वात् ॥ इयमे-  
 वोपपत्तिः श्रीनन्दयशोदयोस्तादृशलीलानन्दानुभवे कोहेतुरिति  
 नन्दकिमकरोद्ब्रह्मन्श्रेयएवंमहोदयं यशोदावामहाभागापपौय-  
 स्याःस्तनहरिरित्यादिना राज्ञा प्रश्ने कृते द्रोणोवसूनांप्रवरोधरया-  
 सहभार्यया करिष्यमाणआदेशंब्रह्मणस्तमुवाचह जातयोर्नोमहा-  
 देवेभुविविश्वेश्वरेहरौ भक्तिःस्यात्परमालोकेयथाऽजोदुर्गतिन्नेत्  
 अस्त्वियुक्तःसएवेहव्रजेद्रोणोमहायशाः जज्ञेनन्दइतिख्यातोयशो-  
 दासाधराभवत् ततोभक्तिर्भगवतिपुत्रीभूतेजनार्दने दम्पत्योर्नि-  
 तरामासीद्गोपगोपीषुभारतेत्यादिना श्रीशुकेनोत्तरितेऽपि ज्ञेया ॥  
 एवमेव श्रीदेवकीवसुदेवयोरन्येष्वप्येतादृशेष्वित्यलं विस्तरेण ॥ इति-  
 श्रुतिशतैरतिस्फुटतरैरपास्तभ्रमैर्विचारभरचातुरीसचिवसत्पुराणैरपि ॥  
 स्फुरद्विद्वतिनित्यतासुनिरणायिगोपीपतेर्मयातिनिजयत्नतःफलतु-  
 तेनसैवेहमे ॥ ४४ ॥ ॥ अथाऽतएवेयंलीलेत्यादिः फलतुतेनसै-  
 वेहमेइत्यन्तश्चतुश्चत्वारिंशः खण्डः खण्ड्यते ॥ ॥ तत्र श्रुतौ ज-  
 ज्ञानेत्यादिभूतप्रयोगैस्तत्तत्क्रियाया अनित्यत्वमायातीति विरुद्ध-  
 हेतूपन्यासः ॥ यत्सु टीकाकृता सदेवसौम्येत्यादिवत्पूर्वकालवृत्ति-  
 त्वमेकाऽत्र भूतकालार्थप्रत्ययेनोच्यते नतु प्रयोगकालाऽवृत्तित्वम्-



पीत्युक्तं॥तन्नयुक्तं॥सदेवेत्यत्रेवाऽविप्रतिपन्नश्रुत्यन्तराऽनुकूल्याऽदर्श-  
 नात् उक्तविधवर्तमानप्रयोगाणामुक्तविधयोपपत्तेः लिङादीनां भू-  
 तत्वांशपरित्यागेन प्रयोगे मानाभावेन लक्षणायाश्छान्दसत्वस्य  
 वा कल्पनायादृष्टान्तमात्रेण स्वीकर्तुमशक्यत्वात् ॥ वस्तुतस्त्यं  
 मन्त्रइन्द्रदेवताकइत्यनुक्रमणिकातोनिश्चिनु ॥ अतएवावृश्चदद्वि-  
 मितिलिङ्सङ्गतिः ॥ नहि वृश्चेरुत्पाटने शक्तिः किन्तु स्वकर्मावय-  
 वविभागानुकूले कर्मणि ॥ तच्चेन्द्रे गोत्रभिदि प्रसिद्धमेव ॥ पदा-  
 न्तराण्यप्येवमिन्द्रपरतया व्याख्येयानि ॥ पुरःस्थिताःकृत्वा इत्य-  
 सङ्गतम् ॥ कालस्याकर्षणासम्भवात् ॥ अन्यथा रंस्यथेति भवि-  
 ष्यत्ययोगानुपपत्तेश्च ॥ बहुवचनानुपपत्तेश्चेत्यप्यसङ्गतम् ॥ जात्या-  
 ख्यायामेकस्मिन्नपि बहुवचनानुशासनात्॥एवंकथनेऽपि कुमारी-  
 णामित्यप्यसङ्गतम् ॥ बोधस्य जातत्वेन तदसम्भवस्य नहिदृष्टेऽ-  
 नुपपन्नंनामेतिन्यायपराहतत्वात्॥नच मद्गीत्या जात इति वाच्य-  
 म् ॥ प्रमाणाभावात् कौमुदीयंविरच्यते इत्यादौ लोकेऽपि इदंश-  
 ब्दस्य वक्तृबुद्धिस्थपरामर्शकतायादृष्टत्वेन तयैवोपपत्तेश्च ॥ बुद्धि-  
 स्थरात्रिविहारस्याऽबाधितत्वात्सत्यसङ्कल्पताप्युपपन्ना ॥ यत्तु न-  
 न्वधुनेत्यादिशङ्काया अत्रेदंप्रतिभातीत्यादिना सर्वमनवद्यमित्य-  
 न्तेन समाधानमुक्तं तत्तु मूकमिवास्ति परन्तु तद्दीकाकारेण तादृ-  
 षूपत्वादित्यस्य तेनैवरूपेणाऽनुभवयोग्यस्वरूपत्वादित्यर्थः कृतः ॥  
 सर्वमनवद्यमित्यस्य तु भविष्यत्वस्य स्वरूपान्तःपातित्वेन नित्य-  
 त्वाऽविरोधाद्भगवदिच्छया भविष्यत्त्वाऽनुभवस्याऽपि नित्यत्वाऽबा-  
 धकत्वेनाऽनित्यत्वरूपदोषरहितमित्यर्थः कृतः॥तत्र यदि भविष्यत्त्वं  
 वर्तमानप्रागभावप्रतियोगित्वं यदिवा भविष्यतीति प्रत्ययार्हत्वं

सर्वथाऽपि विरोधोऽस्येव वर्तमाने तदभावादित्याद्युक्तम् ॥ प्रमा-  
णतस्तथैवेत्यत्रत्यप्रमाणपदार्थस्य यजमानः प्रस्तरइत्यादिनासा-  
दृश्यमनुसन्धेयम् ॥ अन्यतूक्तम्प्राक्॥रस आनन्दः ॥ आनन्दमेव  
लब्ध्वाऽऽनन्दी भवतीत्यर्थः ॥ तथाच रसंस्तेवेत्यादि न रसरूपत्व-  
पोषकम् ॥ सर्वरसइति तु सर्वगन्धइत्यादिवद्भौतिकार्थपरम् तत्पा-  
यपाठात् इतीश्वरस्य शृङ्गारादिरसरूपत्वकथनं विटवादिनां हेय-  
म् ॥ एवमपिमरमणस्य नित्यत्वे व्रतफलत्वमपि चिन्त्यम् ॥ एवं  
यशोदादिविषयकपिष्टपेषणोऽपि ज्ञेयम्॥एवमेवदेवकीत्यादितु मो-  
हितौदेवमाययेत्यादिभागवतस्थवसुदेववाक्यविरुद्धं च ॥ इति च-  
तुश्रुत्वारिशखण्डखण्डनम् ॥ ४४ ॥ ॥ अथेदं विचार्यते ॥ ज-  
न्मान्तरसहस्रेषुतपोध्यानेतिवाक्यादनेकजन्मसंचितसुकतराशेरति-  
शयितभगवदनुग्रहभाजनस्य महत्तमचरणरजोऽभिषिक्तस्य कस्य  
चित्पुरुषविशेषस्य पूर्वोक्तन्यायेन नित्यलीलामध्यपातिभक्तभा-  
वसजातीयभावोत्पत्तौ तद्भावाऽनुसारेणैव च तदभिलाषेण भजने  
क्रियमाणे तल्लीलामध्यपातित्वमस्य भवति नवेति ॥ किमत्र यु-  
क्तं ॥ नेति ॥ कुतः ॥ यतएतस्याऽपि तादृशलीलारसाऽनुभवका-  
मनया भगवद्भजनस्य कृतत्वेनैतस्मिन्नपि तादृशीं लीलां हरिः क-  
रिष्यतीति भवता वाच्यं ॥ तथाचैतस्मिन् क्रियमाणायालीला-  
याजन्यत्वेन न नित्यत्वं वक्तुं शक्यं ॥ तेनैतदर्थमेव क्वचित्प्रकटी-  
भूयाऽस्मै तादृकसुखं दत्त्वा स्वस्मिन्नेव प्रवेशयति तमिति न नि-  
त्यलीलायां तस्य प्रवेशइतिचेत् ॥ अत्र ब्रूमः ॥ यथा गौतमीया-  
नां मते सर्वज्ञत्वेनेश्वरस्य सर्वविषयकज्ञानस्याऽवश्यवाच्यत्वेन वि-  
षयाणां जन्यत्वेऽपि न तद्विषयकतज्ज्ञानस्य जन्यत्वं धर्मिणा-

हकप्रमाणेन नित्यत्वेनैवसिद्धे स्तथा पूर्वोक्तप्रमाणैर्लीलायाअपि  
 नित्यत्वेनैव सिद्धायास्तस्याएव तादृग्भक्तविषयमात्रस्यैवाऽत्रवा-  
 च्यत्वात्तद्विषयिकायास्तस्याअजन्यत्वाच्चद्वेत्वसिद्धिः ॥ नच ता-  
 दृग्भक्तस्यैतद्विषयत्वे मानाऽभावइति वाच्यं॥तस्य पूर्वमेवोक्तत्वा-  
 त् ॥ तथाहि ॥ बृहद्वामनीयसन्दर्भे स्वस्तुतिसन्तुष्टभगवत्प्रदर्शित-  
 स्वरूपाऽवलोकनसंजातमनोरथे श्रुतिभिः कन्दर्पकोटिलावण्येत्या-  
 दिना निरूपिते दुर्लभोदुर्घटश्चैषइत्यादिना भगवद्वरदानं निरू-  
 प्य पश्चाद्ब्रह्मवाक्यं निरूप्यते उक्तकालंसमासाद्यगोप्योभूत्वाह-  
 रिङ्गता इति तदपे पठ्यते स्त्रियोवापुरुषोवाऽपिभृत्भवेनकेशवंह-  
 दिक्त्वागतिंयांतिश्रुतीनांनात्रसंशयइति ॥ यद्यपि नगरादपि ब-  
 हिः स्थितस्यात्यधमस्य कस्यचिन्महाराजान्तःपुरप्रवेशकामनाया-  
 मपि न तत्र प्रवेशः सम्भवति प्रत्युत दण्डस्तदिच्छाज्ञानेऽपि तथा  
 तादृशस्यैव जीवस्य पूर्वोक्तकामनायामपि न तत्र प्रवेशः सम्भ-  
 वति प्रत्युताऽयोग्यमिच्छन्पुरुषःपतत्येवनसंशयइतिवाक्यात्पातएव  
 भवेदतएव भगवता श्रुतिष्वपि दुर्घटइत्युक्तं तथापि मयाऽनुमो-  
 दितःसम्यक्सत्योभवितुमर्हतीत्युक्त्या तथा भगवदङ्गीकारतएव भ-  
 वतीति ज्ञायते ॥ सर्वात्मभावेन चेत्तथा भजनं करोति तदा भग-  
 गवानप्यङ्गीकरोत्येव ॥ अन्यथा येयथामांप्रपद्यन्तइति मयादि-  
 न स्यात्॥अथवा पूर्वोक्तभक्तसम्बन्धिन्यालीलायावर्त्तमानाया-  
 एव यथाक्रमेणाऽऽविर्भावस्तथाऽऽधुनिकभक्तसम्बन्धिन्याअपि त-  
 स्याइति नाऽनुपपत्तिः काचित्॥४५॥ ॥ अथाऽथेदंविचार्यतेइ-  
 त्यादिरितिनानुपपत्तिः काचिदित्यन्तः पञ्चचत्वारिंशः खण्डः ख-  
 ण्यते॥ ॥तत्र त्वन्मते जन्यस्यापीश्वरेच्छया नित्यतायास्सम्भावेन

प्रमाणसिद्धेऽर्थे तर्कस्याऽकिञ्चित्करत्वेन पूर्वपक्षोऽसङ्गतः॥अतएवो-  
 त्तरपक्षोऽपि तथा॥अनेनैव प्रकारेण समाधातुं शक्यत्वे श्रमस्य व्यर्थ-  
 त्वात्॥गौतममतदृष्टान्तोपन्यासोऽप्ययुक्तः॥सहि तदुक्तार्थप्रामाण्या-  
 ऽभ्युपगन्तृन्प्रति उपन्यसनीयो नचास्मादृशैस्तस्य प्रामाण्यमिष्यते॥  
 बुद्धेर्विरम्यव्यापारे मानाऽभावेनोत्पन्नोपादाननष्टहानयोरसम्भ-  
 वात् तदैक्षतेत्यादिश्रुतिषु भूतप्रयोगेण तज्ज्ञानस्य नित्यतायाव-  
 कुमशक्यत्वाच्च केवलानुमानस्य श्रुतिसाहाय्यरहितमनुमानंनकु-  
 त्रचिदिति कौर्मवाक्येन स्वतन्त्रप्रमाणताया अभावाच्च अप्रत्यक्ष-  
 सिद्धे धर्मादौ न प्रसरतीत्यर्थः॥लीलायाज्ञानादिरूपत्वमात्रताया-  
 अभावेन सामान्यतोभक्तस्य तद्विषयत्वाऽभिधानमयुक्तम्॥क्रिया-  
 याधातुसंज्ञासूत्रमहाभाष्यादितोऽनित्यत्वस्य सत्त्वेन तद्रूपलीलाया-  
 नित्यत्वे मानाभावाच्च॥किञ्च तादृग्भक्तविषयत्वं यद्युत्पन्नं तर्हि ता-  
 दृग्रूपविशिष्टायानित्यत्वमिति पूर्वोक्तं विरुध्यते॥यदि सदेवा वि-  
 भूतं तर्हि तदीयश्रमनैष्फल्यम्॥सतआविर्भावस्याऽवश्यमभावात्॥  
 ईश्वरेच्छामात्रस्य सर्वत्र त्वया हेतुत्वाङ्गीकाराच्च ॥ भर्तृभावेनेत्यु-  
 क्तिस्तु पुंस्त्वेऽपि स्त्रीकर्मरुचि बोधोतयति॥वामनपुराणनाम्नोपन्य-  
 स्तं वाक्यन्तु वसुदेवनन्दादिभिर्भर्तृताया अनभिलषणान्नकिञ्चित् ॥  
 अयोग्यामिच्छन्पुरुषःपतत्येवेत्यप्यसङ्गतम्॥ईश्वरामीच्छायाः पाति-  
 त्यहेतुत्वे मानाभावात् ॥ अपिचेत्सुदुराचारोभजतेमामनन्यभाग्  
 इत्यादिभगवद्वाक्येन प्राणिमात्रनिरूपितायायोग्यतायाईश्वरामौ  
 सत्त्वाच्च ॥ सम्यग्व्यवसितोहिसइत्यपिमोक्तेः ॥ अतएव दृष्टान्तो  
 विषमः॥मर्यादा न स्यादित्युक्तिरसङ्गता॥पुष्टिमार्गे मर्यादात्यागस्य  
 तद्वेष्टत्वात् ॥ अथवेत्यादि तु यद्याविर्भूतमित्यादिना खण्डितम् ॥

यत्तु साधनैः प्रतिबन्धनिवृत्तौ लीलाऽनुभवआधुनिकस्याऽपि इ-  
ति टीकाकारः प्रललाप ॥ तन्नयुक्तम् ॥ तन्मते सर्वस्य नित्यत्वेन  
प्रतिबन्धनिवृत्तेरयोगात् ॥ ईश्वरेच्छायाः सर्वत्र हेतुत्वेन तन्निवृत्ते-  
रकिञ्चित्करत्वाच्च ॥ तदिच्छयैव तन्निवृत्तेरप्युपपत्तौ साधनप्रया-  
सस्य त्वदीयतद्धेतुत्वकथनस्य चाऽसङ्गतेः ॥ पुष्टिमार्गे मर्यादात्याग-  
स्याऽदोषत्वादित्युक्तं बहुशः प्राक् ॥ यत्तु टीकाकारेण यद्यपि बृहद्वा-  
मनपुराणीयसन्दर्भे पृथिव्यां भारतेक्षेत्रे इत्यनेनोक्तं केवलाक्षरमध्य-  
पातिलीलास्थानात् स्थानान्तरमिव प्रतीयते इत्याशङ्क्योक्तविध-  
ऋग्वेदश्रुतिच्छान्दोग्यश्रुतिभ्यां वामनपुराणे व्यापिवैकुण्ठसंज्ञित-  
इत्यनेन व्यापित्वेनविशेषणाच्च पृथिव्यां दृश्यमानस्य तस्य तद्-  
भिन्नत्वं तद्वृत्तिलाभस्थानत्वं वा वाच्यं तथासति तस्मैवाऽत्रापि  
सत्त्वाच्छ्रुतिसम्बन्धिन्यपि लीला तल्लोकस्थैवेति नित्यैवेत्याद्युक्तं ॥  
तन्न ॥ श्रुत्यादेर्गतेरुक्तत्वात् ॥ वामनपुराणे सति बिश्वासे व्यापि-  
शब्दोयौगिकोनतु रूढ्या विभुत्वबोधकः ॥ पुराणेषु तस्योपरिदेश-  
विशेषे निरूपणात् ॥ पृथिव्यां स्थितस्य तदभिन्नत्वे व्यापित्वाप-  
त्तेश्च ॥ तद्वृत्तिलाभस्थानत्वं तु तदभावेऽपीश्वरेच्छया वृत्तिलाभ-  
सम्भवाद्यर्थं मानाभावयस्तश्च ॥ इति पञ्चचत्वारिंशत्खण्डखण्ड-  
नम् ॥ ४५ ॥ ॥ अतएव ऋग्वेदेऽपि पठ्यते ॥ विचक्रमेपृथि-  
वीमेष एतां क्षेत्राय विष्णुर्मनुषेदशस्यन् ध्रुवासो अस्य कीरयोजनास-  
उरुक्षितिं सुजनिमाचकारेति ॥ एषः विष्णुः क्षेत्राय निवासार्थं मनु-  
षे स्तुवते देवगणाय दशस्यन् असुरेभ्योऽपहत्य प्रदास्यन् एतां स-  
र्वी पृथिवीं विचक्रमे ॥ अत्र हि विष्णुमाहात्म्यमुच्यते ॥ तत्र न-  
दीदमेव महत्तमस्य माहात्म्यं किं त्वितोऽधिकमप्यस्तीत्याशयेना-

ह ॥ ध्रुवासइति ॥ अस्य कीरयः स्तोतारो जनासौ भक्ताः ध्रुवा-  
 सो नित्याएवेत्यर्थः ॥ नित्यत्वं तु स्तोत्रेण सन्तुष्टेन भगवता पूर्वी-  
 कलीलामध्ये तेषां पातनेनेति ज्ञेयं ॥ अन्यथा जीवस्य स्वतएव  
 नित्यत्वेन अस्य कीरयोध्रुवासइत्यनर्थकं भवेत् ॥ नाऽपि सर्वसंप-  
 त्या याज्जायर्थकगमनाऽभावरूपं कादाचित्कं ध्रुवत्वमत्र वाच्यं ॥  
 सङ्कोचे मानाऽभावात् ॥ तादृशे ध्रुवपदाशक्तेश्च ॥ तस्मादस्मदुक्त-  
 एव श्रुतेस्तात्पर्यं वेदितव्यं ॥ सुजनिमा शोभनानि जनिमानि  
 नामाऽनुकीर्तनस्मरणादीनि यस्य एतादृशोविष्णुः उरुक्षितिं वि-  
 स्तीर्णनिवासां चकारेत्यर्थः ॥ किञ्च ॥ अनित्यत्वं लीलासु वद-  
 न्वादी प्रष्टव्यः ॥ ध्वंसप्रतियोगित्वं सनित्यत्वं तदत्र कुतस्त्वयाऽव-  
 धारितमिति ॥ जन्यभावत्वेनेति चेद्व्यात् तदा सवक्तव्यः पूर्वसि-  
 द्धायाएव तस्याः क्रमेणाऽऽविर्भावएवेति पूर्वमेवोक्तां स्वरूपा-  
 सिद्धिं नाऽनुसन्धत्सइति ॥ न पश्यामीति चेद्वर्षाणि तदा स्वा-  
 भिमतेश्वरेऽपि तथा ब्रूहि ॥ धर्मिग्राहकप्रमाणेन सतथैव सि-  
 द्धइति तुतुल्यं ॥ ननु न तत्तुल्यं अत्र धर्मिग्राहकमानेऽपि प्रा-  
 तःकालीनलीलायाः सायंकाले बाल्यस्य च पौगंडादिष्व-  
 निरूपणात् ॥ सत्यं ॥ तत्र ह्युत्तरकाले पूर्वलीलासत्त्वासत्त्वौदासी-  
 न्येन लीलानिरूपणं क्रियते नतु पूर्वलीलायाः सत्त्वमसत्त्वं  
 वाऽपि निरूप्यते ॥ एवञ्च सति सन्देहे तन्निवारणपूर्वकं जयतिजन-  
 निवासः बहूनि सन्ति नामानि बृहाद्वामनीयकथा तावांवा स्तूनि  
 तेते धामानि तद्विष्णोः परमंपदं तद्विप्रासः ध्रुवासो अस्येत्यादि स्मृ-  
 ति श्रुतिभिरुक्तरीत्या लीलायानित्यत्वेऽवधारिते सर्वसमाधानार्थं  
 क्रमेणाऽऽविर्भावितायाएव लीलायाः क्रमेण तत्र निरूपणमात्रमि-

तितत्राऽपि निर्णयात्कथं न तुल्यत्वं॥नहि प्रतिपदन्नित्यत्वं निरूप-  
 णीयं ॥ एकत्र तथा निर्णयस्यैवाऽन्यत्राऽप्यवगंतुं शक्यत्वात् ॥  
 एकत्र निर्णीतः शास्त्रार्थोऽपरत्राऽपि तथेति न्यायात् ॥ अनन्य-  
 लभ्यस्य शब्दार्थत्वात् ॥ ननु लीलायाः कर्मरूपत्वेन तस्यचाऽ-  
 चिरावस्थायित्वनियमेन ननित्यत्वं वक्तुं शक्यं ॥ हन्ततर्हीश्वरज्ञा-  
 नमपि नित्यं न स्याज्ज्ञानान्तरस्याऽचिरावस्थायित्वात् ॥ धर्मिणा-  
 हकप्रमाणञ्च तुल्यं ॥ ननु लीलासम्बन्धिपदार्थाः सर्वैः सपद्यनु-  
 भूयमानाएव तद्विन्नावा ॥ आद्ये तन्नित्यत्वं प्रत्यक्षबाधितं ॥ क-  
 चिच्छ्रूयमाणवैलक्षण्योपलम्भाच्च न तथा वक्तुं शक्यं ॥ द्वितीये  
 त्वेतेषामपीतरपदार्थसाधारण्येन तल्लीलारसनिमग्नानामेतेष्वेवाऽ-  
 साधारणप्रेमाऽनुपपत्तिः ॥ तादृग्भक्तानामेतद्दर्शनादिना तद्रसाऽ-  
 नुभवेनाऽऽल्हादविशेषस्याऽनुभूयमानत्वेन च न तथावक्तुं शक्य-  
 मित्युभयतः पाशा रज्जुः ॥ नच भिन्नत्वेऽप्यभिन्नत्वभमाद्येमाद्यु-  
 पपत्तिः ॥ दृश्यते हि स्वमप्रतीतप्रमदादर्शनात् पारमार्थिकस्त्वन-  
 नादीति बाध्यं ॥ एवं तादृशाऽऽल्हादोपपत्तावपि तत्र तत्र वेणुकिं-  
 किण्यादिश्रवणतत्सौरभविशेषाऽनुभवप्रदीपाद्यनुभवानां पारमा-  
 र्थिकानामनुपपत्तेः ॥ नह्यभिमानमात्रेणोक्तानामनुभवः सम्भ-  
 वति ॥ अन्यथा जागरितस्याऽपि प्रमदास्पर्शाद्यनुभवप्रसंगः ॥  
 तादृशेषु भ्रमानुपपत्तिश्चेत्यादिशङ्कानिरासस्तु दिवीवचक्षुराततमि-  
 तिव्याख्यानेनैव कृतइति दिक् ॥ ४६ ॥ ॥ अथ ऋग्वेदेऽपि-  
 पुत्र्यतेइत्यादिः कृतइतिदिगित्यन्तः षट्चत्वारिंशः खण्डः खण्ड्यते  
 ॥ ॥ तत्र ध्रुवःशङ्कौहरेविष्णौवटोत्तानपादजे ॥ वसुयोगभिदोः  
 पुंसिह्रीबंनिश्चिततर्कयोः स्त्रीमूर्त्याद्योःशालिपर्ण्यांगीतिभुम्भेद-



योस्त्रिषु संततेशाश्वतेइति मेदिनीकोशान्निश्चितादिषु ध्रुवशब्दस्य  
 दत्तिसम्भवेन नित्यार्थकस्यैवेह ग्रहणे मानाभावात् ॥ लीलाम-  
 ध्यपातेन भक्तानां नित्यत्वं वदंस्तु नित्यशब्दार्थमजानन्नुपेक्ष्यः ॥  
 किञ्च स्तुतिमात्रेण तथात्वे मनुषे इत्यनेन देवानामपि स्तोतृत्वो-  
 क्त्या तेषामपि तत्र पातः स्यात् ॥ यथेहकर्मचितइत्यादिश्रुतिविरो-  
 धस्तु समः ॥ एतेनाऽयमर्थः ॥ यथा पुरोडाशंचतुर्धाकरोतीत्यनेनो-  
 क्तस्य चतुर्धाकरणस्याऽऽग्रेयंचतुर्धाकरोतीत्यनेनाऽऽग्रेयउपसंहा-  
 रस्तथा नित्योनित्यानामित्यादिनोक्तस्य जीवनित्यत्वस्य भगव-  
 त्स्तोतृषूपसंहारइति न वक्तुं शक्यं ॥ पूर्वोपन्यस्तश्रुतिस्मृतिन्याय-  
 व्याकोपात् ॥ एवंसति यदत्र ध्रुवत्वश्रावणं तत्र कश्चिद्विशेषोव-  
 क्तव्यः सचोक्तरूपएव युक्तः ॥ अन्यथा निष्प्रमाणकस्य दत्ति-  
 संकोचस्य लक्षणायाश्चापातादितिटीकोक्तं परास्तम् ॥ आपत्ते-  
 रभावात् ॥ किञ्च सुजनिमेत्युक्त्या विष्णोर्जन्मवत्त्वेन नित्यत्वस्या-  
 भावे तल्लीलानां सुतरां लीलामध्यपातिनां सुतमां तदभावः ॥ यत्तु  
 जनिमन्नि नामानुकीर्तनस्मरणादीनि यस्येति मूले यच्च रुद्रयत्ते-  
 जनिमचारुचित्रमिति जनिमशब्दस्य जन्मनि प्रसिद्धत्वात्तद्व्याव-  
 र्त्त्यर्थमर्थान्तरमाहुर्नामेत्यादि जनौ प्रादुर्भावे मीयन्तइति जनिमा-  
 नीति व्युत्पत्त्या तथेति टीकायामुक्तं ॥ तन्नयुक्तम् ॥ व्युत्पत्त्या एता-  
 दृशार्थोक्तौ मूकत्वात् ॥ अभिव्यक्तपदार्थाइतिन्यायेन प्रसिद्धार्थ-  
 त्यागे बीजाभावाच्च ॥ टीकोक्तशङ्कायामर्थान्तरे हेतोरेव वक्तव्यत्व-  
 स्योचितत्वेन तदनुक्ताऽर्थान्तरकथनस्याऽयुक्तत्वेन सन्दर्भाऽसङ्गने-  
 श्च ॥ दशस्यन्चकारेत्युक्त्याऽपि क्रीडाया न नित्यत्वम् ॥ नकर्मणे-

त्यादिबहुश्रुतिविरोधाच्च ॥ तद्गतस्यतुनातद्भावोऽजैमिनेरपिनियमा-  
 त्तरूपाभावेभ्य इति टीकोक्तसूत्रस्य त्वयमर्थः ॥ तद्गतस्य नैष्ठिक-  
 ब्रह्मचार्यादिरूपोत्त्वंरेतोभूतस्य नातद्भावः न ततः प्रच्युतिः निय-  
 मात् अत्यन्तमात्मानमाचार्यकुलेऽवसादयन्निति अरण्यमियादिति  
 पदंतोनपुनरियादित्युपनिषदित्यादिनियमात् तद्रूपस्य प्रच्युतिरूप-  
 स्य अभावेभ्यः॥किञ्च प्रच्युतेर्विधिर्नाऽस्ति निषेधश्च तस्याभव-  
 तीति ॥ नचाऽत्र लीलानित्यत्वबोधनस्य गन्धोऽप्यस्ति ॥ जयति-  
 जननिवासइत्यादेस्तु तात्पर्यं प्रागेव वर्णितम् ॥ क्रमेणाऽऽविर्भाव-  
 इत्यसंगतम्॥आविर्भावस्य निरस्तत्वात्॥किञ्च॥जगत्सत्त्वत्वादिना  
 त्वयातस्यापि कारणाद्विर्भावस्तस्मिँल्लयइति स्वीकृतमितीहाऽपि  
 भगवदतिरिक्तानामनुभवाऽननुभवयोः सत्त्वाजगद्वन्नित्यत्वादि प्र-  
 सज्यते ॥ एतावाँस्तु विशेषः॥जगद्योगिनां सर्वदा प्रत्यक्षं लीला-  
 तु तेषामपीश्वरेच्छयैवेति सुतरामस्याअनित्यत्वम् ॥ एवञ्च यो-  
 गिजनाऽप्रत्यक्षत्वेनोभयसंमतेनाऽसद्भावस्तत्काले इत्यनित्यत्वम् ॥  
 उत्तरलीलायाः पूर्वकाले दशस्यनूइतिश्रुतेः पूर्वलीलायास्तूत्तर-  
 कालेजज्ञानेत्यादिश्रुतेरसत्त्वम् ॥ अतएव यत्कौमारेहरिकृतमित्या-  
 दि संगतम् ॥ तथाच सन्देहस्याऽप्यभावादेवञ्चसति सन्देहेइत्यप्य-  
 संगतम्॥एकत्र कृतोनिर्णयोऽनान्यत्रोपयोगी॥पृथिव्यां गुडे माधुर्य-  
 निर्णयेऽपि जम्बीरादौतदभावात्॥यावद्वचनं वाचनिकमिति न्याये-  
 न वाचनिकस्य दृष्टान्तमात्रेणाऽसिद्धेश्च ॥ अनन्येत्यादितु नेहोप-  
 न्यासार्हम् प्रत्युत प्रतिकूलम्॥प्रतिपदं शास्त्रं वाच्यं न दृष्टान्तमात्रे-  
 ण साध्यमिति पूर्वपक्षिणाऽनन्यलभ्यस्य शास्त्रार्थतायाउक्तत्वात्॥  
 त्वया ततोविपरीतार्थस्य स्वीकाराच्च ॥ हन्त तर्हीत्यस्य विषयेतूक्तं

प्राक् ॥ भक्तानुभवविषयस्य पारमार्थिकत्वं तु विप्रतिपन्नं ॥ दिवी-  
वचक्षुरित्यस्य त्वद्व्याख्यानं तु दूषितं प्राक् ॥ इति षट्चत्वारिं-  
शवण्डखण्डनम् ॥ ॥ ४६ ॥ ॥ ननु प्रभासीयकथायाः क-  
थं संगतिरिति चेत् ॥ उच्यते ॥ भगवान् हि सर्वलीलायुतः प्रकटः  
सदा तथाच यथा धर्मरक्षा सद्रक्षा देवकार्यकरणं भूभारहरणादि-  
कं भगवल्लीला तथैवाऽऽसुरव्यामोहनमपि लीलैव मोहनं च मा-  
ययैवेति निश्चयः ॥ एवं सत्यासुरमोहनार्थं या लीला सा मायिकी  
मन्तव्या ॥ तस्यां च लौकिकत्वेन ज्ञानेन भगवत्यपि लौकिकज्ञानम-  
सुराणामेव न देवानां ॥ यतस्तदर्थमेव तत्करणं ॥ अतएव भगवताऽप्युक्तं ॥  
अवजानन्ति मां मूढा मानुषी तनुमाश्रितं परं भावमजानन्तो मम भूत-  
महेश्वरं मोघाशामोघकर्माणो मोघज्ञानाविचेतसः राक्षसीमासुरींचै-  
व प्रकृतिमोहिनीं श्रिताः महात्मानस्तु मां पार्थदैर्वा प्रकृतिमाश्रिताः  
भजन्त्यनन्यमनसो ज्ञात्वा भूतादिमव्ययमिति ॥ मां अव्ययमिति पदा-  
भ्यां यः प्रकटो दृश्यते तमेवाऽविकृतं जानन्तो भजन्त इति गम्यते ॥  
अपि च भगवद्गीतास्येव यदक्षरं वेदविदो वदन्ति विशन्ति यद्यतयो वी-  
तरागाः यदिच्छन्तो ब्रह्मचर्यं चरन्ति तत्ते पदं सङ्गहेण प्रवक्ष्ये इत्युप-  
न्याऽक्षरस्वरूपतत्प्राप्त्युपायौ निरूप्य स्वप्राप्तौ च विशेषमुक्त्वा  
पुनर्भगवतोच्यते ॥ अव्यक्ताद्यक्तयः सर्वाः प्रवर्तन्त्यहरागमे रात्र्याग-  
मे प्रलीयन्ते तत्रैवाव्यक्तसंज्ञके भूतप्रायः स एवायं भूत्वा भूत्वा प्रलीय-  
ते रात्र्यागमेऽवशः पार्थ भवत्यहरागमे परस्तस्मात्तु भावोऽन्यो व्य-  
क्तो व्यक्तात्सनातनः यः स सर्वेषु भूतेषु नश्यत्सु न विनश्यतीत्यादि ॥ ए-  
तदन्ते च पुरुषः स परः पार्थ भक्त्या लभ्यस्त्वनन्ययेत्युक्त्वा परस्य लक्ष-  
णमुच्यते यस्यान्तःस्थानि भूतानि येन सर्वमिदं ततं ॥ अत्र च यत्सर्व-

भूतेषु नश्यत्स्वपि स्वयं न नश्यति तस्यैव लक्षणं यस्यान्तःस्था-  
 निभूतानीतिपदेनोक्तं ॥ एतल्लक्षणवत्त्वंच मृत्साभक्षणजृम्भ-  
 णलीलानिरूपणप्रस्तावे पक्षान्तरनिरासपूर्वकं भगवतोदृश्यस्वरू-  
 पस्यैव नैसर्गिकधर्मत्वेन दशमस्कन्धएव निरूपितं ॥ अपिच ॥  
 अत्रैव दामोदरलीलाप्रस्तावे तस्मिन्नेवोदरे दाम्नामनवच्छेदकत्वं  
 निरूप्यते तेन तस्योदरस्यैव ब्रह्मत्वं निरूपितं भवति ॥ उदर-  
 स्याऽब्रह्मत्वे तु दामभिरनवच्छेद्यत्वे देशकालापरिच्छिन्नत्वं ब्र-  
 ह्मधर्महेतुत्वेन नचान्तर्नबहिर्यस्येत्यादिना न निरूपयेत् ॥ व्य-  
 धिकरणत्वापत्तेः ॥ तथाच धर्मिणाहकमानैर्विग्रहस्य ब्रह्मत्वं नि-  
 श्चितमिति तद्विरुद्धधर्माणामसतामेव प्रदर्शनमसुरव्यामोहायेति  
 निश्चीयते ॥ अन्यथाऽनुपपत्तेर्बलिष्ठत्वात् ॥ उक्तञ्च ब्रह्माण्डपुरा-  
 णे अमोहायगुणाविष्णोराकारश्चिच्छरीरिता निर्दोषत्वंतारतम्यमु-  
 क्तानामपिचोच्यते एतद्विरुद्धंयत्सर्वतन्मोहायेतिनिश्चयः अज्ञत्वं-  
 पारवश्यंचविधिभेदादिकंतथा तथाप्राकृतदेहत्वंदेहत्यागादिकंत-  
 था आसुराणांविमोहायदोषाविष्णोर्नर्कहिंचित्इति ॥ तथाच प-  
 ञ्चपुराणे पारवण्डप्रवर्तनार्थं दृषभध्वजमाज्ञापयता भगवतोक्तं ॥  
 त्वामाराध्ययथाशम्भोयहीष्यामिवरंसदेति ॥ नक्षत्राराधकत्वं भ-  
 गवति सम्भवति ॥ तस्यजीवधर्मत्वात् ॥ तस्य यथा स्वस्मिन्स-  
 तएव प्रदर्शनं लोकव्यामोहाय तथा तस्या अर्पीतिमन्तव्यं ॥ अ-  
 पिच यथेन्द्रजालविद्यायां नटस्य स्वर्गगमनं तत्रयुद्धं तेन तन्मर-  
 णं मृतस्याऽन्नपातस्तत्त्रियाश्च सहगमनादिकं पूर्वमनुभूतमपि प-  
 श्चात्कालीनतदागमनेन प्रत्यक्षप्रमाणसिद्धेन मायिकमिति निश्ची-  
 यते तथा जयतिजवनिवासइत्याद्युक्तस्मृतिश्रुतिभिः पूर्वपूर्वली-

लायानित्यत्वं प्रसिद्धमित्यनन्यगत्यैवाऽस्यालीलायाः प्रदर्शनमा-  
 न्नपरत्वमध्यवसेयं ॥ नचैतदनुरोधेन पूर्वलीलानामेव तथात्वं वक्तुं  
 शक्यते॥तासामुक्तप्रमाणैर्नित्यत्वेनैव सिद्धत्वात्॥नचोक्तदृष्टान्तन्या-  
 येन पूर्वं तथा सिद्धमपि पश्चाद्वात्थ्यमिति वाच्यं ॥ तत्र लौकिक-  
 त्वेन प्रमाणदोषस्याऽपि सम्भवेऽपि प्रकृते दोषाऽसम्भवात् ॥ अत्र  
 पूर्वोक्तन्यायेन लीलानामन्योन्यं बाध्यबाधकभावेन तथा वक्तु-  
 मनवसरश्चेत्यलं विस्तरेण ॥ एतेन यदिदमनसावाचाचक्षुर्भ्यांश्र-  
 वणादिभिः नश्वरं गृह्यमाणंचतद्विमायामनोमयं इति भगवद्वाक्यं  
 लीलामध्यपात्यनन्तरङ्गभक्तं प्रत्युक्तमिति न वास्तवत्वं कस्याऽप्य-  
 र्थस्य वक्तुं शक्यमिति कुचोद्यं निरस्तं वेदितव्यं ॥ उक्तरीत्याऽऽसु-  
 रव्यामोहाय प्रदर्श्यमानानामर्थानामेव यदिदमित्यादिना कथना-  
 त् ॥ अन्यथा नश्वरमिति नोक्तं स्यात् ॥ गृह्यमाणमित्येतावतैव  
 सर्वप्राप्तेः ॥ एवं सति द्विजशापेन नश्वरमिति गृह्यमाणं तथेत्यर्थः  
 पर्यवस्यति॥अतएव यदिदमनसावाचागृह्यतेऽन्यैरपीन्द्रियैः अहमे-  
 वनमत्तो न्यदिति बुद्ध्यध्वमञ्जसेति भगवतो हंसस्य वचनं गीयते ॥  
 ॥ ४७ ॥ ॥ अथ ननु प्रभासीयकथाया इत्यादिर्हंसस्य वचनं गी-  
 यत इत्यन्तः समचत्वारिंशः खण्डः खण्ड्यते ॥ ॥ तत्र तावत्  
 लीलातत्स्थयोर्नित्यत्वे प्रभासलीलादिकमपि नित्यं वाच्यमिति  
 तत्रत्यसर्वविनाशोक्तिर्विरुद्ध्यते ॥ तथा सति प्रमाणयोर्लीलयोश्च  
 विरोधादिन्द्रजालादिवत्प्रदर्शनमात्रार्थत्वं लीलाया वाच्यं तद्वा-  
 क्यानां तु अथरथानित्यादिवाक्यतुल्यत्वं कल्प्यं ॥ वैधर्म्यादिति-  
 सूत्रस्योक्तार्थकत्वेन न तद्विरोधः॥तुष्यतुदुर्जनइतिन्यायेन सत्का-  
 र्यवादाङ्गीकारेऽपि अंशावतरणकथाया आकाशाद्युत्पत्तिवर्णन-

साम्यम् ॥ अतोनाऽकूरराधाद्युद्धवकथानां पुराणान्तरस्थानां वि-  
 रोधइति पूर्वपक्षिणोऽभिप्रायः प्रतीयते ॥ उत्तरबादिना तु तदभि-  
 प्रायस्याऽज्ञानान्तमप्रदूष्यैव माययाऽऽसुरमोहनार्थाप्रभासादिली-  
 लेत्युक्तम् ॥ तत्र तावच्छ्रीकृष्णस्याऽपि बुद्धवन्मोहकत्वमितिस्थि-  
 तम् ॥ एवञ्च पुराणेष्वियं लीला मोहनार्थेयं नेति प्रतिपदम-  
 नुक्तावपि काश्चिल्लीलामोहनार्थाः काश्चि चतुर्थार्थाइति विवेचनं  
 वचनान्तैः कार्यम् ॥ तानिच अवजानन्तिमामूढाइत्यादिसामा-  
 न्यपराण्येव ॥ एतादृश्योलीलाआसुरमोहनार्थाइति विशिष्याऽ-  
 नुक्तत्वात् ॥ तत्रहि मूढाएतादृशं मां जानन्तीत्युक्तम् ॥ तादृशस्य  
 च त्वदभिमतश्रीकृष्णादिदेहनाशादिरूपत्वाऽभावेन त्वदभिमतली-  
 लादिमत्त्वरूपत्वेन च त्वय्येव मूढत्वाद्यायाति ॥ तत्राऽवजानन्ती-  
 तिश्लोकः प्राग्व्याख्यातस्तत्र कृष्णात्परस्य भावस्य सत्ताऽऽत्मक-  
 स्याऽज्ञानान्तव मूढत्वम् ॥ अतएव मोघाशत्वादिकम् ॥ अतएव  
 राक्षस्यादिप्रकृतीः श्रितत्वम् ॥ अनन्यमनस्त्वेन भजनं स्वगतभे-  
 दमङ्गीकुर्वतस्ते न सम्भवति ॥ स्वगतभेदसत्त्वे ऽभेदोक्तेर्वाचोयु-  
 क्तिमात्रत्वात् ॥ विकारस्य सुवर्णवत्स्वीकृतत्वेनाव्ययत्त्वेोक्तेरपि  
 तथात्वात् ॥ दृश्यमानस्याऽविकृतत्वं तु सुवर्णदृष्टान्तेन त्वयैवाऽपह-  
 स्तितम् ॥ मायाश्लेषामयेत्युदाहृतवाक्याच्च ॥ प्रभासलीलावाक्ये-  
 भ्यश्चायत्तु मोहनमपि लीलैवेत्यन्तवाक्यव्याख्याने तथाच तदपि  
 लीलात्वात्स्वरूपसाध्यमिति तदानीमपि स्वरूपं नित्यमिति तत्साम-  
 र्थ्येनैव तदुपपत्तिरित्यर्थइत्युक्तं टीकाकृता॥तन्नेयुक्तं॥स्वरूपशब्देन  
 श्रीकृष्णात्मनोयहणे निरनुयोज्यानुयोगत्वात्पूर्वपक्षिणा तदात्म-  
 नोऽनित्यत्वानङ्गीकारात् ॥ देहस्य ग्रहणे तु तत्साध्यत्वं लीलाया-

अशक्यवचनं तदात्मनैव सम्भवात् ॥ अस्मच्छब्दस्य शरीरवाचि-  
 त्वे प्रमाणाभावात् मयशरीरमिति प्रत्ययाच्चाऽवजानन्तीत्यत्र ना-  
 ऽस्मच्छब्देन देहग्रहणम् ॥ एवं महात्मानस्त्वित्यत्राऽपि ज्ञेयम् ॥  
 एतेन मामव्ययमितीत्यादिप्रत्युक्तम् ॥ किञ्चैवं व्यासशुकादीनाम-  
 पि त्वयाऽऽसुरत्वं वाच्यम् ॥ यतस्तैरपि तथा ज्ञातम् ॥ अज्ञातस्यो-  
 क्तेरसम्भवात् ॥ प्रतारकत्वं वा तेषां वाच्यम् ॥ अन्यथा ज्ञातस्या-  
 ऽन्यथा वर्णनात् ॥ एवं भगवान्हिसर्वेत्यादिवदता मोहनस्याऽपि  
 नित्यत्वमुक्तं ॥ तथाच मोहनश्चेत्यादि विरुद्ध्यते ॥ किञ्च तल्लीला-  
 यामोहकत्वे समाधिभाषाव्यासस्येत्यपि विरुद्धमापद्येत ॥ इतरपु-  
 राणवद्भागवतेऽपि मोहकामोहकवाक्यसत्वात् ॥ अव्यक्तशब्दार्थउ-  
 क्तः प्राक् ॥ जन्माद्यस्येत्यस्येव यस्यान्तःस्थानीतिलक्षणस्योपपत्तिः ॥  
 यत् सर्वेषु भूतेषु मुजनिमत्वादिनोक्तेषु विष्णुशरीरादिषु च न-  
 श्यत्सु तस्येदमुक्तन्यायेन लक्षणम् ॥ मृद्गक्षणदामोदरादिलीला-  
 तु मायाशेषेत्यादिवाक्यैर्मयैव ॥ रज्ज्वादिनाऽपरिच्छेदस्तु ऐन्द्रजा-  
 लिकदेहादेरपि दृश्यते इति न स ब्रह्मत्वसाधकः किन्तु देशकालव-  
 स्त्वपरिच्छेदएव ॥ नचान्तर्नबहिर्यस्येतितु वास्तवरूपकथनम् न  
 देहकथनम् ॥ असत्याएव प्रभासलीलायाः प्रदर्शनस्वीकारे तु त-  
 वाऽपि जगतस्तथा स्यात् ॥ स्याच्च वैधर्म्याच्चनस्वमादिवत् ना-  
 भावउपलब्धेरिति सूत्रयोरसङ्गतिः ॥ तथाच मायिकत्वमेव प्रभा-  
 सलीलायाज्ञायते ॥ ब्रह्माण्डपुराणवाक्यानान्वयमर्थः ॥ अमोहाय  
 मोहाभावाय आकारो मत्स्यादिः चिच्छरीरितेत्यत्रेभ्यनोत्तरपदः  
 कर्मधारयः नतु कर्मधारयात्परइति ॥ नकर्मधारयादित्यनुशासन-  
 विरोधात् ॥ एवञ्चैतादृशस्याऽनुसन्धानादिना मोहनाशः सच ज्ञान-



द्वारा तत्रैव विदित्वेत्यादि श्रुतेः ॥ एतद्विरुद्धं गुणात्मकविष्णुचिदात्म-  
 कशरीरादिज्ञानमित्यर्थः ॥ आसुराणां रावणादीनां देहत्यागादिकं  
 विमोहाय तन्मोहापगमाय ये ये हताश्वक्रधरेण दैत्या इति वाक्या-  
 दिति इमे दोषामायाकार्यत्वादोषभूताः विष्णोरसङ्गत्वेन कश्चिन्न-  
 भवन्तीत्यर्थः ॥ टीकोदाहृतस्य स्त्रीपुम्भावानुषङ्गात्मादेहोनास्य-  
 विजायते किन्तु निर्दोषचैतन्यसुखनित्यांस्वकान्तनुम् प्रकाशयति-  
 सैवेयं जनिर्विष्णोर्न चापरा इति ब्रह्माण्डपुराणवाक्यान्तरस्य त्वय-  
 मर्थः ॥ अस्याऽसङ्गत्वाद्देहादि न जायते ॥ नित्यस्यात्सन्ततेऽपि च  
 शाश्वतेऽपि विधितिमेदिनीकोशात्प्रवाहानादिबोधको नित्यशब्दो न तु  
 शाश्वतबोधकः ॥ निर्दोषश्चैतन्यसुखनित्योयस्यामिति वाऽर्थः ॥  
 तथाच तत्सम्बन्धस्य मायिकत्वमुक्तम् ॥ इत उत्तरं टीकायां प्रद-  
 शितं तथाप्यसुरमोहार्थमित्यादि तु पूर्वं व्याख्यातम् ॥ अतएव भा-  
 गवतेऽपि राजन्परस्य तनुभृज्जननाप्ययेहामायाविडम्बनमवेहिय-  
 थानटस्येत्युक्तम् ॥ अत्र तनुभृतां यादवानामित्यर्थे न मानम् कि-  
 न्तु तनुभृदिति भावकिबन्तभृच्छब्देन तनुशब्दस्य शेषषष्ठ्यन्तस्य त-  
 त्पुरुषः तस्य जननशब्देन कर्मधारयस्ततो द्वन्द्वः ॥ यत्तु इमं श्लो-  
 कमारभ्येत उत्तरश्लोकद्वयं स्कन्धान्तरस्थान्श्लोकांश्च टीकाका-  
 र उपन्यस्य स्वाभीष्टपरतया स संरम्भं व्याचख्यौ तत्त्वनर्गलतरमि-  
 तिकृतमतिभिस्ततएव ज्ञातुं शक्यमित्यतिविस्तरभयान्नास्माभिः  
 प्रयत्यते ॥ इदानीं प्रदृश्यमानपादो बद्धदेशजकायस्थविशेषकतः  
 प्रक्षेपोऽस्तीति न तन्निर्णयाय प्रभवति ॥ वेदादिचतुष्टयाऽविरुद्धं  
 यत्तदेवमानमिति त्वत्सिद्धान्तविरुद्धं चेदं भागवतस्य ब्रह्माण्डप-  
 रम्पुराणादिवाक्यैरन्यथाकरणम् ॥ आराधकत्वं जीवधर्म इत्येतच्च-

मानं ॥ समानत्वेतु स्यादेव श्रीकृष्णस्य जीवत्वमुपासनस्य कृत-  
 त्वात्॥ आराध्यवरंपहीष्यामिति कथनं भविष्यदर्थज्ञातृत्वेन सद्भू-  
 तार्थविषयकं नतु मायिकाऽसदर्थविषयकमासुरमोहकस्य वरदा-  
 नासमर्थत्वशङ्कयास्त्वयैव श्रीकृष्णे मोहकत्ववरदातृत्वयोः स्वी-  
 कारेण निरस्तत्वात् असतो भानानुपपत्तेश्च भानाङ्गीकारे च ना-  
 भावउपलब्धेरित्यादिव्याससूत्रविरोधात् भानं तु भारतादिसिद्धं ॥  
 तथाचेदृशपाप्मे सविश्वासेनाऽपि पारखण्डप्रवर्तनस्य मोहार्थता-  
 याः स्वीकारे आराध्यत्वस्य मोहार्थत्वं न स्वीकार्यम् ॥ तासामु-  
 क्तप्रमाणैरित्यादितु प्रागेवापहस्तितम् ॥ तत्र लौकिकत्वेनेत्यादितु  
 न युक्तं ॥ भागवतस्य तन्मते वेदादितुल्यत्वेन तत्र दोषसत्त्वे त्व-  
 दीयदृशान्तान्तरे तथा प्रसङ्गात् ॥ यदिदमितिवाक्येन ब्रह्माऽतिरिक्तं  
 सर्वं मायिकमित्युपपादितम् ॥ नश्वरमित्यनेन द्विर्बद्धं सुबद्धं भ-  
 वतीतिन्यायेन मायिकत्वे हेत्वन्तरमुक्तम् ॥ व्यामोहायेति तु न  
 सङ्गतं ॥ तादृशभक्तस्याव्यामोहनीयत्वात् ॥ स्वस्वप्रतिकूलत्वभा-  
 घ्रेणाऽसत्यपि प्रमाणे व्यामोहार्थत्वकथनेऽतिप्रसङ्गाच्च ॥ मायिक-  
 त्वं पुराणेषु वैराग्यार्थमिति तत्पितृवाक्यविरोधाच्च ॥ इतिपदाद्वि-  
 जशापपदयोरध्याहारे मानाभावात् ॥ मनसावाचेत्यनयोर्वैय-  
 र्थापत्तेश्च ॥ हंसवाक्ये सङ्कोचापत्तेश्च ॥ मरणादेर्यदिदंशब्दाभ्या-  
 मयहणात् ॥ ईक्षेतविभ्रममिदंमनसोविलासं दृष्टंविनष्टमतिलोलम-  
 लातचक्रम् बिज्ञानमेकमुरुधेवविभातिमायास्वप्नस्त्रिधागुणविसर्ग-  
 कृतोविकल्पइति हंसगीतावाक्याच्च॥ यत्तु टीकायां पूर्वार्द्धस्य ज-  
 गन्मिथ्यात्वपरत्वं स्वीकृत्य विज्ञानमित्युत्तरार्द्धे त्रिगुणविसर्गक-

तोर्विकल्पोविज्ञानमुरुधाविमानात् मायावत् स्वप्नवदित्यनेन स-  
 गुणसृष्टावेवाऽन्यथाख्यातौ विज्ञानरूपत्वनिगमनेन निरीश्वरस्मा-  
 र्त्तसृष्टावेव तथा पर्यवसानात् इतिनास्य सदेवेत्यादिश्रुत्युक्तप्रप-  
 क्षमिथ्यात्वापादकत्वम् ॥ अन्यथा पूर्ववाक्यविरोधस्याऽपरिहारेण  
 द्वयोरप्यसङ्गतत्वापत्तेः ॥ तत्रापीन्द्रियग्राह्यस्यैव स्वाभिन्नत्वबोध-  
 नात् ॥ अतस्तत्राऽपि विषयभेदोऽवश्यमभ्युपेयइत्युक्तं ॥ तन्नास्त-  
 द्दिद्वयकल्पने मानाभावाद्वैरवाच्च ॥ कारणस्यैकत्वे कार्यभेदे मा-  
 नाभावाच्च ॥ जीवमायादिकं तु न ब्रह्मणोऽतिरिक्तमित्युक्तं बहुशः  
 प्राक् ॥ सदेवेत्यादिश्रुतेः पूर्ववाक्यस्य च तात्पर्यमुक्तमेव ॥ मि-  
 थ्यात्वेऽपि स्वाभिन्नत्वस्योपपत्तिरप्युक्तैव सर्वत्र साक्षात्परंपरया  
 वा ईश्वरस्य हेतुत्वेन निरीश्वरसृष्टेर्वैष्णवंमन्येनाङ्गीकर्तुमशक्य-  
 त्वाच्च ॥ किञ्चोपकान्तस्योपसंहारेणानिगमनं पूर्वमीमांसादिविरु-  
 द्धमिति पूर्वार्द्धमपि जगन्मायिकत्वपरतयैव व्याख्येयम् ॥ नतद-  
 स्तिपृथिव्यांवादिविदेवेषुवापुनः सत्त्वंप्रकृतिजैर्मुक्तंयदेभिःस्यान्नि-  
 भिर्गुणैरिति गीतोक्त्या तदतिरिक्तजगदप्रतीतेः ॥ किञ्च निरीश्वरस्मा-  
 र्त्तसृष्ट्यङ्गीकारे तादृशसृष्ट्यङ्गीकर्तृमतदूषणयावपेषणम् ॥ अनङ्गी-  
 कारेतु तदुक्तिरसङ्गता ॥ नहि दूषणाय तदुक्तिर्दोषाऽनभिधानात् ॥  
 युक्तीनां शास्त्रतोबाधस्य बहुशस्त्वयोक्तत्वेन तद्वलेन शास्त्रान्य-  
 थाकरणं तवाऽनुचितम् ॥ एवमेव तदुक्तद्वादशाध्यायसन्दर्भादाव-  
 प्यूहनीयम् ॥ इति सप्तचत्वारिंशखण्डखण्डनम् ॥ ४७ ॥ ॥  
 अत्र विद्वद्भिरेवंज्ञेयं ॥ आदौ निगूढाशयेन शुकदेवेन भूभारराज-  
 पृतनाद्युपक्रम्य संजह्नेस्वकुलंविभुरित्यंतेन मोहिकी लीला सा-  
 मान्यतउक्ता ॥ अत्राऽस्वकुलमिति निगूढपदच्छेदोज्ञेयः ॥ वास्त-

भ्यां नैसर्गिक्यां लीलायां भुवि प्रकटतया सत्यां कथमेवं सङ्ग-  
 वर्तति शङ्कानिरासाय स्वमूर्त्येति द्वयेनाग्रे भुवि लीलाप्राकट्यप्र-  
 योजनाभावं ज्ञापयितुं लीलाप्राकट्यप्रयोजननिष्पत्तिकथनपूर्व-  
 कं सर्वादृश्यत्वलक्षणं पदमगादित्युक्तं ॥ लौकिक्याभूमेरधिष्ठा-  
 नत्वमात्रउपयोगादस्वाभाविकत्वमिति तद्विलक्षणं पदमिति ज्ञाप-  
 नाय स्वमित्युक्तं ॥ अग्रेच ब्रह्मण्यानांवदान्यानांनित्यंवद्बोपसे-  
 विनां विप्रशापःकथमभूदृष्णीनांकृष्णचेतसामिति राजप्रश्रवा-  
 क्यव्याजेन नित्यलीलामध्यपातियादवस्वरूपानिरूपणेन प्राप्तशा-  
 पानां तद्विन्नत्वं ज्ञापितं व्यासेन ॥ बिभ्रद्वपुःसकलसुन्दरसान्वि-  
 शंकर्माचरन्भुविसुमंगलमाप्तकामः आस्थायधामरममाणउदार-  
 कीर्तिःसंहर्तुमैच्छतकुलंस्थितकृत्यशेषइत्युत्तरे तु स्वरूपं लीलां  
 च भुवि प्रकटीकुर्वन् प्रयोजननिष्पत्तिं ज्ञात्वा धामसहजं नित्यं  
 यल्लीलास्थानं तदेवास्थाय रममाणएव स्थितकृत्यशेषः स्थितोऽधि-  
 मासुरव्यामोहलक्षणः कृत्यशेषोयस्य तादृशः कुलं संहर्तुमैच्छ-  
 तेत्येकेन शुक्लैरुक्तं ॥ तेनास्य कुलस्य मायिकत्वं सिद्ध्यति कृत्य-  
 सिद्धिर्यतस्तथैव भवति ॥ भुवीति पूर्वमुक्तमेवेति तद्विन्नमेव धाम  
 बाह्यं तदुक्तमस्माभिः ॥ अतएवाऽग्रेऽपि कालात्मना निरुष्टामु-  
 नयइत्युक्तम् नतु पूर्वलीलाकर्त्रेति ॥४८॥ ॥ अथाऽत्रविद्वद्भिरि-  
 त्यादिर्नतुपूर्वलीलाकर्त्रेत्यनोष्टाचत्वारिंशः खण्डः खण्ड्यते ॥ ॥  
 तत्रास्वकुलमिति पदच्छेदे प्रमाणाभावोगौरवंच ॥ अतएव संह-  
 र्तुमैच्छतकुलमित्यनेनैकवाक्यता ॥ अतएव संजह्नेऽन्यकुलमिति-  
 नोक्तम् ॥ पदच्छेदे निगूढताऽप्यतएव निरस्ता ॥ फलाभावाच्च ॥  
 सर्वादृश्यं पदमगादिति तु सत्यम् ॥ यस्यामतमिति श्रुत्या ब्रह्मणः

कलव्याप्तभावेन सर्वादृश्यतया तद्वमने तथोक्तेर्युक्तत्वात् ॥ पर-  
 न्विदमपि त्वन्मते न सङ्गच्छते ॥ तत्पदस्य भक्तानां दृश्यत्वेन स-  
 र्वशब्दार्थस्य सङ्कोचापत्तेः ॥ केषांचिदेव यद्दृश्यमित्यर्थेऽपि छे-  
 शएव ॥ लौकिक्याभूमेरधिष्ठानत्वकथनन्तु तस्योपहास्यतां सूच-  
 यति ॥ परमेश्वरतल्लीलयोलौकिकाधिष्ठितत्वप्रसङ्गात् ॥ अलौकि-  
 क्याएव भूमेर्वन्दावनादिवत्तन्निरूपिताश्रयतायास्त्वन्मते वक्तुमुचि-  
 तत्वेन दहरवाक्यव्याख्याने त्वया तथोक्तत्वेनच तत्त्यागोक्तिरप्यु-  
 क्तैव ॥ स्वशब्दस्य स्वाभाविकार्थबोधकत्वे मानाभावाच्च ॥ ली-  
 लोपयुक्तानामपि प्राप्तशापानां मायिकत्वे लीलायाअपि मायि-  
 कत्वमापद्येत ॥ एवं बलदेवादीनामपि तथात्वं स्यात् ॥ किञ्चैवं  
 श्रीकृष्णस्याऽपितथात्वं स्यात् ॥ अवशिष्टलोहभागेन व्याधशरा-  
 यस्थेन तद्देहपातात् ॥ तस्याऽपि शापविषयत्वाच्च ॥ तस्मान्न शा-  
 पनाशावेव मायिकत्वभेदप्रयोजकौ किन्तु मायिकत्वादितात्पर्य-  
 वच्छास्त्रादि तच्चोक्तमेव ॥ तत्रतत्र प्रश्नपरतयोपन्यस्तवाक्यस्य तु  
 ब्रह्मण्यत्वादिविशिष्टत्वेन शापाऽयोग्यानां कथं शापइत्येवतात्पर्यं  
 नतु कुलान्तरसत्त्वे ॥ राज्ञस्तज्ज्ञाने ईदृशप्रश्नाऽनुपपत्तेः ॥ अत्रही-  
 दृशवृष्णिशापमनूद्यतत्प्रकारमात्रप्रश्नः ॥ नच भिन्नानां सत्त्वे तेषां  
 शापानुवादोयुक्तः राज्ञस्तदज्ञाने तु व्यासस्य तज्ज्ञापनं न युक्तम् ॥  
 किञ्च कृत्यशेषशब्देन त्वदुक्तार्थग्रहणेऽपि कुलसंहारेच्छयातत्सं-  
 हारे तेनैवासुरमोहसिद्ध्या निर्मूलं कुलान्तरकल्पनम् ॥ संहारेच्छा-  
 कारणं तु वीर्यादिभिरुद्धतत्वं स्थलान्तरोक्तं ज्ञेयं ॥ नच दृढसेविनां  
 कथमेतदितिवाच्यं ॥ भाविनोऽर्थस्य प्राबल्यादिना तत्सम्भवात् ॥  
 प्रागुक्तकोशादिप्रामाण्येन तेजआदिसाधारणार्थकधामशब्दस्य

स्थानमात्रपरत्वे तदर्थं लीलेतिविशेषणदाने सहजं नित्यमिति च विशेषणदाने च मानाभावः॥स्थितकृत्यशेषइत्यस्य स्थितः स्वकुलसंहारलक्षणस्य कृत्यस्य शेषोयस्य सइत्यर्थउपस्थितत्वान्ननु कृत्यशब्देन व्यामोहग्रहणं युक्तम् ॥ अनुपस्थितत्वात् ॥ व्यामोहस्य कृष्णकृत्यत्वे प्रागुक्ताऽतिप्रसङ्गाच्च ॥ मायिकत्वे त्वतिप्रसङ्गः॥ यत्त्वत्र टीकाकारेण यथाद्वयाहप्राजापत्याइत्यादावेकगोलके देवामुरभेदभिन्नानीन्द्रियाणि तथैव पुरुषाविष्टभूतन्यायेन तेषां विष्टं यत्कुलं तदेव तथेत्यर्थ इत्युक्तं ॥ तन्नयुक्तं ॥ दृष्टान्ते एकस्मिन्निन्द्रिये कालभेदेन वृत्तिभेदस्यैवाऽङ्गीकारेणैकत्रगोलके इन्द्रियद्वयानङ्गीकारात् ॥ इहापि तथाङ्गीकारेत्विष्टापत्तिः ॥ किञ्चैवं वदता सत्त्येषु यादवेष्वाविष्टं कुलं विनष्टमित्युक्तं भवति ॥ तत्र कुलशब्देन यद्यस्थूलस्यकस्यचिद्ग्रहणं तर्हि शस्त्रपाताद्यसम्भवः॥ यदि स्थूलस्य ग्रहणं तर्क्षेकत्रोभयस्थितिरयुक्तेति नेदं किञ्चित्॥एतेन भूतावेशन्यायोऽपि निरस्तः ॥ भूतावेशस्थले स्थूलेऽस्थूलस्यैव प्रवेशात् ॥ कालात्मनानिष्टाइत्याद्युक्तिस्तु न तदभिमतसूचिका ॥ तन्मते कालस्येश्वरात्मकत्वात् ॥ यत्तु एतदुपोद्वलनार्थं टीकायां यादवानां भूभारत्वमुक्त्वा दुर्भगोवतलोकोऽयंयदवोनितरामपि ये संवसन्तो न विदुर्हरिभीनाइवोडुपमिति तृतीयस्कन्धस्थस्योद्धववचनस्योत्तरार्द्धं पूर्वोक्तानां स्वरूपपरमित्युक्त्वा एवंभावश्च न नित्यलीलास्थेषु घटते इत्युक्तम् ॥ तन्न युक्तम् ॥ नित्यलीलास्थानामसिद्धेः ॥ यच्च तर्किसर्वे उत केचिदित्युत्तरार्द्धस्योत्थापनिकोक्ता तदपि न युक्तम्॥शूद्रामन्दभाग्याये मनुष्यत्वेऽपि वेदानधिकारिणइतिवद्धेतुहेतुमद्भावबोधकत्वात् ॥ अन्यथा द्वितीयचरणस्थाने

यादवेषुतुतेधिकम् इत्येव वदेत् इतोऽधिमष्टीकोक्तोऽशावतरणभे-  
 दस्तु मूलवाक्यानुपन्यासात्प्रलापएवेति गौरवभयादुपेक्षितः ॥  
 टीकाधृततैत्तिरीयस्थभर्त्रनुवाक्ये तु विशेषवाचकः कोऽपि शब्दो-  
 नास्ति येन श्रीकृष्णादिपरत्वेन व्याख्यायेत ॥ वस्तुतस्तु श्रीकृ-  
 ण्णादिपरऽत्वेपि न नोविद्वेषइति तद्व्याख्यायांदूषणान्यनाविष्क-  
 ल्यैवोपरम्यते ॥ किञ्चित्तु व्याख्यायते ॥ तमेवमृत्युममृतंतमाद्भुरि-  
 त्यत्राभक्तभक्तज्ञानभेदेन प्रकारपरत्वकथनं निर्मूलम् ॥ किन्तु प्र-  
 मादंबैवयमितिसनत्सुजातीयवाक्यप्रमाण्येन प्रमादमोक्षस्वरूपत्व-  
 मेव ब्रह्मणउक्तं ॥ सर्वात्मकत्वात् ॥ सभृतोभ्रियमाणोविभर्त्तिय-  
 एवंवेदसत्त्येनभर्त्तुम् इत्यत्र तच्छब्देनेशः ॥ सत्त्येन मायिकभरण-  
 स्यासत्यत्वापादकत्वाभावेन अबाधितेन रूपेण योविभर्त्तुं वेदेत्य-  
 र्थः ॥ असज्जजानसतआबभूवेत्यत्र सतो ऽसत् सद्द्विलणं जजान  
 जज्ञे आबभूवेत्यस्य तु टीकोक्तरीत्या ईषद्वभूव नश्वरं बभूवेत्य-  
 र्थोक्तावपि न हानिः ॥ यंयंजजानसउगोपोअस्येत्यत्राऽपि टी-  
 कोक्तरीत्या गौर्वाणी आज्ञात्मिका तद्रक्षकएव सयमुत्पादितवा-  
 नित्यर्थोक्तौ न नो द्वेषः ॥ इत्यष्टचत्वारिंशखण्डखण्डनम् ॥ ४८ ॥  
 ॥ ॥ श्रुत्युक्तवैपरीत्येन यन्मोहायहरिःस्वयं प्रदर्शयतितन्मोह-  
 गमनायनमद्वचः ॥ १ ॥ क्षिपाम्यजस्रमित्युक्तेर्यतस्तन्मोहनित्यत्र  
 अतोऽनंगीकृतिस्तेषांयुक्तातामसिनानृणां ॥ २ ॥ तत्संगादन्यथा-  
 भूतद्वयःसात्त्विकाअपि भाभवंत्वित्ययंयत्नस्तेनतुष्टोऽस्तुमेहरिः ॥  
 ॥ ३ ॥ कांचनीकरणेशक्तोमणिर्धातुगणस्ययः तस्याश्मनांतथाभा-  
 वाकरणेऽपिनहिक्षतिः ॥ ४ ॥ नन्वस्तु प्रपञ्चातीतत्वेन लीलानां सत्त्यत्वं  
 प्रमाणसिद्धत्वात् न प्रपञ्चस्याऽपि प्रमाणैस्तथासिद्धत्वादितिचेत् ॥



तस्याऽपि सर्गादिलीलामध्यपातित्वेन श्रीभागवतादिषु निरूप-  
णात् ॥ जगदप्रतीतिप्रसङ्गादित्यादिनिरूपणेनैव प्रपञ्चसत्त्वस्याऽपि  
निरूपितत्वात्पुनर्लिखनेनालं ॥ तत्त्वसूत्रभाष्ये श्रीभावगतविवर-  
णादिविषयमेवार्थोन्निरूपितः पितृचरणैरिति नाधिकमत्र निरूप्य-  
ते ॥ किञ्च ॥ महोपनिषदि पठ्यते ॥ एषस्तेवशून्यएषस्तेवतुच्छएष-  
स्तेवाभावएषस्तेवाव्यक्तोद्दृश्योचिन्त्योनिर्गुणश्चेति ॥ महाकौर्म-  
ऽपि ॥ शमूनंकुरुतेविष्णुरदृश्यःसन्परःस्वयं तस्माच्छून्यमितिप्रो-  
क्तस्तोदनात्तुच्छमुच्यते नैषभावयितुंयोग्यःकेनचित्पुरुषोत्तमः अ-  
तोभावंवदंत्येनंनाशयत्वान्नाशइत्यपि सर्वेषांतदधीनत्वात्तत्तच्छ-  
ब्दाऽभिधेयता अन्येषांव्यवहारार्थमिष्यतेव्यवहर्तृभिरिति ॥ तेन  
ब्रह्मणोभावरूपत्वेन प्रपञ्चस्यभावाभावरूपत्वेन कथं ब्रह्मात्मक-  
ता वक्तुं शक्येत्यपि चोद्यं निरस्तं ॥ येषामप्यसत्त्वेन जगदभिमतं  
तेषामपि जगन्मध्यपातिभगवन्मूर्तितद्भजनाद्यसहिष्णुतयैव ॥ तेषां  
तथात्वं तु कलौ तथा भगवदिच्छयैवेत्युक्तं ॥ ४९ ॥ ॥ अथ  
श्रुत्युक्तवैपरीत्येनेत्यादिर्भगवदिच्छयेत्युक्तमित्यन्तएकोनपञ्चाशः  
खण्डः खण्ड्यते ॥ ॥ तत्र मोहस्य तन्मते मायाजन्यत्वेन नि-  
त्यतोक्तिर्विरुद्धा ॥ किञ्च यन्मोहस्य नित्यता तन्मोहानपगमस्य  
प्राप्तत्वेन हरेः श्रुत्युक्तवैपरीत्येन दर्शनं व्यर्थम् अज्ञत्वसूचकं वा ॥  
क्षिपाम्यजस्रमितिगीतावाक्यं तु तवैवाऽजस्रमासुरयोनिप्राप्तिं बो-  
धयति ॥ तथाहि ॥ दैव्यासुर्यौ संपदौ तत्फलंचोक्त्वा आसुरंपा-  
र्थमेष्टिष्विति पुनरासुरसर्गकथनाय प्रतिज्ञाय प्रवृत्तिचेत्याद्युक्तं ॥  
तत्र पुष्टिमार्गवर्तिनां पातिव्रत्यादित्यागोपदेशकत्वेन धर्मप्रवृत्त्य-  
धर्मनिवृत्तिज्ञानं नाऽस्येवा॥ एवं शौचाचारादिविषयेऽपि बोध्यम् ॥

तैः सर्वधर्मपरित्यागस्य स्वस्मै भार्याद्यर्पणस्य चोपदेशात्॥एवंचेद-  
 शानुपक्रम्य प्रवृत्तमिदं वचनमीदृशविषयकमेव ॥ ये सत्त्वोद्विक्त-  
 मतिश्चाच्छास्त्रार्थकुशलाः शास्त्रसिद्धमहिमानश्च तांस्तामसान् येतु  
 तमोऽधिकत्वेन मूर्खास्तान्सात्त्विकान्वदन्स्वस्य व्यक्तं वञ्चकतां  
 व्यनक्ति ॥ कौर्मवाक्यानि च न विस्मरणीयानि॥माभवन्वितिप्र-  
 योगोमाङ्गिलुङ्गितिसूत्रेण आङ्गाङ्गोश्चेतिसूत्रभाष्येणच विरुद्धइति  
 शब्देन्दुशेखरान्निश्चिनु ॥ काञ्चनीकरणेइत्यादित्वसङ्गतम् ॥ पाति-  
 ब्रत्यादिश्रद्धानाशकत्वेन क्षारभूवल्लोहसदृशानां त्वदीयानां मृ-  
 त्त्वकारकत्वात्॥जगदप्रतीतिप्रसङ्गादितु प्रागेव खण्डितमिति न तेन  
 प्रपञ्चसत्यतासिद्धिरित्यलं पिष्टपेषणेन ॥ महोपनिषद्वाक्यान्मु-  
 पन्यस्य महाकौर्मनामाभिहारव्याजेन मध्वोल्लिखितवचनमुपन्य-  
 स्यताप्रसिद्धशून्यादिरूपत्वं ब्रह्मणोऽपहस्तितम् ॥ एवञ्च तेन ब्रह्म-  
 णइत्याद्यधिमयन्थस्तेन स्वयमेव शिथिलीकृतः ॥ भावनायोग्य-  
 त्वाभावेनाऽभावशब्दाभिलप्यतया प्रसिद्धाभावरूपत्वाऽभावात् ॥  
 यत्तु टीकायां जगतोब्रह्मात्मकत्वे सिद्धे षड्भावविकारप्रतीतीनामा-  
 विर्भावतिरोभावविषयत्वमित्युक्तं तदप्येतेनैव प्रत्युक्तम् ॥ शुक्तिर-  
 जतादिवदधिष्ठानाऽभेदेन ब्रह्मरूपत्वेऽपि मिथ्यात्वाऽनपायेनाऽवि-  
 र्भावादिविषयत्वश्रमस्याऽकिञ्चित्करत्वात्॥यच्च जायतेइति प्रतीतिः  
 प्रादुर्भावविषया धात्वर्थस्यैव तथात्वादित्युक्तं तत्तु धात्वर्थाऽनवग-  
 मात् ॥ कूर्मस्याङ्गनां निःसरणे जायन्ते इति निस्सरणात्प्रादुर्भा-  
 तानीतिच स्वारसिकप्रयोगप्रसङ्गात् ॥ तस्माज्जनीप्रादुर्भावे इत्य-  
 त्वास्मत्सम्मतोत्पत्तिवाचकएव प्रादुर्भावशब्दः ॥ सत्कार्यबादयु-  
 क्तयोनिरस्ताः ॥ तदेतदक्षयमितिटीकोक्तवैष्णववाक्यस्य गतिरु-

कैव ॥ सैवतु विश्वंवैब्रह्मतन्मात्रंसंस्थितंविष्णुमायया यथेदानी-  
 तथाचापेपश्चादप्येतदीदृशमितिटीकोदाहृतभागवतवाक्यस्याऽपि  
 गतिर्ज्ञेया ॥ अतएव विष्णुमाययेत्युक्तम् ॥ इत्यलं पिष्टपेषणेन ॥  
 एवंचाऽस्तीति प्रतीतिरपि जन्मोत्तरस्थितिविषया स्थितैवाएवञ्च  
 विपरिणमते इत्यादेरपि तिरोभावेनोपपत्तिं वदन्नुन्मत्तवदुपेक्ष्यः ॥  
 प्रसिद्धार्थत्यागापत्तेः ॥ यच्च तत्रैव व्यावहारिकप्रपञ्चः स्वापेक्ष-  
 योत्कृष्टसत्ताकप्रपञ्चपूर्वकः मायिकत्वेनाऽभिमतत्वात् मायिक-  
 त्वाद्वा स्वामादिप्रपञ्चवदित्युक्तं ॥ तन्नयुक्तं ॥ त्वन्मतेजगतोनि-  
 त्यतयोत्कृष्टजगदन्तराऽसंमतेः बाधितत्वाच्च स्वरूपासिद्धेश्च तर्का-  
 ऽभावेनव्याप्त्यसिद्धेश्च भ्रममूलकभ्रमेव्यभिचाराच्च ॥ अतएव नृ-  
 सिहोत्तरतापनीयषष्ठखण्डे स्वप्रकाशमानन्दधनंशून्यमभवदित्यु-  
 क्तम् ॥ परमंब्रह्मात्मकप्रकाशंशून्यंजानन्तइतिच ॥ तत्रैव नवमख-  
 ण्डे नह्यस्तिद्वैतसिद्धिरात्मैवसिद्धोऽद्वितीयइत्युपक्रम्य माययाह्वन्य-  
 दिवेत्युक्त्वा मायाच तमोरूपानुभूतेरिति तत्स्वरूपं चोक्त्वा तदेत-  
 ज्जडंमोहात्मकमनन्तुच्छमिदंरूपमस्याव्यञ्जिका इत्याद्युक्तम्॥एते-  
 न हि ब्रह्मातिरिक्तस्य सर्वस्य मायिकत्वं सिद्धम्॥गौडाचार्यैः शू-  
 न्यमित्यस्य विशेषशून्यमित्यर्थः कृतः॥यत्तु टीकायां मध्वमतानु-  
 वर्तिजयतीर्थमतिमनुसृत्य मध्वग्रन्थविश्वासपरस्वरूपन्यस्तमहा-  
 कौर्मवाक्यविश्वासेन आनन्दधनपदादुत्तरमुपादानेन च शून्यप-  
 दस्याऽन्यसुरवाल्मीककर्तृत्वमर्थइत्यादि प्रलपितं तन्नयुक्तं ॥ महा-  
 कौर्मवाक्यस्य सति प्रक्षिप्तत्वाऽभावनिश्चये महोपनिषन्मात्रघट-  
 कशून्यशब्दार्थवर्णनपरत्वात् ॥ तद्वटकस्यैव शब्दान्तरस्य तत्र व्या-

ख्यातत्वात् ॥ सर्वत्र शमोऽकारमकारयोर्लोपस्य यकारागमस्य च  
 कल्पने गौरवात् ॥ प्रसिद्धार्थत्यागे मानाभावाच्च ॥ अन्यथा ता-  
 दृशवाक्यस्य वैदिकशब्दमात्रव्याख्यापरत्वे मानाऽभावेन लोके-  
 ऽपि तादृशार्थविवक्षया स्वारसिकप्रयोगापत्तेः ॥ विदाज्ञानेनटाः-  
 शून्याइति त्वत्प्रलापेऽर्थासंगद्व्यपत्तेश्च ॥ किञ्च शंविशेषज्ञानज-  
 म्बसुखं ऊवं कारणीभूतज्ञानविषयांशेऽल्पम् अर्थाद्विशेषरहितं  
 कुरुते इत्येवं पुराणवाक्यार्थसम्भवान्नगौडाचार्योक्तार्थे विरोधः ॥  
 इदञ्च पुराणवाक्यस्य समूलत्वे यतनीयं निर्मूलत्वे तु न किञ्चित् ॥  
 टीकाकारेणाऽपि हि मध्वग्रन्थइदं दृष्टमित्युक्तम् ॥ यच्च टीका-  
 यां तापनीये मायायाव्यञ्जकत्वमेव श्रावितं नतु जनकत्वं तथा-  
 न्यदिवेत्युक्तं नत्वन्यदेवेत्यादि प्रलपितम् तदपि न युक्तम् ॥ मा-  
 यान्तुप्रकृतिमित्यादिश्रुत्यन्तरैकार्थ्येन जनकत्वरूपस्यैव व्यञ्जकत्व-  
 स्य तत्र विवक्षितत्वात् ॥ अन्यदिवेत्यत्रेवशब्दस्तु वस्तुतोऽन्यत्वा-  
 भावबोधार्थम् ॥ एवकारकरणे तु विवक्षितोऽर्थो न सिद्ध्येदितिदि-  
 क् ॥ जगदन्तःपातिभगवन्मूर्त्तिभजनादिकन्तु जगतोमिथ्यात्वा-  
 द्गीकारेऽपि नाऽस्माभिर्द्विष्यते किन्तु सत्यत्वाद्गीकर्त्तृभिरेव जैमि-  
 न्यादिभिः ॥ मिथ्यात्वज्ञानस्य भजनद्वेषाऽप्रयोजकत्वान्मिथ्या-  
 त्वेऽपि वेदादिषु श्रद्धा तु प्रागुपप्रादितैव ॥ इदन्त्वस्ति अर्चायाभ्य-  
 वहारयेपूजायःश्रद्धयेहते नतद्भक्तेषुनान्येषुसभक्तःप्राकृतःस्मृतइ-  
 त्यादिभागवतादिवाक्यप्रामाण्येन मूर्त्तिसेविनां प्राकृतवैष्णवत्वं ब्रू-  
 मः ॥ अतएव यस्यात्मबुद्धिःकुणपेत्रिधातुकेस्वधीःकलत्रादिषुभौ-  
 मइज्यधीरित्यादिभागवताद्युक्तानिन्दा सङ्गच्छते ॥ भगवत्प्रादा-  
 त्प्राक्तनेषु त्वदुदाहृतभागवतादिग्रन्थेष्वपि जगन्मिथ्यात्वोक्तिदर्श-

नेन तेषां तथात्वन्वित्यादितदुक्तिरूपैश्वरमार्गनिन्दा विप्रशापवि-  
 षयत्वमाविष्कुर्वन्त्यसङ्गतैव ॥ इत्येकोनपञ्चाशखण्डखण्डनम् ॥  
 ॥ ४९ ॥ ॥ तस्मादस्माभिरैवोक्तपद्धत्या श्रुतिसिद्धया ॥ ज्ञात्वा  
 ब्रह्मस्वरूपं तत्प्राप्त्यै तद्गजताऽखिलाः ॥ १ ॥ येषां लौकिकमेव मा-  
 नमधिकं वेदादितोऽलौकिकात्तत्प्रादानुगतस्तदर्थइतिच प्रच्छन्नबौ-  
 द्धास्तुते॥येषां तद्विपरीततैव विदुषां केषां चिदन्तर्गता तेषामेव मुदे-  
 ऽस्ति मत्कृतिरियं गोपीशसंसेविनां॥२॥वरीवर्त्ति श्रद्धा श्रुतिषु य-  
 दि वा व्यासवचने तदा विद्वांसोऽस्मद्विरचितमिदं मण्डनवरं ॥ य-  
 थोक्तं कण्ठे वा शुकवदथवाऽर्थं च हृदये मुदा कृत्वाऽयत्नं धुनुत  
 परपक्षाभिधतमः ॥ ३ ॥ यदागतं हृदि श्रीमद्गोपीशरतिलक्षणां ॥  
 शोभां तनोति तदिदं मण्डनं श्रीहरेः प्रियं ॥ ४ ॥ अखण्डवरप-  
 ण्डितप्रसूतचण्डपाखण्डवाग्विरखण्डनसुचण्डिमाधरणिमण्डलाख-  
 ण्डलः॥नमन्यपतिमण्डलीमुकुटताण्डवैर्मण्डितः सपादनखमण्डलः  
 पितुरिहास्तु मे मण्डनं ॥ ५ ॥ पुनरपि नमामि गोपीरतिपतिमार्ग-  
 प्रवर्त्तनाचार्यान् ॥ श्रीवल्लभाभिधानान्पितृचरणान्वाङ्मनःकायैः  
 ॥ ६ ॥ ५० ॥ ॥ अथ तस्मादस्माभिरित्यादिर्वाङ्मनःकायैरि-  
 त्यन्तः पञ्चाशखण्डः खण्ड्यते ॥ ॥ तत्र श्रुतिविरुद्धमतपद्धतेः  
 श्रुतिसिद्धत्वमयुक्तमेव ॥ येषामितिद्वितीयश्लोकपूर्वार्द्धं सत्यार्थं  
 परन्तु तदुदाहरणमारूढपतितएव ॥ जगदप्रत्ययामितइत्यादिना  
 लौकिकमानेन तैर्निर्विशेषब्रह्मपरवाक्यानामन्यथात्वकरणात् ॥  
 नतु वयं॥निर्विशेषब्रह्मवाक्यबलेनाऽस्माभिर्जगत्प्रत्ययस्याऽन्यथा-  
 त्वकरणात् ॥ तस्मादेतत्कृतेः पूर्वापरविरोधादिना दूषितत्वादुक्त-  
 विधविदुषां तथा हर्षासम्भवात्सर्वश्रुतिसारभूतभगवत्प्रादोक्तिभि-

रेव तेषां तत्सम्भवाच्च ॥ चतुर्थचरणे मल्लतिरित्याद्यपनीय शंकर-  
 कृतिःपुण्यैर्विशुद्धात्मनामितियोज्यम् ॥ टीकाकर्तुस्तु देवद्विषां  
 निगमवर्त्मनिधिष्ठितानां पूर्णभर्मयेनविहिताभिरदृश्यतूर्भिः लोका-  
 न्धतामतिविमोहमतिप्रलोभंवेषंविधायबहुभाषतऔपधर्म्यम् इति-  
 जागवतश्लोकोद्वेषदूषितहृदयतया ऽन्यपरोभाति ॥ तत्र पूर्णभिरि-  
 त्यादिविशेषस्योपादानात् ॥ पुष्टिमार्गे श्रौतमर्यादात्यागस्य त्व-  
 योक्तत्वेन तदनुसारितायाः कौर्मानुसारेण त्वयि सम्भवाच्च ॥ दृ-  
 ष्टिस्तृष्टिवादस्य तु श्रौतत्वमुक्तमेवेति न तावन्मात्रेणाऽस्मात्स्वतिप्र-  
 सङ्गः ॥ किञ्च तादृशवक्ता विष्णुरेव नतु शङ्कराचार्यइति नाति-  
 प्रसङ्गः ॥ विप्ररूपाणिरक्षांसीत्यादिवैष्णववाक्यंतु त्वद्गुर्वादिविष-  
 यमेव ॥ पाप्मेतु कायस्थविशेषकृतः प्रक्षेपोऽस्तीत्यवोचाम प्रथम-  
 श्लोकव्याख्यायाम् ॥ एवञ्च मायावादमसच्छास्त्रप्रच्छन्नबौद्धमुच्यते  
 मयैवविहितंदेविकलौब्राह्मणरूपिणेति तन्नाम्ना लिखितः श्लो-  
 कोऽविश्वास्यएवा॥तस्मिञ्छ्लोके तव विश्वासेतु मायःपीताम्बरेसुरे-  
 इति विष्णुवाचकमायशब्दस्यावादशब्देन समासइति त्वदुत्क्षिप्त-  
 पाषाणस्य त्वच्छिरस्येव प्रपातः ॥ ब्राह्मणरूपिणेत्यत्र ब्राह्मणैरूप-  
 यतिनिरूपयतीत्यर्थे ण्यन्तण्णिचि णिनौ तृतीया नतु ब्राह्मणस्य  
 रूपं ब्राह्मणरूपं ततोमत्वर्थीयः ॥ नकर्मधारयादितिमत्वर्थीयनि-  
 षेधात् ॥ तत्र कर्मधारयपदेन तत्पुरुषमात्रस्य गृहणात् ॥ असत्त्वं  
 तु त्वच्छास्त्रस्योक्तमेव ॥ यद्वा स्यान्मायाशाम्बरीक्षपादम्भोबुद्धि-  
 श्वेति हेमचन्द्रकोशादम्भोमायाशब्देन ग्राह्यः ॥ तथाच दम्भवा-  
 दस्त्वन्मते प्रसिद्धएवेति त्वन्मतनिन्दापरोयं श्लोकः ॥ एवञ्च वि-  
 प्रादिशापपरोक्तविधकौर्मवाक्येनैकवाक्यता ॥ कारयितुरपि क-

तृत्वे बाधकाभावेन मयैव विहितमित्यस्य सङ्गतिः ॥ यद्वा ब्राह्म-  
 णरूपिणेत्यत्र ब्राह्मणशब्देन कणादाद्यागृह्यन्ते ॥ त्वादृशैरुल्लिखि-  
 ते पादपाठे तेषामुपक्रमात् ॥ प्रथमंतुमयैवोक्तंशैवंपाशुपतादि-  
 कम् मच्छक्त्यावेशितैर्विप्रैःसंप्रोक्तानिततःपरम् कणादेनतुसंप्रोक्तं-  
 शास्त्रं वैशेषिकं महत् गौतमेनतथान्यायइत्युपक्रम्याऽस्य श्लोकः  
 स्य पठितत्वात्॥एवञ्च मच्छक्त्यावेशितैरित्युक्तस्यैव निगमनं मया  
 विहितमित्यनेनकृतं ॥ त्वदुक्तार्थकत्वेतु इतः प्रागेव वदेत् ॥ प्रथ-  
 मंतुमयैवोक्तंशैवंपाशुपतादिकमित्यत्र स्वकृतस्य निन्दित्वात् ॥  
 अतएव प्रथमश्लोकव्याख्योपन्यस्तकौर्मादिवाक्यसंगतिरित्यलम् ॥  
 श्रुतिव्यासवचनैर्विरुद्धत्वादेतद्वन्थस्य श्रुत्यादिश्रद्धालुभिर्नैतत्स्वी-  
 कारउचितः ॥ उक्तविधपूर्वापरविरोधादिबहुदोषग्रस्तेनानेन पर-  
 पक्षनिरासाशा तु दूरएव तेन शोभाऽऽशयास्तु किमु वक्तव्यम् ॥  
 शुकस्यार्थज्ञानाभावेऽपि शब्दज्ञानस्य सत्त्वेन तृतीयश्लोके तद्-  
 णान्ताऽसङ्गतिः ॥ चतुर्थे ईश्वररतेः शोभात्वोक्तिरयुक्ता ॥ शोभा-  
 याः परैर्दृश्यत्वात् ॥ तद्वत्तेरतथात्वात् ॥ वरपण्डिततयोक्तेषु चण्ड-  
 पाखण्डवाक्प्रसृतिकथनं विरुद्धम् ॥ आचार्यपदंचाऽऽचिनोतिच-  
 शास्त्रार्थमाचारेस्थापयत्यपि स्वयमाचरतेयस्मात्तमाचार्यप्रचक्षते-  
 इत्यर्थत्रयार्थकम् ॥तत्र वल्लभेन न कश्चिच्छास्त्रार्थआचितः प्रत्यु-  
 तवेदार्थोभ्रंशितः नवाऽऽचारे ऽतिष्ठिपत् पातिव्रत्यादिनाशोपदेशात्  
 स्वयंत्वारूढपतनमाचरितमिति नाचार्यपदेनाऽभिलापमर्हति ॥अ-  
 न्नेवाङ्गनःकायैरिति प्रयोगोऽशुद्धः ॥ द्वन्द्वश्चप्राणितूर्येत्येकवद्भाव-  
 स्योचितत्वात् ॥ प्रथमश्लोके त्वार्द्रार्द्रइतिप्रयोगोऽशुद्धः मध्येतु  
 तदीयप्रयोगाणां प्रायेणाऽशुद्धत्वं दर्शितं ॥ कचित्कचित्तु विस्त



( २८६ )

रभयादुपेक्षितमपीतिशिवम् ॥ इतिपञ्चाशखण्डखण्डनम् ॥ ५० ॥  
॥ ॥ यः शुद्धाऽद्वैतमार्तण्डमाम्नायान्नैस्सयुक्तिभिः ॥ तिरस्कृत्य  
पयोमुग्भिस्तेभ्यः प्रादुर्भवेन च ॥ १ ॥ भद्रव्यन्तरेण वज्रेण वि-  
न्मण्डनमचूर्णयत् ॥ सोऽयं विबुधहर्षाय चिरं जीयात्सहस्रदृक् ॥  
॥ २ ॥ ॥ इति श्रीपरहंसश्रीस्वरूपानन्दसद्यतेः ॥ शिष्येण स-  
सदानन्दयतिवर्येण निर्मितः ॥ १ ॥ सहस्राक्षाभिधोयन्थः सम्पू-  
र्णः कार्तिकेऽभवत् ॥ वर्षे नेत्राऽक्षिनन्देन्दौ विक्रमस्य महौ-  
जसः ॥ २ ॥ ॥ इति सहस्राक्षयन्थः समाप्तः ॥













